

GOVT. COLLEGE, LIBRARY

KOTA (Raj.)

भारत : देश और लोग

भारत : अल-बिरुनी

डा० एडवर्ड सी० सलाउ के अंग्रेजी अनुवाद
के संक्षिप्त संस्करण का
हिंदी अनुवाद

क़यामउद्दीन अहमद द्वारा
सूचिका तथा टिप्पणियों सहित
संपादित

अनुवादक
नूर नबी अन्वारी



नेशनल बुक ट्रस्ट, इंडिया

पहला संस्करण 1982 (शक 1914)

© नेशनल बुक ट्रस्ट, इंडिया, 1983

मूल्य : ₹० 44.00

INDIA : AL-BIRUNI (Hindi)

निदेशक, नेशनल बुक ट्रस्ट, इंडिया,

ए-5 ग्रीन पार्क, नयी दिल्ली-110016 द्वारा प्रकाशित ।

संपादक की भूमिका

“मेरी पुस्तक तथ्यों का ऐतिहासिक अभिलेख मात्र है। मैं पाठकों के सम्मुख हिन्दुओं के सिद्धांत एकदम ठीक रूप में प्रस्तुत करूंगा और उनके संबंध में यूनानियों के वे सिद्धांत भी पेश करूंगा जो हिन्दू सिद्धांतों से मिलते-जुलते हैं ताकि उन दोनों के बीच जो संबंध है वह उजागर हो सके”।

अपने विषय का प्रतिपादन करने से पहले हमें इस संबंध में समुचित विचार करना होगा कि वह क्या बात है जो भारत संबंधी किसी भी विषय के मूल तक पहुंचने में विशेष रूप से कठिनाई उपस्थित करती है। इन कठिनाइयों का बोध या तो हमारे कार्य को आगे बढ़ाने में सुविधा प्रदान करेगा या यदि हमारे कार्य में कोई त्रुटि रह जाए तो उसका कारण सिद्ध होगा।

पहली कठिनाई तो यह है कि वे हमसे हर उस बात में भिन्न हैं जिसमें हममें और अन्य जातियों में समानता है। पहले भाषा को ही लें... यदि आप इस कठिनाई का समाधान करना चाहते हैं (यानी संस्कृत सीखना चाहते हैं) तो आपके लिए ऐसा करना आसान नहीं होगा क्योंकि गन्द-मंडार तथा विभक्तियों दोनों ही दृष्टि से इसका क्षेत्र बहुत विस्तृत है।

यही नहीं, भारतीय लेखक बहुत लापरवाह भी हैं और वे सही तथा सुसंवद्ध विवरण प्रस्तुत करने में परिश्रम नहीं करते...।

दूसरी कठिनाई यह है कि वे धर्म में भी हमसे सर्वथा भिन्न हैं। कोई भी वस्तु जो किसी विदेशी की आग या पानी से छू जाए उसे वे अपवित्र मानते हैं...।

तीसरी बात यह कि वे सभी प्रकार के आचार-व्यवहार में...हमारी वेश-भूषा और हमारे रीति-रिवाजों से अलग हैं...।

कुछ और भी कारण हैं...(यथा) उनके जातिगत चरित्र की विशेषताएं...।

अतः यह है भारत की वस्तुस्थिति। यही कारण है कि अपने विषय में अपार रुचि होने के बावजूद, मुझे उसमें पैठने में बड़ी मुश्किल पेश

आई...और यह भी तब जबकि मैंने संस्कृत के ग्रंथ एकत्र करने के लिए परिश्रम या धन खर्च करने में कोई कसर नहीं उठा रखी..."

यदि लेखन-शैली की ओर ध्यान न दिया जाए, जो कुछ पुरानी है, तो उपर्युक्त पंक्तियों को भारत पर लिखी किसी विदेशी समाजशास्त्री की हाल ही की किसी पुस्तक की भूमिका के उद्धरण समझा जा सकता है। वास्तव में यह एक ऐसी पुस्तक के आरंभिक पृष्ठों से ली गई पंक्तियाँ हैं जिसका लेखक आज से एक हजार से कुछ अधिक वर्षों पहले जन्मा था। इनके लेखक के लिए यहां की संस्कृति बिल्कुल नयी थी लेकिन उसने उसे समझने और अपने यहां के लोगों के लिए सहानुभूतिपूर्वक प्रस्तुत करने का ऐसी असाधारण ईमानदारी के साथ प्रयत्न किया कि उसे "सबसे पहले वैज्ञानिक और किसी भी युग के एक महानतम भारतविद्" के नाम से अभिहित किया गया।¹ इस पुस्तक का नाम है 'किताब फ़ी तहकीक़ मा लिल हिन्द मिन मक़ाला मक्वूला फ़िल अक्ल-औ-मरजूला' जिसे आम तौर से 'किताब-उल-हिन्द' कहा जाता है और उसका लेखक था अबू रेहान मुहम्मद इब्न-ए-अहमद जिसे ज्यादातर लोग अल-बिरुनी² के नाम से जानते हैं।

अल-बिरुनी का जन्म 973 ई० में ख़वारिज़्म³ के इलाक़े में हुआ था जिस पर उस समय तुरान और ईरान के सामानी वंश (874-999) का शासन था। उसका जन्म नगर में नहीं बल्कि उपनगरीय क्षेत्र में हुआ था जिसके कारण उसे अल-बिरुनी की संज्ञा दी गई और आज वह अपने असली नाम के बजाय इसी नाम से जाना जाता है। 'बिरुनी' फ़ारसी भाषा का शब्द है जिसका अर्थ है 'बाहर का'; प्रस्तुत संदर्भ में इसका अभिप्राय ख़वारिज़्म नामक नगर का सीमांत प्रदेश है।⁴

अल-बिरुनी के जीवन से संबंधित अरबी के कुछ प्राचीन ग्रंथों में यह उल्लेख

1. एस० के चटर्जी, "अल-बिरुनी एंड संस्कृत", 'अल-बिरुनी कमेमोरैटिव वॉल्यूम', 1951, (जिसे इसके बाद ए० सी० वी० कहा गया है), पृ० 83.
2. इस शब्द के शुद्ध लिप्यंतरण के बारे में मतभेद है। इस संबंध में चर्चा के लिए देखिए, ए० सी० वी०, पृ० xiv, 195-96, 290। एडवर्ड सी० सखाट ने, जो 'किताब-उल-हिन्द' के संपादक और अनुवादक हैं, इसे अल-बिरुनी लिखा है लेकिन मैंने 'अल-बिरुनी' को तरजोह दी है जिसे ईरान सोसाइटी ने ए० सी० वी० में स्वीकार किया है।
3. आधुनिक ख़ीव जो उन्नीसवीं शताब्दी में मध्य एशिया में तुर्किस्तान का ख़ान राज्य था। यह अब रूस के उज्बेकिस्तान राज्य का एक भाग है।
4. यह भी संकेत दिया गया है कि यद्यपि अल-बिरुनी का जन्म ख़वारिज़्म में हुआ था तथापि उसके माता-पिता ईरानी मूल के थे और उन्हें उस स्थान पर परदेशी माना जाता, इसी कारण से उन्हें फ़ारसी उपनाम बिरुनी (बाहर के) दिया गया। अब्दुला यूसुफ़ अली, "अल-बिरुनीज़ इंडिया", 'इस्लामिक कल्चर', खंड 1, 1927, पृ० 33.

मिलता है कि बिरुन सिंध के एक शहर का नाम था और चूंकि वह उसी शहर में पैदा हुआ था इसलिए उसका नाम अल-बिरुनी पड़ा। लेकिन यह भ्रांत धारणा है जो शायद इस वजह से पैदा हुई होगी क्योंकि सिंध में बिरुन नामक एक नगर था और प्रतिलिपिक की गलती से उसे बिरुन पढ़ लिया गया और फिर उसी स्थान को अल-बिरुनी का जन्म स्थान मान लिया गया।¹ अल-बिरुनी की भारतीय संस्कृति में प्रखर रुचि को ही शायद उसके भारतीय मूल का परिचायक मान लिया गया।

अल-बिरुनी ईरानी मूल का मुसलमान था। उसके आरंभिक जीवन और लालन-पालन के बारे में अधिक जानकारी उपलब्ध नहीं है² लेकिन लगता है उसे अपने वचपन में पढ़ने-लिखने के पर्याप्त अवसर मिले होंगे। स्वाव्याय में उसकी रुचि आजीवन बनी रही। इस संबंध में एक कथा है कि उस समय जबकि वह अपनी अंतिम सांसें ले रहा था और उसका एक मित्र उससे मिलने आया तो अल-बिरुनी ने उससे गणित संबंधी उस निर्मेय के समाधान के बारे में पूछा जिसका हवाला उस मित्र ने पहले कभी उसे दिया होगा। उसका मित्र हैरान हो गया और बोला, “ताज्जुब है कि तुम इस अवस्था में भी इन बातों के प्रति चिंतित हो।” अल-बिरुनी ने बड़ी मुश्किल से उसकी हैरानी दूर करते हुए कहा, “क्या मेरे लिए यह वांछनीय न होगा कि मैं उस निर्मेय का समाधान जाने बिना मर जाने के बजाय उसे जान लूं और फिर दम तोड़ूं?” इस पर मित्र ने उसे इच्छित जानकारी दी और वह कमरे से बाहर निकला ही था कि उसने लोगों को अल-बिरुनी की मृत्यु पर विलाप करते सुना।

अल-बिरुनी एक महान् भाषाविद् था और उसने अनेक पुस्तकें लिखी थीं। अपनी मातृभाषा ख्वारिज्मी के अलावा जो उत्तरी क्षेत्र की एक ईरानी बोली थी और जिस पर तुर्की भाषा का प्रबल प्रभाव था, वह इरानी, सीरियाई और संस्कृत का भी ज्ञाता था। यूनानी भाषा का उसे कोई प्रत्यक्ष ज्ञान तो न था लेकिन सीरियाई और अरबी अनुवादों के माध्यम से उसने प्लेटो तथा अन्य यूनानी आचार्यों के ग्रंथों का अध्ययन किया था। जहां तक अरबी और फ़ारसी का संबंध है इन दोनों भाषाओं का उसे गहन ज्ञान था और उसने अधिकांश पुस्तकें जिनमें ‘किताब-उल-हिन्द’ शामिल है फ़ारसी ही में लिखी थीं क्योंकि वही उस युग की

1. अब्दुस्सलाम नदवी, “अल-बिरुनी” (उर्दू में), ए० सी० बी०, पृ० 255.
2. अल-बिरुनी के धार्मिक विश्वास के बारे में कोई निश्चित जानकारी उपलब्ध नहीं है और इस विषय में लोगों में मतभेद है।

हिटो (‘हिस्टरी ऑफ दि अरब्स’, 1968 संस्करण, पृ० 377) ने उसे ‘शोघ्रा कहा है जिसका धुकाव भ्रजेयवाद की ओर था’, जबकि ए० सी० बी० (पृ० xiv) में उसे धर्म की दृष्टि से सुन्नी मुसलमान जिसकी इस्माईली संप्रदाय के प्रति सहानुभूति थी और दर्शन में उसे सर्वभूक्तिवादी बताया गया है।

अंतर्राष्ट्रीय भाषा थी। उसी में समस्त सभ्य संसार के वैज्ञानिक ग्रंथ संगृहीत थे और वही विज्ञान तथा साहित्य की विभिन्न शाखाओं में उपलब्ध बहुमूल्य योगदानों का माध्यम थी।

अल-विरूनी का आरंभिक जीवन एक ऐसे युग में बीता था जिसके दौरान मध्य एशिया में बहुत तेजी के साथ और बड़े प्रचंड राजनीतिक परिवर्तन हुए थे और उनमें से कुछ परिवर्तनों का प्रभाव उसके जीवन और कृतियों पर भी पड़ा था। पहले तो वह ख्वारिज्म के स्थानीय राजवंश—मैमूनी—के संरक्षण में ही रहा था जिसने 995 ई० के आसपास सामानियों की पराधीनता का जुआ उतार फेंका था। इसका अल-विरूनी के जीवन पर प्रतिकूल प्रभाव पड़ा और वह ख्वारिज्म छोड़कर चला गया और कुछ समय तक जुरजन में (जो कैस्पियन सागर के दक्षिण-पूर्व क्षेत्र में स्थित था) शम्सुल माअली क्रावूस बिन वाश्मगीर के दरबार में रहा जिसे उसने अपना 'आसार-उल-वाक़िया' अन-इल-कुरून-अल-खालिया¹ समर्पित किया था जो उसके सबसे प्राचीन तथा अत्यंत महत्वपूर्ण ग्रंथों में माना जाता है। लगता है कि 1017 में जब सुल्तान महमूद गज़नवी ने (999-1030) ख्वारिज्म के राज्य पर आक्रमण करके उसे अपने राज्य में मिला लिया तो अल-विरूनी ख्वारिज्म लौट आया। ख्वारिज्म के दरबार के प्रमुख व्यक्तियों में जिन्हें विजेता की राजधानी गज़नी ले जाया गया था, अल-विरूनी भी था। उसके बाद वह अधिकतर गज़नी में रहकर जीविकोपार्जन करता रहा और 440 हि० (1048-1049)² में 75 वर्ष की आयु में वहीं उसकी मृत्यु हुई।

यह बात स्पष्ट नहीं है कि अल-विरूनी की सुल्तान महमूद के दरबार में क्या स्थिति थी। शायद वह एक वंशक के रूप में था; लेकिन एक विद्वान के रूप में उसकी उपलब्धियों के कारण और विशेष रूप से एक खगोलशास्त्री तथा ज्योतिषी होने के नाते वह एक सम्मानित वंशक रहा होगा। लेकिन इसके बावजूद सुल्तान महमूद के साथ उसके संबंध बहुत निकट के तथा मैत्रीपूर्ण नहीं रहे। भारत पर उसका विख्यात ग्रंथ सुल्तान महमूद के राज्यकाल में ही (1030 के आसपास) रचा गया था, किन्तु उसमें सुल्तान का कुछ ही प्रसंगों में उल्लेख मिलता है और वह भी बहुत संक्षेप में।³

1. एडवर्ड सी० मुखाड द्वारा 'दि क्रॉनॉलाजी ऑफ़ एंशिअंट नेशनस' के नाम से अंग्रेजी में संपादित तथा अनूदित, लंदन, 1879.
2. 'अल-विरूनी व मेमोरेटिव वाल्यूम', पृ० xvi.
3. इसके विलुप्त विपरीत महमूद के पुत्र सुल्तान मसूद (1030-1040) के प्रति उनका दृष्टिकोण मोहार्दपूर्ण था जिसे उसने अपनी महानतम कृति 'अल-कानून अल-मसूदी फ़िल हदया-बलनुज़न' समर्पित की थी और उसकी भूरि-भूरि प्रशंसा की थी। अल-विरूनी के जीवन का अंतिम भाग जो मसूद के दरबार में बीता था भौतिक समृद्धि और धन-संपत्ति से सम्पन्न रहा होगा।

गज़नी में उसके प्रवास का यही वह काल है जब से उसकी भारत में और भारतवासियों के प्रति रुचि प्रारंभ हुई थी। जैसा कि हमें ज्ञात है खगोलविज्ञान, गणित और आयुर्विज्ञान पर भारत में लिखे गए अनेक प्रमुख ग्रंथों का अरबी में अनुवाद बहुत पहले अब्बासी काल के आरंभ में ही हो चुका था। इनमें से कुछ अल-बिरूनी के पास भी रहे होंगे। यह बात स्वयं 'किताब-उल-हिन्द' से स्पष्ट हो जाती है जिसमें अल-बिरूनी ने संस्कृत की उन पांडुलिपियों का जो उसने देखी थीं और उनमें से कुछ नकलनवीसों की गलतियों आदि का उल्लेख किया है। अल-बिरूनी को अपने गज़नी-प्रवास के दौरान भारत विषयक अध्ययन के लिए अधिक अवसर मिले होंगे। गज़नी शहर पूर्वी क्षेत्र में इस्लाम का प्रमुख राजनीतिक और सांस्कृतिक केंद्र था और उसने पड़ोसी देशों में जिनमें भारत भी शामिल है कुशल व्यक्तियों को आकर्षित किया होगा। उसमें अनेक भारतीय युद्धवंदी, कुशल शिल्पी और विद्वान भी थे जो महमूद के भारत पर आक्रमण के बाद लाए गए होंगे। इसके अलावा पंजाब भी जिसमें हिन्दुओं का भारी बहुमत था, गज़नवी साम्राज्य का ही एक अंग बन गया था। गज़नी तथा भारत के कुछ अन्य नगरों में जहाँ वह गया होगा¹ अल-बिरूनी का अनेक भारतीय विद्वानों और पंडितों से संपर्क हुआ होगा और जिनके साथ जैसा कि एस० के० ब्रदजी ने संकेत दिया है² उसने पश्चिमी पंजाब की बोली के माध्यम से जिसे अल-बिरूनी ने सीख लिया होगा या फ़ारसी के माध्यम से शास्त्रीय संबंध स्थापित किया होगा जिसे कुछ भारतीयों ने सीख लिया होगा।

अल-बिरूनी ने (पृष्ठ 200 पर)³ एक पत्र का हवाला दिया है जो हिन्दू शाहियाँ वंश के आनंदपाल ने सुल्तान महमूद को लिखा था जिसमें उसे खुरासान में तुर्की विद्रोह का दमन करने के लिए सैनिक सहायता की पेशकश की थी। आनंदपाल ने लिखा था कि 'मैं आपसे 'परास्त' हो चुका हूँ और इसलिए मैं यह नहीं चाहता कि कोई दूसरा आपको 'परास्त' कर दे।'⁴ इस प्रकार का राजनयिक आदान-प्रदान यह बताता है कि उस समय ऐसे व्यक्ति मौजूद थे जो सुल्तान महमूद तथा कुछ भारतीय राजाओं के दरबार में प्रयुक्त राजभाषाएं जानते थे।⁵ इसी के

1. अल-बिरूनी ने एक स्थल पर जिसकी ओर पाठकों का ध्यान कम गया है भारत में कुछ नगरों का उल्लेख किया है जहाँ वह वास्तव में गया था (पृ० 150)।
2. उपरिउद्धृत लेख।
3. कोष्ठकों में इसका और बाद में प्रस्तावना में अन्य पृष्ठों का जो हवाला दिया गया है वे इसी संक्षिप्त संस्करण के पृष्ठ हैं।
4. तत्कालीन राजनीतिक व्यवहार और शीर्षभाव पर यह एक रोचक टिप्पणी है।
5. दे० टिप्पणी 46.

साथ अल-बिरूनी की न केवल 'किताब-उल-हिन्द' बल्कि उसकी कुछ दूसरी पुस्तकों के पाठकों का प्रश्न भी जुड़ा हुआ है। यह बात 'किताब-उल-हिन्द' की रचना में ही प्रमाणित हो जाती है कि मुस्लिम जगत की रुचि भारत में लिखी गई विज्ञान-संबंधी पुस्तकों में निरंतर बनी रही थी। अल-बिरूनी ने अपनी पुस्तक के अंत में जो टिप्पणी दी है कि उसने एक पुस्तक में जो कुछ वर्णित किया है "वह किसी भी ऐसे व्यक्ति के लिए पर्याप्त होगा जो... उनके (हिन्दुओं के) साथ उनकी अपनी सम्यता के आधार पर धर्म, विज्ञान या साहित्य-विषयक प्रश्नों पर उनसे विचार-विमर्श करना चाहता है" यह बताता है कि ऐसे व्यक्ति उस समय मौजूद थे। लेकिन यह तथ्य इतने स्पष्ट रूप में नहीं उजागर किया गया कि भारत में ऐसे हिन्दू पाठक भी थे जिन्हें अल-बिरूनी जानता था। उसने स्पष्ट रूप से यह उल्लेख किया है कि "मैं हिन्दुओं के लिए 'उक्लीदिस' और 'अलमजीस्ती' के अनुवाद और वेधयंत्र (एस्ट्रोलैब) के निर्माण पर एक निबंध लिखवाने में व्यस्त हूँ।" (पृ० 68) एक अन्य स्थान पर उसने अरबी 'खांड-खाद्यक' नामक पुस्तक का उल्लेख किया है जिसकी रचना उसने सयववाल नामक एक कश्मीरी हिन्दू के लिए की थी (पृ० 275)।

यह संकेत मिलता है कि अल-बिरूनी और हिन्दुओं में जो परस्पर मेलजोल बढ़ा उसका कारण यह था कि वे दोनों विपत्ति के शिकार थे।¹ इसका हमारे पास कोई प्रत्यक्ष प्रमाण तो नहीं है, लेकिन जैसा कि हम जानते हैं अल-बिरूनी की वचन से ही खगोलशास्त्र और गणित में गहरी दिलचस्पी थी और उसने गजनी में अपने प्रवास के दौरान भारतीय विद्वानों के साथ सीधे संपर्क के अवसर का भरपूर फायदा उठाया होगा। प्रचुर भारतीय वैज्ञानिक साहित्य के अरबी अनुवाद उपलब्ध थे और निश्चय ही अल-बिरूनी उनमें से कुछ से परिचित रहा होगा। गजनी में अपने प्रवास के दौरान उसे भारतवासियों से सीधे व्यक्तिगत सम्पर्क के माध्यम से तथा संस्कृत के प्रलेख-ग्रंथों के उसी भाषा में अव्ययन के माध्यम से प्रत्यक्ष जानकारी प्राप्त करने के अतिरिक्त अवसर प्राप्त हुए। जैसा कि हम जानते हैं, वह पंजाब के विभिन्न भागों में गया और वहां रहा और इस संभावना से भी इंकार नहीं किया जा सकता कि उसने भारत के अन्य भागों की यात्रा भी की होगी। भारतीय विज्ञान, धर्म और दर्शन में अल-बिरूनी की गहन रुचि इन्हीं परिस्थितियों में शुरू हुई और 'किताब-उल-हिन्द' के लिए सामग्री जुटाने और शायद इसका पहला प्रारूप तैयार करने का काम भी इसी अवधि में पूरा हुआ होगा।

अल-बिरूनी द्वारा लिखी गई पुस्तकों की संख्या के बारे में भिन्न-भिन्न अनुमान लगाए गए हैं। याकूत (1179-1229) के कथनानुसार उसने अल-बिरूनी:

द्वारा लिखी हुई पुस्तकों की एक सूची मर्व में देखी थी जिसके साठ पृष्ठ थे जिन पर बहुत पास-पास लिखा गया था। एक और लेखक का कहना है कि अल-बिरुनी द्वारा रचित पुस्तकों का वजन इतना अधिक था कि उन्हें एक ऊंट पर नहीं लाया जा सकता था। इससे भी बढ़कर स्पष्ट लेकिन फिर भी बड़ी विस्मयकारी सूचना स्वयं अल-बिरुनी ने दी है जिसके अनुसार उसने अपनी मृत्यु से 13 वर्ष पूर्व अपने एक मित्र को लिखे पत्र में अपनी पुस्तकों की संख्या 114 बताई है।¹ लेकिन यह भी पूरी सूची नहीं है। इस संभावना के अलावा कि अल-बिरुनी ने अपने शेष जीवन के दौरान कुछ और पुस्तकें भी लिखी होंगी, कुछ अन्य पुस्तकों के हवाले भी मिलते हैं जिनका उसकी सूची में उल्लेख नहीं है। खेद की बात है कि उसके अधिकांश ग्रंथ या तो नष्ट हो गए या अप्रकाशित पड़े हुए हैं। केवल दो² 'आसार-उल-बाकिया' और 'किताब-उल-हिन्द' के ही मुद्रित संस्करण और अंग्रेजी अनुवाद उपलब्ध हैं और इसका मुख्य श्रेय जर्मन विद्वान एडवर्ड सी० सखाउ (1845-1930) को जाता है जिसने अपनी विद्वानोचित निष्ठा का परिचय दिया।

सखाउ का जन्म 20 जुलाई 1845 को न्यूमन्स्टर में हुआ था। वह वियना विश्वविद्यालय में सैमिटिक भाषाओं के प्राचार्य (1869) रहे और बाद में रॉयल यूनिवर्सिटी ऑफ बर्लिन में प्राच्य भाषाओं के प्राचार्य रहे। उन्होंने 18 वर्ष 'किताब-उल-हिन्द' के अध्ययन में बिताए। उसके पाठ के विवरण के संपादन और अंग्रेजी अनुवाद में तथा अंग्रेजी अनुवाद के परवर्ती संस्करणों और अंग्रेजी से इतर भाषाओं में अनुवाद में उनका योगदान उल्लेखनीय है। 1872-73 में अरबी पांडुलिपि की एक प्रति तैयार करके उसका मिलान किया और सखाउ ने पहले उसका अनुवाद जर्मन भाषा में किया। आगे चलकर 1885 में जब अरबी संस्करण³ छप रहा था, सखाउ ने पूरी पुस्तक का दूसरी बार अंग्रेजी में अनुवाद किया। ज्यों-ज्यों मूल का एक-एक पन्ना छपता जाता वह उसका अनुवाद करता जाता था।⁴ अंग्रेजी अनुवाद विस्तृत टिप्पणियों के साथ दो खंडों में पहली बार

1. अब्दुस्सलाम नदवी का उपरिउद्धृत लेख।
2. मुहम्मद अब्दुर्रहमान खां के "थॉन दि माइनर ट्रैक्ट्स ऑफ अबू रेहान मुहम्मद बिन अहमद अल-बिरुनी" शीर्षक लेख (ए० सी० वी० पृ० 171-75) में अल-बिरुनी के एक और ग्रंथ 'किताबुल्लहमी ली अबाइल सनातुल्लजीम' के पाठ तथा अनुवाद के प्रकाशन का उल्लेख मिलता है जिसे रैमजे राइट ने 1934 में लंदन से प्रकाशित किया था।
3. बिलियमोथेक नेशनालि, पेरिस में उपलब्ध एक हस्तलिखित प्रति पर आधारित अरबी पाठ का एक और संस्करण दायरामुल ममारिफ, हैदराबाद द्वारा 1958 में प्रकाशित किया गया।
4. एडवर्ड सी० सखाउ, अंग्रेजी अनुवाद 'अल-बिरुनीज इंडिया', नयी दिल्ली, 1964, भूमिका, पृ० xviii.

1888 में लंदन में प्रकाशित हुआ।¹ बाद में उसका संस्करण एक खंड में उसी स्थान से 1910 में छपा। दो खंड वाला संस्करण 1962 में पाकिस्तान में दुबारा छपा और एक खंड वाला संस्करण भारत में (एस० चंद, नयी दिल्ली) 1964 में प्रकाशित हुआ।

इस पुस्तक का हिन्दी अनुवाद शांताराम ने किया और वह 1926-28 में इंडियन प्रेस लिमिटेड, इलाहाबाद से प्रकाशित हुआ; इसका दूसरा अनुवाद राजनीकांत शर्मा ने किया और उसी प्रकाशक ने इसे 1967 में प्रकाशित किया। सैयद असगर अली द्वारा किया गया उर्दू अनुवाद दो खंडों में अंजुमन तरक्क-ए-उर्दू ने 1941-42 में प्रकाशित किया। इसका रूसी अनुवाद ए० वी० खालिदोव और वाइ० एन० जावादोव्सकी ने किया जो ए० आई० वेल्याएव के संपादन में ताशकंद (सोवियत संघ) से 1963 में प्रकाशित हुआ। इसके बहुत बाद में ए० वी० एम० हवीबुल्लाह ने इसका अरबी से बंगला में अनुवाद किया जो बंगला अकादमी, ढाका (बंगला देश) से 1974 में प्रकाशित हुआ। सखाउ के अंग्रेजी अनुवाद का संक्षिप्त संस्करण² जो इसमें अपनाई गई पद्धति से भिन्न पद्धति पर आधारित था एन्सली टी० एम्ब्री द्वारा तैयार किया गया और 1971 में न्यूयार्क से प्रकाशित हुआ। प्रस्तुत संक्षिप्त संस्करण में यह प्रयास किया गया है कि अल-बिरुनी के दृष्टिकोण और विधितंत्र, भारतीय समाज और यहां के शास्त्रों के बारे में उसके विचारों के सार भाग तथा कतिपय महत्वपूर्ण विशिष्ट अंशों की ओर पाठकों का ध्यान आकर्षित किया जाए जिन पर पर्याप्त ध्यान नहीं दिया गया है।

अल-बिरुनी का विस्तृत वृत्तांत अस्सी अध्यायों में विभक्त है जिसमें प्रत्येक का एक उपशीर्षक है जो संबंधित विषय या विषयों की ओर संकेत करता है। पहला अध्याय तो प्रस्तावना के रूप में है जिसमें अल-बिरुनी ने उन कठिनाइयों की चर्चा की है (भाषा का अंतर, धार्मिक तथा जातिगत पूर्वाग्रह आदि) जिनका भारतीय समाज का निष्पक्ष विवरण तैयार करने में, लेखक को सामना करना पड़ता है और उस विधितंत्र का उल्लेख किया है जो उसने अपनाया है। उसके बाद धर्म और दर्शन (2-8), समाज संगठन, नागर और धार्मिक नियम, मूर्ति-कला (9-11), धार्मिक तथा वैज्ञानिक साहित्य (12-14, 16), मापविद्या,

1. मूल पाठ तथा अनुवाद दोनों के प्रकाशन में इंडिया आफिस, लंदन का प्रथम प्राप्त हुआ।
2. यह दो खंड वाले संस्करण की फोटो प्रति है जो लंदन से 1888 में छपी। इसी प्रक्रिया के कारण किनी भी अध्याय, पृष्ठ या पैराग्राफ में से अनावश्यक सामग्री को निकालने में व्यावहारिक कठिनाइयां सामने आईं। इसलिए अनेक ऐसे अध्याय जिन्हें प्रासंगिक नहीं समझा गया निकाल दिए गए हैं किंतु संबद्ध विषय का पूर्ववर्ती अध्यायों के अंत में संक्षेप में संकेत दे दिया गया है। नूतिका में पुस्तक के विषय का आलोचनात्मक सर्वेक्षण प्रस्तुत किया गया है और उसके महत्व पर बल दिया है।

वजन और माप, कीमिया (15, 17), भूगोल, विश्व रचना, खगोलशास्त्र, काला-
नुक्रम और तत्संबंधी विषय (18-62), सामाजिक जीवन, रीति-रिवाज, त्योहार
आदि (63-79), और ज्योतिषशास्त्र (80) पर अध्याय आते हैं।

कहीं-कहीं कुछ अतिव्यापन¹ भी हो गया है लेकिन इस प्रकार की पुनरावृत्तियाँ
सावधानी की किसी कमी के कारण नहीं हो गई हैं क्योंकि स्वयं अल-विरूनी ने
स्पष्ट रूप से यह बताया है कि इस संबंध में कोई भी हमेशा 'ज्यामितीय पद्धति'
नहीं अपना सकता जिसमें केवल पहले होने वाली बात का उल्लेख कर दिया जाए
और बाद की बात को बिल्कुल छोड़ दिया जाए। लेखक को किसी भी अध्याय में
एक अज्ञात घटक का उल्लेख करना पड़ता है जिसकी व्याख्या पुस्तक के उत्तरवर्ती
भाग में ही दी जा सकती है (पृ० 11)। अल-विरूनी ने प्रायः ऐसी जानकारी
को दोहराया है क्योंकि वह इस प्रकार की पुनरावृत्ति को उपयोगी समझता था।
उससे किसी भी विषय को सीखने में सुविधा होती है (जबकि यहाँ तो विषय
बिल्कुल नया ही था) क्योंकि विषय को बार-बार दोहराकर ही मनुष्य सीखता
है।

प्रायः सभी अध्याय संबंधित विषय की संक्षिप्त और सारगर्भित प्रस्तावना
से शुरू होता है, फिर उसका वर्णनात्मक अंश आता है और उसके बाद मूल स्रोतों
से सगत उद्धरण दिए जाते हैं। जहाँ कहीं मूल स्रोतों में कुछ अंतर पाया गया है
या नकलनवीस की गलती से मूल पाठ में त्रुटियाँ रह गई हैं तो उसका निर्देश करते
हुए शुद्ध लिप्यंतरण और संकेत-शब्दों की व्याख्या (पृ० 10) तथा किसी विषय
विशेष पर उपलब्ध जानकारी की अपूर्णता को संकेतित कर दिया जाता है। कुछ
स्थलों पर अल-विरूनी ने कुछ भारतीय व्यक्तियों का या उनके किसी दल का
उल्लेख किया है जिनसे उसने कुछ जानकारी प्राप्त की थी (पृ० 81, और 82)।
लेकिन उसने इस प्रकार के लक्ष्यों को दिना सोच-विचार के स्वीकार नहीं किया।
उसने उस जानकारी का सत्यापन इस प्रकार किया कि विभिन्न लोगों से भिन्न-
भिन्न क्रम में वही प्रश्न पूछे। उसने ऐसे ही एक प्रकरण का उल्लेख भी किया है
और उस पर आश्चर्य भी प्रकट किया है कि विभिन्न व्यक्तियों से जब उसने इस
प्रकार जिरह की तो उन्होंने कैसे 'भिन्न-भिन्न उत्तर' दिए। उसने कुछ कटुता के
साथ कहा भी है, "भला देखो तो कैसे-कैसे भिन्न-भिन्न उत्तर लोगो ने मुझे
दिए। अल्लाह बड़ा आकिल है।"

अल-विरूनी की किसी भी विषय की जानकारी यदि अपूर्ण रही है तो उसने
बड़ी ईमानदारी से उसका उल्लेख कर दिया है। (पृ० 63, 74, 78-79, 123)

1. सोलहवें अध्याय में देश के विभिन्न भागों में प्रचलित विभिन्न भाषाओं, लिपियों, सव्या-
योषक चिन्हों का उल्लेख है लेकिन उसके अंतिम भाग में 'हिन्दुओं के विचित्र रीति-रिवाज'
की चर्चा है जो तिरसठवें अध्याय के लिए अधिक उपयुक्त है।

आदि)। लेकिन जहाँ वह अपर्याप्त जानकारी की ओर हमारा ध्यान आकर्षित करता है तो वह उसे उस विषय पर हर प्रकार की चर्चा से बचने का औचित्य नहीं मानता बल्कि जो भी जानकारी उपलब्ध हो उसे पाठकों के सम्मुख रख देना उचित समझता है (पृ० 101)। अंत में उसने अन्य जातियों में प्रारंभिक काल में प्रचलित मिलते-जुलते विचारों और आचार-व्यवहार की ओर भी ध्यान दिलाया है। इस सब से यह पता चलता है कि अल-बिरूनी की पद्धति बहुत ही आधुनिक और वैज्ञानिक थी तथा वह प्रत्येक विषय में तुलनात्मक अध्ययन का पक्षधर था।

अल-बिरूनी की समाजशास्त्रीय अंतर्दृष्टि विशेष रूप से महत्त्व रखती है जिसका स्पष्ट प्रभाव हमें उन अध्यायों में मिलता है जिनमें जातिप्रथा, नागर तथा धार्मिक नियमों, मूर्तियों और मूर्तिपूजा आदि पर चर्चा की गई है। उदाहरण के लिए, जातिप्रथा के उद्भव की व्याख्या करते हुए उसने यह बताया है कि यदि कोई दृढ़संकल्प व्यक्ति "राजनीतिक या सामाजिक जीवन में एक नयी व्यवस्था" लाने का प्रयास करता है और उसे धार्मिक स्वीकृति मिल जाती है तो वह धीरे-धीरे एक सर्वस्वीकृत सामाजिक नियम का रूप धारण कर लेती है (पृ० 46)। प्राचीन काल के राजाओं ने जो अपने कर्तव्यों तथा दायित्वों के प्रति बहुत सजग होते थे "अपनी प्रजा के विभिन्न वर्गों और व्यवस्थाओं में विभाजन" करने तथा उसे बनाए रखने पर पूरा ध्यान दिया और प्रत्येक वर्ग के लिए एक विशेष प्रकार का कार्य निर्धारित किया तथा उनमें किसी भी प्रकार का अन्तर्मिश्रण निषिद्ध कर दिया (पृ० 46)। कोई भी व्यक्ति चाहे कितना ही गुणवान क्यों न हो यदि इन प्रतिबंधों के अतिक्रमण का प्रयास करता तो उसे दंडित किया जाता था चाहे वह प्रयास कितना ही सदाशयतापूर्ण क्यों न हो" (पृ० 234)। उसने सुस्थापित समाज-व्यवस्था की रक्षा करने में राज्य की भूमिका पर भी बल दिया है और कहा है कि "धर्म और राज्य के बीच (जो दोनों सहजात हैं)" जो सामंजस्य है उसका समाज पर हितकर प्रभाव पड़ता है। इसके साथ ही जहाँ उसने हिन्दू धर्म-शास्त्र की प्रकृति और उसके निराकरण के प्रश्न पर चर्चा की है वहाँ उसने इस बात के महत्त्व पर बल दिया है कि धार्मिक सिद्धांतों में जो परिवर्तन होते हैं उनकी "आवश्यकता इसलिए पड़ी कि मनुष्य का स्वभाव बदल गया था और वह इतना दुर्बल हो गया था कि अपने कर्तव्यों का भार वहन नहीं कर सकता था" (पृ० 51)।

अल-बिरूनी ने प्राचीन भारतीय परंपराओं पर भी ध्यान दिया है जिनमें उसकी इस प्रकार की समाजशास्त्रीय अंतर्दृष्टि के स्पष्ट संकेत मिलते हैं। उदाहरण के लिए उसने शौनक की कथा (पृ० 239-40) का उदाहरण दिया है जो शायद 'विष्णुधर्म' से ली गई है और जिसमें परिस्थिति-विज्ञान संबंधी

अंतर और समाज-संगठनों की बहुलता को मानव सम्यता के विकास के लिए आवश्यक माना गया है। परस्पर सहायता के लिए जो कि सम्यता का मूल है यह आवश्यक है कि एक की अपेक्षा दूसरे की परिस्थिति में कुछ अंतर हो "जिसके परिणामस्वरूप एक को दूसरे की आवश्यकता पड़ती है"। आगे चलकर यह भी बताया गया है कि रीति-रिवाज लोगों को एक विशेष प्रकार का जीवन बिताना और आचरण करना सिखाते हैं और जब उन पर धार्मिक आदेशों का बोझ पड़ जाता है तो उनकी आदतें अधिक बाध्यकर बन जाती हैं क्योंकि समय-समय पर संशोधन भी होते हैं। एक हद तक देशभक्ति की जड़ें भी उस क्षेत्र की जलवायु और धार्मिक-सामाजिक व्यवस्था के प्रति लोगों के लगाव में ही मिलती हैं जहां वे रहते आए हैं।

अल-विरूनी के वे विचार भी ध्यान देने योग्य हैं जो उसने महाभारत पर अपना विवरण देते हुए युद्धों के कारण और उनकी उपादेयता के बारे में व्यक्त किए हैं। उसने कुछ ऐसे विचार प्रस्तुत किए हैं जो प्राकृतिक वरण और योग्यतम की उत्तरजीविता के सिद्धांत से इतने मिलते-जुलते हैं कि उनकी समानता पर आश्चर्य होता है। उन्हीं से इस बात का भी पता चलता है कि जिसे आजकल परिस्थितिविज्ञान संबंधी संतुलन कहते हैं उसे बनाए रखने की आवश्यकता के प्रति उसमें कुछ सजगता विद्यमान थी। वह लिखता है :

“संसार का जीवन वपन और प्रजनन पर निर्भर है। ये दोनों ही प्रक्रियाएं समय के साथ-साथ बढ़ती जाती हैं और इनकी कोई सीमा नहीं होती जबकि संसार सीमित होता है।

जब किसी जाति के पौधों या जंतुओं की संरचना में कोई वृद्धि नहीं होती और वे एक विशिष्ट जाति के रूप में स्थिर हो जाते हैं, जब उनमें से प्रत्येक व्यक्ति केवल इतना ही नहीं कि जन्म लेता और मृत्यु को प्राप्त हो जाता है बल्कि अपने ही जैसे एक या अनेक प्राणियों को जन्म देता है और यह एक बार नहीं, कई बार करता है...तो पौधों या जंतुओं की यह एकल प्रजाति पृथ्वी पर बनी रहती है और अपना तथा अपनी प्रजाति का जितने क्षेत्र में संभव हो प्रसार करती है।...

वनपाल वृक्षों की उन शाखाओं को छोड़ देता है जिन्हें वह श्रेष्ठ समझता है और शेष सभी को काट डालता है...।

प्रकृति का भी यही क्रम है, लेकिन उसके यहां कोई भेदभाव नहीं होता क्योंकि उसकी कार्यवाही सभी परिस्थितियों में एक जैसी होती है।... इस प्रकार यदि पृथ्वी पर निवासियों की संख्या अत्यधिक होने के कारण वह नष्ट हो जाती है या नष्ट प्रायः हो जाती है तो उसका नियामक... पृथ्वी पर अपना दूत भेजता है जो यहां के निवासियों की संख्या को कम

करता है और समस्त पापियों का नाश कर देता है।” (पृ० 190-91)

उन विशिष्ट विषयों को देखकर जिनका अल-विरुनी ने निरूपण किया है आश्चर्य होता है कि उसका रुचि-विस्तार कितना अधिक है। यद्यपि उसका प्रमुख आकर्षण धार्मिक तथा बौद्धिक पहलुओं के प्रति था लेकिन उसने अन्य अनेक विषयों पर भी लिखा है जैसे—सामाजिक तथा धार्मिक परिस्थितियाँ, भोजन और वेशभूषा, खेल, मनोविनोद, सिक्के और माप, मुकदमे और अंध-विश्वास आदि। लेकिन साथ ही इस बात की भी अनदेखी नहीं की जा सकती कि कतिपय अन्य महत्वपूर्ण पहलुओं पर वह विलकुल मौन है। जहाँ तक राज-नीतिक पक्ष का संबंध है यह माना जा सकता है कि वह उसकी अध्ययन-परिविसे बाहर था और साथ ही उस पर अन्य वर्तमान ग्रंथों में विचार किया गया है। लेकिन व्यापार, उद्योग, कृषि, कला-कौशल और वास्तुकला¹ आदि विषयों पर उसकी खामोशी अचरज पैदा करती है।

सामाजिक परिस्थितियों के संबंध में जातिप्रथा और धार्मिक कृत्यों तथा रिवाजों पर, जिनका पालन ब्राह्मणों और अन्य वर्गों के सदस्यों के लिए अनिवार्य था, जो अध्याय हैं (पृ० 46-49, 228-35) वे पुस्तक के सबसे अधिक मूल्यवान अंग हैं। पूर्व मध्यकालीन भारत में प्रचलित जातिप्रथा का इतना विस्तृत और अनुभूतिक्षम विवरण किसी भी अन्य अभारतीय स्रोत में उपलब्ध नहीं है। पुस्तक का यह भाग अंशतः उस स्थिति पर आधारित होगा जिनका उल्लेख मानक धर्मग्रंथों में हुआ है किंतु उस पर कुछ नया आलोक भी पड़ता है। उदाहरण के लिए एक ओर तो कहीं-कहीं ब्राह्मणों और क्षत्रियों को जोड़ दिया गया है और दूसरी ओर वैश्यों और शूद्रों को कुछ बातों में जो उनके लिए विधिसम्मत निषिद्धाँ मिला दिया गया है (पृ० 49, 235, 246-47)।

विभिन्न वर्ग के लोगों के बारे में जो हवाला दिया गया है कि “फिर भी वे उन्हीं नगरों और गांवों में एक साथ रहते हैं और एक ही प्रकार के मकानों और स्थानों में एक-दूसरे से मिलते-जुलते रहते हैं” (पृ० 48) यह प्रकट करता है कि कम-से-कम वैश्यों और शूद्रों में कुछ हद तक अंतर्जातीय विवाह भी होते थे। अल-विरुनी ने इसी प्रसंग में इस बात का विशेष रूप से जिक्र किया है कि अंतर्विवाह अंत्यजों में आम था जिनकी “गणना किसी भी जाति में नहीं होती, बल्कि उन्हें किसी विशेष शिल्प या व्यवसाय का सदस्य माना जाता है”।

यह भी प्रतीत होता है कि जाति-भेद की सामाजिक और धार्मिक बातों में

1. सोपानयुक्त तटबंधों वाले सरोवरों के निर्माण का संक्षिप्त हवाला दिया गया है जिसमें उनकी प्रशंसा की गई है (पृ० 238)। एक और स्थल पर जहाँ अल-विरुनी ने वास्तुकला विषयक एक भारतीय ग्रंथ की चर्चा की है (पृ० 78) किंतु मूल अरबी पाठ में कुछ रिक्ति रह गई है। यह बड़े दुर्भाग्य की बात है, क्योंकि जो ग्रंथ छूट गया है संभवतः उसी में हमें इसे उपेक्षित ग्रंथ पर कुछ और जानकारी मिल जाती।

तो मान्यता थी ही, उसका कुछ अन्य मामलों से भी संबंध था जैसे बहुविवाह¹ और प्रसूति के बाद की अवधि। अल-बिरुनी ने लिखा है कि कुछ हिन्दुओं का यह मत था कि पत्नियों की संख्या जाति पर निर्भर होती है और तदनुसार ब्राह्मण चार पत्नियां रख सकता है, क्षत्रिय तीन, वैश्य दो और शूद्र एक (पृ० 246)। दूसरी बात के बारे में उसने लिखा है कि प्रसव की अवधि ब्राह्मण के लिए 8 दिन, क्षत्रिय के लिए 12 दिन, वैश्य के लिए 15 दिन और शूद्र स्त्री के लिए 30 दिन थी (पृ० 247-48)। यहां यह बताना अनुचित न होगा कि गरीब लोगों में जहां काम करने वाले हर सहायक का महत्व होता है प्रसवकाल के बढ़ जाने से कुछ आर्थिक कठिनाइयां अवश्य पेश आती होंगी।

शिक्षा, क्षेत्रीय भाषाओं और लिपियों पर भी बड़ी मूल्यवान जानकारी इसमें मिलती है। इसी से हमें यह मालूम होता है कि उस युग में बच्चे पाठशाला में लिखने के लिए स्लेट और खड़िया का इस्तेमाल करते थे (पृ० 92)। हमें उस पद्धति का भी विवरण मिलता है जिससे विभिन्न प्रकार के वृक्षों की छाल और पत्तियों से लेखन-सामग्री तैयार की जाती थी। साथ ही उस प्रणाली का भी पता चलता है जिसके द्वारा खजूर के पत्ते पर हाथ से लिखी पांडुलिपियों को जिल्द बांधकर उन्हें परिरक्षित किया जाता था (पृ० 85)।² रेशमी कपड़ों के टुकड़े भी लिखने के लिए इस्तेमाल किए जाते थे, हालांकि ऐसा केवल विशेष मामलों में ही होता था (पृ० 199)।

'हिन्दुओं की लिपि' या वर्णमाला में पचास अक्षर थे जो एक क्रमिक पद्धति के अनुसार विकसित हुई थी। इसमें अक्षरों की बड़ी संख्या के कई कारण थे जिनमें से एक यह था कि उनकी भाषा में कई ध्वनियां थीं जो दूसरी भाषाओं में नहीं थीं। इसके बाद 'हिन्दुओं की लिपि' का बड़ा सजीव चित्रण मिलता है—यूनानियों की भांति, "हिन्दू वाई से दाहिनी ओर लिखते हैं। वे रेखा खींचकर नहीं लिखते जिसके ऊपर अक्षरों के शीर्ष हों और उनके निचले सिरे नीचे की ओर रहते हैं जैसा कि अरबी लिपि में होता है। इसके विपरीत उनकी अधोरेखा ऊपर होती है—हरेक अक्षर के ऊपर एक सीधी—और इस रेखा में लटका कर अक्षर-उसके नीचे लिखा जाता है। रेखा के ऊपर जो भी चिह्न लगाया जाता है वह केवल व्याकरणिक संकेत होता है जो इस अक्षर का उच्चारण दर्शाता है जिसके ऊपर वह लगा हुआ है" (पृ० 86)।

1. उसने (पृ० 92) एक और बड़ी दिलचस्प प्रथा का उल्लेख किया है जो देश के पूर्वी भागों में प्रचलित थी कि छोटे बच्चे मे ज्यादा प्यार किया जाता था क्योंकि ज्येष्ठ पुत्र के जन्म का आधार "प्रमुख रूप से कामुकता" थी जबकि कनिष्ठ पुत्र "प्रौढ़ चित्तन और शांत प्रगमन" का परिणाम माना जाता था।
2. पुस्तकों और पांडुलिपियों के अनेक निजी संग्रहों में खजूर के पत्तों पर लिखी पांडुलिपियां आज भी उसी प्रकार से परिरक्षित रखी जाती हैं।

अल-विरूनी ने आगे चलकर कुछ अन्य क्षेत्रीय भाषाओं और लिपियों तथा उन क्षेत्रों का जिक्र किया है जहां वे इस्तेमाल की जाती थीं। उनमें से एक 'मैक्षुकी' (पृ० 86) है जो पूर्व देश¹ में उदुनपुर में प्रयुक्त होती थी और जो 'बुद्ध की लिपि' (बौद्धों की लिपि) थी। यहां यह बात ध्यान देने की है कि क्षेत्रवार गिनाई गई भाषाओं के विपरीत मैक्षुकी किसी क्षेत्र विशेष में बोली जाने वाली भाषा नहीं थी बल्कि उस क्षेत्र में रहने वाले संप्रदाय की भाषा थी। प्रमुख त्योहारों का वर्णन (पृ० 264-68) भी बड़ा रोचक है। आज जबकि इस वर्णन को सैकड़ों वर्ष बीत चुके हैं, पाठक होली, दुर्गापूजा और दीपावली जैसे त्योहार पहचान सकता है। वह यह आज भी समझ सकता है कि इन अवसरों पर होने वाले अनुष्ठानों और संस्कारों में कौन-कौन आज भी किए जाते हैं और कौन-से बदल गए हैं। इन बातों के बारे में प्राचीन तथा मध्यकाल के प्रारंभ के भारतीय सार-संग्रहों में उपलब्ध जानकारी तो मिल जाती है लेकिन इस संबंध में अल-विरूनी द्वारा दिया गया विवरण एक प्रकार की तथा पूरक आधार-सामग्री है जो इन पर एक भिन्न कोण से प्रकाश डालती है।

अल-विरूनी का मत था कि ज्ञान सच्चे अर्थों में अंतर्राष्ट्रीय होता है और विचारों तथा प्रमुख आविष्कारों का लाभ चाहे वे किसी ने किसी भी क्षेत्र में किए हों सभी राष्ट्रों को पहुंचता है (पृ० 73)। उसकी यह धारणा कि ज्ञान का प्रसार किसी व्यक्ति के अपने देश की सीमाओं से परे करना उपयोगी होता है, उसकी इस बात से स्पष्ट हो जाती है कि 'मैं हिन्दुओं के लिए 'उकलीदिस' और 'अलमजीस्ती' के अनुवाद में और वेधयंत्र (एस्ट्रोलैब) के निर्माण पर एक निबंध लिखवाने में व्यस्त हूँ" (पृ० 68)। उसका यह भी विश्वास था कि राजा-महाराजा ज्ञान-विज्ञान के अध्ययन को बढ़ावा देने में महत्वपूर्ण भूमिका का निर्वाह कर सकते हैं क्योंकि वे ही ऐसे लोग हैं जो विद्वानों को भीतिक चिंताओं से मुक्त कर सकते हैं और उन्हें अपना अव्ययन-कार्य पूरे संतोष और निष्ठा के साथ संपन्न करने में समर्थ बना सकते हैं (पृ० 73)। लेकिन अल-विरूनी ने दुःख भरे स्वर में यह भी कहा कि "वर्तमान-युग" इस कार्य के लिए अनुकूल नहीं है। न तो राजा-महाराजाओं का संरक्षण सुलभ है और न ही "जनता का रुझान" विज्ञान की ओर है। यही कारण है कि किसी "नये विज्ञान या नये प्रकार के अनुसंधान" का उभरना असंभव है। इस समय जो कुछ है भी वह "बीते हुए अच्छे युग के अल्प अवशेष मात्र" हैं। अल-विरूनी की भारतीय वैज्ञानिक अध्ययन के अवरोध

1. सवाल का यह अनुमान ठीक ही है कि उदुनपुर और कोई स्थान नहीं बल्कि दानापुरी में स्थित बौद्ध मठ ही है। यह बिहार के वर्तमान जिला नालंदा में स्थित है। टिप्पणी 30ए भी देखिए।

विकास के संबंध में यह टिप्पणी इस तथ्य से पुष्टि होती है कि कुछ मानक ग्रंथ जो उसे सुलभ थे तथा जिनका उसने उपयोग किया था वे थे जो सदियों पहले लिखे गए थे। अल-बिरुनी ने आगे यह भी कहा है कि सभी शासक और धनिक “विज्ञान की श्रेष्ठता” से अवगत नहीं हैं। इससे यह बात स्पष्ट हो जाती है कि वे क्यों विद्वानों के घर नहीं जाते थे जबकि उनके घरों पर हमेशा विद्वानों की भीड़ लगी रहती थी (पृ० 96)।

जहां तक ‘हिन्दू’ शास्त्रों का संबंध है अल-बिरुनी ने खगोलशास्त्र पर विशेष ध्यान दिया। इसका कारण तो यह था कि “वही उनमें सबसे अधिक लोकप्रिय था” और दूसरा यह कि स्वयं उसे उस विषय में रुचि थी। ज्ञान की इस शाखा में उनकी (हिन्दुओं की) प्रवीणता की प्रशंसा करते हुए उसने “दो सिद्धांतों—सामान्य और वैज्ञानिक”—के बीच सूक्ष्म भेद पर बल दिया है। दोनों समय के साथ एक-दूसरे में मिल गए थे और यही कारण था कि उनके गणित और खगोलशास्त्र विषयक साहित्य में यह देखा गया है कि “वैज्ञानिक प्रमेय” “जन-साधारण की हास्यास्पद धारणाओं के साथ गड़मड़ हो गए हैं” (पृ० 10); मानो वह एक ऐसा थैला है जिसमें “ठीकरियों में मिले हुए सीप या गोबर से लिपटे हुए मोती या कंकूरियों में पड़े हुए रत्न” भी हैं (पृ० 10)। यह इसलिए था कि वे “शुद्ध वैज्ञानिक निगमन” का प्रयोग नहीं करते थे (पृ० 10)। अल-बिरुनी ने अन्यत्र इस प्रकार के दृष्टिकोण के लिए जिम्मेदार कारकों का उल्लेख किया है। इनमें अपनी धारणा पर सुकरात की भांति दृढ़ रहने के साहस की कमी (पृ० 10, 224), सामाजिक वचनों का दबाव और सामाजिक निंदा का भय आते हैं (पृ० 222-24)।

अल-बिरुनी ने कुछ अन्य ‘हिन्दू’ शास्त्रों के बारे में भी लिखा है जैसे कीमिया, मापविद्या और आर्युर्विज्ञान। कीमिया के संदर्भ में उसने ऊर्ध्वपातन, भस्मीकरण और अभ्रक पर मोम लगाने की प्रक्रियाओं का जिक्र किया है। लेकिन उसने रसायन के छद्म-विज्ञान पर भी व्यंग्य किया है जिसके विशेषज्ञ घटिया धातुओं से सोना बनाने की कोशिश करते थे; साथ ही उसने उन अज्ञानी हिन्दू राजाओं से सोना बनाने का लालच होने की निंदा की। यदि उन्हें कोई मिथ्या रसायनशास्त्री सोना बनाने की कोई ऐसी तरकीब मुझा देता कि वच्चों को आग में भोक दो तो वे “इस प्रकार का जघन्य अपराध करने में भी सकोच” न करते। अंत में अल-बिरुनी ने यह भी विचार व्यक्त किया कि ‘हिन्दुओं’ ने विज्ञान तथा साहित्य की अन्य अनेक शाखाओं का विकास किया। साथ ही उसने एक विद्वान की-सी विनम्रता के साथ यह भी कहा कि मैं उन भयंकर ‘समझ’ नहीं पाया क्योंकि मेरा ज्ञान सीमित था।

धर्म के क्षेत्र में भी हिन्दुओं के शिक्षित वर्ग और जन-साधारण के विश्वासों में अंतर दिखाया गया है। शिक्षितजनों की ईश्वर के संबंध में जो सकलना थी वह

पूर्णतः एकेश्वरवादात्मक थी—“ईश्वर एक है, शाश्वत है, अनादि-अनंत है, स्वेच्छा से जो चाहे करता है, सर्वशक्तिमान् है...। जीवंत है, जीवनदाता है, नियामक है, रक्षक है।” दूसरी ओर, जनता में मूर्तिपूजा व्यापक रूप से प्रचलित थी। लेकिन अल-विस्नी ने उसका विरोध ही नहीं किया बल्कि उसे समझने और अपने पाठकों के लिए उसकी व्याख्या करने की कोशिश की है। उसने बताया कि जन-मानस में अमूर्त विचारों के प्रति अरुचि थी और उनका भुकाव इंद्रियगोचर संसार की ओर था। यही कारण था कि देवताओं और ऋषि-मुनियों की स्मृति को बनाए रखने और उनके प्रति श्रद्धा-भाव प्रकट करने के लिए स्मारक स्थापित किए जाते थे और मूर्तियां बनाई जाती थीं। ज्यों-ज्यों समय बीतता गया मूर्ति-पूजा के उद्गम की परिस्थितियां तो मुला दी गईं किंतु प्रथा बनी रही और मूर्ति के प्रति श्रद्धा का भाव लोगों के मन में पक्का होता गया (पृ० 53)। यह स्पष्ट है कि यद्यपि व्यक्तिगत रूप से अल-विस्नी के मन में मूर्तिपूजा के लिए घृणा की भावना थी लेकिन उसके बावजूद उसने अपने पाठकों के समक्ष हिन्दुओं में मूर्ति-पूजा की प्रथा को वस्तुगत रूप में प्रस्तुत करने का प्रयास किया है।

आर्थिक बातों पर अल-विस्नी ने अपेक्षतया कम ध्यान दिया लेकिन सोमनाथ के महत्व (पृ० 220), गौ-वध निषेध (पृ० 244), वेश्यावृत्ति का प्रचलन (पृ० 248) आदि विविध विषयों के आर्थिक कारणों का विवेचन करके उसने अद्भुत अंतर्दृष्टि का परिचय दिया है। उसने यह स्पष्ट किया है कि सोमनाथ इसलिए बहुत प्रसिद्ध हो चला था कि वह समुद्रगमन करने वालों के लिए एक बंदरगाह और पूर्वी अफ्रीकी तट तथा चीन के बीच व्यापार करने वालों के लिए एक केंद्र बना गया था। जहां तक गौ-वध का प्रश्न है, उसका निषेध इस कारण से किया गया था कि गाय ऋषि-संबंधी तथा घरेलू प्रयोजनों के लिए विभिन्न प्रकार से उपयोगी थी। वेश्याओं के संबन्ध में उसका यह विचार था कि राजा उन्हें “अपने नगरों के लिए आकर्षण और अपनी प्रजा के लिए आमोद-प्रमोद के साधन” के रूप में केवल “आर्थिक दृष्टि से” प्रयुक्त करते थे। उनसे जुमाने और कर के रूप में जो राजस्व प्राप्त होता था वह सेना पर खर्च किया जाता था।

एक और हवाला मिलता है—जो प्रासंगिक ही सही लेकिन महत्वपूर्ण है—जिसमें यह बताया गया है कि प्रारंभ के कुछ मुस्लिम शासकों के कार्य-व्यापार प्रायः धार्मिक भावनाओं पर आधारित न होकर केवल राजनीतिक स्वार्थों पर आधारित थे। मुहम्मद बिन कासिम द्वारा मुल्तान की विजय का उल्लेख करते हुए अल-विस्नी ने लिखा है कि विजेता को जब यह मालूम हुआ कि मंदिर और उसकी मूर्ति के ही प्रताप से उस नगर में अपार धन-संपत्ति एकत्रित हुई थी और

वही उसकी संपन्नता का भी कारण थी (पृ० 55) तो उसने मूर्ति को (जिसे वह अपवित्र कर चुका था) जहां थी वहीं रहने दिया। इससे भी अधिक मार्मिक वर्णन "मुकुटों और हीरों से जड़ी हुई स्वर्ण मूर्तियों" के जिन्हें मुआविया की खिलाफत (651-680) के दौरान सिसिली से लूटा गया था, सिंध भेजने का है जहां वे उस देश के राजाओं को बेचने के लिए भेजी गई थीं। खलीफ़ा को "मूर्ति-पूजा की घृणित वस्तुओं" की बिक्री से धन प्राप्त करने पर जरा भी पाप शंका नहीं हुई क्योंकि उसने उस मसले को "धार्मिक दृष्टि से न देखकर केवल राजनीतिक कारणों से ऐसा किया" (पृ० 59)।

कराधान के नियम और आय-विभाजन-संबंधी विचार (पृ० 241) भी ध्यान देने योग्य हैं। अल-बिरूनी के ही शब्दों में, मन को चिन्तामुक्त करने के लिए आपात काल के लिए अपार आरक्षित धन पर जो बल दिया जाता था, वह यह सिद्ध करता है कि लोगों में संचयन की तथा व्यापार और व्यवसाय में धन निवेश न करने की आदत बन गई थी। यह प्रसंग भी उल्लेखनीय है जिसमें देश से बाहर जाने पर धार्मिक प्रतिबंध लगाए गए थे और ब्राह्मणों के लिए "घोर आवश्यकता की स्थिति को छोड़कर" व्यापार करना वर्जित था और यदि व्यापार की अनुमति उन्हें मिलती भी तो केवल कपड़े और सुपारी का ही व्यापार कर सकते थे (पृ० 230)। व्यापार ब्राह्मणों के लिए अवांछनीय माना जाता था क्योंकि उसमें "झूठ और धोखाधड़ी" का सहारा लेना पड़ता है। "सूदखोरी या प्रतिशतता लेना" भी वर्जित था, अलवत्ता शूद्रों की इसकी इजाजत थी जो दो प्रतिशत तक व्याज ले सकते थे (पृ० 242)। कानूनी तथा अन्य विवरणों में से भी महत्त्वपूर्ण सूचना किस तरह निकाली जाती है, इसमें भी अल-बिरूनी को कमाल हासिल था जिसका प्रमाण उसका उभयलिङ्गी प्राणी के प्रसंग में मिलता है जिसे विरासत के प्रयोजन के लिए पुरुष माना जाता था।

देश के प्राकृतिक भूगोल का वर्णन करते हुए भी अल-बिरूनी की दृष्टि प्रत्येक बात पर जाती थी जिसमें चट्टानों और पत्थरों के आकार, लंबाई-चौड़ाई और बनावट से लेकर (पृ० 100) लोगों के मानवशास्त्रीय नाक-नक्श और वेशभूषा (पृ० 102) तक सभी कुछ आ जाता है। अपने वृत्तांत के भौगोलिक अंश में वह पुस्तकों के उद्धरणों पर इतना निर्भर नहीं रहता जितना कि वैज्ञानिक प्रेक्षण और परिकलन पर। देश के विभिन्न भागों को जाने वाले मुख्य मार्गों¹ का वर्णन और प्रमुख नगरों के बीच दूरी की गणना (पृ० 101-07) अल-बिरूनी के वर्णन का

1. अल-बिरूनी ने सोलह मुख्य मार्गों का उल्लेख किया है जो कन्नौज, मयुरा, अनहिलवाड़ा और घार से शुरू होते थे। शायद उसने यह जानकारी सुल्तान महमूद के सैनिक तथा सिविल अधिकारियों से प्राप्त की होगी जो देश के उस भाग से अधिक परिचित थे।

बहुत ही महत्वपूर्ण अंश है लेकिन उसके सही इस्तेमाल के लिए यह परिश्रम आवश्यक है कि सभी स्थानों के नामों की पहचान की जाए और अल-विरूनी ने जिन मात्रकों का प्रयोग किया है उनके ठीक-ठीक भारतीय समानक खोजे जाएं।

कहीं-कहीं तो अल-विरूनी ने बहुत ही मूल्यवान जानकारी असंबद्ध विषय पर चर्चा करते हुए दे दी है। इसी प्रकार 'हिन्दुओं की वर्णमाला' का वर्णन करते समय जो देश के विभिन्न भागों में प्रयुक्त होती थी और "कर्नाट देश" में प्रयुक्त कर्नाट का जिक्र करते हुए उसने बताया है कि सुल्तान महमूद की सेना में कुछ ऐसे सैनिक थे जो "कन्नड़" कहलाते थे क्योंकि उनकी भर्ती कर्नाट देश से हुई थी (पृ० 86)। अन्यत्र, सप्तर्षि के तारामंडल के बारे में लिखते हुए उसने कहा है, "हमारा समय" (अर्थात् 'किताब-उल-हिन्द' का रचनाकाल था 421 हिजरी) शक संवत् 952 के अनुरूप है (पृ० 186)। इससे शक संवत् के ईसवी सन् के साथ सामंजस्य की परोक्ष रूप में पुष्टि होती है और इस मत का भी समर्थन होता है कि वह 78 ईसवी में शुरू हुआ था। जैसा कि हम जानते हैं, 421 हिजरी 1030 ईसवी के अनुरूप है और 78 में 952 जोड़ने से 1030 आ जाता है। एक और स्थल पर देशांतरों के निर्धारण की पद्धति की चर्चा करते हुए उसने भारत के कुछ नगरों की सूची दी है जहां वह गया था और जिनके देशांतरों का भी निर्धारण उसने स्वयं ही किया था (पृ० 150)। इस जानकारी का जिस पर लोगों का पर्याप्त ध्यान नहीं गया है अल-विरूनी की भारत में की गई यात्राओं के प्रश्न से संबद्ध है जिस पर मतभेद है। एक और उदाहरण लें—काल विमाजन के बारे में लिखते समय उसने जलघड़ियों का जिक्र किया है जो समय की इकाई जानने का "घटी" नामक एक यंत्र है जिसे उसने पेशावर में देखा था और इन जलघड़ियों की व्यवस्था के लिए धर्मपरायण लोगों ने "संपत्ति और नियत आय की वसीयत कर दी है" (पृ० 164)।

अल-विरूनी के इतिहास की सबसे बड़ी विशेषता यह है कि उसका दृष्टिकोण अपने अध्ययन के विषय के प्रति ईमानदारी तथा सहानुभूति का था। इस दृष्टिकोण के महत्त्व को समझने के लिए यह बात याद रखने की है कि उस पुस्तक की रचना एक ऐसे काल में हुई थी जब आए दिन सैनिक संघर्ष होते रहते थे और हिन्दू और मुसलमानों के बीच सैद्धांतिक और भावनात्मक शत्रुता दिन-प्रति-दिन बढ़ती जा रही थी। कभी-कभी तो उसने कुछ भारतीय रीति-रिवाजों के बारे में बढ़ी

1. हमें ज्ञात है कि इसी प्रकार का प्रबंध फीरोज तुगलक (1351-88) के काल में भी किया गया था और बाबर (1526-30) ने भी भारत में इसी प्रकार के प्रबंध का प्रशासनात्मक ढंग से निर्देश किया है। इस परिपाटी के बने रहने का यह प्रमाण बताता है कि वह बहुत प्राचीन काल से चली आ रही थी।

कठोर भाषा का प्रयोग किया है और जिसे वह हिन्दुओं की श्रेष्ठता, मनोग्रंथि और संकीर्ण दृष्टिकोण समझता था उसकी भी विशेष रूप से आलोचना की है। (पृ० 9-10, 90-91)। लेकिन इसके बावजूद उसने यह भी निस्संकोच रूप से कह दिया कि ये दोष केवल हिन्दुओं में ही नहीं हैं बल्कि दूसरी जाति के लोगों में भी मिल जाते हैं जिनमें इस्लाम-पूर्व अरब भी शामिल हैं। आगे चलकर उसने यह भी स्पष्ट किया है कि वे (दोष) मुझ जैसे विदेशी को इसलिए भी अजीब लगे क्योंकि मेरे अपने समाज में वे कहीं नहीं मिलते (पृ० 90-91, 94)।

इसके अलावा अल-विरूनी की यह अंतिम टिप्पणी भी बहुत महत्व रखती है कि यह पुस्तक उन लोगों को दृष्टिगत रखकर लिखी गई है जो हिन्दुओं के साथ "उनकी अपनी सम्यक्ता के आधार पर धर्म, विज्ञान या साहित्य-विषयक प्रश्नों पर उनसे विचार-विमर्श करना" चाहते हैं (पृ० 279, बलमेरा है)। आजकल पाश्चात्य विद्वान पूर्वी संस्कृतियों को अपनी ही शर्तों और देशी स्रोतों के आधार पर समझने पर अधिक बल देते हैं। यह अल-विरूनी की महानता ही तो है कि उसने लगभग एक हजार वर्ष पहले इस प्रकार का प्रयास किया और उसमें उसे काफी हद तक सफलता भी मिली। असल बात तो यह है कि किसी भी विदेशी संस्कृति को यथा-तथ्य रूप में समझने के लिए अल-विरूनी का विवेकशील और भूलतः गुणग्राही दृष्टिकोण ही है जिसने उसके इतिहास को मध्य काल में भारत पर लिखे सभी इतिहासों में प्रतिष्ठित किया है। सखाउ के अंग्रेजी अनुवाद के इस संक्षिप्त संस्करण में सभी अध्यायों को उनके मूल रूप में रखा गया है और विभिन्न विषयों पर अल-विरूनी के अपने विचार भी यथावत् रखे गए हैं। पुस्तक का अधिकांश भाग खगोलशास्त्र, ज्योतिष, कालक्रमविज्ञान और संबंधित विषयों पर है और स्वयं अल-विरूनी की दृष्टि में यही शायद उसके इतिहास का अधिक महत्वपूर्ण भाग है। लेकिन इसका खासा भाग ऐसा है जिसमें सामान्य पाठक को विशेष रुचि नहीं होगी; दूसरे, हाल में हुई वैज्ञानिक प्रगति के कारण वह अप्रचलित भी हो गया है। दूसरी ओर, अधिक रुचि उस अंश में ली जाती है जो समाज-संगठन, आचार-विचार, रीति-रिवाज, मेले-ठेले और त्योहार, विधि-ध्वजस्थान और स्थान वर्णन संबंधी विवरण आदि से संबंधित है। मूल पाठ का संपादन इसी के अनुसार किया गया है। जिन अंशों को निकाल दिया गया है वे मुख्य रूप से वे हैं जिनमें खगोलशास्त्र और ज्योतिष से संबंधित प्राविधिक व्योरा है, पौराणिक कथाएं और गाथाएं हैं और जिनमें मूल स्रोतों से (जिनमें ऐसे उद्धरण जो किसी विशिष्ट विषय से संबंधित हैं अपवादस्वरूप रख लिए गए हैं) लंबे-लंबे उद्धरण दिए गए हैं। ऐसे अंशों में केवल विशेषज्ञों की रुचि हो सकती है। निकाले गए अंशों की विषय-वस्तु का संक्षिप्त निर्देश बड़े कोष्ठकों में कर दिया गया है और पृष्ठों की क्रम-संख्याएं नयी दिल्ली के 1964 के पुनर्मुद्रण के अनुसार सार रूप में बड़े कोष्ठकों में

दे दी गई हैं। कुछ स्थलों पर प्रतिनिर्देश दिए गए हैं जहां अल-बिरूनी ने पूर्व पृष्ठ पर किसी बात का उल्लेख किया है। ऐसी स्थिति में छोटे कोष्ठकों में दी गई तदस्थानी पृष्ठ संख्या इसी वर्तमान संस्करण की है। जहां छोटे-छोटे अंश जो एक या दो पृष्ठों के थे निकाले गए हैं उनका निर्देश बिन्दुओं द्वारा किया गया है। अल-बिरूनी द्वारा उद्धृत कुछ पुस्तकों और लेखकों तथा पाठ में प्रयुक्त पारिभाषिक शब्दों पर व्याख्यात्मक टिप्पणियां¹ भी जोड़ दी गई हैं। इनमें से कुछ तो सखाउ की अपनी विस्तृत टिप्पणियों पर आधारित हैं जो पुस्तक के 150 पृष्ठों में फैली हुई हैं। इन्हें बनाए रखना या इनका सार प्रस्तुत करना इसलिए आवश्यक नहीं समझा गया कि उनमें से अनेक ऐसी थीं जो विशिष्ट भाषाविज्ञान में रुचि रखने वालों के लिए हैं। साथ ही इनमें से कुछ को हाल के अनुसंधान के संदर्भ में अधुनातन बनाना आवश्यक था। उन लोगों की सुविधा के लिए जिनको अल-बिरूनी की टिप्पणियों के किसी विशेष भाग पर आगे काम करने हैं, रुचि में संगत लेखों की एक चयनिका भी दे दी गई है। जो अनुक्रमणिका दी गई है उसमें सामाजिक संगठन, धर्म और विविध शास्त्रों आदि से संबद्ध अंशों पर विशेष ध्यान दिया गया है। सुल्तान महमूद के साम्राज्य का विस्तार बताने के लिए एक मानचित्र भी दिया गया है जिसमें साम्राज्य का भारतीय भाग भी दर्शाया गया है। इस प्रकार अल-बिरूनी के इतिहास का तत्त्व इस प्रकार से प्रस्तुत करने का प्रयास किया गया है कि वह एक सामान्य व्यक्ति के लिए न केवल सार्थक हो बल्कि मनोरंजक भी बन जाए।

सुल्तान महमूद और अल-बिरूनी भारतीय तथा इस्लामी सम्यताओं के बीच हुए संपर्क के दो भिन्न पहलुओं के प्रतीक हैं। इनमें से पहला यदि तात्कालिक, बाह्य और विनाशकारी परिणामों का प्रतिनिधि है तो दूसरा दीर्घकालीन, आंतरिक और रचनात्मक प्रभाव को दर्शाता है। यह दुर्भाग्य की बात है कि सामान्य पाठक जिनमें वे भी शामिल हैं जिनकी इतिहास में रुचि है अल-बिरूनी द्वारा भारतीय समाज के विद्वत्तापूर्ण अध्ययन के बारे में कम और सुल्तान महमूद के भारत पर आक्रमण के बारे में ज्यादा जानकारी रखते हैं। यदि यह पुस्तक इस झुकाव को ठीक करने और संतुलन को पुनः स्थापित करने में सहायक सिद्ध हुई तो इसका उद्देश्य पूरा हो जाएगा।

इसके हिन्दी अनुवाद के प्रकाशित होने से मुझे प्रसन्नता तो हो ही रही है, मेरा उत्साह भी बढ़ा है। यह अंग्रेजी पुस्तक के संशोधित संस्करण का अनुवाद

1. पादटिप्पणियों की संख्या सखाउ के अंग्रेजी अनुवाद में नहीं छपी है; उन्हें पुस्तक के अंत में पृष्ठवार रख दिया गया है। लेकिन मीने पाठ में पादटिप्पणियों की संख्या अनुक्रमानुसार दी है और उन टिप्पणियों की पुस्तक के अंत में क्रमबद्ध रूप में रख दिया है।

है। इसमें मूल पाठ के कुछ उद्धरण बढ़ाए गए हैं और संपादक की भूमिका, चुने हुए निर्देशों और टिप्पणियों में भी संशोधन किया गया है।

मैं अपने मित्र पॉल जैक्सन, एस०जे० का ऋणी हूँ जिन्होंने उन यूनानी शब्दों का जो अंग्रेजी अनुवाद में प्रयुक्त हुए हैं रोमन लिपि में लिप्यंतरण किया। मैं पटना विश्वविद्यालय के इतिहास विभाग के भूतपूर्व अध्यक्ष प्रोफेसर योगेन्द्र मिश्रा का कृतज्ञ हूँ जिन्होंने मुझे हिन्दू पंचांग के संबंध में बड़ी उपयोगी जानकारी दी जिससे मुझे त्योहारों पर टिप्पणियाँ तैयार करने में सहायता मिली। मैं अपने सहयोगी डॉ० आर०एन० नंदी का भी, जो पटना कालेज के इतिहास विभाग में रीडर हैं, आभारी हूँ जिन्होंने कुछ टिप्पणियाँ तैयार करने में मेरी सहायता की और अनेक ऐसे मामलों में चर्चा करने के लिए समय निकाला जिनमें व्याख्या अपेक्षित थी। मेरे पुत्र इम्तियाज अहमद ने जो पटना कालेज के इतिहास विभाग में प्राध्यापक हैं, अनुक्रमणिका बनाने और पुस्तक की प्रेस कापी तैयार करने में मेरी मदद की।

—क़यामउद्दीन अहमद

विषय-सूची

संपादक की भूमिका	v
प्रावकथन	1
पहला अध्याय	
सामान्य हिन्दुओं के संबंध में प्रस्तुत विचारों की प्रस्तावना	5
दूसरा अध्याय	
हिन्दुओं का अल्लाह के बारे में विश्वास	12
तीसरा अध्याय	
"बोधगम्य" तथा "अनुभवगम्य" दोनों प्रकार के पंदाथों के संबंध में हिन्दुओं के विश्वास	15
चौथा अध्याय	
कर्म का कारण और आत्मा का प्रकृति के साथ संबंध	22
पांचवां अध्याय	
आत्माओं की दशा और पुनर्जन्म के द्वारा उनका संसार में आवागमन	25
छठा अध्याय	
विभिन्न लोक तथा स्वर्ग और नरक में प्रतिफल के स्थान	28
सातवां अध्याय	
भव-वाधा से मुक्ति का स्वरूप और वहां तक जाने का मार्ग	33
आठवां अध्याय	
प्राणियों के विभिन्न वर्ग और उनके नाम	41

नवां अध्याय

जातियां जिन्हें वर्ण कहते हैं और उनसे निम्नतर वर्ग 46

दसवां अध्याय

हिन्दुओं के धार्मिक तथा नागर नियमों के स्रोत, उनके देवदूत और यह प्रश्न कि नियमों का निरसन हो सकता है या नहीं 50

ग्यारहवां अध्याय

मूर्ति-पूजा का आरंभ और भिन्न-भिन्न मूर्तियों का वर्णन 53

बारहवां अध्याय

वेद, पुराण और उनका अन्य प्रकार का देशीय साहित्य 60

तेरहवां अध्याय

हिन्दुओं का व्याकरण तथा छंदशास्त्र-संबंधी साहित्य 66

चौदहवां अध्याय

गणित-ज्योतिष, फलित-ज्योतिष आदि अन्य शास्त्रों पर हिन्दुओं का साहित्य 73

पंद्रहवां अध्याय

हिन्दू माप-विद्या का विवरण जिसका उद्देश्य उन सभी प्रकार के मापों को समझने में सुविधा प्रदान करना है जो इस पुस्तक में उल्लिखित हैं 80

सोलहवां अध्याय

हिन्दुओं की लेखन-विधियों, उनके गणित तथा संबद्ध विषयों तथा उनके कुछ विचित्र रीति-रिवाजों का विवरण 84

सत्तरहवां अध्याय

हिन्दू शास्त्र जिन्हें जनसामान्य के अज्ञान से प्रश्रय मिलता है 95

अठारहवां अध्याय

उनके देश, उनकी नदियों और उनके महासागर पर विभिन्न टिप्पणियां, विभिन्न राज्यों और देश की सीमाओं के बीच दूरियों का विवरण 98

उन्नीसवां अध्याय	
ग्रहों के नाम, राशियां, चंद्रमा के नक्षत्र और संबंधित विषय	100
बीसवां अध्याय	
ब्रह्मांड	113
इक्कीसवां अध्याय	
हिन्दुओं के धर्म-सिद्धांतों के अनुसार पृथ्वी और आकाश का वर्णन जो उनके परंपरागत साहित्य पर आधारित है	115
बाईसवां अध्याय	
ध्रुव संबंधी परंपराएं	120
तेईसवां अध्याय	
पुराण और अन्य ग्रंथों के रचनाकारों के विश्वास के अनुसार मेरु पर्वत का वर्णन	122
चौबीसवां अध्याय	
सात द्वीपों में से प्रत्येक के संबंध में पुराणों की परंपराएं	124
पच्चीसवां अध्याय	
भारत की नदियां, उनके उद्गम और मार्ग	128
छब्बीसवां अध्याय	
हिन्दू खगोलशास्त्रियों के मतानुसार आकाश और पृथ्वी का आकार	131
सत्ताईसवां अध्याय	
हिन्दू खगोलशास्त्रियों और पुराणों के रचयिताओं के अनुसार विश्व की पहली दो गतियां (अर्थात् पूर्व से पश्चिम की ओर जैसा कि प्राचीन खगोलशास्त्री और पुराणकार मानते हैं और सायन का पूर्वगमन)	136
अट्ठाईसवां अध्याय	
दस दिशाओं की परिभाषा	138
उन्तीसवां अध्याय	
हिन्दुओं के मतानुसार वासयोग्य पृथ्वी की परिभाषा	140

तीसवां अध्याय	
लंका या पृथ्वी का गुंवज	146
इकत्तीसवां अध्याय	
विभिन्न स्थानों का अंतर जिसे हम देशांतर का अंतर कहते हैं	149
बत्तीसवां अध्याय	
कालावधि और सामान्य समय के संबंध में धारणाएं और संसार की सृष्टि तथा विनाश	151
तैंतीसवां अध्याय	
दिन या दिन-रात के विभिन्न प्रकार और विशेषतः दिन और रात	158
चौत्तीसवां अध्याय	
अहर्निश का समय के लघु कर्णों में विभाजन	162
पैंतीसवां अध्याय	
विभिन्न प्रकार के मास और वर्ष	167
छत्तीसवां अध्याय	
समय के चार माप जिन्हें मान कहा जाता है	170
सैंतीसवां अध्याय	
मास तथा वर्ष के भाग	172
अड़तीसवां अध्याय	
समय के विभिन्न परिमाण जिनमें दिन और ब्रह्मा की आयु भी सम्मिलित है	174
उनत्तालीसवां अध्याय	
समय-परिमाण जो ब्रह्मा की आयु से भी बड़े हैं	175
चालीसवां अध्याय	
संवि, दो कालावधियों के बीच अंतराल, जो उन दोनों के बीच की कड़ी भी है	176

इकतालीसवां अध्याय	
‘कल्प’ और ‘चतुर्युग’ शब्दों की परिभाषा और एक को दूसरे के द्वारा व्याख्या	177
बयालीसवां अध्याय	
चतुर्युग का युगों में विभाजन और युग के संबंध में विभिन्न मत	179
तैंतालीसवां अध्याय	
चार युगों और उन सब बातों का वर्णन जिनके चौथे युग के अंत में घटित होने की संभावनाएं हैं	181
चवालीसवां अध्याय	
मन्वन्तर	185
पैंतालीसवां अध्याय	
सप्तर्षि का तारामंडल	186
छियालीसवां अध्याय	
नारायण, उसका विभिन्न युगों में अवतरण और उसके नाम	188
सैंतालीसवां अध्याय	
वासुदेव और भारत युद्ध	190
अड़तालीसवां अध्याय	
अक्षौहिणी की परिमाण-संबंधी व्याख्या	193
उनचासवां अध्याय	
संवत्सों का संक्षिप्त विवरण	195
पचासवां अध्याय	
एक ‘कल्प’ और एक ‘चतुर्युग’ में कितने तारा-चक्र होते हैं	201
इक्यावनवां अध्याय	
‘अधिमास’, ‘ऊनरात्र’ और ‘अहर्गण’ शब्दों की व्याख्या जो दिवसों की विभिन्न संख्याओं के प्रतीक हैं	203

बावनवां अध्याय

सामान्यतः 'अहर्गण' की गणना अर्थात् वर्षों और मासों का दिनों में और दिनों का वर्षों और मासों में वियोजन तथा दिवसों से वर्ष और मास बनाना

206

तिरपनवां अध्याय

काल की कतिपय तिथियों अथवा कालखंडों के लिए विशिष्ट नियमों के अनुसार जो पंचांगों में अपनाए जाते हैं, अहर्गण अथवा वर्षों का मासों में वियोजन

208

चौवनवां अध्याय

नक्षत्रों के माध्य स्थानों की गणना

209

पचपनवां अध्याय

नक्षत्रों के क्रम, उनकी दूरियां और उनके आकार

211

छप्पनवां अध्याय

चंद्रमा के नक्षत्र

214

सत्तावनवां अध्याय

तारकाओं का सूर्य-सापेक्ष उदय और वे संस्कार तथा अनुष्ठान जो हिन्दू ऐसे समय में करते हैं

217

अट्ठावनवां अध्याय

समुद्र में ज्वार-भाटा किस प्रकार आता है

219

उनसठवां अध्याय

सूर्यग्रहण और चंद्रग्रहण

222

साठवां अध्याय

पर्वन्

225

इकसठवां अध्याय

घर्म तथा खगोलशास्त्र की दृष्टि से विभिन्न काल-मानों के अविष्ठाता और तत्संबंधी विषय

226

बासठवां अध्याय

साठ वर्ष-संवत्सर जिसे 'षष्ठ्यब्द' भी कहा जाता है 227

तिरेसठवां अध्याय

ऐसे विषय जिनका विशेष रूप से ब्राह्मणों से संबंध है और उनके लिए समस्त जीवन में क्या करना अनिवार्य है 228

चौसठवां अध्याय

धार्मिक कृत्य और रीति-रिवाज जिनका ब्राह्मणों से इतर जातियां जीवन-भर पालन करती हैं 234

पैंसठवां अध्याय

यज्ञ 236

छियासठवां अध्याय

तीर्थस्थानों के दर्शन और तीर्थयात्रा 238

सड़सठवां अध्याय

दान तथा मनुष्य द्वारा अर्जित धन के व्यय का ढंग 241

अड़सठवां अध्याय

खान-पान के संबंध में विधि-निषेध 243

उनहत्तरवां अध्याय

विवाह, मासिक-धर्म, भ्रूण तथा प्रसूति 245

सत्तरवां अध्याय

मुकुद्मे 249

इकहत्तरवां अध्याय

दंड-विधान तथा प्रायश्चित्त 251

बहत्तरवां अध्याय

दाय एवं मृत व्यक्ति का उस पर अधिकार 254

तिहत्तरवां अध्याय

मृत और जीवित लोगों के शरीरों के साथ व्यवहार
(अर्थात् शव-संस्कार और आत्महत्या के बारे में) 257

चौहत्तरवां अध्याय

व्रत तथा उसके विभिन्न प्रकार 260

पचहत्तरवां अध्याय

व्रत के दिनों का निर्धारण 262

छिहत्तरवां अध्याय

त्योहार और आमोद-प्रमोद के दिन 264

सतहत्तरवां अध्याय

विशेष रूप से पुण्य दिवस, शुभाशुभ समय तथा स्वर्ग-प्राप्ति के
लिए विशेष रूप से अनुकूल समय 269

अठहत्तरवां अध्याय

करण 273

उनासीवां अध्याय

योग 275

अस्सीवां अध्याय

हिन्दू फलित-ज्योतिषशास्त्र के मूल सिद्धांत तथा फलित-ज्योतिष-
संबंधी उनकी गणना-पद्धतियों का संक्षिप्त विवरण 276

टिप्पणियां 281

संदर्भ-व्ययनिका 297

अनुक्रमणिका 301

हिन्दू विचारधारा की
ग्राह्य
व
त्याज्य
सभी श्रेणियों का
यथार्थ वर्णन

रचयिता
अबू रेहान मुहम्मद इब्न अहमद
अल-विरूनी

प्राक्कथन

विस्मिल्लाह इरहमान इरहीम*

।

1. परंपरा, जनश्रुति या प्रत्यक्षदर्शन, 2. विभिन्न प्रकार के संवाददाता, 3. सच्चाई की प्रशंसा

इस बात से कोई इंकार नहीं कर सकता कि ऐतिहासिक प्रामाणिकता के मामले में जनश्रुति प्रत्यक्षदर्शी की समता नहीं कर सकती, क्योंकि प्रत्यक्ष दर्शन में दर्शक की आंख उस वस्तु के तत्व को जिसे वह देख रही है उसी देश-काल की परिधि में पकड़ लेती है जहां वह मौजूद है, लेकिन जनश्रुति की अपनी कुछ विशिष्ट त्रुटियां होती हैं। यदि ये त्रुटियां न हों तो जनश्रुति को प्रत्यक्ष दर्शन की तुलना में श्रेयस्कर माना जाता, क्योंकि आंख से देखी गयी वस्तु का अस्तित्व केवल प्रत्यक्षतः और क्षणजीवी होता है जबकि जनश्रुति में वर्तमान, भूत और भविष्यत् तीनों समान रूप से शामिल रहते हैं जिससे कि उसे एक विशेष अर्थ में दोनों पर—जो है और जो नहीं है (अर्थात् जो लुप्त हो चुका है या जो अभी प्रकट ही नहीं हुआ)—घटाया जा सकता है। लिखित संवाद भी एक प्रकार की जनश्रुति ही हैं—बल्कि हम यहां तक कह सकते हैं कि वही सर्वश्रेष्ठ है। यदि लेखनी से तैयार किए गये ये चिरस्थायी स्मारक न होते तो हम जातियों का इतिहास कैसे जान पाते ?

किसी घटना के संबंध में ऐसा संवाद जो स्वयं न तो तर्कशास्त्र-संबंधी नियमों का विरोध करता है और न ही प्रकृति के नियमों का, निश्चय ही अपने सत्य या मिथ्या स्वरूप के लिए संवाददाताओं के चरित्र पर निर्भर होगा जो विविध प्रकार के स्वार्थों और विभिन्न जातियों के बीच विद्यमान सभी प्रकार के विद्वेषों के वैर-भाव से प्रभावित रहते हैं। हमें विभिन्न वर्गों के संवाददाताओं में भेद करना चाहिए।

उनमें से एक झूठ इसलिए बोलता है कि उससे उसका अपना कोई स्वार्थ पूरा होता है—चाहे वह झूठ अपने परिवार या जाति का 'गुणगान करके' बोला

*प्रारंभ करता हूं मैं अल्लाह के नाम से जो बड़ा कृपानु और महा दयालु है।

जाए क्योंकि वह उसी का एक अंग है या अपने विरोधी पक्ष के परिवार अथवा जाति पर 'प्रहार करके', क्योंकि वह यह समझता है कि ऐसा करके ही उसका हित-साधन हो पाएगा। दोनों ही स्थितियों में उसका व्यवहार अवांछनीय अर्थ-लिप्सा और द्वेष-भाव से प्रेरित होता है।

दूसरा किसी वर्ग-विशेष के लोगों के संबंध में जिन्हें वह पसंद नहीं करता इस तरह झूठ बोलता है जैसे उनका आभारी हो या उन लोगों के संबंध में जिनसे वह घृणा करता है इसलिए झूठ बोलता है क्योंकि उनके बीच कोई अप्रिय घटना घट चुकी है। ऐसा संवाददाता पहले से बहुत-कुछ मिलता-जुलता है, क्योंकि वह भी व्यक्तिगत अभिरुचि और शत्रुता से प्रेरित होकर व्यवहार करता है।

तीसरा इसलिए झूठ का सहारा लेता है, क्योंकि वह ऐसे नीच स्वभाव का है जिसकी दृष्टि हमेशा किसी-न-किसी प्रकार के लाभ पर टिकी रहती है, या इसलिए कि वह इतना कायर है कि सच बोलने से भी डरता है।

चौथा इसलिए झूठ बोलता है कि झूठ बोलना उसका स्वभाव बन गया है और झूठ बोले बिना वह रह नहीं सकता और उसके इस स्वभाव का कारण है उसके चरित्र का असल कमीनापन और उसकी अंतरात्मा की भ्रष्टता।

अंतिम कारण यह है कि आदमी अज्ञानवश झूठ बोल सकता है; हो सकता है, वह उन लोगों का अध्यानुसरण कर रहा हो जिन्होंने उसे वैसा ही बताया हो। अब यदि इस प्रकार के संवाददाताओं की संख्या इतनी अधिक हो जाए कि वे किसी स्मृति-विशेष के प्रतीक बन जाएं या यदि कुछ समय बाद वे—एक के बाद दूसरा—समुदायों या जातियों का निर्माण कर लें तो पहला संवाददाता और उसके अनुयायी झूठ के आविष्कारक और उसके श्रोता के बीच की कड़ी बन जाएंगे और यदि उन्हें जोड़ने वाली कड़ी समाप्त कर दी जाए तो शेष बचेगा उस कथा का प्रवर्तक जो उन अनेक झूठों में से एक होगा जिन्हें हम गिनवा चुके हैं और वही ऐसा व्यक्ति है जिससे हमें निपटना है।

केवल वही मनुष्य प्रशंसा का पात्र है जो झूठ से दूर भागता है और हमेशा सचाई पर अड़ा रहता है, जिसकी दूसरों का कहना ही क्या झूठों में भी प्रतिष्ठा होती है।

1. धार्मिक तथा दार्शनिक सिद्धांतों पर मुस्लिम ग्रंथों के दोष, 2. जिनका हिन्दुओं के संबंध में उदाहरण दिया गया है—इरान-नाहरी की पुस्तक की आलोचना, 3. अल-विरूनी से इस विषय पर पुस्तक लिखने का अनुरोध, 4. उसने अपनी पद्धति बताई

मैं जब एक दिन उस्ताद अबू सहल अब्दुल मुनइम इब्न-ए-अली इब्न-ए-नूह अतिफलिसी से मिला (अल्लाह उनकी मदद करे!) तो देखा कि उन्होंने मोतजिला

संप्रदाय² पर लिखी एक पुस्तक के लेखक की उस संप्रदाय के सिद्धांत को गलत ढंग से प्रस्तुत करने की प्रवृत्ति की निंदा की। क्योंकि मोतज़िलियों के अनुसार अल्लाह सर्वज्ञ है और इस सिद्धांत को लेखक ने इस प्रकार प्रस्तुत किया है मानो 'अल्लाह अज्ञान है' (जिस प्रकार मनुष्य अज्ञान है) और इस प्रकार उसने अशिक्षित लोगों को गुमराह किया है कि वे यह समझ बैठें कि मोतज़िलियों के मतानुसार 'अल्लाह ज्ञान-शून्य' है। सुव्हान अल्लाह ! अल्लाह जो इस प्रकार की और ऐसी ही अन्य अशोभन उक्तियों से कहीं ऊपर है। उस पर मैंने उस्ताद को बताया कि ठीक यही पद्धति उन लोगों में भी बहुत अधिक प्रचलित है जो ऐसी धार्मिक तथा दार्शनिक प्रणालियों का इतिवृत्त प्रस्तुत करने का बीड़ा उठाते हैं जिनसे उनका थोड़ा-सा मतभेद होता है या जिनके वे घोर विरोधी हैं...

अपनी बात स्पष्ट करने के लिए उपस्थित लोगों में से एक ने उदाहरण के रूप में हिन्दुओं के धर्मों और सिद्धांतों का उल्लेख किया। उसके बाद मैंने उनका ध्यान इस तथ्य की ओर दिलाया कि इस विषय पर हमारे साहित्य में जो कुछ उपलब्ध है वह अप्रत्यक्ष जानकारी है जो एक ने दूसरे से लेकर नक़ल कर दी है। सामग्री का यह ऐसा घालमेल है जिसे आलोचना की छलनी में कभी छाना ही नहीं गया। इस वर्ग के जितने भी लेखक हैं मैं उनमें से केवल एक को जानता हूँ जिसने बिना किसी द्वेष या पक्षपात के इस विषय पर सीधा-सच्चा और ठीक-ठीक विवरण प्रस्तुत करने का बीड़ा उठाया था और वह था अबुल अक्वास अलईरान शहरी।³ उसका तत्कालीन धर्मों में से तो किसी भी एक पर विश्वास नहीं था लेकिन वह अपने ही बनाए हुए मज़हब का अकेला अनुयायी था और उसी का प्रचार करता था। उसने यहूदियों और ईसाइयों के धर्म-सिद्धांतों और साथ ही 'तौरैत' (मूसा-संहिता) और 'बाइबिल' के पाठों का बड़ा अच्छा निरूपण किया है। इसके अलावा उसने मानिकीवादियों तथा अतीत के उन अप्रचलित धर्मों का उत्कृष्ट वर्णन किया है जिनका उनके ग्रंथों में उल्लेख हुआ है। लेकिन जब वह अपनी पुस्तक के उस स्थल पर पहुंचा जहां उसे हिन्दुओं और बौद्धों के संबंध में चर्चा करनी थी तो उसका निशाना चूक गया और आगे चलकर तो विलकुल ही भटक गया और वह जरकानियों के ग्रंथ⁴ पर प्रहार कर बैठा जिसका विषय उसने अपनी पुस्तक में शामिल कर लिया। लेकिन जो कुछ उसने जरकान से ग्रहण नहीं किया है वह सब उसने स्वयं हिन्दुओं और बौद्धों में साधारण लोगों से सुना है।

कालांतर में उस्ताद अबू सहल ने उन्हीं ग्रंथों का दुबारा अध्ययन किया और जब उन्हें मामला वैसा ही लगा जैसा मैंने यहां वर्णित किया है तो उन्होंने मुझे से कहा कि तुम हिन्दुओं के बारे में जो कुछ जानते हो लिख डालो ताकि वह उन लोगों के लिए सहायक सिद्ध हो सके जो हिन्दुओं के साथ धार्मिक समस्याओं पर

चर्चा करना चाहते हैं और साथ ही उन लोगों के लिए सूचनागार बन सके जो उनके साथ मिल जाना चाहते हैं। उन्हीं को खुश करने के लिए मैंने यह सब किया और हिन्दुओं के धर्म-सिद्धांतों पर पुस्तक लिखी जिसमें उन लोगों के विरुद्ध जो हमारे विरोधी हैं न तो कहीं वेबुनियाद लांछन लगाए हैं और साथ ही जहां कहीं भी मैंने यह समझा कि उन्हीं के शब्द विस्तार से उद्धृत करना विषय के प्रति-पादन में सहायक होगा मैंने वहैसियत एक मुसलमान के ऐसा करना अपने कर्तव्यों से असंगत न मानकर किया। यदि इन उद्धरणों में कही गयी बातें ग़ैर-मुस्लिम लगे और सच्चाई की राह पर चलने वाले यानी मुसलमान उन्हें आपत्तिजनक मानें तो हम केवल यही कह सकते हैं कि हिन्दुओं का यही विश्वास है और वे स्वयं अपना वचाव करने में समर्थ हैं।

यह पुस्तक विवादात्मक हरगिज नहीं है। मैं अपने विरोधियों के तर्क इस उद्देश्य से प्रस्तुत नहीं करूंगा कि जिन्हें मैं ग़लत समझता हूं उनका खंडन कर सकूं। मेरी पुस्तक तो तथ्यों का सीधा-सच्चा ऐतिहासिक अभिलेख मात्र है। मैं पाठकों के सामने हिन्दुओं के सिद्धांत ठीक उसी रूप में प्रस्तुत करूंगा जैसे कि वे हैं और मैं उन्हीं के संबंध में यूनानियों के वे सिद्धांत भी पेश करूंगा जो उनसे मिलते-जुलते हैं ताकि उन दोनों के बीच जो संबंध विद्यमान रहे हैं, वे उजागर हो सकें। क्योंकि जहां तक यूनानी दार्शनिकों का प्रश्न है यद्यपि वे सिद्धांत के रूप में सत्य की खोज करते हैं, जनसाधारण से संबद्ध समस्याओं के संदर्भ में वे कभी भी रूढ़िगत वाह्य अभिव्यक्तियों और धर्म तथा न्याय दोनों के ही सिद्धांतों से ऊपर नहीं उठ पाते। यूनानी विचारों के अतिरिक्त हम यदा-कदा सूफ़ियों या ईसाइयों के किसी-न-किसी संप्रदाय के विचार भी पेश करेंगे क्योंकि पुनर्जन्म और सृष्टि के साथ ईश्वर के एकत्व के बारे में सर्वेश्वरवादियों की जो धारणाएं रही हैं उनमें और इन व्यवस्थाओं में बहुत-कुछ साम्य मिल जाता है।

मैं पहले ही दो पुस्तकों का अरबी में अनुवाद कर चुका हूं—जिनमें से एक तो सृष्टि के आरंभ और समस्त प्राणियों के बारे में है जिसे 'सांख्य'⁶ कहा जाता है और दूसरी आत्मा के शरीर के बंधन से मुक्ति के बारे में है जिसे 'पार्तजल' कहा जाता है। इन दोनों पुस्तकों में हिन्दुओं के विश्वास के अधिकांश तत्व तो विद्यमान हैं किन्तु उनसे उद्भूत सभी धर्म-सिद्धांत नहीं दिए गये हैं। आशा है कि प्रस्तुत पुस्तक से पाठकों को पहली दो पुस्तकों और उसी प्रकार की अन्य पुस्तकों का अध्ययन करने की आवश्यकता नहीं रहेगी। यही इस विषय का पर्याप्त निरूपण करेगी और यदि खुदा ने चाहा तो वे इससे पूरी तरह परिचित हो सकेंगे।

[पुस्तक के अलग-अलग अध्यायों का अल-विहनी का सार—देखें, पृ० XXXIII-XXXIII तथा आगे पृ० 9-16 पर दिया गया है।]

पहला अध्याय

सामान्य हिन्दुओं के संबंध में प्रस्तुत विचारों की प्रस्तावना

हिन्दुओं को मुसलमानों से पृथक् करने वाले अवरोधों का वर्णन, जिनके कारण किसी मुसलमान द्वारा किसी भी भारतीय विषय का अध्ययन विशेषतः कठिन हो जाता है।

अपने विषय का प्रतिपादन शुरू करने से पहले हमें उस बात का ठीक-ठीक अनुमान कर लेना चाहिए कि जो भारत संबंधी किसी भी विषय के मूलभूत स्वरूप के गहन अध्ययन में विशेष रूप से बाधा उपस्थित करती है। इन कठिनाइयों का आभास या तो हमारे कार्य की प्रगति को मुकर बना देगा या फिर वह हमारी उन त्रुटियों का समर्थक बन जाएगा जो हमसे हुई होंगी। इसका कारण यह है कि पाठकों को यह बात हमेशा याद रखनी चाहिए कि हिन्दू हमसे हर दृष्टि से सर्वथा भिन्न हैं। अनेक ऐसे विषय जो बड़े जटिल और गूढ़ दिखाई देते हैं विलकुल स्पष्ट हो सकते थे यदि हमारे और उनके बीच अधिक संपर्क होता। जो अवरोध मुसलमानों को हिन्दुओं से पृथक् करते हैं उनके भिन्न-भिन्न कारण हैं।

पहला कारण : भाषा का अंतर और उसकी विशिष्ट प्रकृति

और यहां सबसे पहले हम भाषा को ही लेते हैं हालांकि भाषा का अंतर अन्य जातियों में भी मौजूद है। यदि आप इस कठिनाई पर विजय प्राप्त करना चाहते हैं (अर्थात् संस्कृत सीखना चाहते हैं) तो यह भी आपके लिए सरल नहीं होगा, क्योंकि इस भाषा का क्षेत्र शब्दों और रूप-रचना दोनों ही दृष्टि से बड़ा व्यापक है। यह कुछ-कुछ अरबी जैसी है जिसमें एक ही वस्तु को भिन्न-भिन्न नामों से पुकारते हैं—जिनमें मूल शब्द भी हैं और व्युत्पत्तियां भी—और विभिन्न प्रकार के विषयों के लिए एक ही शब्द का प्रयोग किया जाता है जिन्हें ठीक तरह से समझना हो तो उनमें भेद करने के लिए विभिन्न विशेषण जोड़ने होंगे। इसका कारण यह है कि कोई भी व्यक्ति किसी भी शब्द के विभिन्न अर्थों में भेद नहीं कर सकता जब तक कि वह उस संदर्भ को न जानता हो जिसमें उसका प्रयोग

किया गया है और न यही कि वाक्य के पूर्वापर भागों में उसका क्या संबंध है। अन्य लोगों की भांति हिन्दू अपनी भाषा की इस व्यापकता की डींग मारते हैं जबकि वास्तव में यह एक दोष है।

इसके अतिरिक्त यह भाषा दो भागों में विभक्त है—एक तो उपेक्षित अवशिष्ट भाषा जो केवल आम लोगों में बोली जाती है और दूसरी शास्त्रीय भाषा जिसका उच्च वर्ग और शिक्षित जनों में प्रयोग होता है। यह बहुत परिष्कृत भाषा है और व्याकरणिक रूप-रचना तथा व्युत्पत्ति-संबंधी नियमों में बंधी हुई है। व्याकरण तथा अलंकारशास्त्र की सभी वारीकियां इस पर लागू होती हैं।

और आगे बढ़ें तो इसकी कुछ ध्वनियां (व्यंजन) जिनसे भाषा का निर्माण हुआ है न तो अरबी और फारसी के समान हैं और न ही किसी भी प्रकार से उन जैसी लगती हैं...। इसलिए किसी भी भारतीय शब्द को अपनी लिपि में लिखना बहुत कठिन है, क्योंकि उस शब्द का उच्चारण निश्चित करने के लिए हमें अपने वर्तनी-विषयक विदुषों और चिह्नों को बदलना पड़ेगा और विभक्तियों का उच्चारण या तो अरबी के सामान्य नियमों या फिर इसी प्रयोजन के लिए ग्रहण किए गये विशेष नियमों के अनुरूप करना होगा।

इतना ही नहीं, भारतीय लिपिक लापरवाह भी होते हैं और शुद्ध तथा सुसंबद्ध प्रतियां तैयार करने में परिश्रम नहीं करते। इसका परिणाम यह होता है कि लेखक के मानसिक विकास से उद्भूत उच्चतम परिणाम उनकी असावधानी के कारण नष्ट हो जाते हैं और उसकी पुस्तक की पहली या दूसरी प्रति पहले ही इतनी दोषपूर्ण हो जाती है कि उसका पाठ एक प्रकार से बिल्कुल ही नया लगने लगता है जो न तो किसी विद्यार्थी की समझ में आ सकता है और न ही किसी ऐसे व्यक्ति की जो विषय का ज्ञाता है चाहे वह हिन्दू हो या मुसलमान। यदि हम पाठक को यह बताएं तो शायद बात काफ़ी स्पष्ट हो जाएगी कि हमने कभी-कभी हिन्दुओं के मुख से निकले शब्द का उच्चारण बड़े परिश्रम से स्थिर करके लिखा है और बाद में जब वही शब्द हमने उनके सामने दोहराया तो उन्हें उसे पहचानने में बड़ी कठिनाई हुई।

साथ ही, हिन्दुओं की शास्त्र-संबंधी पुस्तकों की रचना विभिन्न छंदों में की गयी है जिसका अभिप्राय यह रहा होगा कि छंदोवद्ध रचना कंठस्थ करने में आसानी होती है, अन्यथा पुस्तकों में लोग कहीं प्रक्षेप और कहीं विलोपन करके उसे विकृत कर देते हैं। साथ ही, वे उसी को प्रामाणिक मानते हैं जो कंठस्थ हो सके, जो कुछ लिखित रूप में विद्यमान है उसका उनकी दृष्टि में उतना महत्व नहीं। यह बात अब सर्वविदित है कि सभी छंदोवद्ध रचनाओं में ऐसी अस्पष्ट और बोझिल शब्दावली का प्रायः प्रयोग किया जाता है जिसका उद्देश्य केवल छंद-पूर्ति और एक प्रकार का जोड़जाड़ करना होता है और इसी कारण थोड़ा-

बहुत शब्दाडंबर आवश्यक हो जाता है। यह भी एक कारण है कि एक ही शब्द कभी एक अर्थ देता है और कभी दूसरा।

इस समस्त विवरण से यह स्पष्ट हो जाएगा कि साहित्यिक रचनाओं के छंदोबद्ध रूप के कारण भी संस्कृत साहित्य का अव्ययन विशेष रूप से दुरुह बन जाता है।

दूसरा कारण : उनके धार्मिक पूर्वाग्रह

दूसरे, वे धर्म में भी हमसे सर्वथा भिन्न हैं क्योंकि जिन बातों पर उनका विश्वास है उन पर हम विश्वास नहीं करते और इसके विपरीत जो हमारी आस्था हैं वे उनकी नहीं हैं। कुल मिलाकर जहां तक धर्मविज्ञान संबंधी विषयों का प्रश्न है उनमें आपस में शायद ही कोई विवाद होता हो; यदि वे कभी झगड़ते भी हैं तो उनकी लड़ाई शब्दों तक सीमित रहती है, लेकिन धार्मिक वाद-विवाद पर वे अपनी आत्मा, शरीर या अपनी संपत्ति दाव पर कभी नहीं लगाते। इसके विपरीत उनकी समस्त धर्मान्धता का लक्ष्य वे लोग होते हैं जो उनमें से नहीं हैं—अर्थात् सभी विदेशी। वे उन्हें मलेच्छ अर्थात् अपवित्र कहते हैं और उनसे किसी भी प्रकार का संबंध रखने का निषेध करते हैं चाहे वह अंतर्विवाह हो या अन्य प्रकार का संबंध हो या उनके साथ उठना-बैठना, खाना-पीना हो। क्योंकि उनका विचार है कि ऐसा करने से वे अपवित्र हो जाएंगे। वे हर उस वस्तु को अपवित्र मानते हैं जो किसी विदेशी की अग्नि या जल से छू जाए और जाहिर है कि कोई गृहस्थी इन दो तत्वों के बिना चल ही नहीं सकती। इसके अलावा उन्हें इसकी कभी इच्छा नहीं होती कि जो वस्तु एक बार अपवित्र हो जाए उसे पवित्र करके इस्तेमाल किया जाए, क्योंकि साधारण परिस्थितियों में यदि कोई व्यक्ति या कोई वस्तु अशुद्ध हो जाए तो वह व्यक्ति या वस्तु पवित्रता को फिर से प्राप्त करने के लिए सचेष्ट होगा। उन्हें किसी ऐसे व्यक्ति को अपने घर में आने देने की अनुमति नहीं है, जो उनका धर्मावलंबी नहीं है चाहे वह स्वयं आना चाहता हो या उसका उनके धर्म के प्रति झुकाव क्यों न हो। यह भी एक ऐसा कारण है जिससे उनके साथ किसी प्रकार का संबंध स्थापित करना सर्वथा असंभव है और यही हमारे और उनके बीच सबसे बड़ी खाई बनी हुई है।

तीसरा कारण : उनके आचार-विचार और रीति-रिवाजों में मूल अंतर

तीसरा कारण यह है कि आचार-व्यवहार और रीति-रिवाजों में उनमें और हममें इतना अविक मेद है कि वे हमारी वेश-भूषा, तौर-तरीकों और रिवाजों से अपने बच्चों को डराते हैं, यहां तक कि हमें राक्षस की संतान बताते हैं और हमारे कार्यकलाप को बुरा और अनुचित मानते हैं। लगे हाथों यहां यह स्वीकार करना

भी न्यायोचित है कि विजातीयों के प्रति इसी प्रकार का निंदा-भाव हममें और हिन्दुओं में ही नहीं वरन् सभी जातियों में एक-दूसरे के प्रति यही भावना पाई जाती है....।

चौथा कारण

चौथा कारण यह है कि हिन्दुओं की विजातीयों के प्रति घृणा तब और अधिक बढ़ गयी जब मुसलमानों ने उनके देश पर आक्रमण करने शुरू कर दिए। मुहम्मद इब्न अलकासिम इब्न-अल-मुनब्बा ने सिजिस्तान (सकसतीन) की तरफ से सिंध में प्रवेश किया और वहमनवा और मूलस्थान नामक नगरों पर विजय प्राप्त की। उसने पहले नगर को 'अल-मंसूरा' और दूसरे को 'अल-मामूरा' के नाम दिए। वह मुख्य भारत भूमि में दाखिल हुआ और कन्नौज तक पहुंच गया और वहां से गांधार देश तक बढ़ता चला गया। वापसी में कश्मीर की सीमाओं से गुजरा जहां कभी तो उसने हाथ में तलवार लेकर युद्ध किया और कभी संधि द्वारा अपना लक्ष्य सिद्ध किया। उसने उन लोगों को छोड़कर जिन्होंने स्वेच्छा से मुसलमान बनना स्वीकार कर लिया, दूसरों के प्राचीन विश्वास को यथावत् बना रहने दिया। इन सभी घटनाओं ने उनके मन में गहरी नफरत के बीज बो दिए।

महमूद द्वारा देश पर आक्रमण और मुसलमानों की विजय

परवर्ती काल में कोई मुस्लिम विजेता ऐसा नहीं हुआ जो काबुल की सरहद और सिंधु नदी से आगे गया हो। अलवत्ता तुर्कों के काल में ऐसा जरूर हुआ जब उन्होंने गजना में जो सामानी वंश के अधीन था सत्ता हथिया ली और सर्वोच्च सत्ता नसीरउद्दौला सवुक्तगीन के हाथ में आ गयी। इस राजकुमार ने जेहाद को अपना व्यवसाय बनाया और इसीलिए खुद को अल-ग़ाज़ी (अल्लाह की राह में लड़ाई करने वाला) कहलवाया। उसने अपने उत्तराधिकारियों के हित में भारत की सीमा को कमजोर करने के लिए वे सड़कें बनवाईं जिन पर चलकर उसके बेटे यामीनउद्दौला महमूद ने तीस-चालीस या इससे कुछ अधिक वर्षों तक भारत पर चढ़ाई की। खुदा वाप-बेटे दोनों पर रहम करे ! महमूद ने देश की संपन्नता को नष्ट-भ्रष्ट कर दिया और वहां ऐसे कारनामे किए जिनके फलस्वरूप हिन्दू धूल के कणों की भांति चारों दिशाओं में बिखर गये और लोगों की जवान पर अतीत की कहानी बनकर रह गये। उनके बिखरे हुए अवशेष आज तक मुसलमानों के प्रति घोर घृणा का भाव रखते हैं। यह भी एक कारण है कि हिन्दू शास्त्र देश के उन भागों से दूर चले गये जिन पर हमने विजय प्राप्त की थी और उन्होंने ऐसे स्थानों अर्थात् कश्मीर, बनारस और अन्य नगरों में जाकर शरण ली जहां हमारे हाथ अब तक नहीं पहुंच पाए हैं और यही वे स्थान हैं जहां उनकी सभी विजातीयों

के प्रति विरोध की भावना दिन-प्रति-दिन बढ़ती जाती है और उन्हें राजनीतिक तथा धार्मिक दोनों स्रोतों से निरंतर बल मिलता है।

पाँचवाँ कारण : हिन्दुओं का अभियान और उनकी हर विजातीय वस्तु के प्रति तिरस्कार की भावना

पाँचवें स्थान पर कुछ अन्य कारण आते हैं जिनका उल्लेख व्यंग्य जैसा लगता है—उनके जातीय चरित्र की विशिष्टताएं हैं तो गहरी जमी हुई, लेकिन हरएक को दिखाई देती हैं। हम केवल इतना ही कह सकते हैं कि मूर्खता एक रोग है जिसकी कोई दवा नहीं और हिन्दुओं का यह विश्वास है कि न तो उनके जैसा कोई देश है, न जाति, न उनके जैसे राजा, न उनका जैसा क्षेत्र और न ही उनका जैसा विज्ञान। वे दंभी हैं, अहम्मन्य हैं, अभिमानी हैं और भाव-शून्य हैं। जो कुछ वे जानते हैं, उसे दूसरे तक पहुंचाने में वे स्वभाव से ही कृपण हैं और इस संबंध में बड़ी सावधानी बरतते हैं कि जो कुछ उन्हें ज्ञात है वह उनके अपने लोगों में भी दूसरी जाति के लोगों तक न पहुंच जाए, किसी विजातीय तक तो उसके जाने का प्रश्न ही नहीं उठता। उनके मतानुसार संसार भर में उनके जैसा देश दूसरा नहीं है, न उनकी जाति जैसी कोई अन्य जाति है और उनके अलावा ऐसे प्राणी भी पृथ्वी पर नहीं हैं जिनके पास किसी प्रकार ज्ञान या विज्ञान हो। उनके दर्प की यह स्थिति है कि यदि आप उनके सामने किसी और विज्ञान या खुरासान और ईरान में किसी विज्ञान का नाम लें तो वे आपको न केवल अज्ञानी बल्कि झूठा भी समझेंगे। यदि वे अपने देश से बाहर जाएं और दूसरी जातियों से मेल-जोल बढ़ाएं तो उनके विचार बहुत जल्दी बदल जाएंगे, क्योंकि उनके पूर्वज इतने संकीर्णमना नहीं थे जितनी कि वर्तमान पीढ़ी है।

लेखक के व्यक्तिगत संबंध

अब भारत में यह वस्तुस्थिति है। मुझे अपने विषय पर काम करने में बड़ी कठिनाइयों का सामना करना पड़ा है, हालांकि मुझे इससे बहुत लगाव है और इस दृष्टि से शायद मैं इस युग में अकेला ही हूं और हालांकि मैं ऐसे स्थानों से संस्कृत की पुस्तकें प्राप्त करने में न कष्ट का खयाल करता हूं और न ही पैसों का, जहां मेरे विचार से उनके उपलब्ध होने की संभावना है; यहां तक कि दूरस्थ स्थानों से भी ऐसे हिन्दू विद्वानों को हासिल करने का प्रयत्न करता हूं जो उन्हें समझते हैं और मुझे पढ़ा सकते हैं। मला ऐसा कोई और विद्यार्थी भी होगा जिसे इस विषय का अध्ययन करने के लिए ऐसे ही अनुकूल अवसर प्राप्त होंगे जैसे मुझे प्राप्त हैं? ऐसा तो किसी विरले के साथ ही होता होगा जिसे अल्लाह अपने करम से वह सब कुछ देता है जो उसने मुझे नहीं दिया—यानी ऐसा जिसे इच्छानुसार

कार्य करने और घूमने-फिरने की पूरी स्वच्छंदता हो; क्योंकि जहां तक मेरा संबंध है मुझे अपने कार्य-कलाप और कहीं आने-जाने की भरपूर आजादी कभी मयस्सर नहीं हुई, न ही मुझे कभी इतनी शक्ति प्राप्त हुई कि मैं जैसा चाहता किसी को दे सकता और जो मेरी दृष्टि में श्रेष्ठ होता उसे प्राप्त कर सकता। लेकिन फिर भी अल्लाह ने मुझे जो कुछ दिया है उसके लिए उसका शुक्र अदा करता हूं और उसने जो कुछ भी दिया है उसे अपने लिए काफी समझता हूं।

गैर-यहूदी यूनानियों का भी ईसाई धर्म के उदय के पहले बहुत कुछ ऐसा ही मत था जैसा हिन्दुओं का; उनके शिक्षित वर्गों के भी बहुत कुछ वैसे ही विचार थे जैसे कि हिन्दुओं के हैं; उनकी साधारण जनता भी हिन्दुओं की ही भांति मूर्ति-पूजा में विश्वास रखती थी...। लेकिन यूनानियों में दार्शनिक भी थे जिन्होंने अपने ही देश में रहकर सामान्य अंधविश्वास को प्रश्रय नहीं दिया बल्कि उनके लिए विज्ञान के तत्वों का आविष्कार किया और उनका समाधान प्रस्तुत किया...। सुकरात की उस स्थिति की कल्पना कीजिए जब उसने अपनी जाति के जनसमूह का विरोध किया था...और...सत्य के प्रति निष्ठा रखते हुए अपने प्राणों की आहुति दी थी।

हिन्दुओं में इस प्रकार के लोग नहीं थे जो विविध शास्त्रों में परिपूर्णता लाने में समर्थ और इच्छुक होते। यही कारण है कि आपको हिन्दुओं में अधिकतः यह देखने को मिलेगा कि तथाकथित वैज्ञानिक प्रमेय ऐसी ही अस्तव्यस्त अवस्था में पड़े हैं; न उनमें कोई तार्किक क्रम है और अंत तक पहुंचते-पहुंचते जनसमूह की हास्यास्पद धारणाओं के साथ गड़बड़ हो गये हैं...। उनके गणित और खगोल-शास्त्र से संबंधित साहित्य की तुलना जहां तक मुझे उनकी जानकारी है, ठीकरियों में मिले हुए सीप या गोबर से लिपटे हुए मोती या कंकरियों में पड़े हुए रत्न से की जा सकती है। उनकी दृष्टि में दोनों प्रकार की वस्तुएं समान हैं इसलिए कि वे स्वयं को शुद्ध वैज्ञानिक निगमन की पद्धतियों तक उठाने में असमर्थ हैं।

मैंने अपनी पुस्तक के अधिकांश स्थलों पर विना टीका-टिप्पणी के केवल वर्णन भर कर दिया है, अलबत्ता जहां ऐसा करना विशेष रूप से आवश्यक हुआ टीका-टिप्पणी भी की है। मैंने आवश्यक संस्कृत नामों और पारिभाषिक शब्दों का केवल एक बार उल्लेख किया है और वह भी वहां जहां हमारी व्याख्या के संदर्भ में वह आवश्यक था। यदि शब्द 'मूल' है और जिसका अर्थ अरबी में दिया जा सकता है वहां मैंने अरबी का समानक ही प्रयुक्त किया है; और यदि संस्कृत का शब्द अधिक व्यावहारिक लगा है तो हमने उसे वैसा ही रख लिया है और उसका यथासंभव शुद्ध लिप्यंतरण करने का प्रयास किया है। यदि शब्द गौण या व्युत्पन्न है, लेकिन उसका सामान्यतः प्रयोग होता है तो हमने उसे भी वैसा ही

रख लिया है चाहे उसका अरबी रूप मौजूद हो। लेकिन उसका प्रयोग करने से पहले हमने उसका अर्थ भी स्पष्ट कर दिया है। इस प्रकार हमने शब्दावली के अर्थबोध में सुविधा प्रदान करने का प्रयास किया है।

अंत में हमारा यह विचार है कि हम अपनी चर्चा में हमेशा ज्यामितीय पद्धति का कड़ाई से अनुसरण नहीं कर सकते—हम जो कुछ पहले आ चुका है उसका हवाला तो दे देते हैं लेकिन जो कुछ आगे आने वाला है उसका निर्देश कभी नहीं करते। उदाहरण के लिए, हमें किसी अध्याय में कभी एक अज्ञात घटक का उल्लेख करना पड़ता है जिसकी व्याख्या पुस्तक के उत्तरवर्ती भाग में ही दी जा सकती है। अल्लाह मदद करे।

दूसरा अध्याय

हिन्दुओं का अल्लाह के बारे में विश्वास

अल्लाह का स्वरूप

प्रत्येक जाति में शिक्षित और अशिक्षित लोगों के धार्मिक विश्वास में अंतर होता है; क्योंकि शिक्षितजन अमूर्त विचारों की कल्पना करते हैं और सामान्य सिद्धांतों की व्याख्या करते हैं जबकि अशिक्षितजन उससे आगे नहीं जाते जो इंद्रियों द्वारा ग्राह्य होता है और गौण सिद्धांतों से ही संतुष्ट हो जाते हैं। उन्हें उनके विवरण से कोई रुचि नहीं होती और विशेष रूप से धर्म और विधि के प्रश्नों पर, जिनके संबंध में लोगों के मत और उनके हित अलग-अलग हैं। हिन्दुओं का अल्लाह के संबंध में यह विश्वास है कि वह शाश्वत है, अनादि है, अनंत है, स्वेच्छा से जो चाहे करता है, सर्वशक्तिमान है, सर्वज्ञ है, जीवंत है, जीवनदाता है, नियंता है, रक्षक है; वह जिसकी प्रभुसत्ता अनन्य है, वह सदृशता से परे है; न वह किसी वस्तु से मिलता-जुलता है और न कोई वस्तु उससे मिलती है। इस बात को समझाने के लिए हम उनके साहित्य से कुछ उदाहरण प्रस्तुत करेंगे ताकि पाठक यह न समझ बैठें कि हमारा विवरण मात्र जनश्रुति है।

[‘पातंजल’, ‘गीता,’—‘भारत’ नामक पुस्तक का वह भाग जिसमें अर्जुन तथा वासुदेव का संवाद है—और ‘सांख्य’ नामक ग्रंथ से उद्धरण पृ० 27-30 पर दिए गये हैं।

यही पद्धति अल-विरूनी ने परवर्ती अध्यायों में भी अपनाई है। पहले तो उसने किसी विषय-विशेष पर भारतीय दार्शनिकों और वैज्ञानिकों के विचार प्रस्तुत किए हैं और बाद में भारतीय शास्त्रों और/या धर्मग्रंथों के संगत उद्धरण दिए हैं। यदा-कदा उसने यूनानी दार्शनिकों और सूफ़ियों के भी उसी प्रकार के विचारों की ओर ध्यान आकृष्ट किया है।]

कर्म और कर्ता-विषयक विचार

हिन्दुओं में कर्म की परिभाषा के संबंध में आपस में मतभेद है। कुछ लोग जो ईश्वर को ही कर्म का स्रोत मानते हैं, उसे सार्वभौम हेतु मानते हैं क्योंकि कर्तार्था

का अस्तित्व उसी के कारण है तो वही उनके कर्म का कारण हुआ और फलस्वरूप यह उसी का कर्म है जो उनके माध्यम से उत्पन्न होता है। दूसरे लोग 'कर्म' को ईश्वर से निःसृत नहीं मानते बल्कि उसके अन्य स्रोत मानते हैं और उन्हें ऐसे विशिष्ट हेतु मानते हैं जो अंत में वाह्य प्रेक्षण के अनुसार संबंधित कर्म को जन्म देते हैं।

अल्लाह के स्वरूप के बारे में दार्शनिक और अभद्र धारणाएं

शिक्षितजनों का अल्लाह के संबंध में यही विश्वास है। वे उसे 'ईश्वर' अर्थात् आत्मनिर्भर कहते हैं। वह निःस्पृह है, कृपालु है और केवल देता है, लेता कुछ नहीं। वे ईश्वर के एकत्व को निरपेक्ष समझते हैं, पर साथ ही उनका यह विचार है कि ईश्वर से इतर जो कुछ एकत्व-सा लगता है वह वास्तव में एक ही वस्तु का अनेकत्व है। वे ईश्वर के अस्तित्व को ही यथार्थ अस्तित्व मानते हैं, क्योंकि प्रत्येक पदार्थ जिसका अस्तित्व है वह उसी के कारण अस्तित्व में आया है। यह समझना तो असंभव नहीं है कि विद्यमान प्राणी 'नहीं' है और वह 'है', लेकिन यह समझना असंभव है कि वह 'नहीं' है और वे 'हैं'।

अतः यदि हम हिन्दुओं में शिक्षितजनों के विचारों से जनसाधारण के विचारों की ओर जाएं तो हमें पहले यह बताना होगा कि उनमें भारी विविधता है। उनमें से कुछ तो बहुत घृणास्पद हैं, किंतु इसी प्रकार की भूलें अन्य धर्मों में भी होती हैं। इतना ही नहीं, इस्लाम में भी हमें कुछ बातों का निश्चय ही तिरस्कार करना पड़ेगा जैसे मानवतारोपी सिद्धांत, जबरिया⁸ संप्रदाय की शिक्षाएं, धार्मिक विषयों पर चर्चा करने संबंधी निषेध और ऐसी ही अन्य। धर्म-संबंधी एक-एक वाक्य के जो आम लोगों के लिए निदिष्ट किया गया है, शब्द का चयन बहुत सावधानी से किया जाना चाहिए जैसा कि नीचे उदाहरण में बताया गया है। किसी हिन्दू विद्वान ने अल्लाह को एक विदु कहा है जिससे यह अभिप्राय है कि शरीर-संबंधी विशेषताएं उस पर चरितार्थ नहीं होतीं। अतः इसी बात को जब एक अशिक्षित व्यक्ति पढ़ता है तो वह यह समझ बैठता है कि ईश्वर विदु के समान सूक्ष्म है और वह यह जानने का प्रयत्न नहीं करता कि इस वाक्य में विदु शब्द का प्रयोग किस अभिप्राय से किया गया है। वह इस प्रकार की घृणित तुलना तक ही सीमित नहीं रहता बल्कि अल्लाह को कहीं बड़ा बनाकर प्रस्तुत करता है और कहता है "वह बारह अंगुल लंबा और दस अंगुल चौड़ा है।" सुल्हान अल्लाह ! वह तो मात्रा और संख्या से कहीं ऊपर है। इसके अलावा यदि कोई अशिक्षित व्यक्ति वह सब सुनता है जिसका हमने जिक्र किया है कि ईश्वर समस्त ब्रह्मांड में इस प्रकार व्याप्त है कि उससे कोई बात छिपी नहीं है तो वह तत्काल यह कल्पना कर लेगा कि यह व्याप्ति दृष्टि के माध्यम से संभव हुई है; और दृष्टि केवल नेत्र

से संभव है और नेत्र यदि एक के बजाय दो हों तो बेहतर है और परिणामतः वह ईश्वर को सहस्र नेत्रों वाला मान लेगा क्योंकि उससे उसकी सर्वज्ञता प्रकट होती है।

इसी प्रकार की वीभत्स कपोल-कल्पनाएं हिन्दुओं में और विशेषतः उन जातियों में दिखाई देती हैं जिनके लिए शास्त्रों का अध्ययन करना निषिद्ध है और जिनके बारे में हम आगे चलकर बताएंगे।

तीसरा अध्याय

“बोधगम्य” तथा “अनुभवगम्य” दोनों प्रकार के पदार्थों के संबंध में हिन्दुओं के विश्वास

आदि कारण से संबंध में यूनानियों और सूफी दार्शनिकों के विचार

उस युग में जब दर्शन का अधिक विकास नहीं हुआ था, इस विषय पर प्राचीन यूनानियों का लगभग वही मत था जो हिन्दुओं का था। यूनानियों में दर्शन को उन तथाकथित सात ‘बुद्धिस्तंभों’ के तत्वाधान में महत्ता प्राप्त हुई जिनके नाम इस प्रकार हैं: एथेंस का सोलन, प्रिएन का व्यस, कोरिथ का पेरिआंडर, मिलेतस का सालिस, लेसिडेमोन का किलोन, लेस्वोस का पिटेकस और लिडोस का क्लियो व्यूलस और उनके परवर्ती दार्शनिक। उनमें से कुछ का विचार था कि सभी पदार्थ एक हैं और यह एक पदार्थ कुछ लोगों के मतानुसार ‘टु लेंथानिएन’ है जबकि अन्य लोगों का कहना है कि यह ‘हि ड्यूनामिस’ है; उदाहरण के लिए, पत्थर या अचेतन संसार की तुलना में मनुष्य का यही एकमात्र परमाधिकार है और वह उनकी तुलना में आदि कारण के कुछ अधिक निकट है। यदि यह न होता तो उसकी स्थिति उनकी अपेक्षा कुछ अधिक अच्छी न होती।

कुछ अन्य लोगों का विचार है कि वास्तविक अस्तित्व केवल आदि कारण का है क्योंकि केवल वही स्वावलंबी है अर्थात् किसी का मुखापेक्षी नहीं है जबकि अन्य प्रत्येक वस्तु उसकी मुखापेक्षी हैं। कोई भी वस्तु जो अपने अस्तित्व के लिए किसी अन्य वस्तु की अपेक्षा करती है उसका जीवन स्वप्निल होता है यथार्थ नहीं और वह यथार्थ केवल वही ‘एक’ है और आदि जीव (आदि कारण) है।

‘सूफी’ शब्द की व्युत्पत्ति

यही सिद्धांत सूफियों अर्थात् मनीषियों का भी है क्योंकि ‘सूफ’ का अर्थ यूनानी भाषा में प्रज्ञा (सोफिया) है। यही कारण है कि यूनानी भाषा में फिलॉसॉफर (दार्शनिक) को पीलासोपा (फिलॉसॉप्स) अर्थात् प्रज्ञा भी कहा जाता है। जब इस्लाम में लोगों ने इन्हीं दार्शनिकों के सिद्धांतों से मिलते-जुलते सिद्धांत

अपनाए तो उन्होंने नाम भी उन्हीं का अपना लिया। लेकिन कुछ लोगों की समझ में इस शब्द का अर्थ नहीं आया और उन्होंने गलती से इसे अरबी के शब्द 'सफ़ा' के साथ इसे जोड़ दिया, मानो सूफ़ी (यूनानी फिलासॉफाई) और तथाकथित 'अहल-उस्सुफ़ा' जो मुहम्मद के साथियों में थे एक ही हों। कालांतर में गलत वर्तनी के कारण यही शब्द विकृत हो गया और अंततोगत्वा इसे 'सूफ़' से व्युत्पन्न मान लिया गया (सूफ़ का शाब्दिक अर्थ है वकरियों का ऊन)। अबुलफ़त्ह अलबुस्ती⁹ ने इस गलती से बचने का बड़ा प्रशंसनीय प्रयास किया और कहा, "प्राचीन काल से लोगों में 'सूफ़ी' शब्द के अर्थ के बारे में मतभेद रहा है और वे इसकी व्युत्पत्ति सूफ़ (अर्थात् ऊन) शब्द से मानते आ रहे हैं। जहां तक मेरा संबंध है मैं इस शब्द का अर्थ ऐसा नवयुवक समझता हूं जो साफ़ी अर्थात् पवित्र होता है। यही 'साफ़ी' सूफ़ी बन गया और इसी रूप में दार्शनिकों (यानी सूफ़ी) के वर्ग का नाम बन गया।"

उन्हीं यूनानियों का आगे यह भी विचार है कि वर्तमान संसार 'एक' ही है और आदि कारण इसमें विभिन्न आकारों में परिलक्षित होता है। आदि कारण की शक्ति विभिन्न परिस्थितियों में संसार के अंगों में निहित रहती है जिनके कारण सांसारिक पदार्थों में एक प्रकार का अंतर पैदा हो जाता है चाहे उनका मूलभूत एकत्व बना रहे।

उन्हीं में से कुछ अन्य लोगों का मत था कि जो भी अपने समस्त अस्तित्व के साथ आदि कारण की ओर उन्मुख होता है और उसी के यथासंभव तद्रूप होने का प्रयत्न करता है वह अंतर्वर्ती अवस्थाओं से गुज़रकर और सभी अनुबंधों और बाधाओं से मुक्त होकर 'उसके' साथ 'एकाकार' हो जाएगा। धर्मसिद्धांत की इसी समरूपता के कारण सूफ़ियों के भी ऐसे ही मत थे।

आत्माओं और प्रेतात्माओं के बारे में यूनानियों का विचार है कि शरीरों में प्रवेश करने से पहले उनका अपना स्वतंत्र अस्तित्व रहता है। वे कुछ विशेष संख्या और समूहों में रहती हैं जिनका एक-दूसरे के साथ विभिन्न प्रकार का संबंध होता है, वे एक-दूसरे को जानती भी हैं और नहीं भी जानतीं। वे शरीरों में निवास करने के दौरान स्वेच्छा से किए गये कर्मों द्वारा एक ऐसा भाग्य प्राप्त करती हैं जो उन्हें शरीरों से पृथक् होने के बाद उन्हें मिलता है अर्थात् संसार पर विभिन्न प्रकार से नियंत्रण करने की क्षमता। इसलिए उन्होंने उन्हें देवताओं की संज्ञा दी, उनके नाम से मंदिर बनवाए और उन पर बलि चढ़ाई।

यूनानी सामान्यतः हर उस वस्तु में देवत्व का आरोप करते हैं जो मनुष्य और महान है और ऐसी ही रूढ़ि अनेक जातियों में प्रचलित है। यहां तक कि वे तो पर्वतों, समुद्रों आदि को भी देवता के नाम से पुकारते हैं। दूसरे, वे 'देवता' शब्द का प्रयोग एक विशेष अर्थ में आदि कारण देवदूतों तथा अपनी आत्माओं के लिए

भी करते हैं। एक तीसरी रूढ़ि के अनुसार प्लेटो ने देवताओं को 'सेकिनात' (मूसाई) कहा है। लेकिन इस विषय पर निर्वचनकर्ताओं द्वारा प्रयुक्त शब्द स्पष्ट नहीं है जिसका परिणाम यह होता है कि हम नाम तो जान पाते हैं किंतु उसका अर्थ नहीं समझ पाते।

ईश्वर के अरबी, इब्रानी और सीरियाई भाषाओं में नामों के अंतर

किंतु कुछ अभिव्यक्तियाँ ऐसी भी हैं जो किसी एक धर्म की धारणाओं के अनुसार आपत्तिजनक हैं जबकि दूसरे धर्म के मतानुसार स्वीकार्य हैं, जो एक भाषा में ग्राह्य हैं किंतु दूसरी भाषा उसे अस्वीकार करती है। इसी श्रेणी के अंतर्गत एक शब्द आता है 'अपाँथिओसिस' (देवत्वारीपण) जो मुसलमानों को सुनने में बुरा लगता है। यदि हम अरबी भाषा में 'देवता' शब्द के प्रयोग पर विचार करें तो हमें ज्ञात होगा कि सभी नाम जिनसे 'परम सत्य' अर्थात् अल्लाह को जाना जाता है, अल्लाह के अलावा अन्य प्राणियों के लिए किसी भी प्रकार से प्रयुक्त किए जा सकते हैं किंतु जहाँ तक अल्लाह शब्द का संबंध है वह केवल खुदा या ईश्वर के लिए ही प्रयुक्त किया जा सकता है और यही उसका 'सबसे बड़ा' नाम है।

यदि हम इस शब्द के इब्रानी और सीरियाई भाषाओं में प्रयोग पर गौर करें जिनमें क़ुरान से पहले धार्मिक ग्रंथ प्रकट हुए थे, तो हमें यह ज्ञात होगा कि 'तौरैत' और वाद में आए पैगंबरों के ग्रंथ जिन्हें 'तौरैत' के समान ही महत्व दिया जाता है 'रब' शब्द अरबी के 'अल्लाह' का समानार्थी है; किंतु संबंधकारक रचना में यह शब्द ईश्वर के अतिरिक्त किसी के लिए इस्तेमाल नहीं किया जा सकता और आप मकान का रब या जायदाद का रब (जो अरबी में स्वीकार्य है) नहीं कह सकते।

ईश्वर शब्द से आगे चलकर हम 'पिता' और 'पुत्र' पर आते हैं और इस संबंध में यह बताना आवश्यक है कि इस्लाम इन शब्दों के प्रयोग में उदार नहीं है, क्योंकि अरबी में 'इब्न' का अर्थ हमेशा ही 'पुत्र' होता है और बालिदन (माता-पिता) तथा 'बिलादत' (संतान) से संबंधित कोई ऐसा शब्द नहीं बनता जिससे 'रबूबियत' (ईश्वरत्व) का अर्थ लगाया जा सके। लेकिन दूसरी भाषाएं इस दृष्टि से कहीं अधिक स्वतंत्र हैं, क्योंकि यदि लोग किसी व्यक्ति को 'अब' (पिता) कह कर संबोधित करते हैं तो वह प्रायः ऐसा ही है जैसे वे उसे 'सैयद' (श्रीमन्) कह कर संबोधित कर रहे हैं। जैसा कि सभी जानते हैं, इस प्रकार के मुहावरे ईसाइयों में इतने आम हो गये हैं कि कोई भी व्यक्ति जो लोगों को संबोधित करते समय 'अब' (पिता) और 'इब्न' (पुत्र) शब्दों का सदा प्रयोग नहीं करता उसे वे शायद ही अपनों में समझें। 'पुत्र' शब्द से उनका अभिप्राय विशेष रूप से यीशु होता है, लेकिन वे इसका प्रयोग यीशु के अलावा दूसरों के लिए भी करते हैं।

[अल-विरूनी ने मानविकीवादियों के मानवतारोपी विचारों का भी उल्लेख किया है और उसके बाद उसने हिन्दुओं में प्रचलित धार्मिक विचारों की चर्चा की है, पृ० 39।]

शिक्षित हिन्दुओं की धारणाएं : सभी जीवधारी एकात्म हैं

शिक्षित हिन्दू इस प्रकार के मानवतारोपों से घृणा करते हैं किंतु उनमें भी जन-साधारण और अलग-अलग संप्रदाय इनका व्यापक रूप में प्रयोग करते हैं। वे तो उन सबसे जिनका हमने उल्लेख किया है, आगे बढ़ जाते हैं और ईश्वर का पत्नी, पुत्र, पुत्री, गर्भावधान और समस्त शारीरिक क्रियाओं से संबंध जोड़ते हैं। वे इतने कम धर्मनिष्ठ हैं कि इन बातों की चर्चा करते समय मूर्खता और अशोभन भाषा का प्रयोग करने में भी संकोच नहीं करते। लेकिन इसके बावजूद कोई इन वर्गों और उनके सिद्धांतों पर ध्यान नहीं देता चाहे वे संख्या में कितने ही अधिक क्यों न हों। हिन्दू चिंतन द्वारा का मुख्य और सबसे बुनियादी मुद्दा वह है जो ब्राह्मण समझते हैं और जिस पर विश्वास करते हैं क्योंकि उन्हें अपने धर्म की सुरक्षा और उसे बनाए रखने के लिए विशेष रूप से प्रशिक्षित किया जाता है। यही वह मुद्दा है जिसकी हम व्याख्या करेंगे अर्थात् ब्राह्मणों का विश्वास।

पुरुष

I. वे हिन्दू जो अस्पष्ट संकेतों की अपेक्षा स्पष्ट और शुद्ध परिभाषाओं को तरजीह देते हैं आत्मा को 'पुरुष' कहते हैं क्योंकि वर्तमान संसार में वही एक जीवंत तत्त्व है। जीवन ही एकमात्र ऐसा गुण है जिसका वे आत्मा में सन्निवेश करते हैं। उनका विचार है कि आत्मा में ज्ञान और अज्ञान बारी-बारी से आता-जाता रहता है। उसमें प्रत्यक्षतः अज्ञान होने पर भी ज्ञान की संभावना विद्यमान रहती है और वह अज्ञान की अवस्था में ज्ञान अर्जित करने के लिए प्रयत्नशील रहती है। पुरुष की अनभिज्ञता कर्म के अस्तित्व का कारण है और उसकी अभिज्ञता कर्म के अंत का कारण।

अव्यक्त

II. इसके बाद आता है सामान्य पदार्थ अर्थात् सूक्ष्म तत्त्व जिसे वे अव्यक्त अर्थात् निराकार कहते हैं। यह जड़ है किंतु इसमें तीन शक्तियां जो सत्व, रजस् और तमस् कहलाती हैं वास्तव में तो नहीं किंतु संभवतः विद्यमान रहती हैं। मैंने सुना है कि बुद्धोदन¹⁰ (एवमेव) ने अपने अनुयायी श्रमणों को संबोधित करते समय इन्हें बुद्ध, धर्म और संप्रदाय या मानो वे 'बुद्धि', 'धर्म' और 'अज्ञान' हों (एवमेव)। पहली शक्ति है सुख-चैन और शांति और इन्हीं ने भावन और

विक्रमन होता है। दूसरी है उद्योग और श्रान्ति और इन्हीं से दृढ़ता और स्थायित्व आता है। तीसरी है उदासीनता और अनिश्चय, जिनका परिणाम होता है विध्वंस और विनाश। अतः पहली शक्ति का आरोपण देवताओं में, दूसरी का मनुष्यों में और तीसरी का पशुओं में किया जाता है। इन सब बातों में 'पूर्व', 'पश्च' और 'तत्पश्चात्' का उल्लेख समय के संबंध में साधारण धारणाएं बताने के उद्देश्य से नहीं किया जाता, बल्कि एक सामान्य क्रम बताने और भाषा के इन्हें व्यक्त करने में असमर्थ होने के कारण किया गया है।

व्यक्त और प्रकृति

III. 'इयूनोमिस' से निकलकर विभिन्न आकारों में और 'तीन मूल शक्तियों' के साथ 'प्राक्सिस' तक जाने वाले पदार्थ को व्यक्त अर्थात् साकार कहा जाता है और निराकार तत्व और साकार पदार्थ प्रकृति कहलाता है।

लेकिन इस शब्द का हमारे लिए कोई अर्थ नहीं है; हम किसी निराकार पदार्थ की चर्चा करना नहीं चाहते, हमारे लिए पदार्थ शब्द ही पर्याय है क्योंकि एक का दूसरे के बिना अस्तित्व ही संभव नहीं है।

अहंकार

IV. इसके आगे आता है स्वभाव जिसे वे 'अहंकार' कहते हैं। इस शब्द की व्युत्पत्ति 'अभिभूत करने', 'विकास करने' और 'स्वाग्रह करने' संबंधी विचारों से हुई है क्योंकि पदार्थ जब आकार ग्रहण कर वस्तुओं को नये रूपों में विकसित करता है और यह विकास 'बाह्य' या विजातीय तत्वों के परिवर्तन करने और विकसित होने वाले तत्व में उसका स्वांगीकरण है। अतः यह ऐसा है मानो 'स्वभाव' 'दूसरे' या विजातीय तत्वों की परिवर्तन की इस प्रक्रिया में अभिभूत कर रहा हो और जो कुछ परिवर्तित हो गया है उसे वशीभूत करने का प्रयत्न कर रहा हो।

महाभूत

V-IX. स्वाभाविक रूप से प्रत्येक यौगिक के लिए परिशुद्ध तत्वों का होना आवश्यक है जिनके मिश्रण से वह बना है और जिनमें वह फिर से विघटित हो जाता है। संसार में जिनका सार्वभौम अस्तित्व है वे पांच तत्व हैं जो हिन्दुओं के विश्वास के अनुसार आकाश, वायु, अग्नि, जल और पृथ्वी हैं। इन्हें 'महाभूत' कहा जाता है जिसका अर्थ है 'महान अहंकारों से युक्त'। वे अन्य लोगों की भांति यह मानते नहीं कि अग्नि आकाश के अधोभाग के निकट एक ऊष्ण-शुष्क पिंड का नाम है। वे अग्नि को पृथ्वी की वह साधारण आग समझते हैं जो धुएँ के उत्तेजन से पैदा होती है।

पंच मातृ

X-XIV. चूंकि ये तत्त्व यौगिक हैं इसलिए इनके निर्माण के लिए शुद्ध तत्त्व जो 'पंचमातृ' अर्थात् पांच माताएं कहलाते हैं आवश्यक हैं। वे इन्हें इंद्रियों के कार्य कहते हैं। आकाश का शुद्ध तत्त्व है 'शब्द' अर्थात् वह जो सुना जाता है; वायु का स्पर्श है अर्थात् वह जो छूआ जाता है; अग्नि का 'रूप' है अर्थात् वह जिसे देखा जाता है; जल का 'रस' है अर्थात् वह जिसका आस्वादन किया जाता है; और पृथ्वी का 'गंध' है अर्थात् वह जिसे सूंघा जाता है। इन महाभूत तत्त्वों में (जैसे पृथ्वी, जल आदि) प्रत्येक के साथ पहले तो वे 'पंच मातृ' तत्त्वों में से 'एक' को जोड़ते हैं जैसा कि हमने यहां बताया है और बाद में उन सबके साथ जो पहले उल्लिखित महाभूत तत्त्वों के साथ जोड़ देते हैं। इस प्रकार पृथ्वी में तो ये पांचों गुण शामिल हैं लेकिन जल में सूंघन का गुण नहीं है (अर्थात् उसमें चार गुण ही हैं); अग्नि में घ्राण और आस्वाद के गुण नहीं होते (अर्थात् तीन गुण होते हैं); वायु में घ्राण, आस्वाद और दृष्टि नहीं होते (अर्थात् दो गुण होते हैं); आकाश में घ्राण, आस्वाद, दृष्टि और स्पर्श नहीं होते (अर्थात् एक ही गुण होता है)।

... इन सभी तत्त्वों का फल जिन्हें हमने गिनाया है अर्थात् उन सबका यौगिक यश होता है। हिन्दू पीधों को पशु की प्रजाति में ही मानते हैं जैसा कि प्लेटो का भी विचार था कि पीधों में भी बोध होता है क्योंकि उनमें यह भेद करने की क्षमता होती है कि उनके लिए क्या अनुकूल है और क्या प्रतिकूल। पशु ऐसा प्राणी है जो पापाण से भिन्न होता है क्योंकि उसके पास इंद्रियां होती हैं।

इंद्रियां

XV-XIX. शक्तियां पांच होती हैं जिन्हें इंद्रियां कहते हैं। सुनने के लिए कान, देखने के लिए आंख, सूंघने के लिए नाक, चखने के लिए जीभ और छूने के लिए त्वचा।

मनस्

XX. इसके बाद आती है इच्छा शक्ति जो इंद्रियों को उनके विभिन्न व्यापारों की ओर प्रवृत्त करती है और जिसका निवास हृदय में होता है। इसलिए वे उसे 'मनस्' कहते हैं।

कर्मेन्द्रियां

XXI-XXV. पाणव वृत्ति को पांच आवश्यक धर्म परिपूर्ण बनाते हैं जिन्हें वे 'कर्मेन्द्रियों' की संज्ञा देते हैं जिनका अर्थ है कर्मों की इंद्रियां। पहले गिनाई गयी इंद्रियां विद्या और ज्ञान प्रदान करती हैं और बाद की कर्म और उद्योग। हम उन्हें

‘आवश्यकताएं’ कहेंगे। वे हैं :

1. मनुष्य की विभिन्न आवश्यकताओं और इच्छाओं में से किसी एक के लिए शब्द उत्पन्न करना, 2. अपनी ओर खींचने या ढकेलने के लिए हाथों को बलपूर्वक फैलाना, 3. किसी वस्तु को प्राप्त करने या उससे बचने चलना, 4-5. दो रंघों के माध्यम से पाषाण के अतिरिक्त निकालना जो इसी प्रयोजन के लिए बनाए गये हैं।

पच्चीस तत्वों का सारांश

इन तत्वों की कुल संख्या पच्चीस है, यथा :

1. सामान्य आत्मा
2. सूक्ष्म तत्व
3. साकार पदार्थ
4. अभिभूत करने का स्वभाव

5-9. परिशुद्ध माताएं

10-14. मूलभूत तत्व

15-19. ज्ञानेंद्रियां

20. प्रेरक इच्छा (मनस्)

21-25. कर्मेन्द्रियां

इन सब पदार्थों का समग्र रूप तत्व कहलाता है और समस्त ज्ञान उन्हीं तक सीमित होता है।

चौथा अध्याय

कर्म का कारण और आत्मा का प्रकृति के साथ संबंध

आत्मा जो शरीर के साथ एकाकार होने की इच्छुक है मध्यवर्ती प्रेतात्माओं द्वारा ही एक होती है

यदि शरीर जीवित नहीं है और उसका आत्मा के साथ, जो स्पृह है, निकट का संबंध नहीं है तो किसी भी जीवधारि के शरीर में स्वैच्छिक क्रियाएं जन्म नहीं ले सकतीं। हिन्दुओं का मत है कि आत्मा, जो अपनी ही मूलभूत प्रकृति और उसके भौतिक अवः स्तर से अनभिज्ञ है, जो नहीं जानती उसे समझने के लिए लालायित रहती है और उसका विश्वास है कि प्रकृति के बिना उसका कोई अस्तित्व नहीं हो सकता। इसलिए चूंकि वह शिव की आकांक्षा करती है जो कि स्थायित्व है और जो कुछ उससे छिपा हुआ है वह सीखना चाहती है वह प्रकृति से एकाकार होने के लिए सक्रिय हो उठती है। किंतु ऐसे पदार्थ जो 'सघन' हैं और ऐसे जो 'विरल' हैं, यदि उनमें ये गुण अत्यधिक मात्रा में हों तो वे उन मध्यवर्ती तत्वों के द्वारा ही एक-दूसरे में मिल सकते हैं जिनका उनमें से प्रत्येक के साथ कुछ-न-कुछ संबंध है। अतः वायु, अग्नि और जल के बीच माध्यम है जो इन दो गुणों में एक-दूसरे के विपरीत हैं, क्योंकि वायु का अग्नि से संबंध उसकी विरलता का कारण है और जल के साथ सघनता के कारण और इन्हीं दोनों गुणों के द्वारा वह दोनों को एक-दूसरे में मिलने के योग्य बना देती है। इस प्रकार शरीर और अ-शरीर के बीच इससे बढ़कर कोई विपरीतता नहीं हो सकती। इसलिए आत्मा अपने स्वरूप के कारण अपनी इच्छा की पूर्ति केवल उन्हीं माध्यमों, प्रेतात्माओं के द्वारा कर सकती है जिनका अस्तित्व भूलोक, भुवलोक और स्वलोक नामक लोकों में पंचमातृ के ही कारण हैं। हिन्दू उसे सघन पिंडों से पृथक् करने के लिए जिनका अस्तित्व सामान्य पांच भूतों से होता है, विरल पिंड की संज्ञा देते हैं। आत्मा माध्यमों से एकाकार होने के फलस्वरूप उन्हें अपने साधनों के रूप में प्रयुक्त करती है। इस प्रकार सूर्य का विद्य, यद्यपि वह केवल 'एक' है अनेक दर्पणों के द्वारा दर्शाया जाता है जो उसके सामने रखे जाते हैं और ऐसा ही पानी के वरतन

उसके सामने रखकर भी किया जाता है। सूर्य प्रत्येक दर्पण और प्रत्येक वरतन में एक-सा दिखाई देता है और उनमें से प्रत्येक में उसके तप्त करने और प्रकाशित करने का आभास होता है***।

इस प्रकार आत्मा के क्रियाशील होने का यही सर्वोच्च कारण है।

प्रकृति जो आत्मा के साथ एकाकार होना चाहती है

दूसरी ओर निम्नतम कारण जो प्रकृति से उभरता है यह है :

वही प्रकृति परिपूर्णता के लिए प्रयत्न करती है और वह हमेशा कम अच्छे की तुलना में अधिक अच्छे को तरजीह देती है अर्थात् वह संभाव्य अवस्था (इयूनेमिस) से निकलकर साकार अवस्था (प्राक्सिस) की ओर उन्मुख रहती है। अपनी आत्मश्लाघा और महत्वाकांक्षा के फलस्वरूप जो उसके मूल तत्व हैं प्रकृति सभी प्रकार की संभावनाएं जो उसमें विद्यमान हैं अपनी आश्रिता आत्मा के पंदा करने के लिए करती है और उसे दिखलाती है, और उसे सभी प्रकार की वनस्पतियों और जीवधारियों तक ले जाती है।

सांख्य दार्शनिकों के अनुसार कर्म के कारण के रूप में प्रकृति

‘सांख्य दर्शन’ ग्रंथ के अनुसार कर्म का उद्गम प्रकृति है क्योंकि रूपों का अंतर जिनमें प्रकृति परिलक्षित होती है ‘तीन प्रमुख शक्तियों’ पर और इस बात पर निर्भर करता है कि क्या उनमें से एक या दो शेष शक्तियों पर प्रभुत्व स्थापित कर सकती है या नहीं। ये शक्तियां ‘दिव्य’, ‘मानवीय’ और ‘प्राकृतिक’ हैं। इन तीनों शक्तियों का संबंध प्रकृति से है, आत्मा से नहीं। आत्मा का कर्म एक ऐसे दर्शक की भांति प्रकृति की क्रियाओं को सीखना या जानना है जो उस यात्री से मिलता-जुलता है जो विश्राम के लिए किसी गांव में रुक जाए। प्रत्येक ग्रामवासी अपने-अपने कार्य में व्यस्त हो लेकिन वह (यात्री) उनकी ओर देखे और उनके क्रिया-कलाप पर विचार करे—कुछ को वह नापसंद करे और कुछ को पसंद और उनमें से कुछ उदाहरण ले। इस प्रकार वह व्यस्त हो जबकि जो भी कार्य-व्यापार चल रहा है उसमें उसका अपना कोई साझा न हो और न ही वह उस कार्य का कारण हो।

लोगों का कहना है कि आत्मा वर्षा के पानी के समान है जो आकाश से गिरता है; जो हमेशा वही और एक ही प्रकार का होता है। लेकिन यदि उसे वरतनों में इकट्ठा किया जाए जो इसी काम के लिए रखे गये हैं—विभिन्न सामग्री से बने जैसे सोना, चांदी, शीशा, मिट्टी, चिकनी मिट्टी या पत्थर के वरतन—तो उसमें रूप, रस और गंध में अंतर पड़ जाता है। इस प्रकार आत्मा किसी भी रूप में प्रकृति को प्रभावित नहीं करती सिवाय इसके कि वह प्रकृति को उसके निकट

संपर्क में होने के कारण जीवन प्रदान करती है। इसलिए जब प्रकृति क्रियाशील हो जाती है तो परिणाम भिन्न होता है जो 'तीन मूलभूत शक्तियों में से' एक के अनुकूल होता है जो दूसरी शक्तियों से प्रबल हो जाती है और पारस्परिक सहायता के सदृश्य होती है जो अन्य दो सुप्त शक्तियां उपर्युक्त एक शक्ति को प्रदान करती हैं। यह सहायता विभिन्न प्रकार से दी जा सकती है, जैसे ताज़ा तेल, सूखी वस्ती और धूमिल अग्नि प्रकाश उत्पन्न करने के लिए एक-दूसरे की सहायता करते हैं। आत्मा का प्रकृति में वही स्थान है जो किसी गाड़ी में कोचवान का होता है जिसकी परिचारिकाएं इंद्रियां होती हैं जो कोचवान की इच्छा के अनुसार गाड़ी को चलाती हैं। दूसरी ओर, आत्मा उस बुद्धि द्वारा नियंत्रित होती है जो ईश्वर ने उसे प्रदान की है। इस बुद्धि को वे इस रूप में पेश करते हैं जिसके द्वारा चीजों की वास्तविकता का बोध होता है, जो ईश्वर के ज्ञान और ऐसे कर्मों का मार्ग दर्शाता है जिन्हें हरेक व्यक्ति पसंद करता है और उनकी प्रशंसा करता है।

पांचवां अध्याय

आत्माओं की दशा और पुनर्जन्म के द्वारा उनका संसार में आवागमन

जिस प्रकार “लाइलाहा इल्लल्लाह मुहम्मद उर-रसूल-उल-ल्लाह”* इस्लाम का धर्म-मंत्र है, ‘त्रयी’ ईसाई धर्म का प्रतीक और ‘सैवय’ (विश्राम) संस्कार यहूदियों की विशेषता है, उसी प्रकार पुनर्जन्म हिन्दुओं का धर्म-मंत्र है। जिसका पुनर्जन्म में विश्वास नहीं, वह हिन्दू नहीं है और उसकी गणना हिन्दुओं में नहीं हो सकती। उनका इस संबंध में निम्न विश्वास है :

‘पुनर्जन्म का आरंभ, विकास और अंतिम परिणाम

आत्मा जब तक पूर्ण ज्ञान प्राप्त नहीं कर लेती तब तक वह विश्व के सकल पदार्थों को सहज रूप में नहीं जान पाती। इसलिए उसे सभी योनियों और प्राणियों की खोज करनी चाहिए और अस्तित्व की समस्त संभावनाओं की परीक्षा करनी चाहिए और चूंकि उनकी संख्या अनंत नहीं फिर भी अत्यधिक है, इसलिए आत्मा को उन सबका ज्ञान प्राप्त करने के लिए एक लंबा समय आवश्यक होता है ताकि वह उन बहुसंख्यक पदार्थों का अवलोकन कर सके। आत्मा विभिन्न प्राणियों और योनियों और उनके विशिष्ट कर्मों तथा स्थितियों का अवलोकन करके ही ज्ञान प्राप्त करती है। वह प्रत्येक पदार्थ से अनुभव प्राप्त करती है और इस प्रकार उसे नया ज्ञान मिलता रहता है।

लेकिन इन कर्मों में उतना ही भेद है जितना कि तीनों आदि तत्त्वों में। इसके अतिरिक्त जगत को भी दिशाहीन नहीं छोड़ा जाता बल्कि उसे लगाम देकर एक निश्चित लक्ष्य की ओर ले जाया जाता है। इसलिए अनश्वर आत्माएं अपने अच्छे और बुरे कर्मों के अनुसार नश्वर शरीरों में विचरण करती रहती हैं। यह कहने का उद्देश्य कि आत्मा स्वर्ग में जाती है यह होता है कि आत्मा को पुण्य कर्म की ओर

* कोई नहीं है अल्लाह के सिवाय और मुहम्मद उसके रसूल (प्रेमदूत) हैं।

प्रवृत्त किया जाए ताकि उसमें यथासंभव अधिकाधिक पुण्य कर्म करने की लालसा उत्पन्न हो। आत्मा के नरक लोक में जाने से अभिप्राय यह है कि उसका ध्यान दुष्कर्मों और निषिद्ध पदार्थों की ओर दिलाया जाए और वह उनसे दूर रहने का यथाशक्य प्रयत्न करे।

यह पुनर्जन्म की क्रिया निम्न अवस्था की योनियों से आरंभ होती है और पुनर्जन्म ऊपर से नीचे नहीं जैसा कि हम जान-बूझकर कहते हैं बल्कि नीचे से ऊपर, उच्चतर योनियों में होता रहता है। इसका कारण यह है कि यदि ऊपर से नीचे की ओर होता है तो नीचे से ऊपर की ओर होना भी तो संभव है। उच्चतर और निम्नतर अवस्थाएं कर्मों पर निर्भर होती हैं और यह भी स्वभावों की गुणात्मक तथा परिमाण-संबंधी विविधता और उनके विभिन्न अंशों में संयोग का परिणाम होता है जिसमें वे स्वभाव प्रकट होते हैं।

पुनर्जन्म की यह क्रिया तब तक जारी रहती है जब तक आत्मा और पदार्थ के लिए निर्धारित लक्ष्य पूरी तरह सिद्ध न हो जाए; इसमें निम्न लक्ष्य तो पदार्थ के रूप का लोप है, जिसमें केवल एक अपवाद यह है कि वह कोई ऐसा नया रूप धारण कर ले जो वांछनीय प्रतीत हो। उच्च लक्ष्य यह है कि आत्मा की वह सब कुछ जानने की इच्छा की समाप्ति जो वह अपने स्वतंत्र अस्तित्व की उदात्तता के बोध से पहले नहीं जानती थी। वह यह समझती थी कि वह पदार्थ के निकृष्ट स्वभाव और उसके आकारों की अस्थिरता और उस सबसे जो पदार्थ इंद्रियों को प्रदान करता है और उससे प्राप्त होने वाले आनंद की कथाओं के सत्य से परिचित होने के बाद उसका त्याग कर सकती है। ऐसा होने पर आत्मा पदार्थ से विमुख हो जाती है; उन दोनों को मिलाने वाली कड़ियां टूट जाती हैं और उनकी अभिन्नता खंडित हो जाती है। अलग-अलग और विघटन हो जाता है और आत्मा अपने केन्द्र को लौट जाती है और अपने साथ ज्ञान का उतना ही आनंद ले जाती है जितनी कि तिल के कण और मंजरियां होती हैं और जो बाद में तेल से अलग नहीं होतीं। ज्ञाता, ज्ञान और ज्ञेय सब मिलकर एकाकार हो जाते हैं।

अब उनके (हिन्दुओं के) साहित्य से इस विषय और अन्य जातियों के सजातीय सिद्धांतों के संबंध में कुछ स्पष्ट साक्ष्य प्रस्तुत करना हमारा कर्तव्य हो जाता है।

[इसके बाद 'गीता' और हिन्दुओं के अन्य धर्म-ग्रंथों के उद्धरण दिए गये हैं। यूनानियों के मिलते-जुलते विचारों की ओर भी ध्यान दिलाया गया है और सुकरात के 'फ्राइडो' नामक ग्रंथ का उद्धरण दिया गया है, पृ० 52-57]

सूफ़ी सिद्धांत

...यही सिद्धांत उन सूफ़ियों ने भी प्रतिपादित किया है जो यह शिक्षा देते हैं कि यह संसार तो आत्मा की सुप्तावस्था है जबकि परलोक आत्मा की जाग्रता-वस्था है और जो साथ ही यह भी स्वीकार करते हैं कि ईश्वर कुछ विशिष्ट स्थानों में विद्यमान है—उदाहरण के लिए स्वर्ग—आसन तथा खुदा के तख्त में (जिसका कुरान में उल्लेख है) । लेकिन कुछ दूसरे ऐसे भी हैं जिनकी यह मान्यता है कि ईश्वर समस्त संसार में—पशुओं में, वृक्षों में तथा अचेतन संसार में—सर्वत्र व्याप्त है और उसकी इसी व्याप्ति को वे विश्वव्यापी की संज्ञा देते हैं । जिन लोगों का यह मत है, उनकी दृष्टि में आत्मा के विभिन्न योनियों में पुनर्जन्म की संकल्पना कोई गौरव की बात नहीं ।

छठा अध्याय

विभिन्न लोक तथा स्वर्ग और नरक में प्रतिफल के स्थान

तीन लोक

हिन्दू संसार को लोक कहते हैं। इसका प्रमुख विभाजन है : ऊर्ध्वलोक, अधोलोक और मध्यलोक। ऊर्ध्व को 'स्वर्गलोक' अर्थात् स्वर्ग कहा जाता है; अधो को 'नाग-लोक' अर्थात् सर्पों का संसार जो नरक है; इसे वे 'नर-लोक' भी कहते हैं और कभी-कभी इसे 'पाताल' अर्थात् निम्नतम संसार भी कहते हैं। बीच का लोक जिसमें हम रहते हैं 'मध्यलोक' और मनुष्य-लोक अर्थात् मनुष्यों का संसार कहलाता है। मनुष्य-लोक में मानव को कर्म करना होता है, ऊर्ध्वलोक में उसे प्रतिफल या पुण्य मिलता है और अधोलोक में वह दंड पाता है। ऐसा मनुष्य जो स्वर्ग-लोक या नागलोक में प्रवेश का पात्र होता है, कुछ समय तक किए गये अपने कर्मों का पूरा फल प्राप्त करता है जो उसके कर्मों की अवधि के अनुरूप होता है। लेकिन उन दोनों लोकों में उसकी केवल आत्मा रहती है जो शरीर से मुक्त होती है।

जो लोग स्वर्ग में जाने के पात्र नहीं हैं वल्कि इतने गिरते जाते हैं कि उन्हें नरक में ही स्थान दिया जा सकता है, उनके लिए एक और लोक भी है जिसे 'तिर्यग्-लोक' कहते हैं, जो वनस्पति और पशुओं का अविवेकी लोक है जिसके प्राणियों में से होकर आत्मा तब तक पुनर्जन्म के बंधन में रहती है जब तक कि मानव-योनि में नहीं पहुँच जाती; इस प्रकार वह वनस्पति जगत जैसे निम्नतम प्रकार के लोक से शनैः-शनैः ऊपर उठकर संवेदी जगत के उच्चतम वर्गों तक नहीं पहुँच जाती। आत्मा का इस लोक में निवास निम्नलिखित कारणों से होता है : या तो आत्मा को दिया जाने वाला प्रतिफल उसे स्वर्ग तक ले जाने या उसे नरक में ढकेलने के लिए पर्याप्त नहीं है या आत्मा नरक से वापस आते हुए इधर-उधर भटक रही होती है क्योंकि उनका विश्वास है कि आत्मा स्वर्ग से मनुष्य-लोक की ओर आते समय तत्काल मानव-शरीर धारण कर लेती है जबकि उस आत्मा को नरक से

स्वर्ग-लोक की ओर लौटने से पहले वनस्पतियों और पशुओं में विचरण करना पड़ता है और जब वह मानव-योनि में प्रवेश की पात्र हो जाती है तभी स्वर्ग में जा सकती है।

‘विष्णु-पुराण’ से उद्धरण

हिन्दुओं ने अपनी स्मृतियों में अनेक नरकों, उनकी विशेषताओं और उनके नामों का उल्लेख किया है और उनके यहां हरेक प्रकार के पाप के लिए विशेष नरक नियत है। ‘विष्णु-पुराण’ के अनुसार नरकों की संख्या 88000 है।

[अल-विरूनी ने लोगों द्वारा किए जाने वाले विभिन्न पापों और उनके लिए निर्धारित नरकों के संबंध में इस पुस्तक से उद्धरण प्रस्तुत किए हैं। उन व्यक्तियों में “वह है जो झूठी गवाही देता है...निर्दोष लोगों का खून वहाता है...गोहत्या करता है... (और) ...ब्राह्मण जो अपनी वहन या पुत्र की पत्नी के साथ जार कर्म करता है...वेद और पुराणों का तिरस्कार करता है...माता-पिता के अधिकारों का सम्मान नहीं करता”...तलवार और छुरियां बनाता है, मुरगे, बिल्लियां और सूअर पालता है, वृक्ष काटकर गिराता है और...सबसे बढ़कर...रुढ़ि-रिवाजों की उपेक्षा करता है और नियमों का उल्लंघन करता है। अल-विरूनी ने कहा है कि उसने इन्हें इसलिए गिनवाया है कि “यह बताया जा सके कि हिन्दू किस प्रकार के कर्मों से पाप मानकर धृणा करते हैं।” पृ० 60-61)]

कुछ हिन्दुओं का मत है कि वनस्पतियों और पशुओं की योनि में पुनर्जन्म ही नरक कहलाता है

कुछ हिन्दुओं का मत है कि मध्यलोक जो पुण्यार्जन के लिए है, वास्तव में मानव-लोक ही है और मनुष्य इसमें इसलिए भटकता है क्योंकि उसे ऐसा पुरस्कार मिला है जो उसे स्वर्ग में तो नहीं पहुंचाता लेकिन साथ ही उसे नरक से ज़रूर बचा लेता है। उनके विचार में स्वर्ग एक उच्चतर अवस्था है जहां मनुष्य परमानंद की स्थिति में रहता है और वह स्थिति उसके किए हुए पुण्यों के कारण एक निश्चित समय के लिए होती है। इसके विपरीत वे आत्मा का वनस्पतियों और पशुओं की योनि में भटकना निम्नतर अवस्था मानते हैं, जहां मनुष्य एक नियत समय तक दंड-स्वरूप रहता है और वह समय उसके द्वारा किए गये दुष्कर्मों के अनुरूप माना जाता है। जिन लोगों का यह मत है, वे किसी अन्य नरक को नहीं मानते बल्कि मानव-योनि से निम्नतर इसी विकृति को नरक समझते हैं।

पुनर्जन्म के नैतिक सिद्धांत

प्रतिफल की ये सारी अवस्थाएं इसलिए ज़रूरी हैं क्योंकि भौतिक वंशनों से

मुक्ति पाने की इच्छा सदा सीधी रेखा पर नहीं चलती जो परम ज्ञान की ओर ले जाती है, बल्कि उसका मार्ग अनुमान पर आश्रित होता है या वह इसलिए अपनाया जाता है क्योंकि दूसरों ने भी उसी को चुना था। मनुष्य का कोई एक कर्म भी बेकार नहीं जाता, यहां तक कि उसके सबसे अंतिम कर्म की भी गणना उस समय होती है जब उसके पुण्य और पापों की तुलना होती है। लेकिन प्रतिफल उसके कर्मों के अनुसार नहीं मिलता, बल्कि वह उस मनुष्य के उस कर्म को करते समय उसकी नीयत के अनुसार मिलता है और मनुष्य को उसके कर्मों का फल या तो उसे उसी योनि में मिल जाएगा जिसमें वह पृथ्वी पर रहता है या उस योनि में जिसमें उसकी आत्मा पुनर्जन्म लेगी या एक प्रकार की मध्यवर्ती अवस्था में जब वह अपना आकार त्याग चुका है और नयी योनि में प्रवेश नहीं कर पाया है।

पुनर्जन्म के सिद्धांत की 'सांख्य' द्वारा आलोचना

यहां आकर हिन्दू दार्शनिक अटकलवाजी का मार्ग त्याग कर उन दोनों स्थानों के बारे में जहां पुरस्कार या दंड दिया जाता है पौराणिक कथाओं की ओर उन्मुख हो जाते हैं। उदाहरण के लिए उनका विचार है कि मनुष्य इन स्थानों में अमूर्त प्राणी की तरह रहता है और अपने कर्मों का फल प्राप्त करने के बाद वह फिर मूर्त रूप और मानव-योनि धारण कर लेता है ताकि अपनी भावी नियति के लिए तैयार हो सके। इसलिए 'सांख्य' नामक ग्रंथ का लेखक स्वर्ग की प्राप्ति के रूप में मिले पुरस्कार को कोई विशेष लाभ नहीं मानता, क्योंकि वह शाश्वत नहीं है बल्कि उसकी भी एक सीमा है। दूसरा कारण वह यह मानता है कि इस प्रकार का जीवन हमारे इसी संसार के जीवन से बहुत मिलता-जुलता है क्योंकि वह इच्छा और द्वेष से परे नहीं है और उसमें भी जीवन की कई श्रेणियां और वर्ग हैं जहां केवल उन स्थितियों को छोड़कर जहां संपूर्ण समता या चुकी है अर्थ-लिप्सा और स्पृहा का अंत नहीं होता।

सूफी मत में समानांतर मत

सूफी भी स्वर्ग में निवास को कोई विशेष लाभ नहीं मानते लेकिन उनका इन संबंध में एक भिन्न कारण है। वे कहते हैं कि वहां पहुंचकर आत्मा सत्य अर्थात् ईश्वर ने इतर वस्तुओं का आनंद उठाती है और उसके विचार कुछ वस्तुओं के कारण परम शिव से हटकर उन वस्तुओं की ओर भटक जाते हैं जो परम शिव नहीं हैं।

लोक मत के अनुसार आत्मा का शरीर-न्याय

हम पहले ही कह चुके हैं कि हिन्दुओं के विश्वास के अनुसार आत्मा इन दोनों

स्थानों में अशारीरिक रूप में रहती है। लेकिन यह मत उन शिक्षित हिन्दुओं का है जो आत्मा को एक स्वतंत्र सत्ता के रूप में मानते हैं किन्तु निचले वर्ग के लोगों तथा उन लोगों के इस विषय पर सर्वथा निम्न मत हैं जो आत्मा की बिना शरीर के कल्पना ही नहीं कर सकते। उनमें एक यह है कि मृत्यु की यंत्रणा का कारण है आत्मा का उस देह को ग्रहण करने की प्रतीक्षा जो कि उसके लिए तैयार की जानी है। जब तक कि समान गुण-वर्म संपन्न एक सजातीय प्राणी की उत्पत्ति न हो—अर्थात् उनमें से एक जो प्रकृति या तो माँ के गर्भ में भ्रूण के रूप में या धरती के वनस्थल में बीज के रूप में तैयार करती है—आत्मा शरीर नहीं छोड़ती। इसके बाद आत्मा उस शरीर को त्याग देती है जिसमें वह निवास कर रही थी।

दूसरों का मत कुछ अधिक परंपरागत है। उनका कहना है कि आत्मा इस प्रकार की घटना की प्रतीक्षा नहीं करती, न ही यह बात है कि वह अपनी दुर्बलता के कारण शरीर का त्याग करती है और इसी बीच उन्हो तत्वों से एक दूसरा शरीर निर्मित हो जाता है। इस शरीर को 'अतिवाहिका' अर्थात् सद्यः-स्फूर्त कहते हैं क्योंकि उसका आविर्भाव जन्म द्वारा नहीं होता। आत्मा उस शरीर में पूरे एक वर्ष तक छटपटाती रहती है चाहे वह स्वर्ग की भाजन हो या नरक की। यह ईरानियों के 'वर्जस्त' से मिलती-जुलती संकल्पना है जो उनके मतानुसार कर्म करने और पुण्य अर्जन करने तथा फल-प्राप्ति के बीच की अवस्था है। इसी कारण से मृतक के उत्तराधिकारी को हिन्दू धर्मा के अनुसार वर्ष भर तक मृतक की आत्मा के लिए विभिन्न संस्कार और वे क्रिया-कर्म करने होते हैं जो वर्ष के अंत तक चलते हैं क्योंकि उसके बाद आत्मा उस स्थान में चली जाती है जो उसके लिए बनाया गया है।

[इन विचारों की व्याख्या के लिए 'विष्णु-पुराण' से पृ० 63-64 पर उद्धरण दिए गये हैं।]

पुनर्जन्म के संबंध में मुस्लिम लेखकों के विचार

एक ब्रह्मवेत्ता, जो पुनर्जन्म को मानता है, का कहना है : "पुनर्जन्म को चार श्रेणियां होती हैं :

1. " 'स्थानांतरण', अर्थात् मानव-जाति तक सीमित प्रजनन, क्योंकि यह एक व्यक्ति के अस्तित्व को दूसरे व्यक्ति में 'स्थानांतरित' करती है; और इसके विपरीत है—

2. " 'कायांतरण', जिसका संबंध विशेष रूप से मनुष्यों से है क्योंकि वे बदर, झूकर और हाथी के रूप में 'कायांतरित' होते हैं।

3. "वनस्पतियों की दशा के समान अस्तित्व की एक स्थिर दशा। यह

‘स्थानांतरण’ से भी बुरी है क्योंकि यह जीवन की एक स्थिर दशा है जो सर्वदा यथावत् बनी रहती है और इसकी आयु पर्वतों की तरह लंबी होती है।

4. “ ‘विसर्जन’ संख्या 3 का विपरीत है जो उन वनस्पतियों पर जिन्हें उखाड़ दिया गया है और उन पशुओं पर जिनकी बलि दे दी गयी है लागू होता है क्योंकि वे अपनी वंश-परंपरा बढ़ाए बिना ही नष्ट हो जाते हैं।”

सिजिस्तान के अबू याकूब ने अपनी पुस्तक ‘कश्फ़-उल-महजूब’ (रहस्यो-द्घाटन) में कहा है कि प्रजातियां या योनियां सुरक्षित रहती हैं और पुनर्जन्म का क्रम हमेशा एक ही प्रकार की योनियों में होता है, न वह कभी अपनी सीमा का अतिक्रमण करता है और न ही दूसरी योनियों में जाता है।

प्राचीन यूनानियों का भी यही मत था...।

[सुकरात की पुस्तक ‘फ्राइडो’ से उद्धरण दिए गये हैं; साथ ही जोहानेस ग्रैमेट्युअस द्वारा उद्धृत प्लेटो के मत भी पृ० 65-67 पर दिये गये हैं।]

सातवां अध्याय

भव-बाधा से मुक्ति का स्वरूप और वहां तक जाने का मार्ग

पहला भाग : सामान्य मोक्ष

यदि आत्मा संसार के बंधनों में बंदिनी बनी हुई है और उसके इस प्रकार बंदिनी बने रहने का कोई कारण है तो वह इस समान कारण के विपरीत किसी कारण के बिना इस बंधन से मुक्त नहीं हो सकती। वैसे हिन्दुओं का तो यह मत है, जिसकी हम पहले ही व्याख्या कर चुके हैं, कि इस बंधन का कारण 'अज्ञान' है और इसलिए वह केवल ज्ञान के द्वारा और सभी वस्तुओं को इस प्रकार समझकर कि उन्हें सामान्य और विशेष दोनों रूप में परिभाषित किया जा सके और किसी भी प्रकार के निगमन को अनावश्यक सिद्ध करके तथा सभी प्रकार की शंकाओं का समाधान करके ही मुक्ति प्राप्त कर सकती है। इसका कारण यह है कि आत्मा जो परिभाषाओं के माध्यम से वस्तुओं के बीच भेद करके अपने-आपकी पहचान करती है और साथ ही यह भी जान लेती है कि जिस प्रकार अमरत्व प्राप्त करना उसका परम सौभाग्य है उसी प्रकार पदार्थ का यह परम दुर्भाग्य है कि वह परिवर्तनशील रहता है और सभी प्रकार की योनियां धारण करके भी नश्वर ही रहता है। इसके बाद वह पदार्थ का परित्याग कर देती है और यह देख लेती है कि जिसे उसने अच्छा और आनंददायक समझकर अपनाया था वह वास्तव में बुरा और कष्टकर है। इस प्रकार वह वास्तविक ज्ञान प्राप्त करती है और पदार्थ के साथ जुड़ने से इंकार कर देती है। इस प्रकार कर्म का अंत हो जाता है और आत्मा और पदार्थ दोनों एक-दूसरे से अलग होकर मुक्त हो जाते हैं।

सूक्ष्मियों के समान विचार

प्रबुद्ध प्राणी और उसके बुद्धि की अवस्था तक पहुंचने के संबंध में सूक्ष्मियों के भी यही विचार हैं क्योंकि उनका कहना है कि उसकी दो आत्माएं होती हैं—एक शाश्वत जिसमें कोई परिवर्तन या रूपांतर नहीं होता, जिसके माध्यम से वह

लोकोत्तर जगत को जो कि छिपा हुआ है जान लेता है और आश्चर्यजनक कार्य कर सकता है, और दूसरी है मानवीय आत्मा जिसमें परिवर्तन होते रहते हैं और जो बार-बार जन्म लेती रहती है।

हिन्दुओं के मतानुसार ज्ञानेंद्रियां ज्ञान-प्राप्ति के लिए बनाई गयी हैं और उनसे जो सुख प्राप्त होता है उसकी सृष्टि लोगों को शोष तथा अन्वेषण के लिए प्रेरित करने के उद्देश्य से की गयी है। उदाहरण के लिए, खाने और पीने से आस्वादन का जो सुख मिलता है उसको इसलिए बनाया गया है कि मनुष्य भोजन के द्वारा अपने शरीर को स्वस्थ बना सके। इसी प्रकार मैथुन-सुख है जो नये प्राणियों को जन्म देकर अपनी प्रजाति को सुरक्षित रखने का काम करता है। यदि इन दोनों क्रियाओं में कोई विशेष सुख न होता तो मनुष्य और पशु इन्हें इन प्रयोजनों के लिए न अपनाते।

इसके अलावा हिन्दुओं का विचार है कि मनुष्य तीन प्रकार से प्रबुद्ध बनता है :

1. प्रेरित होकर, और यह प्रेरणा किसी नियत समय में नहीं मिलती बल्कि जन्म के साथ ही और शैशव काल में ही मिल जाती है, जैसे कपिल मुनि जन्म से ही प्रबुद्ध और ज्ञानी थे।

2. एक समय विशेष के बाद प्रेरणा प्राप्त करके जैसे ब्रह्म-पुत्र क्योंकि उनको वयस्क होने के बाद प्रेरणा प्राप्त हुई।

3. सीख कर, और कुछ समय बाद उसी प्रकार जैसे सभी मनुष्य तब कुछ सीख पाते हैं जब उनमें मानसिक प्रौढ़ता आ जाती है।

काम, क्रोध और अज्ञान मोक्ष-प्राप्ति में प्रमुख बाधाएं हैं

ज्ञान के द्वारा मुक्ति तभी प्राप्त की जा सकती है जब पाप से बचा जाए। पाप की अनेक शाखाएं हैं लेकिन हम उन्हें काम, क्रोध और अज्ञान—इन तीन श्रेणियों में विभाजित कर सकते हैं। यदि जड़ काट दी जाए तो शाखाएं अपने-आप गिर जाएंगी। यहां हम पहले काम और क्रोध की शक्तियों की चर्चा करेंगे जो मनुष्य की सबसे बड़ी और सबसे अधिक घातक शत्रु हैं क्योंकि वे उसे खान-पान के सुख और प्रतिशोध के आनंद का लोभ देकर बहकाती हैं, जबकि वास्तविकता यह है कि वे उसे सुख के बजाय कष्ट भोगने और अपराध करने की ओर प्रवृत्त करती हैं। वे मनुष्य को वन्य पशु और ढोर ही नहीं बनाती बल्कि उसे राक्षस बना देती हैं।

अब हमें यह विचार करना है कि मनुष्य को काम और क्रोध की शक्तियों की तुलना में अपने मस्तिष्क की विवेचन-शक्ति पर ही निर्भर करना चाहिए, क्योंकि उसी का अनुसरण करके वह देवताओं के समान बन जाता है। अंतिम बात जिस बात पर हमें ध्यान देना है यह है कि मनुष्य को सांसारिक कार्यों से

पराङ्मुख हो जाना चाहिए। वह इन कार्यों से तब तक नहीं बच सकता जब तक कि वह उनके कारणों से पिड़ न छुड़ा ले, जो हैं वासना और इच्छा। इस प्रकार तीन मूल शक्तियों में से दूसरी समाप्त हो जाएगी। लेकिन कर्म का परिहार दो भिन्न प्रकार से होता है :

1. तीसरी शक्ति के अनुसार आलस्य, स्थगन और अज्ञान के द्वारा। लेकिन यह पद्धति वांछनीय नहीं है क्योंकि उसका परिणाम निन्दनीय होता है।

2. समभूत के साथ चयन के द्वारा तथा यह भेद करके कि अच्छों में भी बेहतर कौन-सा है जिसका निष्कर्ष प्रशंसनीय हो।

कर्मों से बचने का सबसे अच्छा तरीका यह है कि मनुष्य हर उस वस्तु का त्याग कर दे जो उसे बांधती हो और वह स्वयं को उससे विरक्त कर ले। ऐसा करके वह अपनी इंद्रियों को बाह्य पदार्थों से इस हद तक बचाने में समर्थ हो जाएगा कि उसे यह आभास ही न होगा कि उससे इतर भी कोई वस्तु है और वह सभी प्रकार की क्रियाओं को यहां तक कि श्वसन को रोकने में भी समर्थ हो जाएगा। यह स्पष्ट है कि लोभी मनुष्य अपने लक्ष्य की प्राप्ति के लिए उद्यम करता है और जो उद्यम करता है वह थक जाता है और थका हुआ मनुष्य हांफने लगता है। इससे यह निष्कर्ष निकला कि हांफना लोभी होने का नतीजा होता है। यदि लोभ का यह तत्व हटा दिया जाए तो मनुष्य का श्वसन उस प्राणी का-सा हो जाएगा जो समुद्र के तल में निवास करता है जिसे श्वास की आवश्यकता नहीं होती। ऐसा करने के बाद उसका मन केवल एक ही वस्तु में रमता रहता है और वह है भुक्ति की खोज और 'परम' एकात्मता की तलाश।

... हमने जो कुछ बताया है उससे यह जरूरी हो जाता है कि चिंतन की क्रिया निरंतर जारी रहनी चाहिए और उसके लिए कोई संख्या निश्चित नहीं की जा सकती क्योंकि संख्या का अर्थ होता है बारंबार और बारंबारता की यह शर्त होती है कि उसमें अंतराल होना चाहिए और तब चिंतन लगातार न होकर दो नियत समयों के बीच ही हो पाएगा। इससे उसकी निरंतरता भंग हो जाएगी और वह चिंतन को उसके लक्ष्य से एकात्म होने में बाधा डालेगी। किंतु यह तो लक्ष्य है नहीं, बल्कि इसके विपरीत लक्ष्य है 'चिंतन की निरंतरता'।

यह लक्ष्य या तो 'एक ही योनि' में अर्थात् पुनर्जन्म की एक ही अवस्था में या 'अनेक योनियों' में इस प्रकार सिद्ध किया जा सकता है कि मनुष्य निरंतर सदाचरण करता रहे और अपनी आत्मा को उसका अभ्यस्त बना ले ताकि उसका यह सदाचरण उसके स्वभाव का एक अंग और एक विशेष गुण बन जाए।

हिन्दू धर्म के नौ नियम

सदाचरण वह होता है जिसकी धार्मिक विधि में व्याख्या की गयी है। इसकी

जो प्रमुख विधियाँ हैं जिनसे अनेक गौण विधियाँ भी बन गयी हैं निम्नलिखित नौ हैं :

1. मनुष्य किसी की हत्या न करे ।
2. झूठ न बोले ।
3. चोरी न करे ।
4. वेश्यागमन न करे ।
5. धन संचय न करे ।
6. वह निरंतर पवित्रता और शुद्ध-हृदयता रखे ।
7. उसे विहित व्रत रखना होगा जिसमें कोई व्यवधान नहीं होना चाहिए और उसे न्यूनतम वस्त्र धारण करने चाहिए ।
8. वह ईश्वर की आराधना में स्थिरचित्त रहे और व्रत रखते समय मन में ईश्वर के प्रति स्तुति तथा कृतज्ञता के भाव रखे ।
9. उसके मन में सदा ओम् शब्द अनुच्चरित रूप में विद्यमान रहे जोकि सृष्टि का शब्द है ।

पशु-हत्या के संबंध में जो वर्जना का आदेश है (क्र० सं० 1) वह वस्तुतः 'किसी भी दुःखदायी कृत्य से बचने के लिए' दिए गये सामान्य आदेश का ही एक विशेष अंग मात्र है । इसी शीर्ष के अधीन (क्र० सं० 3) किसी दूसरे मनुष्य की संपत्ति की चोरी आती है और मिथ्या भाषण (क्र० सं० 2) आ जाता है और ऐसे कृत्य की बुराई और अधमता तो इसमें शामिल ही है ।

धन-संचय से बचने (क्र० सं० 5) का अर्थ है कि वह परिश्रम का त्याग करे ताकि जिसे ईश्वर की वदान्यता अभीष्ट है, आश्वस्त रहे कि वह उसे अवश्य प्राप्त होगी । इसका यह भी अभिप्राय है कि भौतिक जीवन की अधम दासता से अपना जीवन प्रारंभ करके चित्त की उदात्त स्वतंत्रता से गुजरते हुए हम परमानंद प्राप्त कर सकते हैं ।

शुचिता के व्यवहार (क्र० सं० 6) का अर्थ है कि मनुष्य को अपने शरीर की गंदगी का बोध होता है और उसे यह आभास होता है कि उसे उस गंदगी से घृणा करनी चाहिए और आत्मा की शुद्धता से प्रेम करना चाहिए । न्यूनतम वस्त्र धारण करके शरीर को कण्ट देने का अभिप्राय (क्र० सं० 7) यह है कि मनुष्य अपने शरीर को स्थूल न होने दे; उसकी उत्तेजनाओं को शांत करें और अपनी इंद्रियों को तेज करे ।

दूसरा भाग : मोक्ष-प्राप्ति का व्यावहारिक मार्ग

पतंजलि, विष्णु-धर्म और गीता के अनुसार

— पातंजलि की पुस्तक में हमने पढ़ा है, "हम मुक्ति के मार्ग को तीन भागों

में विभक्त करते हैं :

"1. क्रिया योग : इंद्रियों को धीरे-धीरे इसकी अर्भ्यस्त धनाने की प्रक्रिया है कि वे बाह्य-जगत से स्वयं को तटस्थ कर लें और अंतर्जगत की ओर उन्मुख हो जाएं ताकि वे स्वयं को एकाग्र भाव से ईश्वर के ध्यान में लगा सकें। यह सामान्यतः उस मनुष्य का मार्ग है जिसे जीवन-निर्वाह के लिए आवश्यक वस्तुओं के अतिरिक्त किसी वस्तु की इच्छा नहीं होती।"

[विष्णु धर्म¹² और गीता से संगत उद्धरण पृ० 77-79 पर दिए गये हैं।]

गीता के अनुसार आत्म-त्याग मुक्ति-मार्ग का दूसरा भाग है

...II. मुक्ति-मार्ग का दूसरा भाग आत्म-त्याग है जिसका आधार उस बुराई का बोध है जो सृष्टि की परिवर्तनशील वस्तुओं और उनकी नश्वरता में विद्यमान है। अंततोगत्वा मन उनसे विरक्त हो जाता है, उनकी चाह समाप्त हो जाती है और मनुष्य उन तीन मूल शक्तियों से ऊपर उठ जाता है जो कर्मों की और उनकी विविधता के कारण हैं। इसलिए वह जो संसार के कार्य-व्यापार को ठीक ढंग से समझ लेता है यह जानता है कि उनमें जो अच्छे लगते हैं वे वास्तव में बुरे होते हैं और वे जिस प्रकार सुख प्रदान करते हैं वही सुख फल-प्राप्ति के समय दुःख में परिणत हो जाता है। अतः वह हर उस वस्तु से वचता है जो उसे सांसारिक मोह-माया में लिप्त कर देगी और जिसके कारण उसे अधिक समय तक भव-वाधाएं झेलनी पड़ेंगी।

गीता के अनुसार मुक्ति-मार्ग का तीसरा भाग उपासना है

...III. मुक्ति-मार्ग का तीसरा भाग जिस पर उससे पहले के दोनों भागों के साधन के रूप में विचार किया जा रहा है उपासना है जो इस उद्देश्य से की जाती है कि ईश्वर मनुष्य को मुक्ति प्राप्त करने में सहायता दे और उसे पुनर्जन्म में ऐसी योगिनी प्रदान करने की कृपा करे जिसमें वह स्वयं को स्वर्ग-सुख का पात्र बना सके।

गीता के रचयिता ने उपासना के कर्म को शरीर, वाणी और मन में विभाजित किया है।

शरीर का कार्य है व्रत रखना, प्रार्थना करना, विधि-निर्वाह करना, देवताओं और ब्राह्मणों में ऋषि-मुनियों की सेवा करना, शरीर को स्वच्छ रखना, किसी भी परिस्थिति में हत्या से दूर रहना और कभी दूसरे मनुष्य की पत्नी और दूसरे की संपत्ति की ओर दृष्टि न डालना।

वाणी का काम है धर्मग्रंथों का पाठ करना, ईश्वर की स्तुति करना, सदा सत्य बोलना, लोगों से विनम्रता का व्यवहार करना, उन्हें मार्ग दिखाना और

उन्हें सत्कर्मों का उपदेश देना ।

मन का काम है निश्छलता और ईमानदारी के विचार रखना, अहंकार न करना, सदा संतोष से काम लेना, अपनी इंद्रियों को वश में रखना और प्रफुल्लमन रहना ।

मोक्ष का स्वरूप

...हिन्दुओं के मतानुसार मुक्ति परमात्मा से मिलन का ही नाम है; क्योंकि उन्होंने ईश्वर का एक ऐसी सत्ता के रूप में वर्णन किया है जिसे न किसी प्रतिफल की चाह है और न ही किसी के विरोध का भय है, वह बुद्धि के लिए अगम्य है क्योंकि वह इतना उदात्त है कि उसकी तुलना न तो किसी ऐसी शक्ति से की जा सकती है जो घृणित या बीभत्स हो और न ऐसी से जो सहानुभूतिपूर्ण हो। और यही वर्णन हिन्दू उस व्यक्ति का करते हैं जिसे मोक्ष प्राप्त हो चुका है क्योंकि आदि के अतिरिक्त और सभी बातों में वह ईश्वर के समान है इसलिए कि उसका अस्तित्व अनादिकाल से नहीं रहा है और दूसरा अपवाद यह कि मोक्ष से पहले वह बाधायुक्त संसार में रहा था और ज्ञेय पदार्थों को केवल मायाजाल के रूप में जानता था और यह ज्ञान उसने घोर परिश्रम करके प्राप्त किया था जबकि उसके ज्ञान का पदार्थ अभी तक मानो परदे से ढंका हुआ है। इसके विपरीत मुक्ति के जगत में सारे परदे उठा दिए जाते हैं, सारे आवरण हटा दिए जाते हैं और सभी प्रकार की बाधाएं दूर कर दी जाती हैं। वहां प्राणी हर प्रकार से प्रवृद्ध हो जाता है, उसे किसी अज्ञात विषय को जानने की इच्छा नहीं रहती क्योंकि इंद्रियों के दूषित ज्ञान से अलग होकर वह शाश्वत विचारों से जुड़ जाता है।

पातंजलि के उद्धरण

इसलिए 'पातंजलि' पुस्तक के अंत में जब शिष्य मोक्ष के स्वरूप के संबंध में प्रश्न करता है तो गुरु उत्तर देता है : "यदि तुम चाहो तो कह सकते हो कि मोक्ष तीन शक्तियों के कर्मों का अंत होता है और वे उस निवास-स्थल को लौट जाती हैं जहां से आई थीं। या यदि चाहो तो यह भी कह सकते हो कि यह आत्मा के प्रवृद्ध प्राणी के रूप में अपने ही स्वभाव में वापसी का नाम है।"

सूफियों के समानांतर मत

...इसी प्रकार के मत सूफियों में भी मिलते हैं। किसी सूफी लेखक ने निम्न कथा वर्णित की है : "सूफियों की एक मंडली हमारे पास आई और आकर हमसे कुछ दूरी पर बैठ गई। फिर उनमें से एक उठा और बोला : 'उस्ताद, क्या आपको यहां कोई ऐसी जगह मालूम है जहां हम मर सकें ?' मैं समझा, उसकी मुराद

‘सोने’ से है और मैंने उसे एक जगह बता दी। वह व्यक्ति वहां गया और पीठ के बल गिरकर निश्चल पड़ रहा। तब मैं उठा, उसके पास गया और उसे हिलाया तो क्या देखता हूं कि वह ठंडा हो चुका है।”

सूफी ने कुरान की एक आयत की व्याख्या की है, “हमने उसके लिए ज़मीन पर इस तरह जगह बनाई है” (सूरा 18,83) कि “अगर वह चाहे तो ज़मीन उसके लिए सिकुड़ जाती है, यदि वह चाहे तो पानी पर और हवा में चल सकता है जबकि वे दोनों उसके इस प्रकार चलने में काफी रुकावट पैदा करती हैं लेकिन जब वह पहाड़ों में से गुजरता है तो पहाड़ उसका कोई प्रतिरोध नहीं करते।”

वे जो सांख्य के अनुसार मोक्ष प्राप्त नहीं कर पाते

अब हम उनकी चर्चा करेंगे जो कितना ही कठोर परिश्रम क्यों न कर लें, फिर भी मोक्ष की अवस्था तक नहीं पहुंच पाते। उनके कई वर्ग हैं :

[उन लोगों के बारे में जो मोक्ष प्राप्त नहीं कर पाते ‘सांख्य’ से उद्धरण दिए गये हैं। एमोनियस, प्लेटो और प्रोक्युलस जैसे कतिपय यूनानी लेखकों के विचार भी पृ० 83-86 पर दिए गये हैं।]

पतंजलि का सिद्धांत ‘सत्य’ (यानी ईश्वर) से लौ लगाने के संबंध में सूफियों से मिलता-जुलता है क्योंकि उनका कहना है कि “जब तक तुम किसी वस्तु की ओर ध्यान केंद्रित करते रहो, तुम अद्वैतवादी नहीं हो सकते, किन्तु जब ‘सत्य’ संकेतित वस्तु पर अधिकार करके उसे नष्ट कर देता है तो न संकेतकर्ता शेष रहता है और न ही संकेतित वस्तु।”

उनकी चिंतन प्रणाली में (सूफी मत) में कुछ स्थल ऐसे हैं जो यह बताते हैं कि वे सर्वेश्वरवादी (ईश्वर) विलयन में विश्वास करते हैं; उद्धारण के लिए उनमें से एक से जब यह पूछा गया कि सत्य (ईश्वर) क्या है, तो उसका जवाब था : “भला मैं उस सत्ता को कैसे न जानूंगा जो तत्त्वतः ‘मैं’ (अहम्) है और अंतरिक्ष में ‘मैं नहीं’ (अहम्-नास्ति) है ? यदि मैं एक बार फिर लौटकर अस्तित्व में आ जाता हूं तो मैं उससे विलग हो जाता हूं; और यदि मेरी उपेक्षा की जाती है (अर्थात् मुझे पुनर्जन्म नहीं मिलता और मैं संसार में नहीं आता) तो वायवीय बन जाता हूं और ‘विलयन’ का (एवमेव) अभ्यस्त हो जाता हूं”....।

अबू-यज़ीद अल-विस्तामी से एक बार किसी ने पूछा कि आपने सूफी मत में इतना उच्च स्थान कैसे प्राप्त किया, तो उसने उत्तर दिया : “मैंने अपने अहं को उसी प्रकार त्याग दिया जैसे सांप अपनी केंचुली का त्याग करता है। फिर मैंने अपने अहं पर विचार किया और देखा कि मैं ‘वह’ अर्थात् ईश्वर हो गया हूं।....”

अल-विरूनी ने यह कहते हुए अध्याय समाप्त किया है कि सूफियों का यह कथन है : “मनुष्य और ईश्वर के बीच प्रकाश और अंधकार की हजारों अवस्थाएँ हैं। मनुष्य का यह स्वभाव है कि वह यत्नपूर्वक अंधकार से निकलकर प्रकाश में जाना चाहता है और एक बार जब वह प्रकाश-स्थलों तक पहुँच जाता है तो फिर उसकी वापसी नहीं होती।”

आठवां अध्याय

प्राणियों के विभिन्न वर्ग और उनके नाम

‘सांख्य’ के अनुसार प्राणियों के विभिन्न वर्ग

इस अध्याय के विषय का अध्ययन करना और उसे सही रूप में समझना बहुत कठिन है क्योंकि हम मुसलमान इसे बाहर से देखते हैं और हिन्दुओं ने इसे वैज्ञानिक ढंग से प्रस्तुत भी नहीं किया है। लेकिन चूंकि हम इस विषय के विशद प्रतिपादन के लिए इसे जानना चाहते हैं, हम वह सब कुछ बताएंगे जो हमने प्रस्तुत पुस्तक के पूरे होने तक इसके बारे में सुना है। पहले तो हम ‘सांख्य’ पुस्तक का एक उद्धरण देते हैं :

“संन्यासी ने पूछा : ‘जीवित प्राणियों के कितने वर्ग और प्रजातियां हैं?’

“ऋषि ने उत्तर दिया : ‘उनके तीन वर्ग हैं—अशरीरी गण ऊपर, मनुष्य मध्य में और पशु तल में। उनकी प्रजातियों की संख्या चौदह है जिनमें से आठ अशरीरी प्राणियों से संबद्ध हैं : ब्रह्मा, इंद्र, प्रजापति, सौम्य, गंधर्व, यक्ष, राक्षस और पिशाच। पांच प्रजातितां पशुओं की हैं : ढोर, वन्य जंतु, पक्षी, विसर्पीजीव और उगने वाले पदार्थ यानी वृक्ष। और अंत में एक प्रजाति मानव की है।”

उसी पुस्तक के लेखक ने उसके अन्य भाग में जो सूची विभिन्न नामों से दी है वह इस प्रकार है : “ब्रह्मा, इंद्र, प्रजापति, गंधर्व, यक्ष, राक्षस, पितृ, पिशाच।

हिन्दू ऐसे लोग हैं जो वस्तुओं का एक ही क्रम शायद ही कभी बनाए रखते हों और उनकी गणना अधिकांशतः मनमानी हैं। वे नामों के अंक बना लेते या उनका इस्तेमाल करते हैं और भला उन्हें कौन रोक सकता है ?

लेखक ने अशरीरी प्राणियों के आठ वर्ग गिनाए हैं

...अधिकांश हिन्दुओं के सर्वाधिक लोकप्रिय मत के अनुसार अशरीरी प्राणियों के निम्नांकित आठ वर्ग हैं :

1. देव : या फरिश्ते जिनका उत्तर में निवास है। वे विशेषतः हिन्दुओं ही के हैं। लोगों का कहना है कि जरतुश्त ने क्षमणों या वीद्धों को इसलिए अपना शत्रु

बना लिया था कि उसने असुरों को देवताओं की श्रेणी में रख दिया था जबकि उनकी दृष्टि में देवों का स्थान सबसे ऊँचा है। और, यह प्रयोग मागीय युग से लेकर हमारे युग की फारसी भाषा तक में होता चला आ रहा है।

2. दैत्य : दानव राक्षस हैं जो दक्षिण में रहते हैं। उनमें वे सभी आ जाते हैं जो हिन्दू धर्म के विरोधी हैं और गौहत्या करते हैं। उनमें और देवों में चाहे निकट का संबंध ही क्यों न रहा हो, परंतु हिन्दुओं का विचार है कि उनके परस्पर लड़ाई-झगड़ों का कोई अंत ही नहीं है।

3. गंधर्व : संगीतकार और गायक हैं जो देवताओं के लिए संगीत-रचना करते हैं। उनकी वेश्याएं अप्सरा कहलाती हैं।

4. यक्ष : देवों के कोषाध्यक्ष या संरक्षक हैं।

5. राक्षस : कुरूप और विकलांग असुर हैं।

6. किन्नर : इनकी आकृति तो मनुष्यों जैसी होती है लेकिन इनके सिर घोड़े जैसे होते हैं। ये यूनानियों के किन्नरों (सैंटोरो) से विलकुल विपरीत होते हैं क्योंकि उनका अधोभाग घोड़े के आकार का होता है और उपरिभाग मनुष्य जैसा। किन्नरों की आकृति घनिष्ठता नक्षत्र का राशिचक्रीय संकेत है।

7. नाग : सर्प की आकृति के होते हैं।

8. विद्याधर : असुर-जादूगर जो एक प्रकार का जादू-टोना करते हैं लेकिन उनके जादू का कोई स्थायी फल नहीं होता।

इस सूची की आलोचना

यदि हम प्राणियों की इस शृंखला पर विचार करें तो देखते हैं कि ऊपर के सिरे पर तो दिव्य शक्ति है और निचले सिरे पर पैशाचिक और इन दोनों में एक-दूसरे का काफी सम्मिश्रण है। इन प्राणियों के गुण भिन्न हैं क्योंकि उन्होंने जीवन की यह अवस्था पुनर्जन्म के दौरान कर्म से प्राप्त की है और कर्म तीन मूल शक्तियों के कारण भिन्न-भिन्न होते हैं। वे बहुत अधिक समय तक जीवित रहते हैं क्योंकि वे शरीरों का त्याग कर चुके हैं, क्योंकि उन्हें कोई परिश्रम नहीं करना पड़ता और वे ऐसे काम करने में समर्थ हैं जो मनुष्य के लिए असंभव हैं। वे मनुष्य की हर इच्छा की पूर्ति करते हैं और जब भी आवश्यकता हो वे उनके समीप ही रहते हैं।

लेकिन 'सांख्य' के उद्धरण के आधार पर हम यह जानते हैं कि यह मत सही नहीं है, क्योंकि ब्रह्मा, इंद्र और प्रजापति किसी प्रजाति विशेष के नाम नहीं हैं बल्कि व्यक्तियों के हैं। ब्रह्मा और प्रजापति का लगभग एक ही अर्थ है लेकिन किसी-न-किसी गुण के कारण उनके नाम भिन्न हो गये हैं। इंद्र सभी लोकों का शासक है। इसके साथ ही वासुदेव ने यक्षों और राक्षसों को असुरों के ही वर्ग में

साथ-साथ गिना दिया है जबकि पुराणों के अनुसार यक्ष एक देव योनि को और देवताओं के परिचरों को कहते हैं।

देवों के संबंध में

इस सबके बाद हम यह कह सकते हैं कि अशरीरी प्राणी जिनका हमने उल्लेख किया है एक श्रेणी में आते हैं जिन्होंने अपने अस्तित्व की वर्तमान अवस्था अपनी मानव योनि के दौरान किए गये कर्मों के द्वारा प्राप्त की है। वे अपने शरीर पीछे छोड़ आए हैं, क्योंकि शरीर में भार होता है जो शक्ति को क्षीण और जीवन-काल को छोटा कर देता है। उनके गुण और दशाएं उसी परिमाण में भिन्न हैं जिसमें 'तीन मूल शक्तियों' में किसी एक ने उन्हें प्रभावित किया है। पहली शक्ति देवों की है जो शांति और आनंद के साथ रहते हैं। उनकी सबसे प्रमुख मनःशक्ति है 'उपादान के बिना' किसी सूक्ष्म विचार को समझ लेना; ठीक उसी प्रकार से जैसे मनुष्य की प्रमुख मनःशक्ति यह है कि उसे विचार को समझने के लिए 'उपादान' की आवश्यकता होती है।

तीसरी शक्ति पिशाच और भूत में होती है जबकि दूसरी शक्ति उनके बीच के वर्गों में होती है।

हिन्दुओं की मान्यता है कि देवताओं की संख्या तैंतीस करोड़ है जिनमें से ग्यारह महादेव के हैं। इसलिए यह संख्या उनके उपनामों में से एक है और उनके नाम (महादेव) से भी यही इंगित होता है। अभी हमने देवताओं की जो कुल संख्या दी है वह 330,000,000 है।

इसके अलावा वे देवों कीही भांति खाते, पीते, संभोग करते, जीते और मरते हैं क्योंकि वे प्रकृति के अंदर रहते हैं, हालांकि उनका अस्तित्व अत्यंत सूक्ष्म और अत्यंत सरल है और उन्होंने यह योनि ज्ञान के द्वारा नहीं बरन् अपने कर्मों के द्वारा प्राप्त की है। 'पातंजल' में यह वर्णन आता है कि नंदिकेश्वर ने महादेव के नाम पर अनेक यज्ञ किए और उसी के फलस्वरूप उसे मानव-शरीर के साथ स्वर्ग में भेज दिया गया। और राजा इंद्र ने चूंकि नहुष नामक ब्राह्मण की पत्नी के साथ संभोग किया था, इसलिए उसे दंडस्वरूप सर्प की योनि में परिवर्तित कर दिया गया था।

पितर और ऋषि

देवों के बाद पितरों अर्थात् मृत पूर्वजों का वर्ग आता है और उनके बाद भूतों का, यानी उन मनुष्यों का जिन्होंने स्वयं को अशरीरी प्राणी (देव) से संवद्ध कर लिया है और वे देवों और मनुष्यों के बीच में स्थित हैं। जिसने यह अवस्था धारण की है किंतु जो शरीर से मुक्त नहीं है वह ऋषि, सिद्ध या मुनि कहलाता है और

इनमें भी अपनी-अपनी विशेषताओं के अनुरूप परस्पर भेद है। सिद्ध वह है जिसने अपने कर्मों के द्वारा ऐसी शक्ति प्राप्त कर ली है कि वह संसार में जो चाहे कर सकता है, लेकिन जिसकी इससे आगे कोई आकांक्षा नहीं है और जो मुक्ति-मार्ग पर जाने के लिए कोई प्रयास नहीं करता। वह ऊपर उठकर ऋषि बन सकता है। यदि एक ब्राह्मण इस अवस्था को प्राप्त करता है तो वह ब्रह्मर्षि कहलाता है, यदि क्षत्रिय प्राप्त करता है तो उसे राजर्षि कहा जाता है। निम्न वर्गों के लिए यह अवस्था प्राप्त करना संभव नहीं। ऋषि वे सिद्ध पुरुष होते हैं जो यद्यपि मनुष्य ही होते हैं किंतु अपने ज्ञान के बल पर देवताओं से श्रेष्ठ हो जाते हैं। इसलिए देवता भी उनसे शिक्षा लेते हैं और उनके ऊपर ब्रह्मा के अलावा कोई नहीं होता।

ब्रह्मर्षि और राजर्षि के बाद उस जन-साधारण के वर्ग आते हैं जो हमारे बीच भी होते हैं जैसे वे जातियां जिनकी चर्चा हम एक अलग अध्याय में करेंगे।

ब्रह्मा, नारायण और रुद्र की त्रिमूर्ति विष्णु

वाद में गिनाए गये ये सभी प्राणी प्रकृति के अंतर्गत आते हैं। अब जहां तक इस धारणा का संबंध है जो कि प्रकृति से ऊपर है हम कह सकते हैं कि प्रकृति और दिव्य विचारों के बीच महातत्त्व होता है जिसका स्थान प्रकृति से ऊपर हैं और तीनों मूल शक्तियां महातत्त्व में रहती, और गतिशील रहती हैं। इस प्रकार महातत्त्व और जो कुछ उसके अंतर्गत आता है ऊपर और नीचे के बीच का सेतु है।

जो भी जीवन आदि कारण के एकांतिक प्रभाव में आकर महातत्त्व में विचरण करता है उसे ब्रह्मा, प्रजापति कहते हैं और उसके अन्य कई नाम और भी हैं जो हिन्दुओं के धर्म-सिद्धांत और स्मृति में दिए गये हैं। जहां तक उसकी क्रिया-शीलता का प्रश्न है यह जीवन प्रकृति से मिलता-जुलता है क्योंकि समस्त सृष्टि, संसार की सृष्टि भी हिन्दुओं के अनुसार ब्रह्मा द्वारा ही की गयी है।

जो भी जीवन महातत्त्व में दूसरी शक्ति से प्रभावित होकर विचरण करता है उसे हिन्दुओं की लोककथाओं में नारायण कहा गया है जिससे अभिप्राय वह प्रकृति है जिसने अपनी क्रियाशीलता समाप्त कर दी है और वह जो कुछ उत्पन्न हो चुका है उसी की सुरक्षा के लिए प्रयत्नशील है। अतः नारायण संसार को स्थायित्व प्रदान करता है।

जो भी जीवन महातत्त्व में तीसरी शक्ति से प्रभावित होकर घूमता है उसे महादेव और शंकर कहते हैं लेकिन उसका सबसे अधिक प्रसिद्ध नाम रुद्र है। उसका कार्य विनाश और विध्वंस है जैसे प्रकृति अपने कार्य-व्यापार की अंतिम अवस्थाओं में जब उसकी शक्ति क्षीण हो जाती है विनाश को प्राप्त हो जाती है।

इन तीन सत्ताओं के अलग-अलग नाम हैं जो विभिन्न अवस्थाओं में ऊपर और नीचे जाने पर दिए गये हैं और उसी के अनुसार उनके कर्म भी भिन्न हो जाते हैं।

किंतु इन सत्ताओं से पहले एक और स्रोत है जहां से प्रत्येक वस्तु का उद्गम हुआ है और इस एकत्व में वे तीनों चीजों को शामिल करते हैं और उनमें कोई अंतर नहीं करते। इसी एकत्व को उन्होंने विष्णु की संज्ञा दी है; यह ऐसी संज्ञा है जो मध्य शक्ति को अधिक उचित ढंग से प्रकट करती है; लेकिन कभी-कभी तो वे इस मध्य शक्ति और आदिकारण के बीच कोई भेद नहीं करते (अर्थात् वे नारायण को ही आदिकारण मान लेते हैं)।

यहां हिन्दुओं और ईसाइयों में एक समानता मिलती है क्योंकि ईसाई तीन व्यक्तियों में भेद करते हैं और उन्हें अलग-अलग नाम देते हैं—पिता, पुत्र और पवित्र आत्मा—लेकिन वे उन्हें एक ही तत्व मानते हैं।

हिन्दू धर्म के सिद्धांतों की सूक्ष्म परीक्षा करने पर ये ही परिणाम हमारे सामने आते हैं। जहां तक उनकी लोककथाओं का संबंध है वे हास्यास्पद धारणाओं से भरी हुई हैं। हम उनकी चर्चा आगे करेंगे। आपको यह जानकर आश्चर्य नहीं होना चाहिए कि हिन्दुओं ने देवताओं—जिन्हें हमने फ़रिश्ते कहा है—के संबंध में रचित कथाओं में हर प्रकार की बातों का आरोपण किया है जो स्वयं में असंगत तो हैं ही लेकिन उनमें से कुछ ऐसी हैं जो आपत्तिजनक नहीं, किंतु कुछ निश्चित रूप से आपत्तिजनक हैं। इन दोनों प्रकार की बातों को, जाहिर है कि, इस्लाम के धर्मवेत्ता फ़रिश्तों की गरिमा और प्रकृति के विपरीत मानेंगे।

यूनानी समानांतर मत; ज्यूस के संबंध में क्याएं

यदि आप इन लोककथाओं की यूनानियों के अपने धर्म से संबंधित लोककथाओं से तुलना करें तो आपको हिन्दुओं की व्यवस्था विचित्र प्रतीत नहीं होगी...

[ज्यूस की कथाओं का उल्लेख किया गया है। अल-विरुनी ने कहा है, जो कि ऊपर दिया जा चुका है, कि यूनानी कथाओं की तुलना में हिन्दुओं की कथाएं कुछ कम विचित्र थीं। पृ० 95-98।]

नवां अध्याय

जातियां जिन्हें वर्ण कहते हैं और उनसे निम्नतर वर्ग

सिंहासन और बलिबेदी

यदि राजनीतिक अथवा सामाजिक जीवन में किसी ऐसे मानव द्वारा एक नयी व्यवस्था स्थापित की जाए, जो स्वभाव से ही महत्वाकांक्षी है और जो अपने चरित्र और क्षमता के बल पर वास्तव में शासक बनने का पात्र है, ऐसा मनुष्य जिसके विश्वास अटूट हैं और जो संकल्प में दृढ़ है, जिसका विपत्ति के समय भाग्य साथ देता है यानी लोग उसके उपर्युक्त गुणों को जानते हुए उसका साथ देते हैं तो ऐसी व्यवस्था के उन लोगों में सुदृढ़ होने की पूरी संभावना है जिनके लिए वह स्थापित की गयी थी और वह उतनी ही सुदृढ़ रहेगी जितने कि पर्वत होते हैं। वह व्यवस्था उनमें और सभी पीढ़ियों में एक सर्वमान्य नियम के रूप में युग-युगांतर तक शेष रहेगी। और यदि राज्य अथवा समाज के इस नये रूप की बुनियाद कुछ हद तक धर्म पर रखी गयी हो और इन दोनों—राज्य तथा धर्म—में पूर्ण सामंजस्य रहे और उन दोनों के संयोग से मानव समाज का सर्वांगीण विकास होता रहे तो मनुष्य को और कोई इच्छा नहीं होगी।

प्राचीन काल के राजा बड़े अव्यवसाय के साथ अपने कर्तव्यों के निर्वाह में लगे रहते थे और अपना अधिकांश ध्यान अपनी प्रजा के विभिन्न वर्गों और व्यवस्थाओं में विभाजन पर केंद्रित करते थे और इस बात का प्रयास करते थे कि वे आपस में न मिल पाएं और उनमें अव्यवस्था पैदा न हो। इसलिए उन्होंने विभिन्न वर्गों के लोगों का एक-दूसरे से संसर्ग निषिद्ध कर दिया और प्रत्येक वर्ग के लिए एक विशेष प्रकार का कार्य या कला और कौशल निर्धारित कर दिया। उन्होंने किसी को अपने वर्ग की सीमाओं का अतिक्रमण नहीं करने दिया बल्कि जिन लोगों ने अपने वर्ग के प्रति असंतोष व्यक्त किया तो उन्हें दंडित भी किया।

प्राचीन ईरानियों की जातियां

यह सब प्राचीन खुसरवों (ईरान के सम्राट) के इतिहास से भली प्रकार स्पष्ट

हो जाता है क्योंकि उन्होंने इस प्रकार की बड़ी-बड़ी प्रथाएं बनाई थी जिन्हें कोई भी व्यक्ति अपनी विशेष योग्यता के कारण अथवा उत्कोचादि देकर तोड़ नहीं सकता था। जब आर्देशीर वैन वावक ने फ़ारसी साम्राज्य पर पुनः अधिकार स्थापित किया तो उसने जनता के वर्गों और जातियों को भी निम्न प्रकार से पुनः व्यवस्थित किया :

प्रथम वर्ग में सामंत और राजा आते थे।

द्वितीय वर्ग में मठवासी, अग्निपूजक पुरोहित और धर्मशास्त्रवेत्ता थे।

तृतीय वर्ग में वैद्य, ज्योतिषी और अन्य वैज्ञानिक थे।

चतुर्थ वर्ग में खेतिहर और शिल्पी थे।

और इन वर्गों के भी एक-दूसरे से पृथक् प्रविभाजन थे जैसे जातियों की भी उपजातियां होती हैं। इस प्रकार की प्रथाएं एक प्रकार के वंशवृक्ष की भांति होती हैं जिसका तभी तक महत्व रहता है जब तक कि उनका मूल याद रहता है; लेकिन एक बार उनका मूल मुला दिया गया तो वे मानो समस्त राष्ट्र की संपत्ति बन जाती हैं और कोई उनके उद्गम पर संदेह नहीं करता। और इस प्रकार का विस्मरण एक दीर्घकाल—कई शताब्दियों और पीढ़ियों—का परिणाम होता है।

हिन्दुओं में इस प्रकार की प्रथाएं बहुत अधिक हैं। लेकिन जहां तक हम मुसलमानों का संबंध है हमारी स्थिति बिल्कुल विपरीत है क्योंकि हम धर्म-परायणता को छोड़कर सभी मनुष्यों को बराबर का दर्जा देते हैं, और यही वह सबसे बड़ी बाधा है जो हिन्दू और मुसलमानों में निकटता, संबंध या मेल-मिलाप नहीं होने देती।

चार जातियां हैं

हिन्दू अपनी जातियों को 'वर्ण' कहते हैं और वंशावली की दृष्टि से वे उन्हें जातक अर्थात् जन्म कहते हैं। ये जातियां आरंभ से ही केवल चार हैं :

I. इनमें सर्वश्रेष्ठ जाति ब्राह्मणों की है जिनके संबंध में हिन्दू शास्त्रों में कहा गया है कि उनकी सृष्टि ब्रह्मा के सिर से हुई थी। और चूंकि ब्रह्मा प्रकृति नामक शक्ति का ही दूसरा नाम है और सिर पशु के शरीर का सबसे ऊंचा भाग होता है इसलिए ब्राह्मणों को समस्त वंश का श्रेष्ठ अंग माना जाता है। यही कारण है कि हिन्दू ब्राह्मणों को मनुष्य जाति में सर्वश्रेष्ठ मानते हैं।

II. अगली जाति क्षत्रियों की है जिनके बारे में उनका कहना है कि उनकी सृष्टि ब्रह्मा के कंधों और हाथों से की गयी थी। उनका स्तर ब्राह्मणों से कुछ अधिक निम्न नहीं माना जाता।

III. उनके बाद वैश्य आते हैं जिन्हें ब्रह्मा की जंघा से बनाया गया था।

IV. और, शूद्र ब्रह्मा के पैरों से बनाए गये थे ।

वाद के दो वर्गों के बीच बहुत अधिक अंतराल नहीं है । यद्यपि इन वर्गों में परस्पर भेद है, फिर भी वे उन्हीं नगरों और गांवों में एक साथ रहते हैं और एक ही प्रकार के मकानों और स्थानों में एक दूसरे से मिलते-जुलते रहते हैं ।

निम्न जाति के लोग

शूद्रों के बाद वे लोग आते हैं जो अंत्यज कहलाते हैं । वे विभिन्न प्रकार के निम्न कार्य करते हैं और उनकी गणना किसी भी जाति में नहीं होती बल्कि उन्हें किसी विशेष शिल्प या व्यवसाय का सदस्य माना जाता है । उनकी भी आठ श्रेणियां हैं और उनमें घोड़ी, चमार और जुलाहों को छोड़कर जिनके साथ कोई भी किसी प्रकार का नाता नहीं रखता चाहता आपस में शादी-व्याह भी खूब होते हैं । ये आठ शिल्पी हैं—घोड़ी, चमार, बाजीगर, टोकरोंसाज और सिरसाज, नाविक, मछुआरा, बहेलिया और जुलाहा । चारों जाति के लोग एक ही स्थान पर उनके साथ नहीं रहते । ये शिल्पी चार जातियों के गांवों और नगरों के निकट लेकिन उनसे बाहर रहते हैं ।

हाड़ी, डोम (डोंव), चंडाल और वधातु नामक लोगों की गणना किसी जाति या व्यवसाय में नहीं होती । वे गंदे काम करते हैं, जैसे गांवों की सफाई और अन्य छोटे काम । उन सबको एक ही श्रेणी का माना जाता है और उनमें केवल व्यवसायगत भेद ही होता है । वास्तविकता तो यह है कि उन्हें अवैध संतान माना जाता है क्योंकि आम लोगों की यह धारणा है कि वे शूद्र पिता और ब्राह्मणी माता की जारज संतान हैं, इसलिए निम्न कोटि के अछूत हैं ।

जातियों और व्यवसायों के विभिन्न नाम

हिन्दुओं ने इन चार जातियों के प्रत्येक व्यक्ति को विशिष्ट नाम दे रखे हैं जो उनके व्यवसाय और रहन-सहन के अनुरूप हैं । उदाहरण के लिए, ब्राह्मण तभी तक इस नाम से जाना जाता है जब तक कि वह घर बैठकर अपना काम करता हो । जब वह एक अग्नि की पूजा करता है तो 'इष्टिन' कहलाता है, यदि वह सेवा के अतिरिक्त अग्नि में आहुति भी देता है तो उसे 'दीक्षित' कहा जाता है । और जिस प्रकार की संज्ञाएं ब्राह्मण को दी जाती हैं उसी प्रकार अन्य जातियों के भी नाम रखे जाते हैं । जातियों के नीचे जो वर्ग आते हैं उनमें हांडियों का स्थान श्रेष्ठ है क्योंकि वे किसी भी गंदी चीज से दूर रहते हैं । इसके बाद डोम आते हैं जो वांसुरी बजाने और गाने का काम करते हैं । इनसे भी नीची जातियों का पेशा बघ करना और राजदंड देना है । इनमें निकृष्टतम वधातु हैं जो न केवल मरे हुए जानवरों का मांस खाते हैं बल्कि कुत्ते और अन्य जंगली जानवर भी खाते हैं ।

ब्राह्मणों के रिवाज

चारों जातियों में से प्रत्येक के सदस्य जब एक ही जगह बैठकर खाते हैं तो उनके लिए अपने दल बनाना आवश्यक है जिसमें एक दल में भिन्न-भिन्न जातियों के दो व्यक्ति नहीं आ सकते हैं। इसके अलावा यदि ब्राह्मण के दल में ऐसे दो आदमी हैं जिनमें आपस में शत्रुता है और एक का स्थान दूसरे की वाजू में है तो वे बीच में एक तख्ता खड़ा करके या कपड़ा बिछवाकर और या किसी और ढंग से आड़ कर लेते हैं और यदि उन दोनों के बीच एक रेखा भी खींच दी जाए तो उनको अलग-अलग मान लिया जाता है। क्योंकि जूठन खाना वर्जित माना गया है इसलिए हर व्यक्ति को उतना ही भोजन लेना चाहिए जितना वह खा सके क्योंकि भोज का कोई भी व्यक्ति एक ही थाली में से कोई वस्तु ले तो थाली में पहले खाने वाले के लेने के बाद जो कुछ बचेगा, वह दूसरे व्यक्ति के लिए जो उसी में से लेना चाहता था, जूठन बन जाएगा और जूठन वर्जित है।

चारों जातियों की यही स्थिति है।

मोक्ष और विभिन्न जातियां

हिन्दुओं में इस बात को लेकर मतभेद है कि इन जातियों में कौन-सी मोक्ष प्राप्त करने की क्षमता रखती है। कुछ लोगों का यह मत है कि केवल ब्राह्मण और क्षत्रिय ही इस योग्य हैं क्योंकि अन्य लोग वेदों का अध्ययन नहीं कर सकते, जबकि हिन्दू दर्शन के अनुसार मुक्ति सभी जातियों को मिल सकती है वल्कि समस्त मानव-जाति इसकी पात्र हो सकती है यदि उनकी मुक्ति पाने की नीयत विलकुल ठीक हो। इस बात का आधार व्यास की यह उक्ति है : "पञ्चोस वार्ते भली प्रकार सीख लो, उसके बाद जो धर्म चाहो स्वीकार कर सकते हो तुम्हें निस्संदेह मुक्ति मिलेगी।" इस मत का आधार यह सिद्ध है कि भ्रातृदेव इंद्र परिवार में जन्मा था और इसका आधार उसकी यह उक्ति भी है जो उसने अर्जुन को संबोधित करके कही थी : "भगवान किसी के साथ कृत्य या पक्षपात किए बिना उसे कर्मों का फल देता है। यदि लोग पुण्य करते समय उसे भूल जाए तो वह उनके पुण्य को भी पाप मानता है और पाप को पुण्य मानता है यदि लोग पाप करते समय उसका स्मरण करते हैं और उसे भूल नहीं पाते चाहे वे लोग वैश्य हों, शूद्र हों या नारियां ही क्यों न हों। और यदि वे ब्राह्मण या क्षत्रिय हों तो उसकी कृपालुता कितनी अधिक होगी, इसकी सहज कल्पना की जा सकती है।"

दसवां अध्याय

हिन्दुओं के धार्मिक तथा नागर नियमों के स्रोत,
उनके देवदूत और यह प्रश्न कि नियमों का
निरसन हो सकता है या नहीं ।

यूनानियों में धर्म तथा शास्त्रों की स्थापना ऋषियों ने की थी

प्राचीन यूनानियों ने अपने धार्मिक तथा नागर नियम अपने ऋषियों से ग्रहण किए थे जिन्हें यह कार्य सौंपा गया था और जिनके बारे में उनके देशवासियों की यह धारणा थी कि उन्हें दैवी मार्गदर्शन प्राप्त होता है । ये ऋषि थे सोलोन, ड्रैको, पाइथोगोरस, मिनोस और अन्य । उनके राजाओं की भी यही पद्धति थी, क्योंकि जब मूसा के बाद मिनोस ने लगभग दो सौ वर्षों तक समुद्रों के द्वीपों और क्रेटन पर शासन किया तो उन्हें नियम बताए और यह कहा कि वे नियम उसने ज्यूस से प्राप्त किए हैं । यही वह समय था जब मिनोस ने भी अपने नियम बताए***।

हिन्दू शास्त्र के प्रणेता ऋषि थे

यूनानियों में यह स्थिति थी और ठीक यही हाल हिन्दुओं का है । उनका यह विश्वास है कि उनके धार्मिक विधान और भिन्न-भिन्न सिद्धांतों का स्रोत उनके ऋषि-मुनि हैं जो उनके धर्म के आधार-स्तंभ हैं, उन्होंने वे नियम देवदूत अर्थात् नारायण से ग्रहण नहीं किए हैं क्योंकि वे जब भी संसार में आते हैं मनुष्य का अवतार लेकर आते हैं । उनके पृथ्वी पर अवतरण का ध्येय उस कुरीति को नष्ट करना होता है जो संसार के लिए विनाशकारी है, या संसार में जब भी कोई दोष उत्पन्न हो तो उसका उपचार करने के लिए जन्म लेते हैं । इसके अतिरिक्त किसी नियम को दूसरे के द्वारा बदला नहीं जा सकता क्योंकि वे नियमों का उपयोग उनके मूल रूप में करते हैं । इसलिए जहां तक नियम और उपासना का प्रश्न है वे देवदूतों की कोई चिन्ता नहीं करते, हालांकि सृष्टि के अन्य विषयों में उन्हें देवदूतों की कभी-कभी आवश्यकता पड़ जाती है ।

नियमों का निरसन किया जा सकता है या नहीं

जहां तक नियमों के निरसन का प्रश्न है ऐसा लगता है, हिन्दुओं के लिए यह असंभव नहीं है क्योंकि उनका कहना है कि बहुत-सी ऐसी चीजें जो अब वर्जित मानी जाती हैं वासुदेव के अवतरण के पहले अनुमत्य थीं, जैसे गौमांस। इस प्रकार के परिवर्तनों की आवश्यकता इसलिए पड़ी कि मनुष्य का स्वभाव बदल गया था और वह इतना दुर्बल हो गया था कि अपने कर्तव्यों का भार वहन नहीं कर सकता था। इन्हीं परिवर्तनों के साथ 'विवाह-पद्धति' और 'वंश के सिद्धांत' में हुए परिवर्तन भी जुड़े हुए हैं क्योंकि प्राचीन काल में किसी के वंश या नातेदारी के निर्धारण की तीन पद्धतियां थीं।

विभिन्न विवाह-पद्धतियां

1. किसी मनुष्य की वैध पत्नी से उत्पन्न संतान पिता की मानी जाती थी जैसा कि हमारे यहां और हिन्दुओं में भी अब तक रिवाज है।

2. यदि कोई मनुष्य किसी स्त्री से विवाह कर ले और उससे उसकी कोई संतान हो, इसके अलावा यदि विवाह-अनुबंध में यह शर्त हो कि स्त्री के वच्चे उस स्त्री के पिता के माने जाएंगे तो वह वच्चा उसके नाना का माना जाएगा जिसने यह शर्त लगाई थी, न कि उसके पिता का जिसने उसे उत्पन्न किया है।

3. यदि किसी पर-पुरुष का किसी विवाहित पत्नी से कोई वच्चा है तो वह वच्चा उस स्त्री के पति का माना जाएगा क्योंकि पत्नी, जो एक प्रकार की धरती है जिसमें वह वच्चा उगा है, पति की संपत्ति है और उसके लिए यह पहले ही से मान लिया जाता है कि बीज-वपन अर्थात् संभोग पति की सहमति से ही किया जा सकता है।

...ये सब प्रथाएं अब समाप्त हो चुकी हैं और उनका निराकरण कर दिया गया है और इसलिए हम उनकी परंपराओं से यह निष्कर्ष निकाल सकते हैं कि सिद्धांत रूप में नियम का निरसन स्वीकार्य है।

विध्वंसियों और अरवों के साथ विभिन्न प्रकार के विवाह

जहां तक अस्वाभाविक प्रकार के विवाह का संबंध है हम यह बता देना चाहते हैं कि इस प्रकार के विवाह हमारे युग में आज भी उसी तरह विद्यमान हैं जैसे कि वे इस्लाम-पूर्व अरवों में मौजूद थे। इसका कारण यह रहा होगा कि 'पंचिर' के क्षेत्र से लेकर कश्मीर के आसपास के पहाड़ी इलाकों में रहने वाले लोगों में आज भी यह प्रथा है कि कई माइयों की एक ही पत्नी होती है। इस्लाम-पूर्व अरवों में भी विवाह के प्रकार भिन्न-भिन्न थे :

1. एक अरव अपनी पत्नी को यह आदेश देता था कि वह किसी व्यक्ति-

विशेष के पास जाकर उससे संभोग कराए; उसके बाद पत्नी की गर्भावस्था के दौरान वह उससे अलग रहता था क्योंकि वह चाहता था कि वह एक कुलीन और उदार संतान को जन्म दे। यह हिन्दुओं में प्रचलित तीसरे प्रकार के विवाह से मिलता-जुलता है।

2. दूसरा प्रकार यह था कि एक अरब ने दूसरे से कहा, “अपनी पत्नी मेरे हवाले कर दो और मैं अपनी तुम्हारे हवाले कर दूंगा,” और इस प्रकार वे पत्नियों का आदान-प्रदान किया करते थे।

3. तीसरा प्रकार यह है कि कई लोग एक ही पत्नी के साथ संभोग करते थे और जब वह किसी बच्चे को जन्म देती थी तो यह बताती थी कि उसका पिता कौन है और यदि वह भी न जानती थी तो ज्योतिषी उन्हें बताते थे।

4. निकाह-अल मक्त यानी जब कोई व्यक्ति अपने पिता या पुत्र की विधवा से विवाह करता था तो इस प्रकार के विवाह से उत्पन्न संतान ‘जीजन’ कहलाती थी। यह लगभग वैसा ही है जैसा कि कुछ यहूदियों के विवाह में होता था क्योंकि यहूदियों में यह नियम है कि मनुष्य को अपने भाई की विधवा से विवाह करना चाहिए यदि उसके भाई ने कोई संतान नहीं छोड़ी है और अपने मृत भाई की वंश-परंपरा जारी रखनी चाहिए और वह संतान अपने असल पिता की न होकर मृत व्यक्ति की मानी जाती है। इस प्रकार वे चाहते हैं कि उनके भाई की स्मृति संसार से लुप्त न हो जाए। हीब्रू भाषा में इस प्रकार विवाहित व्यक्ति को ‘यवहम’ कहते हैं।

[अग्निपूजकों में प्रचलित इसी प्रकार की एक प्रथा का हवाला पृ० 109-110 पर दिया गया है।]

हमने इन बातों का विवरण यहां इसलिए दिया है कि पाठक विषय के तुलनात्मक अध्ययन से यह जान ले कि इस्लाम की प्रथाएं इनकी तुलना में कितनी श्रेष्ठ हैं और इस प्रकार की तुलना से इस्लाम से भिन्न सभी रूढ़ियों और रिवाजों की मूलभूत बुराइयां कितने स्पष्ट रूप में उभर आती हैं।

ग्यारहवां अध्याय

मूर्ति-पूजा का आरंभ और भिन्न-भिन्न मूर्तियों का वर्णन

मूर्ति-पूजा का उदगम् : मनुष्य का स्वभाव

यह सर्वविदित है कि जन-साधारण की रुचि इंद्रियगोचर संसार में होती है और उसे अमूर्त चिंतन से घोर अरुचि होती है क्योंकि उसे केवल सुशिक्षित जन ही समझ पाते हैं जो हर देश और हर काल में गिने-चुने होते हैं। और चूंकि आम लोग मूर्त या साकार प्रदर्शन को मौन भाव से स्वीकार कर लेते हैं इसलिए धार्मिक समुदायों के बहुत-से नेता अब तक सही रास्ते से भटकते रहे हैं क्योंकि उन्होंने अपनी पुस्तकों और आराधना-गृहों में इसी प्रकार की मूर्तियां स्थापित की हैं और इनमें यहूदी और ईसाई तो आते ही हैं, उनसे भी बढ़कर मानकीवादी हैं। मेरे इन शब्दों का अर्थ एकदम स्पष्ट हो जाएगा यदि उदाहरण के लिए हमारे पैगंबर की या मक्का और कावे की तमचीर बनाई जाए और किसी अशिक्षित स्त्री या पुरुष को दिखाई जाए तो वे उस चीज को देखकर इतने आह्लादित होंगे कि उस तमचीर को चूमेंगे, उसको अपने गालों से लगाएंगे और उसके सामने धूल में लोटेंगे मानो वे कोई चित्र नहीं देख रहे बल्कि मूल व्यक्ति के दर्शन कर रहे हैं-और ऐसा महसूस करेंगे जैसे वे मक्का-मदीना में हज के छोटे-बड़े मनासिक (संस्कार) अदा कर रहे हैं।

यही कारण है जो उन्हें मूर्तियां बनाने के लिए प्रेरित करता है और वे कुछ अत्यधिक सम्मान-योग्य व्यक्तियों, पैगंबरों, ऋषियों, फरिश्तों आदि के सम्मान में स्मारक बनाते हैं जिसका उद्देश्य उनके अनुपस्थित होने या मर जाने के बाद उनकी स्मृति को बनाए रखना और उनके लिए मरते समय लोगों के हृदय में एक स्थायी श्रद्धा-भाव उत्पन्न करता है। लेकिन उन स्मारकों की स्थापना के पड़चात् जब बहुत अधिक समय बीत जाता है यानी पीढ़ियां और सदियों गुजर जाती हैं तो उनकी मूल भावना को भुला दिया जाता है और वह खड़ि बन जाता है और उसका सम्मान जन-साधारण के व्यवहार के लिए एक नियम का रूप धारण कर लेता है। चूंकि इसकी जड़ें मनुष्य के स्वभाव में गहरी होती हैं इसलिए प्राचीन

काल के विधि-निर्माताओं ने उनकी इस दुर्बलता का लाभ उठाकर उन्हें प्रभावित करने का प्रयास किया। यही कारण था कि उन्होंने चित्रों और स्मारकों का सम्मान करना उनके लिए अनिवार्य कर दिया, जैसा कि जल-प्रलय के पहले और बाद दोनों युगों के ऐतिहासिक अभिलेखों में बताया गया है। कुछ लोगों का तो यह भी दावा है कि खुदा के पैगंबर भेजने से पहले समस्त मानव-जाति मूर्तिपूजा करती थी।

मूर्तिपूजा निम्न वर्ग के लोगों तक सीमित

लेकिन चूंकि हमें यहां इस विषय पर हिन्दुओं की व्यवस्था और उनके सिद्धांतों का निरूपण करना है इसलिए हम उनके हास्यास्पद विचारों की चर्चा करेंगे लेकिन हम साथ ही यहां भी स्पष्ट कर दें कि इस प्रकार के विचार केवल सामान्य अशिक्षितजनों के ही हैं। इसका कारण यह है कि वे लोग जो मुक्ति-मार्ग पर जा रहे हैं या वे जो दर्शनशास्त्र और धर्मशास्त्र का अध्ययन करते हैं और जो अमूर्त सत्य के इच्छुक हैं जिसे वे 'सार' कहते हैं वे ईश्वर के अतिरिक्त किसी भी वस्तु की आराधना नहीं करते और उस ईश्वर को रूपायित करने के लिए बनाई गयी प्रतिमा की आराधना तो वे स्वप्न में भी नहीं कर सकते।

[इसके बाद राजा अंवरीश की कथा आती है जिसने अपने सफल शासन के बाद स्वयं को केवल ज्ञान-ध्यान और पूजापाठ में लगा लिया था। यह देखकर इंद्र उसके समक्ष प्रकट हुए और अंवरीश के एक प्रश्न के उत्तर में उन्होंने कहा कि जब भी "तुम्हें मानव-सुलभ विस्मरणशीलता अभिभूत करे तो तुम्हें अपने लिए ऐसी प्रतिमा बना लेनी चाहिए जिसमें मैं तुम्हारे सामने प्रकट हुआ था और उस पर सुगंध और पुष्प चढ़ाने चाहिए। इस प्रकार तुम मुझे हमेशा याद रखोगे।" पृ० 113-15]

...हिन्दुओं का कहना है कि उसी समय से लोग मूर्तियां बनाते चले आ रहे हैं। कुछ में वे चार हाथ बनाते हैं जैसा कि हम बता चुके हैं और कहीं उसके दो ही हाथ रखते हैं और यह सब कथा-विशेष और उसके वर्णन के अनुसार और जिस देवता को चित्रित किया जा रहा है उसके अनुरूप होता है।

मुल्तान की आदित्य नामक प्रतिमा

उनकी एक प्रसिद्ध प्रतिमा मुल्तान की है जो सूर्य को समर्पित है और इसीलिए उसे 'आदित्य' नाम दिया गया है। यह लकड़ी की बनी हुई थी और इस पर लाल चमड़ा मड़ा गया था, उसकी दोनों आंखों में दो लाल मानिक लगे थे। कहा जाता है कि इसका निर्माण अंतिम 'कृत युग' में किया गया था। यदि यह मान लिया जाए कि यह कृत युग के अंत में बनाई गयी थी तो भी इसे 216,432 वर्ष बीत

चुके हैं। जब मुहम्मद इब्न-अल-कासिम इब्न-अल-मुनव्वी ने मुल्तान पर विजय प्राप्त की तो उसने पूछा कि यह नगर इतना समृद्ध कैसे हो गया और यहां इतने अधिक खजाने कैसे जमा हो गये ? बाद में उसे पता चला कि उस समृद्धि का कारण यह मूर्ति थी क्योंकि वहां सभी दिशाओं से तीर्थ-यात्री दर्शन के लिए आया करते थे। इसलिए उसने यही अच्छा समझा कि वह मूर्ति वहीं रहने दी जाए लेकिन उसने उस मूर्ति के गले में गौ-मांस का एक टुकड़ा उसका उपहास करने के लिए लटकवा दिया। उसी जगह एक मस्जिद बनवाई गयी। बाद में जब करामतियों¹⁴ ने मुल्तान पर अधिकार कर लिया तो जलम इब्न शैवान ने जिसने उस पर अनधिकार कब्जा किया था उस मूर्ति के टुकड़े कर दिए और उसके पुजारियों को मरवा डाला। उसने ऊंचे स्थान पर ईंटों से बने अपने महल को जो एक प्रकार का किला था, पुरानी मस्जिद के बदले मस्जिद में बदल दिया जिसे उसने बनी उमैया वंश के खलीफाओं के शासन-काल में जो कुछ हुआ था उसके प्रति अपनी घृणा प्रकट करते हुए बंद करने का आदेश दिया। जब आगे चलकर शाहजादा महमूद ने उमैया वंश के खलीफाओं को उन देशों से खदेड़ दिया तो उसने पुरानी मस्जिद को जुमे की नमाज़ के लिए खुलवा दिया और दूसरी मस्जिद वीरान पड़ी रही। इस समय वह केवल खत्ता बनकर रह गयी है जहां हिना (मेंहदी) के गुच्छे बनाए जाते हैं...

थानेश्वर की मूर्ति जो चक्रस्वामिन् कहलाती है

थानेश्वर नगर के प्रति हिन्दुओं की अपार श्रद्धा है। वहां जो मूर्ति प्रतिष्ठित है उसे चक्रस्वामिन् कहते हैं जिसका अर्थ है चक्र नामक अस्त्र का स्वामी...। यह कांस्य की बनी हुई है और आदमकद आकार की है। अब वह गजना की रंगभूमि में भगवान सोमनाथ की मूर्ति के साथ, जो शिवलिंग का प्रतीक है, पड़ी हुई है। सोमनाथ के संबंध में हम आगे चलकर उपयुक्त प्रकरण में चर्चा करेंगे। कहा जाता है कि चक्रस्वामिन् की यह मूर्ति भारत के काल में इस नाम से संबद्ध युद्धों के स्मारक के रूप में बनाई गयी थी।

कश्मीर में शारदा की मूर्ति

कश्मीर के अंतर्वर्ती भाग में जो राजधानी से इतनी दूर है कि वहां दो या तीन दिन में पहुंचा जा सकता है 'बोलेर' की पहाड़ियों की ओर एक शारदा नामक मूर्ति है जिसके दर्शन के लिए तीर्थयात्री अकसर बड़े श्रद्धा-भाव से जाते हैं।

वराहमिहिर की 'संहिता' से उद्धरण

अब हम 'संहिता' नामक ग्रंथ से एक पूरा अध्याय उद्धृत करेंगे जो मूर्तियों के

निर्माण से संबंधित है और जिससे अध्येता को प्रस्तुत विषय को समझने में मदद मिलेगी।

वराहमिहिर¹⁵ का कथन है : “यदि आकृति दशरथ के पुत्र राम या विरोचन के पुत्र वाली की प्रतिमा है तो उसकी लंबाई 120 अंगुलि की रखो,” अर्थात् मूर्ति के माप में आने वाली अंगुलि जिसे ‘सामान्य अंगुलि’ के बराबर करने के लिए 1/10 घटाना होगा जो इस संदर्भ में 108 बनेगा।

“विष्णु की मूर्ति में आठ या चार या दो हाथ लगाओ और बाईं ओर वक्षस्थल के नीचे श्री नारी की आकृति अंकित करो। यदि तुम उसके आठ हाथ बनाओ तो दाहिने हाथों में एक तलवार या सोने अथवा लोहे की गदा और एक बाण दो और चौथा हाथ ऐसा बनाओ जिससे लगे कि पानी निकाला जा रहा है; बाएं हाथों में एक ढाल, एक धनुष, एक चक्र और एक शंख दे दो।

“यदि तुम उसमें दो ही हाथ बनाओ तो दाहिना हाथ पानी खींचते हुए और बायां शंख पकड़े हुए बनाओ।

“यदि आकृति बलदेव की प्रतिमा हो जो नारायण का भाई है, तो उसके कान में बूंदे (कर्णफूल) पहनाओ और उसकी आंखें शरावी की-सी बनाओ।

“यदि तुम नारायण और बलदेव दोनों की आकृति बनाओ तो उनके साथ उनकी बहन भगवती (दुर्गा = एकानांश) को भी शामिल कर लो जिसका बायां हाथों उसकी कमर से कुछ दूर नितंब पर टिका हो और उसके दाहिने हाथ में एक कमल हो।

“यदि तुम उसे चार हाथों वाला बनाओ तो दाहिने हाथों में एक भाला दे दो और दूसरा हाथ पानी खींचता हुआ बनाओ; बाएं हाथों में एक पुस्तक और कमल दे दो।

“यदि तुम उसे आठ हाथों वाला बनाओ तो बाएं हाथों में कमंडल, कमल, धनुष और पुस्तक दो और दाहिने हाथों में एक माला, दर्पण, बाण और पानी खींचते हुए हाथ लगा दो...।

“ब्रह्मा की मूर्ति में चार मुख हैं जो चारों दिशाओं की ओर हों और उसका आसन कमल हो।

“महादेव के पुत्र स्कंद की मूर्ति में एक लड़का मोर की सवारी करते हुए दिखाया गया है, उसके हाथों में ‘शक्ति’ है जो दुधारी तलवार के जैसा अस्त्र है जिसके बीचों-बीच एक मूसली बनी हुई है जैसी हावन-दस्ते में होती है।

“इंद्र की मूर्ति में वह अपने हाथ में हीरे का वज्र लिये हुए है। उसका दस्ता वैसा ही है जैसा शक्ति में होता है, लेकिन उसके दोनों ओर दो तलवारें हैं जो दस्ते में जुड़ी हुई हैं। उसके सामने के भाग में तीसरी आंख बनाओ और उसे सफेद हाथी पर बैठा हुआ दिखाओ जिसके चार दांत हों।

“इसी प्रकार महादेव की मूर्ति में सामने की ओर ऊपर तीसरी आंख बनाओ, सिर पर अर्ध-चंद्र, हाथ में शूल दो जो गदा जैसा ही हो लेकिन उसकी तीन शाखाएं हों और एक तलवार हो, और उसका बायां हाथ गौरी की कमर में हो जो हिमवत की पुत्री है जिसे वह बगल में लेकर अपने सीने से लगाए हुए है।

“जिन अर्थात् बुद्ध की मूर्ति में अत्यधिक सुंदर मुख और अंग बनाओ, उसकी हथेली और पैरों में कमल जैसी रेखाएं बनाओ और उसे कमल पर आसीन दिखाओ; उसके बाल सफेद हों और उसके चेहरे पर शांत-भाव दर्शाओ जिससे लगे कि वही सृष्टि का जनक है...।

“कोपाध्यक्ष कुवेर की मूर्ति में वह मुकुट ओढ़े हुए हो, उसकी तोंद निकली हुई हो, चौड़े कूल्हे हों और वह मनुष्य पर आसीन हो।

“सूर्य की मूर्ति में उसका मुख लाल कमल के पराग जैसा हो जो हीरे की भांति चमकता हो, उसके अंग फैले हुए हों, कानों में छल्ले हों, गले में रत्नमाला हो जो वक्षस्थल तक लटकी हुई हो, वह पहलूदार मुकुट ओढ़े हुए हो, हाथों में दो कमल हों और उसकी वेद्यभूषा उत्तर भारतीयों की जैसी हो जो दखनों तक पहुंचती हो।”

“यदि तुम सप्त माताओं की प्रतिमा बनाओ तो उनमें में कई को एक ही आकृति में प्रस्तुत करो—ब्रह्माणि के चार मुख चारों दिशाओं की ओर हों, कौमारि के छह मुख हों, वंष्णवी के चार हाथ हों, वराहि का शूकर जैसा सिर और मनुष्य का शरीर हो, इंद्राणि के अनेक नेत्र और हाथ में एक गदा हो, भगवती (दुर्गा) को उसी तरह आसीन दिखाओ जैसे लोग आम तौर पर बैठते हैं, चमंड को कुरूप जिसके दांत बाहर को निकले हुए हों और कमर पतली हो। उन्हीं में महादेव के पुत्र दिखाओ—क्षेत्रपाल के बाल कड़े हों, चेहरा रुखा हो और गरीर की आकृति कुरूप हो, लेकिन विनायक की प्रतिमा में हाथी का सिर और मानव-शरीर बनाओ जिसके बैसे ही चार हाथ हों जिनका हम ऊपर वर्णन कर चुके हैं।”

इन मूर्तियों के उपासक भेड़ों और भैंसों का कुठार से बंध करते हैं और उनका रक्तपान ही उनका आहार होता है। सभी मूर्तियां कुछ माप-विशेष के अनुसार बनाई जाती हैं जिसका निर्धारण मूर्ति-अंगुलि से हरेक अंग के लिए किया जाता है लेकिन कभी-कभी वे माप किसी के अंगों के संबंध में बदल भी जाते हैं। यदि कोई कलाकार सही माप रखता है और न कोई अंग बहुत बड़ा और न ही बहुत छोटा बनाता है तो उसे कोई पाप नहीं लगता और वह इस बात से आश्वस्त होता है कि जिस शक्ति की वह प्रतिमा बना रहा है वह उस पर कोई विपत्ति नहीं लाएगी।

“हिन्दू अपनी मूर्तियों का सम्मान उस सामग्री के कारण नहीं करते जिससे

वे बनाई गयी हैं वल्कि उन लोगों के कारण करते हैं जिन्होंने उन्हें प्रतिष्ठापित किया है। हम पहले ही बता चुके हैं कि मुल्तान की मूर्ति लकड़ी की थी। उदाहरण के लिए, राम ने राक्षसों से युद्ध करने के बाद जो लिंग स्थापित किया था वह रेत का था जिसे उन्होंने अपने हाथों से रेत का ढेर बनाकर खड़ा किया था लेकिन वह तुरंत ही पथरा गया क्योंकि ज्योतिषविद्या के अनुसार उस स्मारक की स्थापना के लिए जो उपयुक्त क्षण निश्चित था वह उस समय के पहले बीत चुका था जब शिल्पियों ने उस प्रस्तर-स्मारक का निर्माण किया था जिसकी राम ने पहले आज्ञा दी थी। जहां तक मंदिर के निर्माण और उसके परिस्तंभ का संबंध है, राम ने बहुत लंबे और उकता देने वाले अनुदेश दिए थे कि चार विभिन्न प्रकार के वृक्ष काटे जाएं, उनकी स्थापना के लिए फलित-ज्योतिष के अनुसार कौन-सी शुभ घड़ी होगी, उस अवसर पर कौन-से संस्कार किए जाएंगे। इसके अलावा उन्होंने यह भी आज्ञा दी थी कि मूर्तियों की सेवा के लिए अनुचरों और पुजारियों का नामन जनता के विभिन्न वर्गों द्वारा किया जाए। “विष्णु की मूर्ति की पूजा भागवत करेंगे; सूर्य की मूर्ति की अग्निपूजक; महादेव की मूर्ति की पूजा संत और लंबे केशधारी संन्यासी करेंगे जो अपने शरीर पर भस्म लगाते हैं, मृतकों की अस्थियां लटकाते हैं और पोखरों में स्नान करते हैं। ब्राह्मण अष्ट माताओं के भक्त हैं, श्रमण बुद्ध के और अर्हत के भक्त ‘नग्न’ नामक वर्ग के लोग हैं। कुल मिलाकर हरेक मूर्ति की कुछ विशेष लोग पूजा करते हैं जिन्होंने उन्हें बनाया है और वही लोग जानते हैं कि उस मूर्ति की किस प्रकार से उत्तम सेवा की जाती है।”

यह बताने के लिए ‘गीता’ से उद्धरण दिए जा रहे हैं कि भगवान को मूर्तियों के साथ गड्ड-मड्ड नहीं करना चाहिए।

ये सारी वेसिर-पैर की बातें बताने का हमारा यह उद्देश्य था कि पाठक के सामने मूर्ति का सही वर्णन कर दिया जाए ताकि यदि वह कोई मूर्ति देखे तो उसे पहचान सके। और हम उन सब बातों की भी व्याख्या करना चाहते थे जो हम पहले बता चुके हैं कि इस प्रकार की मूर्तियां केवल निम्न वर्ग के अशिक्षित लोगों के लिए स्थापित की जाती थीं जिनको अधिक समझ नहीं है। हम यह दोहरा दें कि हिन्दुओं ने भगवान की तो क्या, कभी किसी अलौकिक शक्ति की भी मूर्ति नहीं बनाई थी; और अंत में यह संकेत करना भी हमारा अभीष्ट था कि जन-समूह किस प्रकार पुरोहितों के छल-बल और धोखाबड़ी से ठगा जाता था।

[‘गीता’ से यह बताने के लिए उद्धरण दिया गया है कि भगवान को मूर्तियों के साथ गड्डमड्ड नहीं करना चाहिए, पृ० 122-24]

...यह स्पष्ट है कि मूर्ति-पूजा का पहला कारण मृतकों का स्मरण करने की और जीवितों को सांत्वना देने की इच्छा थी; लेकिन इसी आधार पर यह

विकसित हुई और अंत में एक दूषित और हानिकार कुप्रथा बन गयी ।

यह पुरानी धारणा कि मूर्तियां केवल स्मारक होती हैं सिसिली की मूर्तियों के बारे में खलीफा मुआविया की भी थी। जब 53वीं हिजरी की गर्मियों में सिसिली पर विजय प्राप्त कर ली गयी और विजेताओं ने खलीफा को सोने के मुकुटों और हीरों से जड़ी हुई मूर्तियां भेजीं जो उन्होंने वहां अपने कब्जे में की थीं तो उसने उन्हें सिध भेजने की आज्ञा दी ताकि वे वहां के राजाओं के हाथ बेच दी जाएं। उसका विचार था कि उन्हें ऐसी वस्तुओं के रूप में जो इतने दीनारों के मूल्य की थीं बेच देना ही बेहतर है। उसने ऐसा इस दृष्टि से नहीं किया कि वे घृणित मूर्ति-पूजा की प्रतीक हैं बल्कि उसने तो इस मामले को धार्मिक दृष्टि से न देखकर केवल राजनीतिक कारणों से ऐसा किया।

वारहवां अध्याय

वेद, पुराण और उनका अन्य प्रकार का देशीय साहित्य

वेद के संबंध में विविध टिप्पणियां

वेद का अर्थ है ऐसे विषय का ज्ञान जो पहले अज्ञात था। यह एक ऐसी धार्मिक पद्धति थी जो हिन्दुओं के मतानुसार ईश्वर की ही वाणी है और ब्रह्मा के मुख से निःसृत हुई है। ब्राह्मण वेद का पाठ बिना उसे समझे करते हैं, उसे बंसा ही वे कंठस्थ भी कर लेते हैं और वही एक से सुनकर दूसरा याद कर लेता है। उनमें से थोड़े ही ऐसे हैं जो उसकी टीका भी पढ़ते हैं और वे तो गिने-चुने ही होंगे जिन्हें वेद की विषयवस्तु और उसके भाष्य पर ऐसा अधिकार हो कि वे उस पर कोई शास्त्रार्थ कर सकें।

ब्राह्मण क्षत्रियों को वेद की शिक्षा देते हैं। क्षत्रिय उसका अध्ययन तो कर सकते हैं, लेकिन उन्हें उसकी शिक्षा देने का अधिकार नहीं है, यहां तक कि वे किसी ब्राह्मण को भी वेद नहीं पढ़ा सकते। वैश्यों और शूद्रों को तो उसे सुनने की भी मनाही है, उसके उच्चारण और पाठ की तो बात ही दूर है। यदि उनमें से किसी के बारे में यह साबित हो जाए कि उसने वेद-पाठ किया है तो ब्राह्मण उसे दंडनायक के सामने पेश कर देंगे और दंडस्वरूप उसकी जीभ कटवा दी जाएगी।

वेद में विवि-निषेध का वर्णन है और पुरस्कार तथा दंड के विस्तृत विवरण हैं जिनका उद्देश्य लोगों को पुण्य की ओर प्रेरित करना तथा पाप से रोकना है। लेकिन वेद के अधिकतम स्तोत्रों में प्रशंसात्मक प्रार्थनाओं तथा विभिन्न प्रकार के यज्ञों का उल्लेख है जो इतने अधिक और कठिन हैं कि आप उनकी गिनती भी नहीं कर पाएंगे।

वेद का स्मृति के द्वारा प्रेषण

वे वेद को लिपिवद्ध करने की अनुमति नहीं देते क्योंकि उसका पाठ स्वर के विशिष्ट आरोह-अवरोह के अनुसार (सस्वर) किया जाता है और इसीलिए वे लेखनी का प्रयोग नहीं करते क्योंकि उसमें किसी-न-किसी प्रकार की त्रुटि होने की

आशंका रहती है और दूसरे उसके कारण लिखित पाठ में कहीं कुछ जोड़ा जा सकता है या कोई दोष आ सकता है। इसका परिणाम यह हुआ है कि वे कई बार वेद को मूल चुके हैं और वह नष्ट हो चुका है।

इसके अलावा हिन्दुओं का कहना है कि वेद और उनके देश तथा धर्म के सारे संस्कारों का द्वापर युग में लोप हो चुका था, जिसके संबंध में हम उचित स्थान पर चर्चा करेंगे, और बाद में पराशर के पुत्र व्यास ने इसका फिर से सृजन किया था।

वसुक्र ने वेद को लिपिवद्ध किया

यही कारण है कि अब से बहुत अधिक समय नहीं बीता जब वसुक्र नामक एक कश्मीर-निवासी ने जो प्रसिद्ध ब्राह्मण था अपनी ओर से वेद की व्याख्या का बीड़ा उठाया और उसे लिपिवद्ध किया।¹⁶ उसने एक ऐसे कार्य का संकल्प किया था जिससे प्रत्येक अन्य व्यक्ति संकोच करता। लेकिन उसने इसे सफलतापूर्वक इसलिए संपन्न किया क्योंकि उसे भय था कि वेद को भुला दिया जाएगा और वह लोगों की स्मृति से निकल जाएगा, क्योंकि उसने देखा था कि लोगों का चरित्र दिन-ब-दिन विगड़ता जा रहा था और वे सदाचरण तो क्या कर्तव्य तक की परवाह नहीं करते थे।

वेद में कुछ ऐसे अंश हैं जिनके बारे में उनका कहना है कि वे घरों के अंदर नहीं पढ़े जाने चाहिए, क्योंकि उन्हें अंधेरा है कि उनके पाठ से स्त्रियों और पशुओं दोनों में गर्भपात हो सकता है। यही कारण है कि वे खुले स्थान में जाकर उसका पाठ करते हैं। वेद में शायद ही कोई ऐसा श्लोक हो जिसमें ऐसी या इससे मिलती-जुलती निषेधाज्ञा न दी गयी है।

जैसा कि हम पहले ही बता चुके हैं हिन्दुओं के ग्रंथ छंदोवद्ध रचनाएं हैं जैसे कि अरवों की 'रज्ज' कविताएं। उनमें से अधिकांश की रचना श्लोक नामक छंद में की गयी है। ऐसा क्यों किया गया है, यह हम पहले ही स्पष्ट कर चुके हैं।

लेकिन वेद की रचना सामान्य श्लोक छंद में नहीं बल्कि किसी अन्य छंद में की गयी है। कुछ हिन्दुओं का विचार है कि कोई भी एक ही छंद में किसी कविता की रचना नहीं कर सकता। लेकिन उनके विद्वानों का कहना है कि यह संभव तो है परन्तु वे वेद के प्रति अपनी श्रद्धा के कारण ऐसे प्रयास से संकोच करते हैं।

व्यास के चार शिष्य और चार वेद

उनकी लोककथाओं के अनुसार व्यास ने वेद को चार भागों में विभक्त कर दिया : ऋग्वेद, यजुर्वेद, सामवेद और अथर्ववेद। चारों भागों में से प्रत्येक का पाठ एक विशेष ढंग से किया जाता है।

ऋग्वेद

पहला ऋग्वेद है जिसमें छंदोबद्ध ऋचाएं हैं जिनकी मात्राएं अलग-अलग हैं। इसे ऋग्वेद इसलिए कहा जाता है क्योंकि यह ऋचाओं का संग्रह है। इसमें यज्ञों का विवेचन है और इसका पाठ तीन भिन्न प्रकारों से किया जाता है। पहला सीधा-सादा ढंग जिससे हरेक पुस्तक पढ़ी जाती है। दूसरा प्रकार वह है जिसमें प्रत्येक शब्द के बाद विराम किया जाता है। तीसरी पद्धति ऐसी है जो सबसे अधिक पुण्यप्रद है और जिसके लिए स्वर्ग में विपुल पुरस्कार का वचन दिया गया है। पहले आप एक संक्षिप्त अवतरण पढ़िए जिसके एक-एक शब्द का स्पष्ट उच्चारण किया जाए, फिर उसे अवतरण के अगले भाग के साथ मिलाकर दुहराएँ जिसे अभी नहीं पढ़ा गया है आदि, आदि। इसी प्रकार अंत तक पढ़ते जाएँ और और इस तरह आप संपूर्ण पाठ को दो बार पढ़ लेंगे।

यजुर्वेद

यजुर्वेद 'कंडि' में रचा गया है। यह शब्द एक व्युत्पन्न संज्ञा है और इसका अर्थ है 'कंडि का संग्रह'। इसमें और ऋग्वेद में यह अंतर है कि इसका पाठ संधि के नियमों से युक्त पाठ की भांति किया जाता है जिसकी ऋग्वेद के संबंध में अनुमति नहीं दी गयी है। इन दोनों ही में यज्ञ और हवनादि का विवेचन है।

सामवेद और अथर्ववेद

सामवेद में यज्ञों तथा विधि और निषेधों का विवेचन है। इसे गायन के स्वर में पढ़ा जाता है और उसी से इसका यह नाम पड़ा है क्योंकि 'सामन्' का अर्थ है गान-माधुर्य। अथर्ववेद का पाठ संधि के नियमों से युक्त है। इसमें वैसी रचनाएं नहीं हैं जैसी ऋग्वेद और यजुर्वेद में हैं लेकिन इसमें एक तीसरे प्रकार की रचना है जिसे 'भर' कहते हैं। इसका पाठ स्वरानुक्रम के अनुसार अनुनासिक स्वर में किया जाता है। यह वेद हिन्दुओं में अन्य वेदों की अपेक्षा कुछ कम लोकप्रिय है। इसमें भी अन्य वेदों की भांति यज्ञों का विवेचन है और मृतकों तथा उनके साथ किए गये व्यवहार के संबंध में निषेधाज्ञाएं दी गयी हैं।

पुराणों की सूची

पुराणों के संबंध में हम पहले ही बता दें कि इस शब्द का अर्थ है अनादि, अनंत। पुराण अठारह हैं जिनमें से अधिकांश के नाम पशुओं, मनुष्यों और देवताओं के नाम पर रखे गये हैं क्योंकि उनमें उन्हीं की कथाएं हैं या फिर पुस्तक में कहीं-न-कहीं उनका निर्देश है या पुस्तक में ऐसे उत्तर हैं जो उस प्राणी ने कुछ प्रश्नों के दिए हैं जिसके नाम पर पुस्तक का नाम रखा गया है।

‘पुराण’^{16A} वे मानव-कृत रचनाएं हैं जिन्हें तथाकथित ऋषियों ने रचा है। नीचे मैं उनके नामों की सूची उसी रूप में दे रहा हूं जिस रूप में मैंने उन्हें सुना है और उन्हें सुनकर लिपिवद्ध किया है :

1. आदि-पुराण अर्थात् पहला ।
2. मत्स्य-पुराण अर्थात् मछली ।
3. कूर्म-पुराण अर्थात् कछुआ ।
4. वराह-पुराण अर्थात् शूकर ।
5. नरसिंह-पुराण अर्थात् मनुष्य जिसका सिर सिंह का है ।
6. वामन-पुराण अर्थात् वीना ।
7. वायु-पुराण अर्थात् हवा ।
8. नंद-पुराण अर्थात् महादेव का परिचर ।
9. स्कंद-पुराण अर्थात् महादेव का पुत्र ।
10. आदित्य-पुराण अर्थात् सूर्य ।
11. सोम-पुराण अर्थात् चंद्रमा ।
12. सांव-पुराण अर्थात् विष्णु का पुत्र ।
13. ब्रह्मांड-पुराण अर्थात् एक महर्षि ।
14. मार्कण्डेय-पुराण अर्थात् एक महर्षि ।
15. तक्षक-पुराण अर्थात् गरुड़ पक्षी ।
16. विष्णु-पुराण अर्थात् नारायण ।
17. ब्रह्मा-पुराण अर्थात् प्रकृति जिसका दायित्व संसार को सुरक्षित रखना है ।
18. भविष्य-पुराण अर्थात् भविष्य की बातें ।

इस समस्त साहित्य में से मैंने केवल मत्स्य, आदित्य और वायु-पुराण के कुछ अंश ही देखे हैं...

‘स्मृति’ ग्रंथों की सूची

‘स्मृति’¹⁷ नामक ग्रंथ वेदों से ही गृहीत है। इसमें विधि-निषेध दिए गये हैं और इसकी रचना ब्रह्मा के बीस पुत्रों की है :

1. आपस्तंब, 2. पराशर, 3. सत्तप, 4. सामवर्त, 5. दक्ष, 6. वशिष्ठ,
7. आंगिरस, 8. यम, 9. विष्णु, 10. मनु, 11. याज्ञवल्क्य, 12. अत्रि,
13. हारीत, 14. लिखित, 15. शंख, 16. गौतम, 17. बृहस्पति, 18. कात्यायन,
19. व्यास, 20. उशनस ।

इनके अलावा हिन्दुओं के विभिन्न विषयों पर भी ग्रंथ हैं जैसे उनके धर्म का न्यायशास्त्र, ब्रह्मविद्या, तपस्वी, मानव-योनि से ईश्वरत्व प्राप्त करने की विधि

और संसार से मोक्ष-प्राप्ति। उदाहरण के लिए, गौड़ मुनि^{17A} के द्वारा रचित ग्रंथ जिसका नाम भी 'गौड़ संहिता' है; 'सांख्य' जिसकी रचना कपिल ने की है और जिसमें लोकोत्तर विषयों का विवेचन है; पतंजलि की पुस्तक जो मुक्ति की खोज और आत्मा के परमात्मा से मिलन से संबंधित है; 'न्यायभाष' ¹⁸ जिसकी रचना कपिल ने वेद और उसके भाष्य पर की है; उसमें यह बताया गया है कि वेद मानवरचित हैं और वेद में ही उन विधानों में भेद किया है जो कुछ विशेष स्थितियों में वाध्यकारी हैं और जो सामान्य रूप से वाध्यकारी हैं; इसी विषय पर जैमिनीकृत ग्रंथ 'मीमांसा' ¹⁹ है; 'लोकायत' ²⁰ का रचनाकार बृहस्पति है जिसमें इस विषय का विवेचन किया गया है कि हर प्रकार के अन्वेष्टन में हमें सर्वदा इंद्रियबोध पर ही विश्वास करना चाहिए। अगस्त्य-रचित ग्रंथ 'अगस्त्य मत' ^{20A} है जिसमें इस विषय पर चर्चा की गयी है कि हर प्रकार के अन्वेष्टन में हमें न केवल इंद्रिय-बोध का प्रयोग करना बल्कि परंपरा का भी ध्यान रखना चाहिए और 'विष्णु-धर्म' नामक ग्रंथ है। धर्म का अर्थ पुण्य है किंतु सामान्यतः यह धर्म या मत के लिए प्रयुक्त होता है, इस प्रकार ग्रंथ के इस नाम का अर्थ हुआ भगवद्धर्म और यहां भगवान से आशय है नारायण। इसके बाद व्यास के छह शिष्यों के लिखे हुए ग्रंथ हैं जिनके नाम हैं : देवल, शुक्र, भार्गव, बृहस्पति, वाजवल्क्य और मनु। हिन्दुओं के यहां विज्ञान की सभी शाखाओं पर अनेक ग्रंथ हैं। भला कोई व्यक्ति जो हिन्दू नहीं है बल्कि विदेशी है उन सबके नाम कैसे जान सकता है ?

महाभारत

इसके अलावा उनका एक ग्रंथ ऐसा है जिसमें उनकी ऐसी श्रद्धा है कि वे यह दावा करते हैं कि जो कुछ भी अन्य ग्रंथों में उपलब्ध है वह इस ग्रंथ में भी है लेकिन वह सब जो इस ग्रंथ में है, दूसरे ग्रंथों में नहीं मिलता। इसका नाम 'भारत' है जिसकी रचना पराशर के पुत्र व्यास ने उस समय की श्रीजब पांडु और धृतराष्ट्र के पुत्रों के बीच महायुद्ध हुआ था। इस ग्रंथ के नाम से ही उस युग का आभास मिल जाता है। इसके अठारह भाग हैं, जिसमें से प्रत्येक 'पर्व' कहलाता है और इसमें 100,000 श्लोक हैं। नीचे हम उनकी सूची दे रहे हैं :

1. 'सभा पर्व' अर्थात् राजप्रासाद; 2. 'अरण्य' अर्थात् पांडु-पुत्रों का वनवास;
3. 'विराट' अर्थात् एक राजा का नाम जिसके राज्य में वे अज्ञातवास के दौरान रहे थे;
4. 'उद्योग' अर्थात् युद्ध की तैयारी;
5. 'भीष्म'; 6. 'द्रोण', ब्राह्मण;
7. 'कर्ण', सूर्य-पुत्र;
8. 'शल्य', दुर्योधन का भाई; जो महान् योद्धा थे उनमें से एक के मारे जाने के बाद दूसरा युद्ध में जाता था;
9. 'गदा'; 10. 'सौप्तिका', सुप्तजनों का वध; जब द्रोणाचार्य के पुत्र अश्वत्थामा ने पांचाल नगर पर रात्रि के समय आक्रमण किया था और वहां के सभी निवासियों का वध कर दिया था;
11. 'जल

प्रदानिका' मृत व्यक्तियों को स्पर्श करने से हुई अपवित्रता धोने के बाद मृतकों को निरंतर पानी देना; 12. 'स्त्री'; नारी-विलाप; 13. 'शान्ति'; इसके चार भाग हैं जिनमें 24000 श्लोक हैं जो हृदय से घृणा दूर करने से संबंधित हैं :

- (1) राज-धर्म—राजा को कर्तव्य-पूर्तिसे होने वाला पुण्य ।
- (2) दानधर्म—भिक्षादान से होने वाला पुण्य ।
- (3) आपद्धर्म—उन लोगों के लिए किया गया पुण्य जो विपत्तिग्रस्त हैं और सहायता के पात्र हैं ।
- (4) मोक्षधर्म—उस व्यक्ति का पुण्य जो संसार के बंधनों से मुक्त हो गया है ।

14. 'अश्वमेध', अर्थात् घोड़े का यज्ञ जिसे सेना के साथ समस्त विश्व में घूमने के लिए छोड़ा जाता है । उसके बाद प्रजा में यह घोषणा की जाती है कि यह घोड़ा चक्रवर्ती राजा का है और जो उसे चक्रवर्ती सम्राट न माने वह युद्ध के लिए सामने आए । ब्राह्मण घोड़े के पीछे-पीछे जाते हैं और उन स्थानों पर यज्ञ करते हैं जहां घोड़ा लीद करता है ।

15. 'मूसल', अर्थात् यादवों का आपस में युद्ध । यादव वासुदेव के वंशज थे ।

16. 'आश्रमवास', अर्थात् स्वदेश-त्याग ।

17. 'प्रस्थान', अर्थात् राज्य-त्याग और मुक्ति के लिए प्रयत्न ।

18. 'स्वर्गारोहण', अर्थात् स्वर्ग की ओर प्रस्थान ।

इन अठारह पर्वों के बाद एक और है जो 'हरिवंश पर्व' कहलाता है जिसमें वासुदेव के संबंध में कुछ लोककथाएं दी गयी हैं ।

इस ग्रंथ में ऐसे अंग आते हैं जो प्रहलिकाओं जैसे हैं जिनके अनेक निर्वचन किए जा सकते हैं । इसके कारण के संबंध में हिन्दुओं में निम्नलिखित कथा प्रचलित है—व्यास ने ब्रह्मा से एक ऐसे व्यक्ति की मांग की जो उससे सुनकर 'भारत' लिख सके । ब्रह्मा ने अपने पुत्र विनायक को यह कार्य सौंपा जिसकी मूर्ति में उसके शरीर पर हाथी की सूंड दिखाई देती है और उसे आदेश दिया कि वह लिखते समय कहीं न रुके । साथ ही, व्यास ने भी यह शर्त लगा दी कि वह केवल वही लिखे जिसे वह समझ गया हो । इस प्रकार व्यास लिखवाते समय कुछ ऐसे वाक्य बोलते थे जिस पर लेखक को सोचना पड़ता था और इस प्रकार व्यास को विश्राम के लिए समय मिल जाता था ।

तेरहवां अध्याय

हिन्दुओं का व्याकरण तथा छंदशास्त्र-संबंधी साहित्य

व्याकरण पर पुस्तकों की सूची

व्याकरण और छंदशास्त्र अन्य शास्त्रों के पूरक हैं। इनमें पहले अर्थात् 'व्याकरण' का उनकी दृष्टि में प्रथम स्थान है। जैसाकि नाम से प्रकट है यह उनकी भाषा की शुद्धता और शब्दों के व्युत्पत्ति-संबंधी नियम बताता है जिनके द्वारा लिखने और पढ़ने दोनों में उन्होंने अर्थपूर्ण और शास्त्रीय शैली प्राप्त की है। हम मुसलमान इसमें से कुछ नहीं सीख सकते क्योंकि वह शाखा एक ऐसे मूल से निकली है जो हमारी पकड़ से बाहर है—मेरा अमिप्राय भाषा से है। इस शास्त्र पर जो पुस्तकें मुझे बताई गयी हैं उनके नाम निम्नलिखित हैं :

1. 'ऐन्द्र'—देवताओं के राजा इंद्र से संबंधित।
2. 'चांद्र'—बुद्ध के अनुयायी लाल वस्त्रधारी संप्रदाय के चंद्र द्वारा रचित।
3. 'शकट'—इसका नाम लेखक के नाम पर ही है। उसके वंश का नाम भी इसी शब्द से व्युत्पन्न है अर्थात् शकटायन।
4. 'पाणिनि'²¹—लेखक के नाम पर ही ग्रंथ का नाम पड़ गया।
5. 'कतंत्र'—शर्ववर्मन् द्वारा रचित।
6. 'शशिदेववृत्ति'—शशिदेव-कृत।
7. 'दुर्गाविवृत्ति'।
8. 'शिष्यहितवृत्ति'—उग्रभूति द्वारा लिखित।

शाह आनंदपाल और उसका गुरु उग्रभूति

मुझे बताया गया है कि अंतिमोल्लिखित लेखक जयपाल के पुत्र शाह आनंदपाल का आचार्य और गुरु था जो हमारे युग में कश्मीर का शासक था। पुस्तक की रचना करने के बाद उसने वह कश्मीर भेज दी लेकिन वहां के लोगों ने उसे स्वीकार नहीं किया क्योंकि वे ऐसी बातों में घोर रुढ़िवादी थे। अतः उसने शाह से शिकायत की और शाह ने एक शिष्य के नाते अपने गुरु के प्रति कर्तव्य का पालन

करते हुए उसकी इच्छा-पूर्ति का आश्वासन दिया। उसने आज्ञा दी कि दो लाख दिरम और उतने ही मूल्य के उपहार कश्मीर भेजे जाएं जिन्हें उन लोगों में बांट दिया जाए जो उसके गुरु की पुस्तक को पढ़ने के लिए तैयार हों। इसका यह परिणाम हुआ कि वे पुस्तक पर झपट पड़े और यह उनकी धनलोलुपता का प्रमाण है कि व्याकरण पर वे किसी दूसरी को पुस्तक मानते ही न थे। पुस्तक बहुत लोक-प्रिय और पुरस्कृत हुई।

व्याकरण की उत्पत्ति के संबंध में कथा

व्याकरण की उत्पत्ति के संबंध में उनकी एक कथा है : उनका एक राजा था जिसका नाम समलवाहन था—शास्त्रीय भाषा में सातवाहन—जो एक दिन तालाब में अपनी पत्नियों के साथ खेल रहा था, जब उनमें से एक से कहा, 'मौदकम देहि' अर्थात् मुझे पानी मत फेंको। लेकिन उस स्त्री ने इस वाक्य को 'मौदकम देहि' समझा अर्थात् मुझे लड्डू दो। अतः वह गयी और उसके लिए लड्डू लेकर आ गयी। और जब राजा ने उसके ऐसा करने की निंदा की तो उसने क्रुद्ध होकर बड़ी अभद्र भाषा का प्रयोग किया। जाहिर है कि राजा को बहुत बुरा लगा और जैसी कि उनके यहां प्रथा है उसने खाना-पीना छोड़ दिया और जाकर किसी कोने में छिप गया और तब तक छिपा रहा जब तक एक ऋषि ने आकर उसे नहीं पुकारा। ऋषि ने उसे सांत्वना दी और यह वचन दिया कि मैं लोगों को व्याकरण और भाषा की रूप-रचना की शिक्षा दूंगा। उसके बाद ऋषि महादेव के पास गया और उनकी आराधना की, स्तुति की और भक्तिपूर्वक व्रत रखे। महादेवजी उसके समक्ष प्रकट हुए और उन्होंने कुछ थोड़े-बहुत नियम उसे बताए—कुछ वैसे ही जैसे अबुल असवद अदुअली²² ने अरबी भाषा के लिए बताए हैं। भगवान महादेव ने उसे व्याकरणशास्त्र के विकास में उसकी सहायता का भी वचन दिया। फिर ऋषि राजा के पास वापस आया और वही शास्त्र उसे पढ़ाया। व्याकरण-शास्त्र का यही प्रारंभ था।

हिन्दुओं की छंदोवद्ध रचनाओं के प्रति अभिरुचि

व्याकरण के बाद एक और शास्त्र आता है छंदशास्त्र अर्थात् छंदोवद्ध काव्य, जैसा हमारा छंदशास्त्र है—यह शास्त्र ऐसा था जो उनके लिए अनिवार्य था क्योंकि उनके सारे ग्रंथ पद्य में ही रचे गये हैं। अपने ग्रंथों की छंदोवद्ध रचना करने से उनका आशय यह है कि उनके कंठस्थ करने में सुविधा हो और किसी विशेष स्थिति को छोड़कर जबकि ऐसा करना आवश्यक हो जाए लोगों को शास्त्र-संबंधी समस्याओं के लिए लिखित पाठ को देखने से रोका जाए। इसका कारण उनका यह विचार है कि मनुष्य के मन को हर वह चीज़ भाती है जिसमें कोई संतुलन

और क्रम हो, और उसे हर उस चीज से अरुचि होती है जिसमें कोई क्रमबद्धता न हो। इसीलिए अधिकांश हिन्दू अपने छंदों के दीवाने होते हैं और हमेशा उनको पढ़ने या सुनाने के लिए लालायित रहते हैं चाहे वे उन छंदों के शब्दों का अर्थ न समझते हों और श्रोता भी उन्हें सुनकर इतने प्रसन्न होते हैं कि तालियां बजाकर अपना हर्ष प्रकट करते हैं। गद्य रचनाओं को वे पसंद नहीं करते, हालांकि उन्हें समझना अपेक्षतः सरल होता है।

उनके अधिकांश ग्रंथों की रचना श्लोकों में हुई है जिनसे मैं आजकल जूझ रहा हूं क्योंकि इस समय मैं हिन्दुओं के लिए 'उक्लीदिस' और 'अलमजीस्ती' के अनुवाद में और वेधयंत्र (एस्ट्रोलैव) के निर्माण पर एक निबंध लिखवाने में व्यस्त हूं और इन कामों की प्रेरणा मुझे विद्या के प्रसार से मिली है। यदि हिन्दुओं की दृष्टि किसी ऐसी पुस्तक पर पड़ जाए जो उनके यहां अभी तक मौजूद नहीं है तो वे उसे तत्काल श्लोकों में परिणत करना शुरू कर देंगे हालांकि वे दुर्बल होते हैं, क्योंकि छंदोबद्ध रचना के लिए एक प्रकार की कृत्रिम और बोझिल शैली आवश्यक होती है। यह बात आगे चलकर अधिक स्पष्ट हो जाएगी जब 'हम अंकन प्रणाली की चर्चा करेंगे। इसके बाद यदि पद्य पर्याप्त रूप से कृत्रिम न हों तो लोग उनके लेखकों को कुपित दृष्टि से देखते हैं मानों उन्होंने निरा गद्य ही लिख दिया हो और यह देखकर वे बहुत दुःखी होते हैं।

छंदशास्त्र पर ग्रंथ

पहले व्यक्ति जिन्होंने इस कला का अन्वेषण किया, पिगल और चलित थे। इस विषय पर अनेक ग्रंथ हैं जिनमें सबसे अधिक प्रसिद्ध ग्रंथ 'गैसित' है जिसका नाम उसके लेखक पर ही पड़ गया जो इतना प्रख्यात था कि समस्त छंदशास्त्र ही उसके नाम से जाना जाता है। अन्य ग्रंथ 'मृगलांछन', 'पिगल' और 'औलियान्द' के हैं। लेकिन मैंने इनमें से कोई ग्रंथ भी नहीं देखा है, न ही मुझे 'ब्रह्म सिद्धांत' के उस अध्याय की अधिक जानकारी है जिसमें छंदशास्त्र संबंधी गणना का विवेचन है। इसलिए मेरा यह दावा नहीं है कि मुझे उनके छंदशास्त्र का सम्पूर्ण ज्ञान है। फिर भी मैं यह उचित नहीं समझता कि एक ऐसे विषय को छोड़कर आगे बढ़ जाऊं जिसकी मुझे सतही जानकारी है और इसलिए मैं उसकी चर्चा तब तक के लिए स्थगित करना भी नहीं चाहता जब तक कि मैं उसमें निष्णात न हो जाऊं।

लघु और गुरु नामक शब्दों का अर्थ

वर्णों (गण छंद) की गणना करते समय वे वैसे ही अंकों का प्रयोग करते हैं जिनका प्रयोग अलखलील इब्न अहमद और हमारे दूसरे छंदशास्त्रियों ने स्वरविहीन व्यंजन और स्वरयुक्त व्यंजनों के निर्देश के लिए किया है, यथा ये दो

चिह्न | और > जिनमें से पहला लघु (हलका) और दूसरा गुरु (भारी) कहलाता है। गणना (मात्रा छंद) करते समय गुरु लघु का दुगुना माना जाता है और उसके लिए दो लघु का प्रयोग किया जाता है।

इसके अतिरिक्त उनका एक वर्ण ऐसा है जिसे वे दीर्घ कहते हैं जिसका नाप या छंद-गणना एक गुरु के बराबर होती है। मेरे विचार में यह ऐसा वर्ण है जिसमें दीर्घ स्वर (जैसे, का की कू) जुड़ा हुआ है। लेकिन यहां मैं यह भी स्वीकार कर लूं कि इस समय तक मैं लघु और गुरु—इन दोनों के स्वरूप के बारे में स्पष्टतः समझ नहीं पाया हूं कि अरबी में उसके समान तत्वों का निर्देश करके उन्हें स्पष्ट कर सकूं, लेकिन इसके बावजूद मैं यह समझता हूं कि लघु का अर्थ स्वरविहीन व्यंजन नहीं है और न ही गुरु का अर्थ स्वरयुक्त व्यंजन है, बल्कि इसके विपरीत मेरे विचार में लघु का अर्थ है ह्रस्व स्वरयुक्त व्यंजन (जैसे—क, कि, कु) और गुरु का अर्थ है ऐसा व्यंजन जो स्वरविहीन व्यंजन से युक्त है (जैसे—कत्, कित्, कुत्) जैसा कि अरबी छंदशास्त्र में भी एक तत्व है जो सहव कहलाता है (अर्थात्—या 'व' एक दीर्घ वर्ण जिसका स्थान दो ह्रस्व वर्ण ले सकते हैं)। मुझे लघु की पूर्वोल्लिखित परिभाषा के संबंध में जो संदेह हुआ था उसका यही कारण था क्योंकि हिन्दू एक के बाद दूसरे अनेक लघुओं का निर्वाध रूप से प्रयोग करते हैं। अरब दीर्घस्वरहीन व्यंजनों का एक के बाद दूसरे के क्रम में उच्चारण करने में असमर्थ हैं लेकिन दूसरी भाषाओं में यह संभव है।

... इसके अलावा यद्यपि शब्द में प्रारंभ में किसी स्वरविहीन व्यंजन का उच्चारण करना कठिन होता है लेकिन हिन्दुओं की अधिकांश संज्ञाएं यदि स्वरविहीन व्यंजनों के साथ न भी लें तो भी ऐसे व्यंजनों से शुरू होती हैं जिनके बाद केवल 'स्व' जैसी स्वर-ध्वनि होती है। यदि इस प्रकार का व्यंजन किसी पद्य के आरंभ में आए तो वे उसकी गणना नहीं करते क्योंकि गुरु के नियम के अनुसार उसमें स्वरविहीन व्यंजन स्वर के पहले नहीं बल्कि उसके बाद आना चाहिए (काट, कीट, कूट)।

मात्रा की परिभाषा

इससे भी आगे चलें तो जैसा कि हमारे यहां के लोगों ने चरणों ही से कुछ विशेष वर्ण-योजन या प्रतीक बना लिये हैं जिनके अनुसार पद्य-रचना की जाती है और एक चरण के घटकों का निर्देश करने के लिए कुछ संकेत निश्चित कर लिये हैं जैसे स्वर के बिना या उससे युक्त व्यंजन, उसी प्रकार हिन्दू भी उन चरणों का उन चरणों का निर्देश करने के लिए जो लघु और गुरु से मिलकर बनते हैं चाहे लघु पहले और गुरु बाद में हो या इसके विपरीत, कुछ नामों का प्रयोग इस तरह करते हैं कि उनकी मात्राएं हमेशा समान हों चाहे वर्णों

की संख्या भिन्न हो जाए। इन नामों के द्वारा वे एक विशेष परंपरागत छंद-शास्त्रीय अन्विति (अर्थात् एक विशिष्ट चरण) का निर्देश करते हैं। माप से मेरा अभिप्राय यह है कि लघु की एक मात्रा और गुरु की दो मात्राएं मानी जाती हैं। यदि लिखने में उनका आशय चरण से हो तो उनसे एक वर्ण का माप भर मालूम होता है, उनकी संख्या नहीं जैसे (अरबी में) द्विव्यंजन (क्क) को स्वरविहीन व्यंजन + स्वरयुक्त व्यंजन गिना जाता है और तनवीन (कुन) के आगे आने वाला व्यंजन स्वरयुक्त व्यंजन + स्वरविहीन व्यंजन गिना जाता है, जबकि लिखने में दोनों को एक ही तरह से दर्शाया जाता है (अर्थात् संबद्ध व्यंजन के चिह्न के द्वारा)।

गुरु और लघु के नाम

यदि केवल लघु और गुरु को ही लें तो उनके विभिन्न नाम हैं—पहला : ल, कलि, रूप, चमर और ग्रह; वाद का, ग, निवृ और आधा अ म स क। वाद का नाम यह दर्शाता है कि एक पूर्ण अ म स क दो गुरु या उनके समकक्ष के बराबर है। उन्होंने इन नामों को सिर्फ इसलिए गढ़ लिया है कि उनकी छंदशास्त्र की पुस्तकों को पद्यबद्ध करने में सुविधा हो। इसी प्रयोजन के लिए उन्होंने इसके अधिक नाम गढ़ लिये हैं कि कोई-न-कोई तो उनके छंद में ठीक बैठेगा ही।

[अल-विरुनी ने एक अकेले चरण को परिभाषित किया है और चरणों के विन्यास के संबंध में हरिभट्ट के एक कोश का उद्धरण पृ० 140-42 पर दिया है।]

पाद

जिस तरह अरबी का छंद दो अर्द्धालियों में बंटा हुआ होता है, एक अरुज अर्थात् पहली अर्द्धाली का अंतिम चरण और दूसरा दर्ज अर्थात् दूसरी अर्द्धाली का अंतिम चरण, उसी प्रकार हिन्दुओं के पद्य भी दो अर्द्धालियों में विभक्त है जिनमें से प्रत्येक को पाद कहा जाता है।

आर्य छंद

छंद तीन या अधिकतः चार पादों में विभक्त किया जाता है। कभी-कभी वे पद्य के मध्य में एक पांचवां पाद भी जोड़ देते हैं। पादों में कोई तुक तो नहीं होती, अलवत्ता एक प्रकार का छंद जरूर होता है जिसमें 1 और 2 पाद एक ही व्यंजन या वर्ण पर समाप्त होते हैं मानों तुकांत हों और पाद 3 और 4 का अंत भी एक ही व्यंजन या वर्ण पर होता है। छंद का यह प्रकार 'आर्य' कहलाता है। पाद के अंत में लघु गुरु वन जाता है, हालांकि सामान्य रूप से यह छंद लघु पर ही समाप्त होता है।

हिन्दुओं के विभिन्न काव्य-ग्रंथों में अनेक छंदों का प्रयोग हुआ है। पंच-पदीय छंद में पांचवां पद तीसरे और चौथे पाद के बीच में रखा जाता है। छंदों के नाम वर्णों की संख्या के अनुसार भिन्न-भिन्न होते हैं, लेकिन साथ ही वे वाद में आने वाले छंदों पर भी निर्भर रहते हैं। इसका कारण यह है कि वे नहीं चाहते कि एक लंबे काव्य के सभी पद एक ही छंद में हों। इसीलिए वे एक ही कविता में अनेक छंदों का प्रयोग करते हैं ताकि वह ऐसा लगे जैसे रेशम के टुकड़े में वेल-बूटे बनाए गये हैं।

[हिन्दुओं और अरबों की पाद-अंकन की पद्धतियों में अंतर का उल्लेख पृ० 144 पर किया गया है।]

मैं एक बार पहले भी अपनी सफाई में यह कह चुका हूं और उसी को फिर दोहराता हूं कि इस शास्त्र में मैं अपनी अल्पज्ञता के कारण पाठक को विषय की भरपूर जानकारी देने में असमर्थ हूं। फिर भी मैंने इस पर काफी परिश्रम किया है, हालांकि मैं भली प्रकार जानता हूं कि मैं इस संबंध में बहुत थोड़ी जानकारी ही दे सकता हूं।

वृत्त छंद

वृत्त प्रत्येक चतुष्पदी छंद पर लागू होता है जिसमें छंदशास्त्र के संकेत और वर्णों की संख्या एक-दूसरे के समान होती है। इसका आधार पादों में ही एक प्रकार की अनुरूपता होती है ताकि यदि एक पाद को आपकी दूसरों का भी पता चल जाता है क्योंकि वे ऐसे ही होते हैं। इसके अलावा यह भी नियम है कि एक पाद में चार वर्णों से कम नहीं हो सकते क्योंकि वेदों में ऐसा कोई पाद नहीं है जिसमें इससे कम वर्ण हों। यही कारण है कि एक पाद के लिए वर्णों की न्यूनतम संख्या चार और अधिकतम छंदों की है। परिणामस्वरूप वृत्त छंद के तेईस प्रकार हैं।

[वृत्त छंद के आनुपंगिक तेईस प्रकार, पृ० 145 पर गिनाए गये हैं।]

... हमने जो यहां भारतीय छंदशास्त्र की व्याख्या पर इतना परिश्रम किया है उसका उद्देश्य श्लोकों के संबंध में नियम स्थिर करना है क्योंकि उनके अधिकांश ग्रंथों की रचना श्लोकों में ही हुई है।

श्लोक का सिद्धांत

श्लोक का संबंध चतुष्पाद छंद से है। प्रत्येक पाद में आठ वर्ण होते हैं जो हर पाद में भिन्न होते हैं। चार पादों में प्रत्येक पाद का अंतिम वर्ण एक ही होना चाहिए जैसे गुरु। इसके अतिरिक्त प्रत्येक पाद का पांचवां वर्ण हमेशा लघु होना चाहिए और छठा गुरु होना चाहिए। सातवां वर्ण दूसरे और चौथे पादों में लघु

और पहले तथा तीसरे पादों में गुरु होगा। अन्य वर्णों का होना मात्र संयोग या लेखक की अपनी तरंग पर निर्भर होता है।

[हिन्दू अंकगणित में छंदोविधान का जिस प्रकार प्रयोग करते हैं उसे दर्शाते हुए ब्रह्मगुप्त का एक उद्धरण दिया गया है। उद्धरण के अंत में अल-विरूनी ने इस बात पर खेद व्यक्त किया है कि वह उपर्युक्त ग्रंथ के “केवल दो पन्ने” देख पाया है और उसने यह आशा व्यक्त की है कि इस विषय पर और अधिक जानकारी आगे चलकर प्राप्त करेगा। उसने यह भी उल्लेख किया है कि “जहां तक मेरा अनुमान है” यूनानी भी अपनी कविता में वैसे ही पादों का प्रयोग करते थे जैसे हिन्दू करते हैं। पृ० 147-51]

चौदहवां अध्याय

गणित-ज्योतिष, फलित-ज्योतिष आदि अन्य शास्त्रों पर हिन्दुओं का साहित्य

शास्त्रों की प्रगति के लिए समय प्रतिकूल था

शास्त्रों की संख्या बहुत बढ़ी है और यदि साधारण जनता का ध्यान उनकी ओर ऐसे युग में आकृष्ट किया जाए जबकि उनका प्रभुत्व स्थापित हो चुका है और सभी का उनके प्रति अनुकूल दृष्टिकोण है—जब लोग शास्त्रों का ही नहीं बल्कि शास्त्रियों का भी समुचित आदर करते हैं—तो उनकी संख्या और भी बढ़ जाती है। सबसे पहले तो यह उन लोगों का कर्त्तव्य है जो उन पर शासन करते हैं अर्थात् राजा और राजकुमार। क्योंकि केवल वे ही विद्वानों का ध्यान जीवन की आवश्यकताओं के लिए दैनंदिन चिन्ताओं से मुक्त कर सकते हैं और उन्हें इसके लिए प्रेरित कर सकते हैं कि वे अपनी शक्ति को अधिक ख्याति और लोकप्रियता प्राप्त करने की ओर लगाएं क्योंकि यश की इच्छा ही मानव-स्वभाव का मूल तत्त्व है।

लेकिन आज के युग में ऐसा नहीं होता। यह युग पहले के बिल्कुल प्रतिकूल है और इसीलिए इस युग में किसी नये शास्त्र या नये प्रकार के अनुसंधान का उभरना असंभव है। आज शास्त्र के नाम पर जो कुछ है भी वह बीते हुए अच्छे युग के अल्प अवशेष मात्र हैं।

यदि कोई शास्त्र या विचार कभी समस्त घरती को यश में कर लेता था तो हर जाति उससे लाभान्वित होती थी। और यही हिन्दू भी करते हैं। काल-चक्र के बारे में उनकी जो धारणा है उसमें कोई विशेष बात नहीं है बल्कि वह तो शास्त्रीय प्रेक्षण के परिणामों के अनुसार होता है।

सिद्धांत

खगोलशास्त्र उनमें बहुत अधिक लोकप्रिय है क्योंकि उनके धार्मिक कार्य उसके साथ विभिन्न प्रकार से जुड़े हुए हैं। यदि कोई व्यक्ति खगोलशास्त्री बनना चाहता

है तो उसके लिए न केवल वैज्ञानिक अथवा गणित-ज्योतिष वल्कि फलित-ज्योतिष जानना भी जरूरी है। इस विषय पर मुसलमानों में जो पुस्तक 'सिद्धिहिंद'²³ के नाम से प्रसिद्ध है उसी को वे सिद्धांत अर्थात् सीधा—न टेढ़ा और न परिवर्तनशील—कहते हैं। वे गणित-ज्योतिष के हरेक मानक ग्रंथ को यही नाम देते हैं, यहां तक कि उन ग्रंथों को भी जो हमारे मतानुसार हमारे तथाकथित 'ज़िज़' अर्थात् गणित-ज्योतिष की पुस्तिकाओं के स्तर की भी नहीं हैं। उनके यहां पांच सिद्धांत हैं :

1. 'सूर्य-सिद्धांत'—अर्थात् सूर्य के सिद्धांत, जिसकी रचनाकार लता है।
2. 'वशिष्ठ-सिद्धांत'—यह नाम सप्तर्षि के एक ग्रह पर पड़ा और इसकी रचना विष्णुचंद्र ने की है।
3. 'पुलिश-सिद्धांत'—इसका यह नाम साइबा नगर के यूनानी पोलिश²⁴ पर पड़ा है; यह नगर मेरे विचार में सिकंदरिया ही है, रचनाकार है पुलिश।
4. 'रोमक-सिद्धांत'—यह नाम रूम यानी रोमन साम्राज्य की प्रजा पर रखा गया है जिसकी रचना थी श्रीपेण ने की है।
5. 'ब्रह्म-सिद्धांत'—इसका नाम ब्रह्मा पर पड़ा है और इसकी रचना ब्रह्मगुप्त²⁵ ने की है जो विष्णु का पुत्र था और मुल्तान तथा अनहिलवाड़ा के बीच और अनहिलवाड़ा से 16 योजन की दूरी पर स्थित भिल्लमाल नामक नगर का निवासी था।

इन पुस्तकों के लेखकों ने एक ही स्रोत अर्थात् 'पितामह' को अपनाया है जिसका यह नाम आदि पुरुष यानी ब्रह्मा के नाम पर पड़ा है।

बराहमिहिर ने खगोलविज्ञान पर एक छोटी-सी पुस्तिका 'पंच सिद्धांतिका' की रचना की है जिसके नाम ही से यह द्योतित होता है कि इस पुस्तिका में पूर्ववर्ती पांच सिद्धांतों का सार आ गया होगा। लेकिन ऐसा है नहीं और न ही यह उनसे इतनी बेहतर है कि इसे उन पांचों की तुलना में सबसे सही कहा जा सके। इसलिए इसके नाम से सिवाय इसके कुछ और पता नहीं चलता कि सिद्धांतों की संख्या पांच है।

...अभी तक मैं पुलिश और ब्रह्मगुप्त की पुस्तकों के अलावा इनमें से कोई भी पुस्तक प्राप्त नहीं कर सका हूं। मैंने उनका अनुवाद शुरू तो कर दिया है लेकिन अभी तक मेरा काम पूरा नहीं हो पाया है। तब तक मैं यहां 'ब्रह्म-सिद्धांत' की विषय-सूची दे देता हूं जो निश्चय ही उपयोगी और शिक्षाप्रद रहेगी।

ब्रह्म-सिद्धांत के विषय

'ब्रह्म-सिद्धांत' के चौबीस अध्यायों की विषय-सूची :

1. भू-मंडल की प्रकृति और आकाश तथा पृथ्वी का आकार।

2. ग्रहों की परिक्रमा; काल-गणना अर्थात् विभिन्न अक्षांश और देशांतरों के लिए समय का किस प्रकार पता लगाया जाए; ग्रहों के माध्यमों का किस प्रकार पता लगाया जाए और किसी वृत्तांश का ज्या कैसे जाना जाए।

3. ग्रहों के स्थानों का शोधन।

4. तीन निर्मेय : छाया कैसे मालूम की जाए, दिन के बीते हुए भाग और आरोहण का कैसे पता चलाया जाए और एक के द्वारा दूसरे को कैसे जाना जाए।

5. ग्रहों का उस समय दृष्टिगोचर होना जब वे सूर्य की किरणों से बाहर आते हैं और उनका सूर्य की किरणों में प्रवेश के बाद अदृश्य हो जाना।

6. चंद्रमा का पहले-पहल दिखाई देना और उसके उभयाग्र।

7. चंद्र ग्रहण।

8. सूर्य ग्रहण।

9. चंद्रमा का प्रतिबिंब।

10. ग्रहों का संयम और युति।

11. ग्रहों के अक्षांश।

12. खगोलशास्त्र की पुस्तकों और पुस्तिकाओं के पाठों में शुद्ध और विकृत अंशों में भेद करने के लिए आलोचनात्मक अन्वेषण।

13. गणित; समतल नाप और सजातीय विषय।

14. ग्रहों के माध्यों की वैज्ञानिक गणना।

15. ग्रहों के सही स्थानों की वैज्ञानिक गणना।

16. तीन निर्मेयों का (देखिए : चौथा अध्याय) वैज्ञानिक परिकलन।

17. (सूर्य-चंद्र) ग्रहणों का विचलन।

18. बालचंद्र के उदय का वैज्ञानिक परिकलन और उसके उभयाग्र।

19. कुट्टक अर्थात् किसी चीज़ को पीसना-कूटना। ऐसे पदार्थों को कूटने की जिनसे तेल निकलता है यहां अत्यधिक सूक्ष्म और विस्तृत अनुसंधान के साथ तुलना की गयी है। इस अध्याय में बीजगणित और उससे संबद्ध विषयों का विवेचन किया गया है; इसके अलावा इसमें ऐसी बहुमूल्य टिप्पणियां भी दी गयी हैं जो कमोवेश गणित से संबंध रखती हैं।

20. छाया या प्रतिबिंब।

21. कविता के भाषों का परिकलन और छंदशास्त्र।

22. काल-चक्र और उसके प्रेक्षण के यंत्र।

23. समय और समय के चार मान—सौर्य, नागर, चांद्र और नाक्षत्र।

24. इस प्रकार के छंदशास्त्रीय ग्रंथों में संख्यात्मक अंकन।

ये बीबीस अध्याय हैं जैसा कि लेखक ने स्वयं कहा है, लेकिन एक

पञ्चीसवां भी है जिसका शीर्षक है 'ध्यान-ग्रह-अध्याय' जिसमें उसने अनुमान से निर्मयों का समाधान करने का प्रयत्न किया है, गणितीय परिकलन से नहीं। मैंने इस अध्याय को इस सूची में इसलिए नहीं गिनवाया है कि उसने जो दावे किए हैं उनका गणितज्ञों ने खंडन किया है। मेरा विचार है कि उसने ये स्थापनाएं इसलिए की हैं कि उनसे सभी खगोलशास्त्रीय पद्धतियों का तात्त्विक अनुपात निकल आए वरना इस विज्ञान के किसी भी निर्मय का भला गणित से इतर किसी अन्य विषय के द्वारा कैसे समाधान किया जा सकता है ?

तंत्र और करण साहित्य

वे पुस्तकें जो सिद्धांत के स्तर की नहीं होतीं तंत्र या करण कहलाती हैं। पहले शब्द का अर्थ है किसी शासक के अधीन राज्य करना और दूसरे का अर्थ है सिद्धांत का अनुसरण करना। शासक से उनका तात्पर्य होता है आचार्य अर्थात् ऋषि, संन्यासी, ब्रह्मा के अनुयायी।

'भानुयज्ञस्' के 'रसायन-तंत्र' के अतिरिक्त दो 'तंत्र' और प्रसिद्ध हैं—एक आर्य-भट्ट-रचित और दूसरा बलभद्र-लिखित। रसायन के अर्थ के बारे में हम एक अलग अध्याय में (सत्तरहवां अध्याय) चर्चा करेंगे।

'करणों' के संबंध में एक [शब्द नहीं उभरा] है जो उसी के नाम से रचा गया ग्रंथ है और एक दूसरा ब्रह्मगुप्त-रचित 'करण-खांड-खाद्यक' है। अंतिम शब्द 'खांड' का अर्थ है एक प्रकार की मिठाई। उसकी पुस्तक को यह नाम किस कारण से दिया गया इसके बारे में मुझे जो बताया गया वह इस प्रकार है :

सुग्रीव नामक एक बौद्ध ने खगोलशास्त्र पर एक पुस्तिका लिखी जिसका नाम उसने 'दधि सागर' रखा; और उसके एक शिष्य ने भी उसी प्रकार की एक पुस्तक लिखी जिसका नाम था 'कुरवावय' अर्थात् घान्य-पर्वत। बाद में उसने एक और पुस्तक लिखी जिसका नाम रखा 'लवण-मुष्टि' अर्थात् मुट्ठी भर नमक। इसीलिए ब्रह्मगुप्त ने अपनी पुस्तक का नाम रखा 'खाद्यक' जिसका उद्देश्य यह बताना था कि इस विज्ञान पर जो भी ग्रंथ लिखा जाए उसके नाम में सभी प्रकार की खाद्य सामग्री (जैसे दही, चावल, नमक-आदि) का उल्लेख किया जाए।

'करण-खांड-खाद्यक' नामक पुस्तक में आर्य-भट्ट के सिद्धांत का प्रतिपादन मिलता है। इसीलिए ब्रह्मगुप्त ने बाद में एक और पुस्तक लिखी जिसे उसने 'उत्तर-खांड-खाद्यक' यानी 'खांड-खाद्यक' की व्याख्या नाम दिया। इस पुस्तक के बाद एक और पुस्तक लिखी गयी जिसका नाम था 'खांड-खाद्यक टिप्प' जिसके बारे में मुझे यह जानकारी नहीं है कि उसका रचयिता ब्रह्मगुप्त है या कोई और। उसमें 'खांड-खाद्यक' में प्रयुक्त परिकलनों के स्वरूप के कारण स्पष्ट किए गये हैं। मेरा खयाल है कि यह बलभद्र की रचना है।

इसके बाद खगोलविज्ञान पर विजयनंदिन-रचित एक पुस्तिका है 'करण-तिलक'। इसका लेखक बनारस शहर का एक भाष्यकार था। दूसरी है 'करण-सार' जिसका रचयिता नगरपुरा के भदत्त (मिहदत्त) का पुत्र वित्तेश्वर है। एक अन्य पुस्तिका भानुयशस (?) द्वारा रचित है जिसका नाम है 'करण-पर-तिलक' जिसमें, जैसा कि मुझे बताया गया है, यह व्याख्या की गयी है कि तारों के शुद्ध किए हुए स्थान एक-दूसरे से किस तरह जाने-जाते हैं।

एक पुस्तक कश्मीर के उत्पल की है जिसका नाम है 'राहुनरा-करण' (?) अर्थात् करणों का भंग; एक और है 'करण-पात', अर्थात् करणों की हत्या। इसके अतिरिक्त एक पुस्तक 'करण-चूड़ामणि' भी है जिसके लेखक के बारे में मुझे कोई जानकारी नहीं है।

इसी प्रकार की और भी पुस्तकें हैं जिनके मिलते-जुलते नाम हैं जैसे, मनु-रचित 'मानस' और उत्पल द्वारा उसकी टीका; लघु 'मानस' जो पहले 'मानस' का पांचाल (दक्षिण भारतीय) द्वारा लिखा सार है; 'दशगीतिका' जिसका रचयिता आर्यभट्ट है, उसी लेखक की पुस्तक 'आर्यपटसत'; 'लोकानंद', जिसका नाम लेखक के नाम पर पड़ा है; भट्टिला (?) यह भी इसी नाम के लेखक ब्राह्मण भट्टिला की है। इस प्रकार की पुस्तकें अनेक हैं।

फलित-ज्योतिष साहित्य, तथाकथित 'संहिताएं'

जहां तक फलित-ज्योतिष-विषयक साहित्य का संबंध है, निम्नलिखित लेखकों में प्रत्येक ने एक तथाकथित संहिता की रचना की है, यथा :

मांडव्य	वलभद्र
पराशर	दिव्यतत्त्व
गर्ग	वराहमिहिर
ब्रह्मा	

'संहिता' का अर्थ है संगृहीत। ये ऐसे ग्रंथ होते हैं जिनमें हरेक विषय की कोई बात होती है, उदाहरण के लिए किसी यात्रा के संबंध में मौसम-विज्ञान-संबंधी घटनाओं के आधार पर दी गयी पूर्व-सूचनाएं; राजवंशों के भाग्य के संबंध में भविष्यवाणियां; शुभ और अशुभ वस्तुओं का ज्ञान; हस्तरेखाएं देखकर भविष्य वताना; स्वप्नों की व्याख्या और पक्षियों के उड़ने या उनकी आवाजों से शकुन-विचार करना। ऐसा इसलिए होता है कि हिन्दू लेखक ऐसी बातों में विश्वास रखते हैं। उनके यहां के खगोलशास्त्रियों में यह प्रथा है कि वे अपनी संहिताओं में संपूर्ण मौसम-विज्ञान और ब्रह्मांड-विज्ञान का निरूपण करते हैं।

‘जातक’ अर्थात् जन्मपत्री संबंधी पुस्तकें

निम्नलिखित लेखकों में से प्रत्येक ने एक-एक पुस्तक ‘जातक’ यानी जन्म-पत्री-सम्बन्धी पुस्तक की रचना की है :

पराशर

जीवशर्मन

सत्य

माऊ, यूनानी

मणित्थ

वराहमिहिर ने दो ‘जातकों’ की रचना की है—एक संक्षिप्त और दूसरा बृहत् । इनमें से ‘बृहत् जातक’ की व्याख्या बलभद्र ने की है और संक्षिप्त का मैंने अरबी में अनुवाद किया है । वराहमिहिर की कई छोटी-छोटी पुस्तकें हैं यथा, ‘शत पंचशिका’, छप्पन अध्याय फलित-ज्योतिष पर; ‘होरा पंच-होत्रीय’ (?) भी उसी विषय पर है ।

यात्रा का विवेचन ‘योगयात्रा’ नामक पुस्तक में और ‘तिकनी (?)’-यात्रा में किया गया है, विवाह और विवाह-संस्कार ‘विवाह-पटल’ और वास्तुशिल्प का उल्लेख [शब्द नहीं उभरा] पुस्तक में किया गया है ।

पक्षियों की उड़ान या आवाजों से शुभाशुभ बताने की कला और किसी पुस्तक में सूई बंधकर भविष्यवाणी करने की कला का निरूपण ‘श्रुधव’ (श्रोतव्य) नामक पुस्तक में उपलब्ध है जिसकी तीन भिन्न प्रतियां मौजूद हैं ।

आयुर्विज्ञान संबंधी साहित्य

आयुर्विज्ञान विज्ञान की उसी शाखा के अंतर्गत आता है जिसमें फलित-ज्योतिष आता है लेकिन उनमें एक अंतर यह है कि फलित-ज्योतिष का हिन्दुओं के धर्म से निकट संबंध है । उनका एक ग्रंथ है जिसका नाम उसके रचयिता ‘चरक’²⁷ पर ही रखा गया है और इसे वे आयुर्विज्ञान-संबंधी समस्त साहित्य में उत्कृष्ट मानते हैं । उनके विश्वास के अनुसार चरक अंतिम द्वापर युग में एक ऋषि हुआ है जिसका उस युग में अग्निवेश नाम था लेकिन बाद में जब आयुर्विज्ञान के प्राथमिक तत्व कुछ ऋषियों द्वारा जो सूत्र की संतान थे निर्धारित किए गये तो उसका नाम चरक पड़ गया जिसका शाब्दिक अर्थ है बुद्धिमान । इन ऋषियों को यह ज्ञान इंद्र से मिला, इंद्र को अश्विनी से जो देवों के दो वैद्यों में से एक था और अश्विनी ने उसे प्रजापति अर्थात् ब्रह्मा (आदिपुरुष) से प्राप्त किया था । इस ग्रंथ का अरबी अनुवाद वारमिसिडीज़²⁸ वंश के राजाओं ने कराया था ।

‘पंचतंत्र’

हिन्दू विज्ञान और साहित्य की अन्य अनेक शाखाओं को भी सीखते हैं और उनके साहित्य की कोई सीमा नहीं है । लेकिन मैं अपने ज्ञान-बल पर उसे समझ

नहीं सका। काश ! मैं 'पंचतंत्र' नामक पुस्तक का अनुवाद कर सकता जिसे हमारे यहां 'कलील और दिम्ना'²⁹ की किताब कहा जाता है। इसके अनुवाद विभिन्न भाषाओं—फ़ारसी, हिन्दी और अरबी—में उपलब्ध हैं लेकिन जिन लोगों ने इसके अनुवाद किए हैं उन पर सहज ही यह संदेह होता है कि उन्होंने मूल पाठ को बदल दिया होगा। उदाहरण के लिए, अब्दुल्ला अल मुकफ़फ़ा³⁰ ने अपने अरबी अनुवाद में एक अध्याय बरज़वीया के बारे में जोड़ दिया है जिसका उद्देश्य उन लोगों के मन में संदेह उत्पन्न करना, जिनका धार्मिक विश्वास दुर्बल है और उन्हें अपनी ओर करके मानिकीवादियों के धर्म-सिद्धांतों का अनुकरण करने के लिए तैयार करना रहा होगा। और यदि उस पर संदेह किया जा सकता है—क्योंकि उसने मूल पाठ में जिसका उसे केवल अनुवाद करना था—कि उसने कुछ जोड़ दिया है तो अनुवादक की हैसियत से वह संदेह से परे नहीं है।

पंद्रहवां अध्याय

हिन्दू माप-विद्या का विवरण जिसका उद्देश्य उन सभी प्रकार के मापों को समझने में सुविधा प्रदान करना है जो इस पुस्तक में उल्लिखित हैं

हिन्दुओं की भार-पद्धति

गणना मनुष्य का सहजात गुण है। किसी भी वस्तु का नाप उसकी सजातीय वस्तु से तुलना करने पर ज्ञात होता है और उसे सभी लोग एक इकाई मान लेते हैं। इसके द्वारा उस वस्तु और इस मानक के बीच का अंतर मालूम हो जाता है।

वजन करके लोग भारी पिंडों का भार जान लेते हैं और ऐसा तब होता है जब वे देखते हैं कि तराजू के दोनों पलड़े एक ही सतह पर आ जाते हैं। हिन्दुओं को तुला या तराजू की आवश्यकता नहीं होती क्योंकि उनके दिरमों का निर्धारण संख्या से होता है, वजन से नहीं और उनके भिन्नो की गणना भी इतने-इतने 'फ़लस्' मानकर कर ली जाती है। दिरम और फ़लस् दोनों के सिक्के भी नगरों और मंडलों के अनुसार भिन्न-भिन्न होते हैं। वे सोने को भी—जब वह अपनी प्रकृत अवस्था में होता है या गढ़ा हुआ होता है जैसे आमूषणादि बनाने के लिए—तुला पर तोलते हैं किन्तु यदि उसके सिक्के बनाए गये हों तो ऐसा नहीं करते। वे सुवर्ण (स्वर्ण-भार) का प्रयोग करते हैं जो $1-1/3$ तोला होता है। उनके यहां प्रायः तोले का ही इस्तेमाल होता है जैसे हमारे यहां 'मिस्काल' का होता है। जहां तक मैं उन्हीं से जान पाया हूं, वह हमारे तीन दिरमों के बराबर होता है यानी दस तोले सात मिस्काल के बराबर होते हैं।

इस प्रकार 1 तोला $= 2-1/10$ मिस्काल

तोले का सबसे बड़ा भिन्न $1/12$ होता है, जिसे माशा कहते हैं।

अतः 16 माशे $= 1$ सुवर्ण।

इसके अलावा,

1 मात्रा = 4 अंडी (अरंड) अर्थात् गौड़ नामक वृक्ष का बीज।

1 अंडी = 4 यव (जी)।

1 यव = 6 कल।

1 कल = 4 पाद।

1 पाद = 4 मुद्रि (?)।

...चूँकि माप का मात्रक कोई प्राकृत मात्रक नहीं होता बल्कि सामान्य सहमति से माना गया एक रुढ़िगत मात्रक होता है इसलिए इसका व्यावहारिक तथा काल्पनिक दोनों प्रकार से विभाजन किया जा सकता है। इसके उप-विभाजन और भिन्न एक ही काल में विभिन्न स्थानों पर और एक ही देश में भिन्न कालों में भिन्न-भिन्न होते हैं। उनके नाम भी स्थान और काल के अनुसार अलग-अलग होते हैं और ये परिवर्तन या तो भाषाओं के सुव्यवस्थित विकास के कारण या संयोगवश हो जाते हैं।

एक व्यक्ति ने जो सोमनाथ के आसपास रहता था मुझे बताया कि उनका 'मिस्काल' हमारे समान ही होता है :

1 मिस्काल = 8 रुबु; 1 रुबु = 2 पली; 1 पली = 16 यव और तदनुसार

1 मिस्काल = 8 रुबु = 16 पली = 256 यव।

[वराहमिहिर और चरक के उद्धरण दिए गये हैं। वराहमिहिर द्वारा मूर्तियों के निर्माण के लिए विहित मापों के आधार पर निश्चित मानक भी पृ० 162-64 पर दिए गये हैं।]

हिन्दुओं की तुला

हिन्दू जिन तुलाओं में वस्तुओं को तोलते हैं वे... हैं और इसकी तुला किसी चिह्न या रेखा पर नीचे-ऊपर होती है किंतु वाट अपने स्थान पर स्थिर रहते हैं। इसीलिए उसे तुला कहते हैं। पहली रेखा का अर्थ होता है 1 से 5 तक का और इसी प्रकार दस तक का भार; नीचे की रेखाएं दस-दस का भार बताती हैं अर्थात् 10, 20, 30 आदि...

हिन्दुओं का वाट 'भार' कहलाता है जिसका उल्लेख सिंध की विजय से संबंधित ग्रंथों में मिलता है। वह भार 2000 पल के बराबर होता है क्योंकि वे इसे 100×20 पल बताते हैं और जो लगभग एक बल के वजन के बराबर होता है।

जहां तक हिन्दुओं के भारों का संबंध है, मैं इतना ही जान पाया हूं।

शुष्क मापों से माप करते हुए लोग किसी वस्तु का पिंड या परिणाम निर्धारित करते हैं यदि वह किसी ऐसे आकार में समाहित हो सके जिसके बारे में यह अनुमान लगाया जा चुका है कि उसमें इस परिमाण में कोई वस्तु आ सकती है।

इससे यह समझा जाता है कि जिस प्रकार वस्तुओं को उस माप में रखा या भरा गया है, जिस प्रकार से उनकी सतह का निर्धारण किया गया है और जिस प्रकार से कुल मिलाकर उन्हें मापा-तोला जाता है वे हर प्रकार से मिलते-जुलते हैं। यदि दो वस्तुएं जो एक ही प्रकार की हैं तोली जाएं तो वे न केवल परिमाण में बल्कि भार में भी समान निकलती हैं; लेकिन यदि वे एक ही प्रकार की न हों तो उनका आकार एक हो सकता है लेकिन वजन या भार नहीं।

उनके यहां एक माप होता है, जिसे बीसी (? सीवी) कहते हैं, जिसका कन्नौज और सोमनाथ के हर व्यक्ति ने जिक्र किया।

कन्नौजवासियों के मतानुसार : 4 बीसी = 1 प्रस्थ,

1/4 बीसी = 1 कुदाव।

सोमनाथवासियों के मतानुसार : 16 बीसी = 1 पांति,

12 पांति = 1 मोर...।

विस्तार-कलन

...विस्तार-कलन रेखाओं द्वारा अंतर का और समतल द्वारा सतह का निर्धारण मापा जाता है। समतल स्थान का नाप उसी के एक भाग से किया जाना चाहिए लेकिन विस्तार-कलन यदि रेखाओं के द्वारा किया जाए तो वह भी वही प्रयोजन सिद्ध करेगा जिस प्रकार रेखाएं समतल स्थान की सीमाओं का निर्धारण करती हैं।

[विस्तार नापने के मात्रकों के संबंध में बराहमिहिर का उद्धरण दिया गया है। ये निम्नलिखित हैं:]

जो के 8 दाने इकट्ठे रखे जाएं तो = 1 अंगुल

4 अंगुल = 1 रम

24 अंगुल = 1 हत्या या दस्ता

4 गज = 1 धनु = 6 फुट

40 धनु = 1 नलवा

25 नलवा = 1 क्रोश।

इससे यह ज्ञात हुआ कि 1 क्रोश = 4000 गज और चूंकि हमारा मील भी इतने ही गज का होता है इसलिए 1 मील = 1 क्रोश। यूनानी लेखक पुलिश ने भी अपने सिद्धांत में यही बताया है कि 1 क्रोश 4000 गज के बराबर होता है।

गज 2 मित्र्यास या 24 अंगुल के बराबर होता है क्योंकि हिन्दू शंकु (मित्र्यास) का निर्धारण मूर्ति-अंगुल से करते हैं। सामान्यतः वे मित्र्यास के चारहवें भाग को अंगुल नहीं मानते जैसा कि हम करते हैं बल्कि उनका मित्र्यास हमेशा एक वित्ता होता है। वित्ता वह दूरी है जो हाथ को फैलाने पर अंगूठे से

सेकर कनिष्ठिका के सिरे तक की मानी जाती है और जिसे 'वितस्ति' और 'किष्कु' भी कहते हैं।

चौथी या अनामिका और अंगुठे के सिरे के बीच की दूरी जो दोनों को फैलाने से होती है 'गोकर्ण' कहलाती है।

तर्जनी और अंगुष्ठ के सिरों के बीच की दूरी 'करभ' कहलाती है और उसे 'वितस्ति के दो-तिहाई भाग के बराबर माना जाता है।

मध्यमा और अंगुष्ठ के सिरों का अंतर 'ताल' कहलाता है। हिन्दुओं का मत है कि मनुष्य का क्रद—चाहे वह लंबा हो या ठिगना—उसके ताल से आठ गुना होता है; यही बात लोग पैर के बारे में भी कहते हैं कि उसकी लंबाई मनुष्य के क्रद का सातवां भाग होती है।

योजन, मील और फ़रसख का परस्पर संबंध

क्रोश का नाम निश्चित करने और यह जान लेने के बाद कि वह हमारे मील के बराबर होता है, पाठक को यह भी मालूम होना चाहिए कि दूरी नापने का भी माप है जिसे वे 'योजन' कहते हैं जो 8 मील या 32,000 गज के बराबर होता है। शायद कोई समझे कि 1 क्रोह = $1\frac{1}{4}$ फ़रसख होता है और यह कह दे कि हिन्दुओं का फ़रसख 16,000 गज लंबा होता है। लेकिन ऐसा नहीं है। इसके विपरीत 1 क्रोह $1\frac{1}{2}$ योजन के बराबर होता है। इसी नाप के अनुसार अलफ़ज़री ने अपने खगोलविज्ञान के ग्रंथ में पृथ्वी की परिधि ज्ञात की है। उसने इसे 'जुनू' कहा है जिसका बहुवचन है 'अजवान'।

वृत्त की परिधि के संबंध में हिन्दुओं की परिकलन संबंधी मूलभूत स्थापनाएं इस अनुमान पर आधारित हैं कि वह व्यास से तिगुनी होती है। इसी आधार पर 'मत्स्य-पुराण' में सूर्य और चंद्रमा के व्यास का परिकलन योजनों में करने के बाद कहा गया है : "परिधि नाप में व्यास से तिगुनी होती है।"

['मत्स्य-पुराण', 'आदित्य-पुराण' और 'वायु-पुराण' से उद्धरण पृ० 168-69 पर दिए गये हैं।]

हिन्दुओं की लेखन-विधाओं, उनके गणित तथा संबद्ध विषयों तथा उनके कुछ विचित्र रीति-रिवाजों का विवरण

विभिन्न प्रकार की लेखन-सामग्री

जिह्वा वह माध्यम है जिससे वक्ता अपनी बात श्रोता तक पहुंचाता है। इस-लिए उसकी क्रिया क्षणिक होती है और इसीलिए अतीत की घटनाओं का विवरण मौखिक परंपरा द्वारा बाद की पीढ़ियों तक और विशेष रूप से ऐसी स्थिति में जबकि उनके बीच लंबे समय का अंतराल हो पहुंचाना असंभव हो जाता। यह मानव-मस्तिष्क द्वारा की गयी एक नयी खोज के ही माध्यम से संभव हो पाया है क्योंकि उसने लिखने की एक ऐसी कला ईजाद कर ली है जिसके द्वारा समाचार दूर-दूर तक इस तरह पहुंच जाते हैं जिस तरह हवाएं पहुंचती हैं और युग-युगांतर तक इस तरह पहुंच जाते हैं जिस तरह मृतकों की आत्माएं फैल जाती हैं। इसलिए अलहम्दोलिल्लाह* जिसने इस सृष्टि की रचना की और प्रत्येक वस्तु सभी के भलाई के लिए बनाई।

हिन्दू खाल पर लिखने के अभ्यस्त नहीं हैं जैसे कि प्राचीन काल में यूनानी भी नहीं थे। एक बार किसी ने सुकरात से प्रश्न किया कि वह ग्रंथ-रचना क्यों नहीं करता तो उसने उत्तर दिया, "मैं ज्ञान को मनुष्य के जीवित मन से निकाल कर भेड़ों की मृत खालों में नहीं पहुंचाता।" मुसलमान भी इस्लाम के प्रारंभिक काल में खालों पर लिखा करते थे, उदाहरण के लिए पैगंबर साहब और खैबर के यहूदियों में हुई संधि और कित्ता को लिखा गया उनका पत्र खाल पर ही लिखा गया था। कुरान की प्रतियां हिरनों की खाल पर लिखी गयी थीं जिस तरह 'तौरत' की नकलें आज भी खाल पर लिखी जाती हैं। कुरान (सूरा : 191) में यह आयत आती है : "वे इसे करातिस बनाते हैं।" किरतास (या Charta) मिला में पपीरस नामक वृक्ष के डंठल को काटकर बनाया जाता है। इसी सामग्री पर

*ईश्वर स्तुति के योग्य है।

लिखे हुए खलीफ़ाओं के आदेश हमारे युग से कुछ पहले तक संसार-भर में भेजे जाते थे। पपीरस चर्मपत्र की अपेक्षा इसलिए बेहतर है कि आप न उस पर लिखे को घिसकर मिटा सकते हैं और न ही लिखे हुए में कोई तबदीली कर सकते हैं क्योंकि ऐसा करने से वह फट जाता है। कागज़ का निर्माण सबसे पहले चीन में हुआ। चीनी बंदी कागज़ को समरकंद ले गये और उसके बाद तो वह विभिन्न स्थानों पर वहां की आवश्यकता के अनुसार बनने लगा।

हिन्दुओं के यहां उनके दक्षिण प्रदेश में एक पतला-सा पेड़ खजूर और नारियल जैसा होता है जिसमें फल लगता है जो खाया जाता है और उसके पत्ते एक गज लंबे और तीन अंगुल चौड़े होते हैं। वे इन्हें ताड़ (ताल) कहते हैं और उन पर लिखते हैं। वे इन पत्तों को एकत्र करके इनको बांध कर पुस्तक बना लेते हैं और बीच में सूराल करके उसे डोरी से सीं देते हैं।

उत्तरी और मध्य भारत में लोग 'तज' वृक्ष की छाल का प्रयोग करते हैं जिसकी एक प्रकार की छाल धनुष के आवरण के लिए भी इस्तेमाल की जाती है। उसे 'भूर्ज' कहते हैं। वे उसका एक गज लंबा और एक बालिशत या उससे कम चौड़ा टुकड़ा लेते हैं और उसे अनेक प्रकार से बनाते हैं। फिर वे उस पर तेल लगाकर उसे रगड़ते हैं ताकि वह सख्त और चिकना हो जाए और उसके बाद वे उस पर लिखते हैं। एक-एक पन्ने पर क्रम-संख्या डालते हैं। पूरी पुस्तक कपड़े के एक टुकड़े में लपेट दी जाती है और एक ही आकार की दो पट्टियों के बीच में रखकर बांध दी जाती है। इस प्रकार की पुस्तक को 'पोथी' कहते हैं (तुलनीय, पुस्त, पुस्तक)। पत्र और अन्य जो कुछ भी उन्हें लिखना होता है वे उसे 'तज' वृक्ष की छाल पर लिखते हैं।

हिन्दुओं की वर्णमाला

हिन्दुओं की वर्णमाला या लिपि के बारे में हम पहले ही बता चुके हैं कि किसी समय वह नष्ट हो गयी थी और मुला दी जा चुकी थी। चूंकि किसी ने उस ओर ध्यान भी नहीं दिया इसलिए लोग अनपढ़ हो गये, कहना चाहिए अज्ञान के अंधकार में डूब गये और विज्ञान से तो बिल्कुल ही कट गये। कालांतर में पराशर के पुत्र व्यास ने ईश्वर की प्रेरणा से पचास वर्णों की लिपि को खोज निकाला। वर्ण को अक्षर कहा जाता है।

कुछ लोगों का कहना है कि मूलतः उनके अक्षरों की संख्या कम थी और उसमें धीरे-धीरे वृद्धि होती गयी। यह संभव है और मैं तो कहूंगा कि जरूरी भी था...

हिन्दुओं की वर्णमाला के अनेक अक्षरों की व्याख्या की गयी है। पहले तो यह बताया गया है कि उनके यहां प्रत्येक अक्षर के लिए यदि उसके बाद स्वर या

द्विस्वर या हमजा (विसर्ग), या स्वर को जरा भी अधिक खेंचा जाए—अलग-अलग संकेत हैं; और दूसरे यह बताया गया है कि उनके यहां ऐसे व्यंजन हैं जो किसी भी दूसरी भाषा में एक साथ नहीं मिलते, यह दूसरी बात है कि वे दूसरी भाषाओं में बिखरे हुए मिल जाएं—अर्थात् ऐसी ध्वनियां जिन्हें हमारी जिह्वाएं जो उनसे परिचित नहीं हैं, उन्हें उच्चरित ही नहीं कर सकतीं और साथ ही हमारे कान उनके अनेक सजातीय युग्मों में प्रायः भेद करने में समर्थ नहीं हैं।

हिन्दू भी यूनानियों की तरह वाई से दाहिनी ओर लिखते हैं। वे रेखा खींचकर नहीं लिखते जिसके ऊपर अक्षरों के शीर्ष हों और उनके निचले सिरे नीचे की ओर रहते हैं जैसा कि अरबी लिपि में होता है। इसके विपरीत उनकी अधोरेखा ऊपर होती है—हरेक अक्षर के ऊपर एक सीधी रेखा—और इस रेखा में लटका कर अक्षर उसके नीचे लिखा जाता है। रेखा के ऊपर जो भी चिह्न लगाया जाता है वह केवल व्याकरणिक संकेत होता है जो उस अक्षर का उच्चारण दर्शाता है जिसके ऊपर वह लगा हुआ है।

हिन्दुओं की स्थानीय वर्णमाला

सर्वाधिक प्रसिद्ध वर्णमाला 'सिद्ध-मात्रिक' कहलाती है जिसके उद्गम के संबंध में कुछ का विचार है कि वह कश्मीर से निकली है क्योंकि कश्मीर के लोग उसका प्रयोग करते हैं। लेकिन उसी का प्रयोग वाराणसी में भी होता है। वाराणसी और कश्मीर हिन्दू शास्त्रों के केन्द्र हैं। वही लिपि मध्यदेश में भी प्रयुक्त होती है जो देश का वह मध्य भाग है जो कन्नौज के आसपास है और जिसे 'आर्यावर्त' भी कहा जाता है।

मालवा की वर्णमाला 'नागर' कहलाती है जो पहली लिपि से केवल अक्षरों की बनावट में भिन्न है।

इसके बाद जो लिपि आती है वह 'अर्ध नागरी' कहलाती है। इसका यह नाम इसलिए पड़ा कि यह पूर्ववर्ती दो लिपियों का मिश्रण है। इसका प्रयोग भाटिया और सिंध के कुछ अन्य क्षेत्रों में होता है।

अन्य लिपियां हैं : 'मालवारी' जिसका प्रयोग दक्षिणी सिंध के तटवर्ती क्षेत्र में स्थित मालवाशाह में होता है; 'सिंधव' जो बहमनवा या अलमसूरा में प्रयुक्त होती है; 'कर्नाटा' जो कर्नाट देश में प्रयुक्त होती है जहां की वे सेनाएं हैं जो कन्नड़ कहलाती हैं; 'आंध्री' जिसे आंध्र देश में इस्तेमाल करते हैं; द्रिवाड़ी (द्रविड़ी) जिसका प्रयोग द्रिवाड़ी देश (द्रविड़ देश) में होता है; 'लाड़ी' जो लाड़देश (लाट देश) में प्रयुक्त होती है; 'गौरी' (गौड़ी) जो पूर्वदेश में अर्थात् देश के पूर्वी भाग में प्रयुक्त की जाती है; 'मैक्षुकी' जो पूर्वदेश के उदुनपुर^{30A} में इस्तेमाल की जाती है। यह अंतिम लिपि वह है जिसका बुद्ध ने प्रयोग

किया था।

‘ओम्’ शब्द

हिन्दू अपने ग्रंथों का प्रारंभ इसी प्रकार ‘ओम्’—पुनीत शब्द—से करते हैं जिस प्रकार हम ‘विस्मिल्लाह’ से। ‘ओम्’ शब्द की आकृति ॐ होती है। इस आकृति में कोई अक्षर नहीं होता; यह तो मात्र एक विव है जो इस शब्द को व्यक्त करने के लिए गढ़ लिया गया है और जिसका लोग इस विश्वास के साथ प्रयोग करते हैं कि उससे उन्हें वरदान प्राप्त होगा और इससे उनका अभिप्राय यह होता है कि वे ईश्वर के एक होने को स्वीकार करते हैं...।

उनके संख्यासूचक चिह्न

हिन्दू अपने अक्षरों का प्रयोग संख्यांकन के लिए नहीं करते जैसा कि हम इब्रानी अक्षरों के क्रम में अरबी अक्षरों का प्रयोग करते हैं। चूंकि भारत के विभिन्न भागों में अक्षरों के आकार भिन्न हैं उसी प्रकार संख्या के द्योतक भी जिन्हें अंक कहते हैं अलग-अलग हैं। जिन अंकों का हम प्रयोग करते हैं वे हिन्दुओं के श्रेष्ठतम चिह्नों से ही लिये गये हैं। चिह्नों और अंकों का तब तक कोई लाभ नहीं जब तक कि लोगों को उनका मतलब न आता हो, लेकिन कश्मीर के लोग अपनी पुस्तकों के पन्नों पर वे अंक डालते हैं जो आरेखित या चीनी लिपि के अक्षर मालूम होते हैं जिनका अर्थ समझने के लिए लंबे समय तक अभ्यास करना जरूरी है। लेकिन वे उनका प्रयोग रेत में गिनती करते समय नहीं करते।

अंकगणित में सभी देश इस बात पर सहमत हैं कि अंकों के सभी घातों (जैसे इकाई, दहाई, सैकड़ा, हजार) का दस (दहाई) से एक विशेष संबंध है; और प्रत्येक घात आगामी घात का $1/10$ वां भाग और गत भाग का दस गुना होता है। मैंने सभी प्रकार के लोगों के साथ जिनके संपर्क में मैं रहा हूं विभिन्न भाषाओं के अंकों के घातों के नाम जानने की कोशिश की है और मैंने देखा है कि किसी भी देश की संख्या हजार से आगे नहीं जाती। अरब भी हजार पर जाकर रुक जाते हैं जो निश्चय ही बहुत सही और बहुत स्वाभाविक बात है। मैंने इस विषय पर अलग से एक निबंध लिखा है।

जिनके यहां हजार से अधिक की गिनती है वे हिन्दू हैं, कम-से-कम अंकगणित की शब्दावली में तो ऐसा ही है। उनके यहां हजार से आगे की जो अंक-पद्धति है उसका या तो उन्होंने स्वतंत्र रूप से अन्वेषण किया है या उनका आधार कुछ विशेष प्रकार की व्युत्पत्तियां रही होंगी; दूसरी ओर अन्य जगहों में संभव है, दोनों ही पद्धतियां अपनाई गयी हों। वे अपने अंकों के घातों के नाम 18वें घात तक ले जाते हैं जिसके धार्मिक कारण हैं। जहां तक व्युत्पत्ति का प्रश्न है गणितज्ञों की सहायता वैयाकरणों ने की है।

अठारहवां घात 'परार्ध' कहलाता है जिसका अर्थ है स्वर्ग का अर्धांश या अधिक सही होगा, ऊपर जो कुछ है उसका अर्धांश...।

अंकों के अठारह घात

अंकों के अठारह घातों के नाम ये हैं :

1. एकम, 2. दशम, 3. शतम, 4. सहस्रम, 5. अयुत, 6. लक्ष, 7. प्रयुत, 8. कोटि, 9. न्यर्वुद, 10. पद्म, 11. खर्व, 12. निखर्व, 13. महापद्म, 14. शंकु, 15. समुद्र, 16. मध्य, 17. अन्त्य, 18. परार्ध ।

अब मैं इस व्यवस्था के संबंध में उनके मतभेदों की चर्चा करूंगा ।

अठारह घातों में आने वाली भिन्नता

कुछ हिन्दुओं का विचार है कि परार्ध के बाद भी एक उन्नीसवां घात होता है जिसे 'भूरि' कहते हैं और यही गणना की सीमा है । लेकिन वास्तव में गणना असीम होती है; अगर उसकी कोई सीमा होती भी है तो वह केवल शास्त्रीय होती है जिसे अंकों के अंत के रूप में परंपरानुसार स्वीकार कर लिया गया है । कदाचित्त 'गणना' शब्द का प्रयोग ऊपर के वाक्य में नाम-पद्धति के लिए किया गया है मानो वे यह कहना चाहते हों कि भाषा में 19वें घात के आगे किसी भी गणना के लिए कोई शब्द है ही नहीं । यह सभी जानते हैं कि इस घात की इकाई अर्थात् एक 'भूरि' 'महा दिवस' के पांचवें भाग के बराबर होती है लेकिन इस विषय पर उनकी कोई परिपाटी नहीं है । उनकी परिपाटी में 'महा दिवस' के संचय के केवल संकेत मिल जाते हैं जिनकी व्याख्या हम आगे करेंगे । इससे सिद्ध होता है कि यह 19वां घात जो जोड़ा है इसका स्वरूप न केवल कृत्रिम कल्क आत्यंतिक शुद्ध है ।

अन्य लोगों का मत है कि गणना की सीमा 'कोटि' है; और कोटि से शुरू करके अंकों के घात का क्रम होगा—कोटि, हजार, सैकड़ा, दहाई; क्योंकि देवताओं की संख्या कोटि में ही बताई गयी है । उनके विश्वास के अनुसार तैंतीस करोड़ देवता हैं जिनमें से ग्यारह-ग्यारहब्रह्मा, नारायण और महादेव—तीनों के हैं ।

अठारहवें घात के बाद के घातों के नाम वैयाकरणों ने जोड़े हैं जैसा कि हम पहले ही बता चुके हैं [पृ० 183] ।

इसके अलावा हमने देखा है कि पांचवें घात का प्रचलित नाम है 'दशसहस्र', सातवें का 'दशलक्ष', लेकिन ये दो नाम ('अयुत', 'प्रयुत') जो हमने ऊपर सूची में दिए हैं बहुत कम प्रयुक्त होते हैं ।

कुसुमपुरावारी आर्यभट्ट की पुस्तक में दस से दश-कोटि तक के घातों के निम्नलिखित नाम दिए गये हैं :

अयुतम्
नियुतम्
प्रयुतम्

कोटि पद्म
पर पद्म

इसके अतिरिक्त यह बात भी ध्यान देने योग्य है कि कुछ लोग विभिन्न नामों के बीच एक प्रकार का व्युत्पत्तिमूलक संबंध स्थापित करते हैं; इसलिए वे घात को 'नियुत' कहते हैं जो पांचवें के सादृश्य पर रखा गया है क्योंकि पांचवां 'अयुत' कहलाता है। आठवें घात को वे नवें के सादृश्य पर 'अवृद्ध' कहते हैं क्योंकि नवां 'न्यवृद्ध' कहलाता है।

इसी प्रकार का संबंध 'निखवं' और 'खवं' में है जोकि बारहवें और ग्यारहवें घात के नाम हैं और 'शंकु' और 'महाशंकु' के बीच में आते हैं जो तेरहवें और चौदहवें घात के नाम हैं। इस सादृश्य के अनुसार महापद्म पद्म के फ़ौरन बाद आना चाहिए लेकिन पद्म तो 10वें घात का नाम है जबकि महापद्म 13वें घात का।

इनमें यही अंतर हैं जिनके कारण खोजे जा सकते हैं; लेकिन साथ ही बहुत-से ऐसे अंतर भी हैं जिनका कोई कारण ही नहीं है और वे ऐसे लोगों ने पैदा कर दिए हैं जो इन नामों को बिना किसी क्रम को माने लिखवा देते हैं या इसका यह भी कारण हो सकता है कि वे अपने अज्ञान को इस स्पष्टवादिता के साथ स्वीकार नहीं करना चाहते कि—'जी हां, मैं नहीं जानता' और यह एक ऐसी उक्ति है जिसका प्रयोग वे किसी भी प्रसंग में नहीं कर सकते...

संख्या-अंकन

हिन्दू अंकगणित में अंकों का प्रयोग उसी प्रकार करते हैं जैसे हम। मैंने एक पुस्तिका लिखी है जिसमें यह बताया है कि इस विषय में हिन्दू हमसे संभवतः कितने आगे हैं। हमने पहले ही यह स्पष्ट कर दिया है कि हिन्दू अपनी पुस्तकों की रचना श्लोकों में करते हैं। अब यदि वे चाहें तो अपनी खगोलशास्त्र-संबंधी पुस्तिकाओं में विभिन्न घातों के कुछ अंकों का निर्देश करने हेतु उनके लिए उन शब्दों का प्रयोग करेंगे जिनका प्रयोग कुछ अंकों का या तो केवल एक घात में या एक साथ दो घातों के निर्देश के लिए किया जाता है (उदाहरण के लिए, ऐसा शब्द जिसका अर्थ है या तो 20, या 20 और 200 दोनों)। प्रत्येक अंक के लिए उन्होंने अनेक शब्दों का प्रयोग किया है। यही कारण है कि अगर एक शब्द छंद के लिए उपयुक्त नहीं है तो आप उसे किसी ऐसे पर्याय से बदल सकते हैं जो उपयुक्त हो। ब्रह्मगुप्त का कहना है, "यदि आप 'एक' लिखना चाहते हैं तो उसे किसी ऐसे शब्द से व्यक्त कीजिए जो अनन्य हो जैसे पृथ्वी, चंद्रमा; यदि दो को प्रकट करना चाहते हैं तो उसके लिए ऐसी चीज चुनिए जो दोहरी हो

जैसे श्याम और श्वेत; तीन के लिए ऐसी चीज का चुनाव करें जो तिहरी हो; शून्य को व्यक्त करना चाहें तो आकाश से और 12 को सूर्य के नामों से।”

नीचे की सारणी में अंकों के लिए वे सभी अभिव्यक्ति-रूप इकट्ठे कर दिए गये हैं जो मैं उनसे सुना करता था क्योंकि इन चीजों की जानकारी उनकी खगोल-शास्त्रीय पुस्तिकाओं को समझने के लिए अत्यंत आवश्यक है। जब भी इन शब्दों के सभी अर्थ जान लूंगा मैं इंशाअल्लाह उन्हें शामिल करता जाऊंगा। [0 से लेकर 25 तक विभिन्न अंकों के लिए प्रयुक्त विभिन्न शब्द-समूह पृ० 178-79 पर दिए गये हैं।]

हिन्दुओं के विचित्र रीति-रिवाज

अब हम हिन्दुओं के कुछ विभिन्न रीति-रिवाजों की चर्चा करेंगे। किसी भी चीज की विभिन्नता स्पष्टतः इस तथ्य पर आधारित होती है कि वह यदा-कदा ही सामने आती हो और हमें उसे देखने का कभी-कभार ही अवसर मिलता हो। यदि वह विचित्रता बहुत प्रचलित हो जाए तो वह चीज हरेक की उत्सुकता का कारण बन जाती है बल्कि कभी तो वह चमत्कार का रूप ग्रहण कर लेती है जो प्रकृति के सामान्य नियमों के अनुरूप नहीं होता और उसे जब तक देख न लिया जाए वह केवल कल्पना का विषय बना रहता है। हिन्दुओं के अनेक रिवाज हमारे देश और काल के रिवाजों से इतने भिन्न हैं कि हमें तो वे बड़े ही विकट लगते हैं। बल्कि कोई यह भी सोच सकता है कि उन्होंने जानबूझकर उन्हें हमारे विपरीत बना लिया है क्योंकि हमारे रिवाज उनसे बिल्कुल मेल ही नहीं खाते बल्कि उनके सर्वथा विपरीत हैं; और यदि कभी उनका कोई रिवाज हमारे रिवाज से मिलता-जुलता लगता भी है तो भी उसका अर्थ बिल्कुल उलटा होता है।

वे शरीर के किसी भी स्थान के बाल नहीं मूँड़ते। मूल रूप से तो गरमी की वजह से वे नंगे ही फिरते थे और सिर के बाल न कटाने का कारण यह था कि वे लू से बचना चाहते थे।

वे मूँछों पर इकहरा ब्रल इसलिए देते हैं ताकि वह वैसी ही बनी रहें। जहां तक उनके गुप्तांगों के बाल न मूँड़ने का संबंध है वे लोगों को इस धोखे में रखना चाहते हैं कि उनके मूँड़ने से कामुकता उत्तेजित होती है और विषय-वासना बढ़ती है। इसलिए ऐसे लोग जिनको सहवास की प्रचलित इच्छा होती है गुप्तांगों के बाल कभी नहीं मूँड़ते।

वे नाखून बढ़ाते हैं और अपने आलस्य का गुणगान करते हैं क्योंकि वे नाखूनों का प्रयोग किसी काम में नहीं करते और सुखद आलस्य का जीवन बिताते हुए वे उनसे अपने सिर खुजाते हैं और वालों में जूं की तलाश करते हैं।

हिन्दू अलग-अलग बैठकर खाते हैं और उनके खाने का स्थान गोबर से लिपा

चौका होता है। वे उच्छिष्ट का उपयोग नहीं करते और जिन वर्तनों में वे खाते हैं यदि मिट्टी के होते हैं तो उन्हें खाकर फेंक देते हैं।

चूंक वे पान में चूना और सुपारी खाते हैं इसलिए उनके दांत लाल रहते हैं।

वे खाली पेट मदिरा-पान करते हैं और उसके बाद भोजन करते हैं। वे गायों का दूध तो खूब पीते हैं लेकिन उनका मांस नहीं खाते।

वे भांग को डंडे से बजाते हैं।

वे पाजामे के लिए धोती का इस्तेमाल करते हैं। जो कम कपड़े पहनना चाहते हैं वे दो जंगल चौड़ा लत्ता डोरी से अपनी कमर में बांध लेते हैं; लेकिन जो उससे अधिक वस्त्र पसंद करते हैं वे धोती पहनते हैं जिनमें इतना अधिक कपड़ा लगता है जिससे कई चादरें और कंबल बन जाएं। यह धोती कहीं से खुली हुई नहीं होती और वह इतनी लंबी होती है कि उनके पैर तक ढंक जाते हैं। जिस नाड़े से वह बांधी जाती है वह पीछे की ओर होता है।

उनका 'सिंदर' जिससे वे अपना सिर, वक्ष का ऊपरी भाग और गर्दन ढकते हैं, पाजामे जैसा होता है जिसमें पीछे की ओर बटन लगते हैं।

उनकी कुर्तका (जो स्त्रियों का एक पहनावा है जो कंधे से शरीर के मध्य भाग तक आस्तीनों वाली होती है) के पल्ले में दाहिनी ओर बाईं दोनों ओर चीर होते हैं।

वे अपने जूते जब तक उन्हें पहनना शुरू नहीं करते सख्त रखते हैं। वे बछड़े के चमड़े के बनते हैं। (?)

हाथ-मुंह धोते समय वे पहले पैर धोते हैं और फिर मुंह। वे अपनी पत्नियों के साथ संभोग करने के पहले स्नान करते हैं...

त्योहार के दिन वे शरीर पर सुगंधादि मलने के बजाय गोबर मलते हैं।

पुरुष स्त्रियों के पहनने की वस्तुएं पहनते हैं; वे अंगराग का प्रयोग करते हैं, कानों में छल्ले, बांहों में कड़े, अनामिका और पैरों के अंगूठों में स्वर्ण मुद्रिकाएं पहनते हैं...

वे बिना जीन के घुड़सवारी करते हैं, लेकिन अगर वे जीन लगाते भी हैं तो वे घोड़े पर दाहिनी ओर से सवार होते हैं। जब वे कहीं यात्रा पर जाते हैं तो घोड़े पर किसी को पीछे बिठाकर ले जाते हैं।

वे अपनी कमर की दाहिनी ओर कुठार बांधते हैं।

वे एक मेखला पहनते हैं जिसे वे प्रज्ञोपवीत कहते हैं जो बाएं कंधे से कमर की दाहिनी ओर तक जाती है।

सभी प्रकार के कार्य-कलाप और आपात्काल में वे स्त्रियों से सलाह लेते हैं।

जब बच्चा पैदा होता है तो वे स्त्री के बजाय पुरुष पर ज्यादा ध्यान

रखते हैं।

यदि दो वच्चे हों तो उनका छोटे के प्रति अधिक लगाव होता है, विशेषकर देश के पूर्वी भाग में वे यही करते हैं, क्योंकि उनका विचार है कि पहलौठे के जन्म का कारण प्रमुख रूप से कामुकता होती है, जबकि दूसरी संतान प्रौढ़ वितन और शांत प्रगमन का परिणाम होती है।

हाथ मिलाते समय वे दूसरे का हाथ उसके पहुंचे की ओर से पकड़ते हैं।

किसी के घर में प्रवेश करने से पहले वे उसकी अनुमति नहीं लेते लेकिन जाते समय उसकी अनुमति मांगते हैं।

बैठते समय वे आलथी-पालथी मारकर बैठते हैं।

थूकते और नाक छिनकते समय वे बैठे हुए लोगों का कोई लिहाज नहीं करते और उनके सामने ही जुएं मारने में भी संकोच नहीं करते। वे अधोवायु निकालने को शुभ और छींकने को अशुभ शकुन मानते हैं।

वे जुलाहे को गंदा लेकिन नाई और चमार को स्वच्छ मानते हैं जो मरणासन्न पशुओं को पानी में डुबोक या जलाकर मारते हैं और उसके पैसे लेते हैं।

वे स्कूलों में वच्चों के लिए काली तख्तियों (स्लेटों) का प्रयोग करते हैं और उनकी चौड़ाई में नहीं बल्कि लंबाई पर सफेद खरिया से बाईं से दाहिनी ओर लिखते हैं। नीचे की पंक्तियों को पढ़कर कोई यह सोच सकता है कि कवि का आशय हिन्दुओं से ही रहा होगा :

“कितने ही लेखक कोयले-सा काला कागज इस्तेमाल करते हैं जबकि उसकी लेखनी उस पर सफेद रंग से लिखती है मानों उन्होंने अंधेरी रात को दिन में बदल दिया है; लगता है, वे बुनाई तो बुनकर जंसी कर रहे हैं लेकिन एक वाना नहीं बढ़ता।”

वे पुस्तक का शीर्षक उसके आरंभ में नहीं बल्कि अंत में देते हैं।

वे अपनी भाषा की संज्ञाओं को स्त्रीलिंग देकर उसी प्रकार बड़ा बनाते हैं जिस प्रकार अरब उन्हें अल्पार्थी बनाकर करते हैं।

यदि उनमें से एक व्यक्ति दूसरे को कोई चीज देता है तो वह यह आशा करता है कि वह उसकी ओर ऐसे ही फेंकी जाए जैसे हम कोई चीज कुत्तों के आगे फेंकते हैं।

यदि दो व्यक्ति ‘नदं’ खेलते हैं तो तीसरा उन दोनों के बीच पांसा फेंकता है।

वे उस राल को पसंद करते हैं जो मस्त हाथी के गालों पर बहती है जिसमें सच पृष्ठित तो बड़ी भयंकर दुर्गंध होती है।

भारतीय शतरंज

शतरंज खेलते समय वे हाथी को सीधे चलाते हैं दाएं-बाएं नहीं और वह भी एक बार में एक घर जैसा कि प्यादा चलता है और चारों कोनों पर भी वह एक घर ही चलता है जैसे कि वज्जीर (फ़िरज़ोन)। उनका कहना है कि वे पांच घर (यानी एक सीधे और चार कोनों के) वे स्थान हैं जिनमें एक में हाथी की सूंड और चार में उसके पैर होते हैं।

वे शतरंज एक जोड़ी पांसे से चार मिलकर खेलते हैं। विसात पर उनके मोहरों का जो विन्यास होता है वह नीचे दिया जा रहा है :

रुख	घोड़ा	हाथी	शाह			प्यादा	रुख
-----	-------	------	-----	--	--	--------	-----

प्यादा	प्यादा	प्यादा	प्यादा	प्यादा		घोड़ा
					प्यादा	हाथी
					प्यादा	शाह

शाह	प्यादा					
हाथी	प्यादा					
घोड़ा	प्यादा		प्यादा	प्यादा	प्यादा	प्यादा
रुख	प्यादा		शाह	हाथी	घोड़ा	रुख

चूंकि इस तरह की शतरंज हमारे यहां प्रचलित नहीं है इसलिए मैं यहां इसके बारे में जो कुछ जानता हूं बताता हूं।

चार व्यक्ति जो एक साथ खेलते हैं वे विसात के इर्द-गिर्द वर्गाकार बैठते हैं और वारी-वारी से हर व्यक्ति दो पांसे फेंकता है। पांसे का पांचवां और छठा खाली है (क्योंकि उसे गिना ही नहीं जाता)। ऐसी स्थिति में पांसे में पांच या छह पड़े तो खिलाड़ी पांच की वजाय उसे एक मानता है और छह के वजाय चार मानता है क्योंकि इन दो अंकों के मोहरे निम्नलिखित प्रकार से गिने जाते हैं :

6			5
4	3	2	1

ताकि 4 और 1 में एक प्रकार की समानता भारतीय संकेतों में प्रदर्शित की जा सके।

यहां 'शाह' फ़र्जी या वज्जीर को कहा जाता है।

पांसा जितनी बार फेंका जाएगा कोई-न-कोई मोहरा चलेगा।

1 पड़ने पर पैदल या शाह चलेगा। उनकी चालें वैसी ही होती हैं जैसी सामान्य शतरंज में। शाह को जब मात होती है तो उसे अपने स्थान से हटाया नहीं जाता।

2 पड़ने पर रुख चलता है। वह तिरछा चलकर तीसरे घर में जाता है जैसा कि हमारे यहां शतरंज में हाथी चलता है।

3 आने पर घोड़ा चलता है। इसकी चाल जैसा कि आमतौर पर होता है ढाई घर की होती है।

4 आने पर हाथी की चाल होती है। वह सीधे चलता है जैसा कि यहां शतरंज में रुख चलता है, अगर उसे चाल से रोक न दिया जाए या उसे चलने के उपयुक्त घर न हो। यदि ऐसी स्थिति आ जाए जो कभी-कभी आ जाती है तो एक ही पांसे में उसकी बाधा दूर हो जाती है और उसकी चाल का घर खुल जाता है। उसकी सबसे छोटी चाल एक घर होती है और सबसे बड़ी 15 घर क्योंकि कभी-कभी पांसे से दो 4 या दो 6 या एक 6 पड़ जाता है। इन संख्याओं के पड़ जाने पर हाथी पूरी विसात पर दाईं या बाईं ओर चलता है और यदि संख्या कुछ और हो तो वह विसात की दूसरी ओर चलता है वशर्त कि उसके मार्ग में कोई बाधा न आए। इन दो संख्याओं के फलस्वरूप हाथी अपनी चालों के दौरान तिर्यक के दोनों सिरों पर बैठ जाता है।

मोहरों का कुछ विशेष मूल्य होता है और उसी के अनुसार खिलाड़ी को हार या जीत के नंबर मिलते हैं क्योंकि मोहरे उठा लिये जाते हैं और खिलाड़ी के हाथ में आ जाते हैं। शाह का मूल्य 5, हाथी का 4, घोड़े का 3, रुख का 2 और प्यादे 1 का होता है। जो शाह ले ले उसे 5 मिलते हैं। अगर वह दो शाह ले ले तो 10, तीन ले ले तो 15, वशर्त कि विजेता के पास अपना शाह न हो। लेकिन यदि उसका अपना शाह जिन्दा हो और वह सभी तीन शाह ले ले तो उसे 54 अंक मिल जाएंगे। यह एक ऐसा अंक है जिस पर सभी की सहमति है; इसे बीजगणित के नियम के अनुसार स्थिर नहीं किया गया है।

[अल-विरूनी ने हिन्दुओं के रीति-रिवाजों के संबंध में अपने विवरण को समाप्त करते हुए यह भी विचार व्यक्त किया है कि हिन्दू अपने को मुसलमानों से भिन्न होने और उनसे 'श्रेष्ठतर' होने का दावा करते हैं लेकिन साथ ही यह भी कह दिया कि आत्मश्लाघा का यही दृष्टिकोण मुसलमानों ने भी अपनाया था। हिन्दुओं के अनोखे रीति-रिवाजों के संदर्भ में उसने कुछ ऐसी अनैतिक प्रथाओं का भी स्मरण कराया है जो इस्लाम के प्रादुर्भाव के पहले अरबों में प्रचलित थीं। उसने इस तथ्य के प्रति अपना संतोष भी व्यक्त किया है कि इस्लाम के उदय के बाद ये कुरीतियां अरब से तथा "भारत के उन प्रदेशों से समाप्त हो गयी थीं जहां के लोगों ने इस्लाम धर्म स्वीकार कर लिया था।" पृ० 185-86]

सत्तरहवां अध्याय

हिन्दू शास्त्र जिन्हें जनसामान्य के अज्ञान से प्रश्रय मिलता है

सम्मान्य हिन्दुओं में कीमिया-संबंधी धारणा

अभिचार या जादू-टोने से हम यही समझते हैं कि किसी चीज़ को किसी प्रकार की भ्रमासक्ति के द्वारा इंद्रियों के लिए ऐसा बना कर दिखाना कि वह कहीं भिन्न हो जो वास्तव में होती है। इसी अर्थ में इसका लोगों में व्यापक प्रचार है। और यदि इसे वैसा ही समझा जाए जैसा इसे आम लोग समझते हैं कि किसी असंभव बात को संभव करके दिखा दिया जाए तो वह चीज़ ऐसी होगी जिसका वास्तविकता से कोई संबंध नहीं होगा। क्योंकि तथ्य तो यही है कि जो कुछ असंभव है वह करके दिखाई ही नहीं जा सकती, कहना न होगा कि यह सब मात्र धोखा है। इसीलिए जादू-टोना भी एक ऐसी ही चीज़ है जिसका विज्ञान से दूर का भी संबंध नहीं।

जादू-टोने का ही एक प्रकार है कीमिया, हालांकि यह इस नाम से नहीं जाना जाता। लेकिन अगर कोई व्यक्ति रुई का एक गाला ले और उसे सोने का टुकड़ा चूसा कर दिखाए तो इसे भला आप जादू-टोना नहीं तो और क्या कहेंगे ? यह ठीक ऐसा ही है कि कोई चांदी का टुकड़ा हाथ में ले और उसे इस तरह दिखाए कि वह सोना लगे, जिसमें सिर्फ इतना ही अंतर पड़ेगा कि वादवाली चीज़ तो एक जानी-मानी प्रक्रिया है अर्थात् चांदी पर सोने का मुलम्मा चढ़ाना, जबकि पहली चीज़ ऐसी नहीं होती।

हिन्दू कीमिया में विशेष रुचि नहीं रखते, लेकिन यह भी सच है कि कोई देश इससे पूर्णतः मुक्त भी नहीं है। वल्कि स्थिति यह है कि एक देश इसके प्रति दूसरे की तुलना में अधिक प्रवृत्ति रखता है जिसे हम एक की बुद्धिमत्ता और दूसरे का अज्ञान भी नहीं कह सकते, क्योंकि हम देखते हैं कि अनेक बुद्धिमान लोग कीमिया के पीछे दीवाने होते हैं जबकि अज्ञानी लोग इसका और इसके विशेषज्ञों का उप-हास करते हैं। लेकिन उन बुद्धिमान लोगों का इसमें कोई दोष नहीं है कि वे अपने

इस झूठे विज्ञान में क्यों इतना रस लेते हैं क्योंकि उनका ध्येय तो केवल इतना है कि वे धन-संपत्ति अर्जित करें और घुरे दिनों को न आने दें और इसी कारण वे अपनी अत्यधिक जिज्ञासा प्रकट करते हैं। एक बार किसी सयाने से किसी ने पूछा कि विद्वान हमेशा धनवानों के द्वार पर क्यों भीड़ लगाए रहते हैं जबकि धनी लोग तो विद्वानों के द्वार पर कभी फटकते नहीं ? उसने जवाब दिया, “विद्वान धन का प्रयोग करना जानते हैं लेकिन धनवान विज्ञान की श्रेष्ठता से सर्वथा अनभिज्ञ होते हैं।” लेकिन दूसरी ओर, अज्ञानी लोगों की प्रशंसा भी केवल इस कारण से नहीं की जानी चाहिए—हालांकि वे बहुत शांतिपूर्ण व्यवहार करते हैं—कि वे कीमिया से दूर रहते हैं क्योंकि उनके उद्देश्य आपत्तिजनक हैं, वे किसी और चीज़ के नहीं वल्कि उनके सहज अज्ञान और मूर्खता के ही व्यावहारिक परिणाम हैं।

इस कला के विशेषज्ञ यह तथ्य छिपा रखते हैं और उन लोगों से संपर्क करने से कतराते हैं जो उनके पक्ष के नहीं हैं। यही कारण है कि मैं हिन्दुओं से यह नहीं जान सका कि वे इस विज्ञान में कौन-सी पद्धतियाँ अपनाते हैं और मुख्यतः किस तत्व का प्रयोग करते हैं—खनिज, पशु या वनस्पति ? मैंने उनको केवल ऊर्ध्व-पातन, भस्मीकरण और विश्लेषण और अभ्रक पर मोम लगाने की प्रक्रिया का जिक्र करते सुना है जिसे वे अपनी भाषा में ‘तालक’ कहते हैं और इसी से मेरा अनुमान है कि वे कीमिया में खनिजवैज्ञानिक पद्धति को अपनाते हैं।

रसायनशास्त्र

उनका कीमिया से मिलता-जुलता एक और विज्ञान है जो उनमें बहुत प्रचलित है। वे इसे ‘रसायन’ कहते हैं जिसकी व्युत्पत्ति ‘रस’ अर्थात् सोने से हुई है। यह एक ऐसी कला है जो कतिपय क्रियाओं, औषधियों और योगिक औपघों तक सीमित है जिनमें से अधिकांश वनस्पति से ली जाती हैं। इसके सिद्धांतों का अनुसरण करने से वे लोग भी स्वस्थ हो जाते हैं जो किसी असाध्य रोग से पीड़ित थे, इससे वृद्धावस्था की दुर्बलता दूर हो जाती है और फिर से यौवन की ताज़गी आ जाती है और लोग उतने ही स्वस्थ और बलवान हो जाते हैं जैसे कि तरुणावस्था में थे। सफेद बाल फिर से काले हो जाते हैं, इंद्रियों की प्रखरता और किशोरावस्था की चुस्ती लौट आती है यहां तक कि संभोग की सामर्थ्य बढ़ जाती है और लोगों की आयु बढ़ जाती है।

[‘रसायन शास्त्र’ के कुछ विशेषज्ञों के संबंध में कुछ अविश्वसनीय कथाएं भी दी गयी हैं जिनके नाम हैं : ‘सोमनाथ के निकट दुर्ग डिहक’ का नागार्जुन; व्यादि जो विक्रमादित्य के राज्य में उज्जैन में रहता था; एक अनाम व्यक्ति जो मालवा की राजधानी धार का निवासी था और एक निर्वन फल बेचने वाला जिसका नाम रांका था और बल्लभी नामक नगर का राजा बल्लभ। उनमें से

कुछ ने संयोग से एक गुप्त सूत्र का अन्वेषण किया था और उसके फलस्वरूप अतिप्राकृतिक शक्तियाँ अर्जित कर ली थीं। अन्य लोग ऐसे भी थे जिनका दुःखद अंत हुआ। [पृ० 189-93]

अज्ञानी हिन्दू राजाओं को सोना बनाने का जो लालच था उसकी कोई सीमा नहीं थी। यदि उनमें से कोई कीमिया बनाने की योजना कार्यान्वित करना चाहता था और लोग उसे यह सलाह देते कि इतने बालकों का वध करो तो वह राक्षस इस प्रकार का जघन्य अपराध करने में भी संकोच नहीं करता था—वह उन्हें बाग में भोंक देता था। यदि इस बहुमूल्य रसायनशास्त्र को संसार की ऐसी दूरस्थ सीमा पर जाकर फेंक दिया जाए जहाँ तक कोई पहुंच ही न सके तो यह बड़ा भारी पुण्य होगा...

गरुड़ पक्षी

जहाँ तक सम्मोहन और मंत्रादि का संबंध है हिन्दुओं का उनमें दृढ़ विश्वास है और वे सामान्यतः उसमें रुचि लेते हैं। जिस पुस्तक में इनका विवेचन किया गया उसका रचयिता गरुड़ माना जाता है जो एक पक्षी है और जो नारायण का वाहन है...

सांप के काटने पर मंत्र का प्रभाव

उनके अधिकांश मंत्र उन लोगों के लिए होते हैं जिन्हें सांप ने काट लिया हो। [मंत्रों की प्रभावशीलता के संबंध में पृ० 194 पर कुछ कथाओं का वर्णन किया गया है।]

आखेट

मैंने अपनी आंखों से देखा है कि हिरन का शिकार करते समय उन्होंने उसे हाथ से पकड़ लिया है। एक हिन्दू ने तो मुझे यहां तक बताया कि वह हिरन को बिना पकड़े उसका पीछा करते हुए अपनी रसोई में ले जाता था। लेकिन इसका आधार जैसा कि मैंने मालूम किया है और मैं समझता हूं केवल यह हो सकता है कि वे किसी राग-विशेष के द्वारा जिसे सुनकर पशु मोहित हो जाते हैं उन्हें अपने वश में कर लेते होंगे।

कता-पक्षी के शिकारियों में यह प्रथा है कि वे रात के समय तांबे के बर्तन एक ही ताल में बजाते हैं और उन्हें हाथ से पकड़ लेते हैं। लेकिन अगर ताल बदल जाए तो वे चारों ओर उड़ जाते हैं।

ये सब विचित्र रिवाज हैं जिनका सम्मोहन से कोई संबंध नहीं है। कभी-कभी हिन्दुओं को जादूगर भी माना जाता है क्योंकि वे ऊंची-ऊंची बल्लियों पर या तने हुए रस्से पर गेंदें उछालते और झेलते हैं, लेकिन ये ऐसे करतब हैं जो सभी जातियों में आम हैं।

अठारहवां अध्याय

उनके देश, उनकी नदियों और उनके महासागर पर
विभिन्न टिप्पणियां, विभिन्न राज्यों और देश की
सीमाओं के बीच दूरियों का विवरण

रहने लायक भूखंड और समुद्र

पाठक को उस रहने लायक भूखंड की कल्पना करनी है जो पृथ्वी के उत्तरी गोलार्ध में बलिक उस गोलार्ध के अर्ध भाग में अर्थात् पृथ्वी के चतुर्थांश में से एक में स्थित है। यह भाग समुद्र से घिरा हुआ है जिसे पूर्व और पश्चिम दोनों में शामिल कहा जाता है। यूनानी इसका पश्चिमी भाग अपने देश ऊकियानूस के समीप मानते हैं। यह समुद्र रहने लायक भूखंड को उन सब महाद्वीपों या रहने लायक द्वीपों से अलग करता है जो उसके पार पश्चिम और पूर्व दोनों में स्थित हैं, क्योंकि यह अंधकारमय वातावरण और पानी के गाढ़े होने के कारण जहाजरानी के योग्य नहीं है, न ही वहां कोई सड़क बाक़ी रह गयी है। इसके अलावा इसमें प्रवेश करने में जोखिम बहुत भारी है जबकि लाभ कुछ नहीं। यही कारण है कि प्राचीनकाल में लोगों ने समुद्र और उसके तटों पर ऐसे संकेत लगा दिए जिनका उद्देश्य लोगों को उसमें प्रवेश से रोकना था।

रहने लायक भूखंड ठंड के कारण उत्तर तक नहीं पहुंच पाता सिवाय कुछ स्थानों के जहां वह अंतरीप और खाड़ी के रूप में घुस पाया है। दक्षिण में वह महासागर के तट तक फैल गया है और जो पश्चिम और पूर्व में मिले-जुले सागर द्वारा जुड़ा हुआ है। दक्षिणी महासागर नी-संचालन के योग्य है। लेकिन यह रहने लायक भूखंड की धुर दक्षिणी सीमा नहीं है। बलिक इसके विपरीत रहने लायक भूखंड दक्षिण दिशा में दूर तक छोटे-बड़े द्वीपों के रूप में फैलता चला गया है जिससे महासागर भरा हुआ है। इस दक्षिणी प्रदेश में जल और थल के बीच अपनी-अपनी स्थिति को लेकर काफी विवाद है जिसका यह परिणाम है कि एक जगह तो महाद्वीप ने समुद्र में अतिक्रमण कर लिया है जबकि दूसरे स्थान पर समुद्र महाद्वीप में गहरा घुसता चला गया है।

महाद्वीप पृथ्वी के पश्चिमी गोलार्ध में दूर तक समुद्र में बढ़ता गया है और उसके तट दक्षिण में भी दूर-दूर तक फैले हुए हैं। इस महाद्वीप के मैदानों में पश्चिमी हव्शी बसते हैं जहां से दास लाए जाते हैं और उसी महाद्वीप में कोहे-माह हैं और उन्हीं पर नील नदी का उद्गम है। इसके तट पर और तट के पहले इसके द्वीपों में जंज के विभिन्न कबीले रहते हैं। कई खाड़ियां तो पृथ्वी के इस पश्चिमी गोलार्ध के महाद्वीप में प्रवेश कर गयी हैं—वेरवेरा की खाड़ी, विलस्मा (लाल सागर) और फ़ारस की खाड़ी—और इन खाड़ियों के बीच पश्चिमी महाद्वीप को मोवेश समुद्र के अंदर बढ़ता चला गया है।

पृथ्वी के पूर्वी गोलार्ध में समुद्र उत्तरी महाद्वीप में उतना ही गहरा प्रवेश कर गया है जितना कि महाद्वीप पश्चिमी गोलार्ध में दक्षिणी समुद्र में चला गया है और कई स्थानों पर इसने खाड़ियां और मुहाने बना लिये हैं जो महाद्वीप में दूर-दूर तक चले गये हैं—जिनमें खाड़ियां तो समुद्र का भाग हैं और मुहाने नदियों के समुद्र में गिरने के स्थान। इस समुद्र का नाम अधिकतः उस द्वीप पर पड़ा है जो उसमें है या उस तट पर रखा गया है जो उसकी सीमा पर है। लेकिन यहां हमारा संबंध समुद्र के उस भाग से है जो भारतीय महाद्वीप की सीमा पर है और इसीलिए 'हिन्द महासागर' कहलाता है।

एशिया और यूरोप की पर्वत-वैज्ञानिक पद्धति

जहां तक रहने लायक भूखंड की पर्वत-वैज्ञानिक आकृति या रूप का संबंध है ऐसी उच्च पर्वतश्रेणियों की कल्पना कीजिए जो देवदार के कशेरुक की भांति पृथ्वी के मध्यवर्ती अक्षांश से और देशांतर की दृष्टि से पूर्व से पश्चिम तक फैली हुई हैं और चीन, तिब्बत, तुर्किस्तान, काबुल, बदर्शां, ताखरिस्तान, वामियान, अलगोर, खुरासान, मीडिया, अज़रबाइजान, आरमीनिया, रोमन साम्राज्य, फ्रांस और जलालिक से गुज़रती हुई चली गयी है। यह पर्वतमाला लंबी तो है ही, इसकी चौड़ाई भी बहुत अधिक है और इसके अलावा इसमें कई घुमाव भी हैं जो उन आबाद मैदानों को घेरते हैं जिन्हें उत्तर और दक्षिण दोनों ओर के पर्वतों से नदियां पानी देती हैं। इन मैदानी क्षेत्रों में एक भारत भी है जिसकी दक्षिणी सीमा उपर्युक्त हिन्द महासागर है और जो शेष तीन दिशाओं में उन ऊँचे-ऊँचे पर्वतों से घिरा हुआ है जिनकी नदियां बहकर इसके अंदर आती हैं।

भारत, एक नवनिर्मित कछारी भूमि

लेकिन अगर आपने भारत भूमि को अपनी आंखों से देखा हो और इसकी प्रकृति पर चिंतन किया हो—यदि आप इस पर गौर करें कि यहां के गोल-मटोल पत्थर जो ज़मीन को कितना भी गहरा खोदें मिलते हैं, पत्थर जो पहाड़ों

के आसपास और उन स्थानों पर मिलते हैं जहां नदी की प्रचंड धारा बहती है, पत्थर जो पहाड़ों से दूर जाने पर और जहां नदियां मंथर गति से बहती हों छोटे आकार के होते हैं, पत्थर जो उन स्थानों पर मिलते हैं जहां जाकर नदियां अपने मुहानों पर रुक जाती हैं और समुद्र के निकट कैसे पिसे-पिसाए और रेत जैसे हो जाते हैं—यदि इन सब पर विचार करें तो आप यह कल्पना भी नहीं कर सकते कि भारत किसी समय समुद्र रहा होगा जो धीरे-धीरे नदियों के कछार से भरता गया है ।

मध्यदेश, कन्नौज, मथुरा और थानेश्वर की अवस्थिति के संबंध में पहला दिशा-निर्देश

भारत के मध्य में कन्नौज के आसपास का प्रदेश मध्यदेश कहलाता है । क्योंकि यह समुद्र और पर्वतों के बीच में स्थित है और इसके ऊपर और नीचे गर्म और ठंडे प्रांत हैं और यह भारत की पूर्वी और पश्चिमी सीमाओं के बीच में है, इसलिए भौगोलिक दृष्टि से यह भारत का मध्य या केंद्र है । लेकिन यह राजनीतिक दृष्टि से भी एक केंद्र रहा है, क्योंकि भूतकाल में यह हिन्दुओं के सर्वाधिक प्रसिद्ध नायकों और राजाओं का निवास-स्थान रहा है ।

सिंध देश कन्नौज के पश्चिम में स्थित है । यदि हम अपने देश से सिंध की ओर यात्रा करें तो हम नीमरोज देश से प्रस्थान करते हैं जो सिजिस्तान देश कहलाता है और हिन्दू या भारत की ओर जाना चाहें तो हम काबुल की ओर से चलेंगे । लेकिन केवल यही एक मार्ग नहीं है जिससे भारत में प्रवेश संभव हो । आप किसी भी दिशा से भारत की ओर प्रस्थान कर सकते हैं बशर्ते कि आप मार्ग में आने वाली बाधाओं को दूर कर सकें । भारत की पश्चिमी सीमा पर जो पर्वत हैं उन पर हिन्दुओं की कुछ जनजातियां या कुछ उनसे मिलती-जुलती जातियां बसती हैं—विद्रोही वन्य जातियां—जो हिन्दू जाति की दूरतम सीमाओं तक फैली हुई हैं ।

कन्नौज गंगा नदी के पश्चिम में स्थित है । यह एक बड़ा नगर है लेकिन अब यह नष्ट-भ्रष्ट और उजाड़ हो चुका है, चूंकि इसकी राजधानी वहां से बाढ़ी³¹ स्थानांतरित हो गयी है जो गंगा के पूर्वी तट पर स्थित है । इन दोनों नगरों की दूरी तीन-चार दिन में तय होती है ।

जिस प्रकार कन्नौज की ख्याति पांडवों के कारण हुई थी उसी प्रकार मथुरा (मथुरा) को ख्याति प्रदान करने का श्रेय वासुदेव को है । यह जौन (यमुना) नदी के पूर्व में स्थित है । मथुरा और कन्नौज की दूरी 28 फरसख³² की है ।

थानेश्वर (स्थानेश्वर) दो नदियों के बीच कन्नौज और मथुरा दोनों के उत्तर में स्थित है जो कन्नौज से लगभग 80 फरसख और मथुरा से लगभग 50

फरसख की दूरी पर है।

गंगा नदी पहाड़ों से निकलती है, जैसा कि पहले ही बताया जा चुका है। इसका उद्गम गंगाद्वार कहलाता है। देश की अधिकांश अन्य नदियां भी उन्हीं पहाड़ों से निकलती हैं, यह भी हम उपयुक्त स्थल पर बता चुके हैं।

दूरी का निर्धारण करने की हिन्दुओं की पद्धति

जहां तक भारत के विभिन्न भागों की दूरी का संबंध है जिन्होंने उन्हें खुद वास्तव में नहीं देखा है उन्हें जनश्रुति पर ही निर्भर रहना होगा; लेकिन दुर्भाग्य की बात यह है कि जनश्रुति इस प्रकार की है कि टॉल्मी ने उसके पहले ही बाहकों और उनकी कहानी गढ़ने की रुचि की निरंतर शिकायत की है। सौभाग्य से मैंने एक ऐसा तरीका निकाल लिया है जिससे उनके भूट पर नियंत्रण किया जा सके। हिन्दू प्रायः भार का अनुमान ऐसे बेल से लगाते हैं जो 2000 और 3000 मन भार-उठा सके (जाहिर है कि यह इतना अधिक है कि एक बेल एक ही बार में इसे नहीं उठा सकता)। इसी के परिणामस्वरूप उन्हें अपनी गाड़ी को कई दिन तक यहां से वहां जाने और वापस आने देने पर मजबूर होना पड़ता है। असलियत तो यह है कि जब बेल उस पर लादा गया भार मार्ग के एक स्थान से दूसरे स्थान तक ढो लेता है तब जाकर वे उन दो स्थानों के बीच की दूरी निश्चित करते हैं; दूसरे शब्दों में, गाड़ी द्वारा 'इधर से उधर आने-जाने में लगे दिनों की संख्या से' दूरी की गणना की जाती है। हिन्दुओं के कथन को कुछ हद तक सुधारने के लिए हमें बड़े परिश्रम और सावधानी से काम लेना पड़ता है। लेकिन इसके बावजूद हम उसे जो जानते हैं इसलिए छिपाने के लिए अपने को तैयार नहीं कर सके कि अभी बहुत कुछ ऐसा भी है जिसकी हमें जानकारी प्राप्त नहीं हो पाई है। यदि हमसे कहीं कोई त्रुटि हो गयी हो तो हम अपने पाठकों से क्षमा चाहते हैं और अब आगे चलते हैं।

कन्नीज से प्रयाग (इलाहाबाद) और आगे पूर्वी समुद्र तट की ओर

जो व्यक्ति कन्नीज के दक्षिण की ओर जमुना और गंगा दोनों नदियों के बीच से होकर गुजरे तो उसके रास्ते में निम्नलिखित प्रसिद्ध स्थान पड़ेंगे—जज्जामाल जो कन्नीज से 12 फरसख दूर है—प्रत्येक फरसख चार मील या एक कुरोह के बराबर है; आभापुरी 8 फरसख; कुराहा, 8 फरसख; बरहमशील 8 फरसख; प्रयाग वृक्ष 12 फरसख; यह वह स्थान है जहां जमुना नदी का जल गंगा में जाकर मिलता है, जहां हिन्दू स्वयं को विभिन्न प्रकार की यातना देते हैं जिनका धार्मिक संप्रदायों की पुस्तकों में उल्लेख मिलता है। प्रयाग वृक्ष से वह स्थान जहां गंगा समुद्र में जाकर मिल जाती है 12 फरसख (एवमेव) दूर है।

देश के अन्य प्रदेश प्रयाग वृक्ष से दक्षिण की ओर समुद्र तट तक फैले हुए हैं। 'अरकु तीर्थ' प्रयाग से 12 फरसख है; उवर्थहार राज्य 40 फरसख; उरदाविशी जो तट पर स्थित है 50 फरसख दूर है।

वहां से समुद्र तट के साथ-साथ पूर्व में चलें तो वे देश हैं जो अब जीर के राज्य में हैं; पहला दरौर जो उरदाविशी से 40 फरसख है; कांजी 30 फरसख; मलय 40 फरसख; कुर्क 30 फरसख है जो उस दिशा में अंतिम प्रदेश है जिस पर जीर का आधिपत्य है।

वाड़ी से गंगा के मुहाने तक

गंगा के किनारे-किनारे यदि आप वाड़ी से पूर्वी दिशा में जाएं तो आप इन स्थानों से गुजरेंगे—अजोधा (अयोध्या) वाड़ी से 25 फरसख; प्रसिद्ध वाणारसी 20 फरसख।

वहां से यदि दिशा-परिवर्तन करें और दक्षिण की वजाए पूर्व की ओर बढ़ें तो आप शरवार पहुंचेंगे जो वाणारसी से 35 फरसख; पाटलिपुत्र 20 फरसख; मुंगेर 15 फरसख; जनप 30 फरसख; दुगुमपुर 50 फरसख; गंगा सयर 30 फरसख दूर है और यहीं गंगा समुद्र में जा मिलती है।

कन्नौज से नेपाल होते हुए भोटेस्वर

कन्नौज से पूर्व की ओर जाते हुए आप वाड़ी आएंगे जो 10 फरसख है; दुमुम 45 फरसख; गिलाहाल साम्राज्य 10 फरसख; वीहट नगर 10 फरसख है। इससे आगे दाहिनी ओर तिलवट देश है जहां के निवासी तारु लोग हैं जो काले रंग के और तुर्कों की तरह चपटी नाक के होते हैं। वहां से आप कामरू पर्वत-माला की ओर बढ़ेंगे जो समुद्र तक फैलती चली गयी है।

तिलवट के वाई ओर जो प्रदेश है वह नेपाल राज्य है। एक व्यक्ति ने जिसने उन देशों का भ्रमण किया था मुझे यह सूचना दी है: "जब वह तिलवट में था तो वह पूर्वी दिशा छोड़कर वायीं ओर मुड़ गया। नेपाल की ओर बढ़ा जो वहां से 20 फरसख की दूरी पर था—वह सारा क्षेत्र चढ़ाई पर है। नेपाल से वह भोटे-स्वर 30 दिन में पहुंचा जो लगभग 80 फरसख की दूरी पर है जिसमें चढ़ाई अधिक है, उतार बहुत कम। वहां एक नदी भी है जिस पर कई जगह तख्तों के पुल मिलते हैं जो दो ओर बांस गाड़कर रस्से से बांध दिए गये हैं जो एक चट्टान से दूसरी चट्टान तक फैले हुए हैं और उन्हें उन मील-पत्थरों से बांध दिया गया है जो सड़क की दोनों ओर बनाए गये हैं। लोग अपने कंधों पर बजन लिये इन पुलों पर से गुजरते हैं जबकि उन्हीं के नीचे 100 गज की गहराई में नदी बहती है जिसका पानी भागदार और बर्फ जैसा सफेद है और उसके प्रवाह को देखकर

लगता है जैसे चट्टानों को तोड़ देगा। पुलों की दूसरी ओर पहुंचकर वही वज्रनं वकरियों पर लाद दिया जाता है....।”

“भोटेद्वर से तिब्बत की पहली सीमा शुरू होती है। वहां जाकर आप देखेंगे कि न केवल लोगों की भाषा, उनकी वेशभूषा ही बदल गयी है बल्कि उनका स्वरूप भी। वहां से सर्वोच्च शिखर की दूरी 20 फरसख है। इस पर्वत के सर्वोच्च शिखर से भारत कोहरे से ढका एक काला आकाश दिखाई देता है और इस शिखर के नीचे के पहाड़ छोटी-छोटी पहाड़ियां और तिब्बत और चीन लाल दिखाई देते हैं। यहां से तिब्बत और चीन की उत्तराई एक फरसख से भी कम है।”

कन्नौज से बनवास तक

कन्नौज से दक्षिण-पूर्व की ओर गंगा के पश्चिमी किनारे के साथ चलें तो आप जुभांति प्रदेश में आ जाएंगे जो कन्नौज से 30 फरसख दूर है। इस प्रदेश की राजधानी खजुराहो है। इस नगर और कन्नौज के बीच भारत के दो अत्यंत प्रसिद्ध दुर्ग ग्वालियर और कालिंजर पड़ते हैं। दहाल [...फरसख] ऐसा प्रदेश है जिसकी राजधानी तियीरी है और जिस पर अब गांगेय का राज्य है।

कन्नकरा प्रदेश 20 फरसख है, फिर अपमुर, बनवास आते हैं जो समुद्र तट पर स्थित हैं।

कन्नौज से वज्राना तक

कन्नौज से दक्षिण-पश्चिम की ओर बढ़ें तो आप असी पहुंचेंगे जो कन्नौज से 80 फरसख है; सहन्य 17 फरसख; जन्द्रा 18 फरसख; राजीरी 15 फरसख; वज्राना, जो गुजरात की राजधानी है, 20 फरसख है। इस नगर को हमारे लोग नारायण कहते हैं। जब इसका पतन हो चुका था तो यहां के निवासी एक दूसरे स्थान को जिसका नाम जादुरा था चले गये थे।

महुरा से धार तक

कन्नौज और महुरा की दूरी उतनी ही है जितनी कन्नौज और वज्राना की यानी 28 फरसख। यदि कोई व्यक्ति महुरा से उन्नैन जाए तो बीच में जो गांव पड़ेंगे वे एक-दूसरे से केवल 5 फरसख दूर हैं। 35 फरसख की यात्रा के बाद वह एक बड़े गांव में पहुंचेगा जिसका नाम दुदही है; वहां से वमहूर जो दुदही से 17 फरसख है; भेलसां 5 फरसख, जो हिन्दुओं में बहुत प्रसिद्ध है। नगर का नाम उस मूर्ति पर पड़ा है जिसकी वहां पूजा होती है। वहां से अरदिन 9 फरसख है। वहां जिस मूर्ति की उपासना की जाती है वह महाकाल कहलाती है। वहां से धार 7 फरसख है।

बज्जाना से मंदागिर तक

बज्जाना से दक्षिण की ओर बढ़ते हुए आप मेवाड़ पहुंचेंगे जो बज्जाना से 25 फरसख है। यह एक राज्य है जिसकी राजधानी जहूर है। यहां से मालवा और उसकी राजधानी धार की दूरी 20 फरसख है। उज्जैन धार के पूर्व में 7 फरसख की दूरी पर है।

उज्जैन से भेलसां का, जो मालवा में ही है फ़ासला 19 फरसख है।

धार से दक्षिण की ओर चलते हुए आप भूमिहार पहुंचेंगे जो धार से 20 फरसख है; कांड 20 फरसख; नामवर जो नर्मदा के तट पर स्थित है 10 फरसख; अलिसपुर 20 फरसख; गोदावरी नदी के तट पर स्थित मंदागिर 60 फरसख है।

धार से थाना तक

धार ही से दक्षिण दिशा में जाते हुए नमिय्या घाटी पहुंचते हैं जो धार से 7 फरसख है; मरहट्टा देश 18 फरसख और कोंकण प्रदेश और समुद्र तट पर स्थित उसकी राजधानी थाना 25 फरसख है।

भारत के विभिन्न पशुओं के संबंध में टिप्पणियां

गंडा भारत में बहुतायत से मिलता है, विशेषकर गंगा के आसपास। उसका भैसे जैसा शरीर, काली पपड़ीदार चमड़ी और उसकी ठोड़ी के नीचे गल-कंवल होते हैं। उसके तीन पीले-पीले खुर हर पैर में होते हैं जिनमें सबसे बड़ा आगे की ओर निकला होता है और शेष दोनों दाईं-बाईं ओर। उसकी टुम लंबी नहीं होती; उसकी आंखें गाल के बहुत नीचे होती हैं जबकि और किसी पशु की आंखें ऐसी नहीं होतीं। उसकी नाक के ऊपरी भाग में एक सींग होता है जो ऊपर की ओर मुड़ा होता है। ब्राह्मणों को गंडे का मांस खाने का विशेष अधिकार है। मैंने अपनी आंखों से देखा है कि एक हाथी 'किसी जवान गंडे के सामने आ गया और गंडे ने उस पर हमला कर दिया। गंडे ने हाथी का आगे का एक पैर अपने सींग से ज़ख्मी कर दिया और उसे मुंह के बल दे मारा।

मेरा खयाल था कि गंडा राइनोसरस (या कर्कादान) ही होता होगा, लेकिन एक व्यक्ति ने जो हथियारों के देश सफाला गया था, मुझे बताया कि कर्क जिसे हथ्शी इंपिला कहते हैं और जिसके सींग से हमारे चाकुओं के दस्ते बनाए जाते हैं राइनोसरस के वजाय गंडे से ज्यादा मिलता-जुलता है।

भारत की नदियों में नील नदी की तरह मगर बहुत होते हैं। इसी साम्य से धोखा खाकर अलजहीज, चूँकि नदियों के रखों और उनके समुद्र में मिलने के स्थानों के बारे में कुछ नहीं जानता था, यह समझ बैठा था कि मुहरन (सिंधु)

नदी नील नदी की ही एक शाखा है। इसके अलावा भारत की नदियों में और बहुत-से अद्भुत पशु जो मगर की जाति के हैं, मिलते हैं जैसे मकर, अजीब तरह की मछलियां; एक पशु ऐसा है जो चमड़े के थैले जैसा होता है जो जहाजों के सामने आ जाता है और तैरते हुए भी खेलता है। उसे बुरलु (सूस) कहते हैं। मैं समझता हूं, यह सूस या उसी प्रकार का पशु है। लोगों का कहना है कि उसके सिर में एक छेद होता है जिससे वह सूस की ही तरह सांस लेता है।

इस विषयांतर के बाद अब अपने विषय पर लौटते हैं।

वज्राना से सोमनाथ तक

यदि आप वज्राना से दक्षिण-पश्चिम की ओर चलें तो आप अनहिलवाड़ा पहुंचेंगे जो वज्राना से 60 फरसख है; और सोमनाथ जो समुद्र तट पर है वहां से 50 फरसख है।

अनहिलवाड़ा से दक्षिण की ओर जाएं तो आप लाड़देश जहां से प्रदेश की दो राजधानियां भिरोज और रिहनजुड़ पहुंच जाएंगे जो अनहिलवाड़ा से 42 फरसख है। ये दोनों समुद्र तट पर थाना के पूर्व में स्थित हैं।

अनहिलवाड़ा से लोहारानी तक

वज्राना से पश्चिम की ओर जाते हुए आप मुल्तान पहुंचेंगे जो वज्राना से 50 फरसख और भाटी वहां से 15 फरसख दूर है।

भाटी से दक्षिण-पश्चिम की ओर चलेंगे तो आप अरोड़ पहुंचेंगे जो भाटी से 15 फरसख दूर है, यह सिंधु नदी के दो किनारे के बीच में स्थित एक आवादी है; बहमनवा अलमसूरा 20 फरसख; लोहारानी जो सिंधु के मुहाने पर स्थित है 30 फरसख दूर है।

कन्नौज से कश्मीर तक

कन्नौज से उत्तर-पश्चिम की ओर जाएं तो आप शीर्परह पहुंचेंगे जो कन्नौज से 50 फरसख दूर है; पिंजीर 18 फरसख है जो पहाड़ों पर बसा हुआ है और उसी के सामने मैदानी इलाके में थानेश्वर नगर है, दहमाला है जो जालंधर की राजधानी है और तलहटी में आवाद है और वहां से 18 फरसख की दूरी पर हैं; बल्लवार 10 फरसख है; वहां से पश्चिम की ओर बढ़ें तो आप लद्दा जाएंगे जो 13 फरसख है; फिर राजगिरि का किला आएगा जो 8 फरसख है और वहां से उत्तर की ओर चलते जाएं तो आप कश्मीर पहुंच जाएंगे जो 25 फरसख दूर है।

कन्नौज से गजना तक

कन्नौज से पश्चिम की ओर जाते हुए आप दियामऊ आएंगे जो कन्नौज से 10 फरसख दूर है; वहां से कुटी 10 फरसख; अनार 10 फरसख; मीरात 10 फरसख; और पानीपत 10 फरसख दूर हैं। अंतिम दो नगरों के बीच से जौन (जमुना) नदी बहती है; दविताल, 10 फरसख; सुन्नाम 10 फरसख दूर है।

वहां से उत्तर-पश्चिम की ओर हुए आप अदित्तहौर आएंगे जो 9 फरसख है; भञ्जर 6 फरसख; मंदाहुकुर जो लौहाउर की राजधानी है इरवा नदी के पूर्व में स्थित है 8 फरसख; चंद्रहा नदी 12 फरसख; भैलम नदी जो बियत्ता के पश्चिम में है 8 फरसख; वलहिद जो कंधार की राजधानी है और सिंधु नदी के पश्चिम में स्थित है 20 फरसख; पुरुषावर 14 फरसख; दुनपुर 15 फरसख; काबुल 12 फरसख, और गजना 17 फरसख दूर है।

कश्मीर के संबंध में टिप्पणियां

कश्मीर एक ऐसे पठार में स्थित है जो ऊंचे-ऊंचे और दुर्गम पहाड़ों से घिरा हुआ है। दक्षिणी और पूर्वी भाग पर हिन्दुओं का राज्य है, पश्चिम और बोलरशाह तथा शुगननशाह और कुछ अन्य दूरस्थ भाग बदख्शा की सीमाओं तक और वाखानशाह तक विभिन्न राजाओं के अधीन हैं। इस प्रदेश का उत्तरी और पूर्वी प्रदेश का कुछ भाग खुतन के तुर्कों और तिब्बत के अधीन है। भोटेश्वर के शिखर से तिब्बत होते हुए कश्मीर तक का फासला लगभग 300 फरसख का है।

कश्मीर के निवासी पैदल यात्रा करते हैं क्योंकि उनके पास न सवारी के लिए जानवर हैं न हाथी; उनमें जो सामंत हैं वे पालकियों में चलते हैं जिन्हें वे कट्ट कहते हैं। उन्हें कहार कंधे पर रखकर ले जाते हैं। वे अपने प्रदेश की प्राकृतिक शक्ति के प्रति विशेष रूप से चिंतित रहते हैं और यही कारण है कि वे अपने प्रदेश के प्रवेश-द्वारों और वहां तक जाने वाली सड़कों पर मजबूत नियंत्रण रखने में बड़ी सावधानी बरतते हैं। इस कारण से उनके साथ किसी प्रकार का व्यापार करना बहुत कठिन है। प्राचीन काल में वे एक-दो विदेशियों—विशेषकर यहूदियों—को अपने प्रदेश में प्रवेश की अनुमति दे दिया करते थे, लेकिन आजकल स्थिति यह है कि वे किसी भी हिन्दू को जिसे वे व्यक्तिगत रूप से नहीं जानते अपने प्रदेश में घुसने नहीं देते, दूसरों का तो सवाल ही नहीं पैदा होता।

...कश्मीर का नगर चार फरसख के क्षेत्र में बसा हुआ है। यह भैलम नदी के दोनों किनारों पर स्थित है जो पुलों और नावों से जुड़े हुए हैं। भैलम हरम-कोट पर्वत से निकलती है जहां से गंगा भी निकलती है। यह ऐसा ठंडा और अगम्य प्रदेश है जहां कभी वर्ष पिघलती ही नहीं, न ही वहां से हटती है। उन्हीं के पीछे महा चीन है...

यह उत्तर दिशा में भारत की सीमा है।

भारत के पश्चिमी सीमावर्ती पहाड़ों में अफ़ग़ानों के विभिन्न कबीले आबाद हैं और उनकी बस्ती सिंधु घाटी के निकट तक फैली हुई है।

भारत की पश्चिमी और दक्षिणी सीमाएं

भारत की दक्षिणी सीमा समुद्र से घिरी हुई है। भारत का समुद्र तट तिज से जो मकरान की राजधानी है शुरू होता है और वहां से उत्तर-पूर्वी दिशा में होता हुआ अल-दाइवल क्षेत्र में 40 फरसख की दूरी तक फैला हुआ है और इन दोनों स्थानों के बीच तूरान की खाड़ी है।

उपर्युक्त खाड़ी के बाद छोटा मुनही और बड़ा मुनहा आते हैं, फिर आता है बवरीज जो कच्छ और सोमनाथ के जलदस्यु हैं। उनका यह नाम इसलिए पड़ा है कि वे वेड़ों में जाकर समुद्र में डाका डालते हैं। समुद्र तट पर ये स्थान हैं — तवाल्लेशर दाइवल से 50 फरसख है; लोहारानी 12 फरसख; बागा 12 फरसख; कच्छ जहां मुकल के पेड़ होते हैं और वरोई 6 फरसख; सोमनाथ 14 फरसख; कंवायत 30 फरसख; असाविल 2 दिन; भिरोच 30 फरसख (?); सनदन 50 फरसख; सुवारा 6 फरसख; थाना 5 फरसख।

उसके आगे समुद्र तट लाइन देश तक आता है जिसमें जिमूर नामक नगर है; वहां से वल्लभ, कांजी, धारवाड़ आते हैं। इससे आगे खाड़ी पड़ती है जिसमें सिंहद्वीप पड़ता है अर्थात् सरनदीव (लंका) द्वीप। खाड़ी के आसपास पंजायावर (एवमेव) नगर है। जब वह नगर नष्ट हो गया था तो जौर नामक राजा ने उसको दुबारा बनवाने के बजाय पश्चिमी तट की ओर एक नया शहर बसाया जिसे उसने पादनार नाम दिया।

समुद्र तट पर अगला स्थान उम्मलनाड़ है, फिर रामशेर (रामेश्वर ?) है जो सरनदीव के सामने है; इन दोनों के बीच समुद्र की दूरी 12 फरसख है। पंजायावर से रामशेर की दूरी 40 फरसख है और रामशेर और सेतुबंध के बीच 2 फरसख की दूरी है। सेतुबंध का अर्थ है समुद्र पर बना पुल। यह दशरथ-पुत्र राम की नहर है जिसे उसने महाद्वीप से लेकर लंका के दुर्ग तक बनवाया था। इस समय इसमें छितरे हुए पर्वत हैं जिनके बीच से समुद्र बहता है। सेतुबंध से पूर्व की ओर सोलह फरसख की दूरी पर किहकिंद (किष्किंध) — वानरो का पर्वत — स्थित है। हर रोज वानरों का राजा भाड़ी से निकल कर अपने वानर समूह के साथ आता है और वे सब अपने-अपने आसनों पर जो उनके लिए विशेष रूप से बनाए गये हैं, बैठ जाते हैं। उस क्षेत्र के निवासी उनके लिए चावल बनाते हैं, और फिर उन्हें पत्तलों पर रखकर परोसते हैं। खाने के बाद वे भाड़ियों में लौट जाते हैं, लेकिन यदि उनकी उपेक्षा की जाए तो समझिए कि उस राज्य का नाश हो गया क्योंकि

वे न केवल असंख्य हैं बल्कि जंगली और लड़ाकू भी हैं। ऐसा लोक-विश्वास है कि वे मानवजाति के ही थे लेकिन चूंकि उन्होंने उस समय राम की सहायता की थी जब वे राक्षसों से युद्ध कर रहे थे तो उन्हें वानर जाति में बदल दिया गया था; यह भी मान्यता है कि राम ने ही उन्हें ये गांव जागीर में दिए थे। यदि कोई मनुष्य उनमें जा मिलता और वह उन्हें रामायण सुनाता है और राम के मंत्रादि का उच्चार करता है तो वे शांतिपूर्वक उसे सुनते हैं और यदि उनमें से कोई रास्ता भटक गया है तो उसे सही रास्ता दिखाते हैं और उसका मांस और मदिरा से आतिथ्य करते हैं। कुछ भी हो, लोक-विश्वास के अनुसार तो स्थिति यही है।

भारतीय और चीनी समद्वीपों में द्वीप

महासागर में पूर्व स्थित द्वीप-समूह जो भारत की अपेक्षा चीन के अधिक निकट हैं जबज द्वीप-समूह हैं जिन्हें हिन्दू सुवर्ण द्वीप कहते हैं। इस महासागर के पश्चिमी द्वीप-समूह जंज (हवशी) के हैं और जो उसके मध्य में हैं राम और दीव द्वीप-समूह (मालदीव, लक्ष्यदीप) हैं जिनमें कुमारी द्वीप-समूह भी शामिल हैं। दीव द्वीपों की यह विशेषता है कि वे धीरे-धीरे उभरते हैं; पहले तो सागर की सतह पर एक रेतीला भूखंड उभरता है; फिर वह बढ़ता जाता है और सभी दिशाओं में फैल जाता है और अंत में वहां की धरती दृढ़ हो जाती है जबकि उसी समय में दूसरा द्वीप कमजोर पड़ता जाता है और वह जाता है और अंततः सागर में विलीन हो जाता है। ज्यों ही वहां के निवासियों को इस खतरे का आभास होता है वे नये द्वीप की तलाश करते हैं जहां की भूमि अधिक उपजाऊ हो। वे अपने नारियल, खजूर, धान्य और घरेलू सामान वहां पहुंचाकर खुद भी वहीं चले जाते हैं। ये द्वीप उनके उत्पादों के अनुरूप दो वर्गों में विभक्त हैं—दीव कुध अर्थात् सीपियों का द्वीप। क्योंकि वहां वे सीपियां नारियल के वृक्षों की शाखाओं से एकत्र करते हैं जो वे समुद्र में बो देते हैं; और दीवकंवर अर्थात् रस्सी का दीव जो नारियल के रेशे से बट कर बनाई जाती है और जहाज के तख्ते बांधने में इस्तेमाल होती है।

... प्राचीन काल में सरनदीव (श्रीलंका) की खाड़ी में मुक्ता-भंडार थे लेकिन अब उनका परित्याग कर दिया गया है। चूंकि सरनदीव-मुक्ता नहीं रहे इसलिए जंज देश में सुफाला नामक स्थान पर दूसरे मोतियों की खोज कर ली गयी है और इसलिए लोग कहते हैं कि सरनदीव के मोती सुफाला चले गये हैं।

भारत में वृष्टि

भारत में गर्मी के मौसम में उष्णकटिबंधीय वर्षा होती है और यह मौसम

वर्षाकाल कहलाता है और यह वर्षा भारत के उत्तर में जितना ऊपर जाते जाएंगे अधिक भारी और देर तक होती है और पर्वतीय क्षेत्रों में अपेक्षतः उतनी ही कम। मुल्तान के लोग मुझसे कहा करते थे कि हमारे यहां तो वर्षाकाल होता ही नहीं, अलवत्ता पर्वतमाला के निकट जो भी प्रांत उत्तर दिशा में हैं वहां ज़रूर बारिश होती है। भटल और इंद्रवेदी में यह आपाढ़ मास से शुरू होती है और लगातार चार मास तक ऐसी होती रहती है जैसे बाल्टियां भर-भरके पानी गिराया जा रहा हो। उत्तर दिशा में और भी आगे कश्मीर की पहाड़ियों से जुदेरी की चोटी तक दुनपुर और बरशावर के बीच श्रावन के बाद दो मास तक मूसलाधार बारिश होती है। लेकिन इस चोटी की दूसरी ओर बारिश का नाम तक नहीं, क्योंकि उत्तर में बादल अधिक भारी होने के कारण सतह से ज्यादा ऊपर नहीं उठ पाते। पर जब वे पहाड़ों के निकट पहुंचते हैं और पहाड़ों से टकराते हैं और बादलों को इस तरह दबा दिया जाता है जैसे जैतून या अंगूर को तो उसके कारण वे बरस पड़ते हैं और बादलों को पहाड़ों से पार जाने का अवसर कभी मिल ही नहीं पाता। इसलिए कश्मीर में वर्षाकाल होता ही नहीं, और माघ के लगते ही ढाई महीने तक लगातार बर्फ गिरती है और चैत्र के आधे बीत जाने के कुछ ही समय बाद कुछ दिनों तक वर्षा होती है जिससे बर्फ भी पिघल जाती है और धरती भी धुल जाती है। यह ऐसा नियम है जिसका शायद ही कोई अपवाद हो, अलवत्ता असाधारण मौसमी घटनाओं का कुछ-न-कुछ सीमा तक हो जाना भारत के प्रत्येक प्रांत की विशेषता है।

उन्नीसवां अध्याय

ग्रहों के नाम, राशियां, चंद्रमा के नक्षत्र और संबंधित विषय

हमने इस पुस्तक के आरंभ में ही यह बता दिया है कि हिन्दुओं की संज्ञाओं की दृष्टि से बहुत समृद्ध भाषा है चाहे संज्ञाएं मूल हों अथवा व्युत्पन्न। यही कारण है कि कुछ प्रसंगों में वे एक ही चीज़ को अनेक नामों से पुकारते हैं। इसी संदर्भ में मैंने उन्हें कहते सुना है कि उनके यहां सूर्य के हजार नाम हैं और इसमें भी कोई संदेह नहीं कि हर एक ग्रह के भी हजार नहीं तो लगभग उतने ही नाम हैं क्योंकि (पद्यात्मक रचना के लिए) उनसे कम में काम नहीं चलता।

सप्ताह के दिनों के नाम

उनके यहां सप्ताह के दिनों के नाम भी ग्रहों के सर्वविख्यात नामों पर ही रखे गये हैं जिन्हें शब्द 'वार' से जोड़ दिया गया है, जो ग्रह के नाम के बाद रखा जाता है, ठीक उसी तरह जैसे फ़ारसी में शब्द 'शंवा' सप्ताह के दिन की संख्या के बाद (दुशंवा, सेशंवा आदि) जोड़ दिया जाता है। यथा :

आदित्यवार

बृहस्पतिवार

सोमवार

शुक्रवार

मंगलवार

शनिश्चरवार

बुधवार

और वे फिर इसी तरह आदित्यवार से शुरू करके सोमवार आदि गिनते हैं।

हिन्दुओं में यह रिवाज है कि वे ग्रहों की गणना सप्ताह के दिनों के क्रम से करते हैं। और वे अपनी खगोलशास्त्र-संबंधी पुस्तिकाओं तथा अन्य पुस्तकों में भी इसी क्रम के प्रयोग पर बल देते हैं, और चाहे दूसरा कोई क्रम कितना ही सही हो उन्हें स्वीकार्य नहीं होता।

ग्रहों का क्रम और उनकी अंकन-पद्धति

यूनानी ग्रहों का निश्चय अंकों से करते हैं ताकि ऐसा करके वेधयंत्र पर उनकी

सीमा इस प्रकार निर्धारित की जा सके कि सभी उसे सरलता से समझ सकें। वे ऐसे प्रतीकों का प्रयोग करते हैं जो वर्णमाला के अक्षर नहीं होते। हिन्दू भी इसी प्रकार की संक्षेपण पद्धति अपनाते हैं; अंतर यह है कि उनके अंक इसी प्रयोजन के लिए गढ़े गये प्रतीक नहीं होते बल्कि वे ग्रहों के नामों के प्रारंभिक अक्षर होते हैं जैसे अ=आदित्य; च=चंद्र; व=बुध।

नीचे दी गयी सारणी में सातों ग्रहों के सर्वाधिक जाने-माने नाम दिए गये हैं:

ग्रह	भारतीय भाषा में उनके नाम
सूर्य	आदित्य, सूर्य, भानु, अर्क, दिवाकर, रवि, विवत (?), हेलि।
चंद्रमा	सोम, चंद्र, इंदु, हिमगु, शीतरश्मि, हिमरश्मि, शीतांशु, शीतदीधिति, हिममयूख।
मंगल	मंगल, भौम्य, कुज, आर, वक्र, अवनय, माहेय, क्रूराक्षि (?), रक्त।
बुध	बुध, सौम्य, चंद्र, ज्ञ, बोधन, वित्त (?), हेम्न।
बृहस्पति	बृहस्पति, गुरु, जीव, देवेज्य, देवपुरोहित, देवमन्त्रि, आंगिरस, देवपिता।
शुक्र	शुक्र, मृगु, सीत, भार्गव, अस्वाति (?), दानवगुरु, मृगुपुत्र, अस्फुजित (?)
शनि	शनिश्चर, मंद, असित, कोण, आदित्यपुत्र, सौर, आर्कि, सूर्यपुत्र।

सूर्य के नामों की अनेकता ही, जैसा कि ऊपर की सारणी से प्रकट होता है, वह कारण था जिसने धर्मविज्ञानियों को यह अनुमान करने की प्रेरणा दी कि सूर्यों की संख्या एक से अधिक है। इसीलिए उनका मत है कि सूर्य चारह हैं और उनमें से प्रत्येक एक मास-विशेष में उदित होता है।

चंद्रमा के भी, जो सूर्य का ही साथी है, कई नाम हैं—जैसे सोम, क्योंकि वह शुभ है और हर चीज जो मंगलकारी है सोमग्रह कहलाती है; जबकि जो कुछ अशुभ या अमंगलकारी है पापग्रह कहलाता है। इसके अलावा निःशेष अर्थात् रात्रि का अविपति, नक्षत्रनाथ अर्थात् नक्षत्रों का स्वामी, द्विजेश्वर अर्थात् ब्राह्मणों का स्वामी, शीतांशु अर्थात् शीत किरणवाला क्योंकि चंद्रमा का मंडल जलीय है जो पृथ्वी के लिए वरदान है। जब सूर्य की किरण चंद्रमा से मिलती है तो वह किरण चंद्रमा जैसी शीत बन जाती है और फिर जब वह परावर्तित होती है तो वह अंधकार का हरण करके प्रकाश फैलाती है, रात्रि को शीतल बनाती है और

सूर्य द्वारा उत्पन्न किसी भी प्रकार के हानिकर दहन को बुझा देती है। इसी प्रकार उसे चंद्र भी कहते हैं जिसका अर्थ है नारायण की बाईं आंख, क्योंकि सूर्य उसकी दाहिनी आंख है।

यदि निम्न सारणी में दिए गये नाम पहले उल्लिखित नामों से किसी दृष्टि से भिन्न प्रतीत हों तो पाठक को यह जान लेना चाहिए कि अब तक जो नाम हमने गिनवाए हैं वे देशी या अपभाषा के हैं और जो नीचे की सारणी में दिए गये हैं शास्त्रीय हैं :

मास	नक्षत्र	मास	नक्षत्र
कार्तिक	3. कृत्तिकाx	वैशाख	16. विशाखा
	4. रोहिणी		17. अनुराधा
मार्गशीर्ष	5. मृगशीर्षx	ज्येष्ठ	18. ज्येष्ठx
	6. आर्द्र		19. मूल
पौष	7. पुनर्वसु	आषाढ़	20. पूर्वं आषाढ़x
	8. पुष्यx		21. उत्तर आषाढ़
माघ	9. अश्लेष	श्रावण	22. श्रावणx
	10. माघ		23. धनिष्ठा
फाल्गुन	11. पूर्व-फाल्गुनीx	भाद्रपद	24. शतभिषज
	12. उत्तर-फाल्गुनी		25. पूर्व-भाद्रपदx
	13. हस्त		26. उत्तर-भाद्रपद
चैत्र	14. चित्र		
	15. स्वाति	अश्वयुज	27. रेवती
			1. अश्विनी
			2. भरणी

राशियों के नाम

राशियों के नाम उन प्रतीकों के अनुरूप हैं जिनका वे बोध कराती हैं और वे जैसे हिन्दुओं में हैं वैसे ही अन्य जातियों में भी। तीसरी राशि मिथुन कहलाती है जिसका अर्थ लड़के और लड़की का जोड़ा होता है; वस्तुतः यह युग्मज के ही समान है जो इस राशि का प्रसिद्ध नाम है।

[इन राशियों के संबंध में वराहमिहिर का उद्धरण दिया गया है। यह भी संकेत किया गया है कि सामान्य नामों के अलावा वराहमिहिर ने राशियों के "कुछ ऐसे भारतीय नामों का भी उल्लेख किया है जो सामान्यतः नहीं जाने जाते।" इन दोनों समूहों को दशनिवाली एक समेकित सारणी पृ० 219-20 पर दी गयी है।]

बीसवां अध्याय

ब्रह्मांड

ब्रह्मा का अंडा, इसका जल से उद्भव :

ब्रह्मांड का अर्थ है ब्रह्मा का अंडा और वास्तव में यह समस्त आकाश के लिए प्रयुक्त होता है, क्योंकि यह गोलाकार है और इसकी परिक्रमा एक विशिष्ट प्रकार की होती है। यह समस्त संसार पर भी लागू होता है क्योंकि यह उपरि और अधोभाग में विभक्त है। वे जब लोकों की गणना करते हैं तो उन सबके योग को ब्रह्मांड कहते हैं। लेकिन हिन्दुओं ने खगोलशास्त्र की दीक्षा नहीं ली है, न ही उनकी खगोलशास्त्रीय धारणाएं सही हैं। यही कारण है कि उनके विश्वास के अनुसार पृथ्वी अचल है और विशेष रूप से जब वे अलौकिक आनंद को सांसारिक सुख के रूप में वर्णित करते हैं तो इसी पृथ्वी को विभिन्न वर्गों के भगवानों और देवताओं आदि का निवास-स्थान बताते हैं, क्योंकि उनका यह भी विश्वास है कि ये भगवान, देवता आदि उपरि लोकों से निम्न लोकों की ओर गमन करते हैं।

उन्होंने अपनी परंपरा को जिस रहस्यमय ढंग से प्रस्तुत किया है उसके अनुसार जब कुछ नहीं था तब पानी था और वह समस्त संसार की सतह पर फैला हुआ था। जैसा कि मैंने उनको समझने की कोशिश की है कि उनका यह विचार उस समय के लिए होगा जो आत्मा-दिवस (पुरुषहोरात्र, पृ० 153) के आरंभ में था और जब रचना और संगठन शुरू हुआ था। इसके अलावा उनका यह भी कहना है कि जल प्रवाहित था और भाग उगलता था। उसके बाद जल से कोई चीज निकली जिससे स्रष्टा ने ब्रह्मा का अंडा बनाया। कुछ का तो कहना है कि अंडा टूट गया; उसमें से ब्रह्मा प्रकट हुए, बाधा भाग आकाश बन गया और दूसरा बाधा धरती और इन दोनों आधे भागों के जो टूटे हुए अंश थे वे वर्षा बन गये। यदि उन्होंने वर्षा के वजाय पर्वत कहा होता तो अधिक विश्वसनीय होता। कुछ दूसरों का विचार है कि भगवान ने ब्रह्मा से कहा : "मैं एक अंडाणु की सृष्टि करता हूं ताकि वह तुम्हारा निवास-स्थल बन जाए।" उसने इसकी उपर्युक्त फीट

और जल से सृष्टि की लेकिन जब पानी नीचे धंस गया और सूख गया तो अंडे के दो भाग हो गये...।

जल, सृष्टि का आदि तत्व; ब्रह्मा के अंडाणु का दो भागों में विभाजन

हिन्दुओं के इस सिद्धांत का कि समस्त सृष्टि के पहले केवल जल था यही आधार है कि जल ही प्रत्येक पदार्थ के परमाणुओं के संयोग, हर वस्तु के विकास और प्रत्येक जीवधारी के जीवन-काल का कारण है। इस प्रकार जब सृष्टिकर्ता पदार्थ से कोई सृष्टि करना चाहता है तो जल ही उसके हाथ में एक उपकरण का काम करता है।

अंडाणु के दो भागों में विभाजन का सिद्धांत यह सिद्ध करता है कि उसका जन्मदाता, वैज्ञानिक का विल्कुल विलोम था जो यह जानता ही न था कि आकाश ने पृथ्वी को इसी प्रकार अपने अंदर समाविष्ट किया था जैसे ब्रह्मा का अंडाणु उसके पीतक को अपने अंदर समोए रखता है। उसने तो केवल यह कल्पना की कि पृथ्वी नीचे है और आकाश घरती की छह दिशाओं में से केवल एक है अर्थात् उसके ऊपर है। यदि वह सत्य को जानता होता तो उसे अंडाणु के तोड़ने के सिद्धांत की कभी आवश्यकता ही न पड़ती। वहरहाल वह अपने इस सिद्धांत के द्वारा यह सिद्ध करना चाहता था कि अंडाणु का आधा भाग पृथ्वी के रूप में फैल गया और दूसरा आधा गुंज की भांति उसके ऊपर स्थापित हो गया और इसमें भू-मंडल के तल-प्रक्षिप्त गोल के विवेचन में वह टॉलमे का स्पर्धी बनना चाहता था, किंतु विफल रहा।

[विभिन्न भारतीय लेखकों—ब्रह्मगुप्त, पुलिश, बलभद्र और आर्यभट्ट के उद्धरण दिए गये हैं और उनकी आलोचना की गयी है। पृ० 223-27]

इक्कीसवां अध्याय

हिन्दुओं के धर्म-सिद्धांतों के अनुसार पृथ्वी और आकाश का वर्णन जो उनके परंपरागत साहित्य पर आधारित है

सात लोक

जिन लोगों की हम पिछले अध्याय में चर्चा कर चुके हैं उनका विचार है कि लोकों की संख्या सात है और वे ऐसे ही हैं जैसे सात आवरण एक-दूसरे के ऊपर रख दिए जाएं। फिर उपरि लोक को उन्होंने सात भागों में विभक्त किया है जो हमारे खगोलशास्त्रियों के जिन्होंने पृथ्वी को 'इक्कीसी' में और ईरानियों के विभाजन से भिन्न है जिन्होंने उसे 'किश्वर' में विभक्त किया है। आगे चलकर हम उनके सिद्धांतों की स्पष्ट व्याख्या प्रस्तुत करेंगे जो उन्होंने अपने धर्म-सिद्धांतों के प्रथम आधिकारिक विद्वानों से ग्रहण किए हैं, ताकि इस विषय की सम्यक् समीक्षा की जा सके। यदि हमें इसमें कोई बात विचित्र लगेगी जो व्याख्या-सापेक्ष हो या हमें कोई ऐसी बात नजर आए जो दूसरों की धारणा से मेल खाती हो—चाहे दोनों की ही बात ठीक न हो—तो उसे हम पाठक के समक्ष पेश कर देंगे। इस उद्देश्य से नहीं कि ऐसा करके हम हिन्दुओं पर आश्रय करना या उनकी निंदा करना चाहते हैं बल्कि हमारा अभीष्ट उन लोगों को उद्बुद्ध करना है जो इन सिद्धांतों का अध्ययन करते हैं।

लोकों के अनुक्रम में मतभेद जिसे भाषा के शब्दांश के परिणाम के रूप में स्पष्ट किया गया है

उपरि लोकों की संख्या को लेकर उनमें परस्पर कोई मतभेद नहीं है, न ही उपरि लोक के भागों की संख्या पर कोई विवाद है बल्कि उनका मतभेद उन लोकों के नामों और उन नामों के अनुक्रम से संबंधित है। मुझे यह अंतर उनकी भाषा के शब्द-वाहुल्य का ही परिणाम लगता है, क्योंकि उनके यहां एक ही वस्तु के अनेक नाम हैं। उदाहरण के लिए, वे सूर्य का वर्णन करते हुए उसे हजारों भिन्न नामों से

याद करते हैं, ठीक उसी तरह जैसे अरबों के यहां 'सिंह' के सहस्र नाम मिल जाते हैं। इनमें से कुछ नाम तो मौलिक हैं और अन्य सिंह के जीवन की परिवर्तनशील परिस्थितियों या उसके व्यवहार और क्षमताओं से ग्रहण किए गये हैं। हिन्दू और उनके पक्षधर इस शब्दावर की बहुत ढींगे मारते हैं जबकि वास्तव में यह भाषा का सबसे बड़ा दोष है। इसका कारण यह है कि भाषा का काम सृष्टि की प्रत्येक वस्तु को और उसके प्रभाव को ऐसा नाम देना है जिसपर जन-सामान्य में मतक्य हो ताकि हरेक व्यक्ति जब किसी अन्य व्यक्ति से उस शब्द का उच्चारण सुने तो उसकी समझ में उसका सही अर्थ आ जाए। इसलिए यदि किसी एक ही नाम या शब्द में अनेक अर्थ निकलें तो यह उस भाषा का दोष होता है और श्रोता वक्ता से उसका अर्थ पूछने के लिए विवश हो जाता है। इसलिए ऐसी स्थिति में होना यह चाहिए कि उस शब्द का त्याग किया जाए और उसके स्थान पर उसी जैसा कोई शब्द रखा जाए जिसका अर्थ स्पष्ट हो या उसकी जगह किसी ऐसे विशेषण का प्रयोग किया जाए जो अभीष्ट अर्थ का द्योतन कर सके। यदि एक ही वस्तु को कई नामों से जाना जाए और जाहिर है कि ऐसा इसलिए नहीं किया जाता कि भिन्न-भिन्न जाति अथवा वर्ग के लोग उसके लिए किसी भिन्न शब्द का प्रयोग करते हैं और यदि उस वस्तु के लिए एक शब्द का प्रयोग ही पर्याप्त हो तो उसके अलावा अन्य सभी नामों को मूर्खता की संज्ञा दी जा सकती है जिसका एकमात्र उद्देश्य जन-साधारण को अज्ञान में रखना और विषय को गूढ़ बना देना मात्र है। कुछ भी हो, इस प्रकार के शब्द-बाहुल्य से उन लोगों के लिए भारी कठिनाइयां पैदा हो जाती हैं जो उस भाषा को समग्र रूप में सीखना चाहते हैं क्योंकि इस प्रकार की भाषा सर्वथा निरर्थक है और उसका सीखना समय नष्ट करना है।

मेरे दिमाग में अक्सर यह बात आई है कि ग्रंथकारों और परंपराओं के संप्रेषकों ने लोकों को एक निश्चित क्रम में प्रस्तुत करने में अरुचि का प्रदर्शन किया है और उनके नाम भर गिनाने पर संतोष कर लिया है या पुस्तकों को प्रतिलिपियों में या दृच्छया पाठ में परिवर्तन कर दिया है। यही कारण है कि जिन लोगों ने मुझे पाठ का अनुवाद या उसकी व्याख्या करके बताई है वे भाषा के अच्छे ज्ञाता थे और ऐसे व्यक्ति नहीं थे जो मेरे साथ किसी प्रकार का धोखा करते।

आदित्य-पुराण के अनुसार लोकों का स्वरूप

अगले पृष्ठ पर दी गयी सारणी में लोकों के नाम उसी रूप में दर्शाए गये हैं जिस रूप में मैं उन्हें जानता हूँ। हमारा मूलाधार वही सूची है जो आदित्य-पुराण से ली गयी है क्योंकि उसमें एक निश्चित सिद्धांत का अनुसरण किया गया है जो प्रत्येक पृथक पृथ्वी और आकाश को सूर्य के अंगों में से प्रत्येक अंग से जोड़ता है।

लोकों की संख्या	आदित्य-पुराण		विष्णु-पुराण	वायु-पुराण		देशी नाम
	सूर्य के कितने अंगों से संबंधित है	उनके नाम		उनके नाम	उनकी उपाधियाँ	
1.	नाभि	तल	अतल	आभास्तल	कृष्ण-भूमि, अंधकारमय पृथ्वी	अंशु (?)
2.	उरु	सुतल	वितल	इला (?)	शुक्ल-भूमि, उज्ज्वल पृथ्वी	अंबरतल
3.	जानु	पाताल	नितल	नितल	रक्त-भूमि, लाल पृथ्वी	शंकरा (?) (सक्कर)
4.	जानु से नीचे	आशाल (?)	गभस्तिमत	गभस्तल	पीत-भूमि, पीली पृथ्वी	गभस्तिमत
5.	पिंडिका	विशाल	महाव्य (?)	महातल	पापाण-भूमि, पत्थर की पृथ्वी	महातल
6.	घुटिका	मृत्तल	सुतल	सुतल	शिलातल, ईंट की पृथ्वी	सुतल
7.	पाद	रसातल	जागर (?)	पाताल	सुवर्ण-वर्ण, सोने के रंग की पृथ्वी	रसातल

आकाशों को सूर्य के कपाल से गर्भाशय तक के अवयवों से मिलाया गया है और पृथ्वियों को उसकी नाभि से पांव तक के अवयवों से मिलाया गया है। तुलना की इस पद्धति से उनका क्रम परिलक्षित होता है और उसमें भ्रम की कोई गुंजाइश नहीं रह पाती।

...पृथ्वियों के बाद आकाश आते हैं जिनके सात स्तर हैं जो एक-दूसरे के ऊपर स्थित हैं। ये 'लोक' कहलाते हैं जिसका अर्थ है "एकत्र होने का स्थान"। पृथ्वियों के नामों की भांति लोकों के नामों में मतभेद नहीं हैं। केवल उनके क्रम के संबंध में थोड़ा मतभेद है। हमने लोकों के नाम एक तालिका में दर्शाए हैं जो पहले की तालिका से मिलती-जुलती है (पृ० 230)।

आकाशों की संख्या	आदित्य-पुराण के अनुसार	आदित्य, वायु और विष्णु-
	सूर्य के अंग जिनसे वे संबंधित हैं	पुराण के अनुसार उनके नाम
1.	आमाशय	भूलोक
2.	वक्ष	भुवर्लोक
3.	मुख	स्वर्लोक
4.	भ्रू	महर्लोक
5.	भाल	जनलोक
6.	भाल से ऊपर	तपोलोक
7.	कपाल	सत्यलोक

...यह तो सात पृथ्वियों और सात आकाशों का वर्णन हुआ। अब हम सबसे ऊपर की पृथ्वी और तत्संबंधी विषयों की चर्चा करेंगे।

द्वीपों और समुद्रों की व्यवस्था

भारत में टापू के लिए द्वीप (द्वीप) का प्रयोग होता है। इस प्रकार के शब्द हैं 'सिंघलद्वीप' (सिंहल द्वीप) जिसे हम सरानद्वीप कहते हैं और 'दीवजात' (माल द्वीप, लक्ष्यद्वीप)। दीवजात अनेक द्वीपों का समूह है जो जर्जर होते-होते जल में विलीन हो जाते हैं और उनका तल सपाट हो जाता है और अंततः वे जल के नीचे लुप्त हो जाते हैं। साथ ही दूसरी ओर उसी प्रकार की संरचनाएं बालू की घारी की भांति जल के ऊपर उभरने लगती हैं और यही घारी लगातार बढ़ती, ऊपर को आती और फैलती जाती है। पूर्वोक्त द्वीपों के निवासी अपने घर-बार छोड़कर नये द्वीपों पर बस जाते हैं और वहीं अपनी बस्ती बसा लेते हैं।

हिन्दुओं की धार्मिक परंपराओं के अनुसार जिस धरती पर हम रहते हैं वह

गोल है और एक समुद्र से घिरी हुई है। समुद्र पर छल्ले की आकृति की धरती होती है और इस धरती पर एक गोलाकार समुद्र छल्ले की भांति दिखाई देता है। इन शुष्क छल्लों की संख्या जिन्हें द्वीप कहते हैं सात है और इतने ही समुद्र भी हैं। द्वीप और समुद्र दोनों का आकार इस प्रकार उत्तरोत्तर बढ़ता है कि प्रत्येक द्वीप पूर्ववर्ती द्वीप से दुगुना और प्रत्येक समुद्र पूर्ववर्ती समुद्र से दुगुना हो जाता है। यह इन दोनों की शक्ति की वृद्धि दर्शाता है। यदि मध्य की पृथ्वी को एक मान लिया जाए तो छल्लों के आकार से परिलक्षित सातों पृथ्वियों का परिमाण 127 होगा। यदि मध्य की पृथ्वी के इर्दगिर्द के समुद्र को एक मान लिया जाए तो छल्लों के आकार से परिलक्षित सातों समुद्रों का परिमाण 127 होगा। पृथ्वियों और समुद्रों का कुल परिमाण 254 होगा।

[द्वीपों और समुद्रों के परिमाण के संबंध में पतंजलि और वायु पुराण के टीकाकार के उद्धरण दिए गये हैं। साथ ही 'विश्व के आयाम' के निर्धारण के संबंध में पतंजलि का उद्धरण भी दिया गया है। पृ० 234-38]

वाईसवां अध्याय

ध्रुव संबंधी परंपराएं

दक्षिण ध्रुव का उद्गम और सोमदत्त की कथा

पृथ्वी के मेरु को हिन्दुओं की भाषा में ध्रुव और अक्ष या धुरी को जलाका कहा जाता है। हिन्दू, जिनमें खगोल-शास्त्री अपवाद हैं, हमेशा एक ही ध्रुव की बात करते हैं जिसका कारण यह है कि उनका विश्वास आकाश के गुंबद में है जैसा कि हम इससे पहले स्पष्ट कर चुके हैं। वायु-पुराण के अनुसार आकाश ध्रुव के इर्द-गिर्द उसी प्रकार घूमता है जैसे कुम्हार का चाक, और ध्रुव अपना स्थान बदले बिना ही अपनी परिक्रमा करता है। यह परिक्रमा 30 मुहूर्त अर्थात् एक नवतंदिव में पूरी होती है।

[दक्षिणी ध्रुव के बारे में अल-विरूनी ने राजा सोमदत्त से संबंधित एक कथा का उल्लेख किया है जिसने अपने महान कार्यों के द्वारा स्वर्ग प्राप्त कर लिया था, लेकिन वह सशरीर स्वर्ग में प्रवेश करना चाहता था। अपनी इस इच्छा की पूर्ति के लिए उसने ऋषि वशिष्ठ से प्रार्थना की किन्तु उन्होंने कहा, ऐसा असंभव है। यही नहीं, उसकी इस इच्छा का वशिष्ठ के पुत्रों ने उपहास भी किया। बाद में वह ऋषि विश्वामित्र के पास गया जो उससे बहुत प्रसन्न हुए और उन्होंने राजा के लिए एक 'नया स्वर्ग' बनाना शुरू किया। ऋषि ने 'ध्रुव और सप्तर्षि का दक्षिण में' निर्माण शुरू किया किन्तु इंद्र ने उनसे ऐसा न करने का आग्रह किया। विश्वामित्र इस शर्त पर ऐसा न करने के लिए सहमत हुए कि सोमदत्त को सशरीर स्वर्ग में जाने दिया जाए और ऐसा ही हुआ भी। परिणामतः ऋषि ने 'एक दूसरा लोक निर्माण करने का विचार त्याग दिया किन्तु उस क्षण विशेष तक जितना वह निर्मित कर चुके थे शेष रहा।' पृ० 239-40]

यह सर्वविदित है कि हमारे यहां उत्तरी ध्रुव को वनातुन्नाश (सप्तर्षि) कहते हैं और दक्षिणी ध्रुव को सुहैल (एक तारा)। लेकिन हमारे कुछ लोग (मुसलमान) जो अशिक्षित जन-समूह से ऊपर नहीं आते, यह कहते हैं कि आकाश के दक्षिण में

भी उसी आकार का सप्तर्षि होता है जसा उत्तर में और वह दक्षिणी ध्रुव की परिक्रमा करता है।

ऐसी बात यदि कोई विश्वसनीय व्यक्ति कहता जिसने दूर-दूर तक समुद्री यात्रा की होती तो यह न असंभव लगती और न ही विचित्र। यह निश्चित है कि दक्षिणी क्षेत्र में नक्षत्र दिखायी देते हैं जिन्हें हम अपने अक्षांशों में नहीं जानते।

जब ब्रह्मा मानव की सृष्टि करना चाहता था तो उसने अपने को दो भागों में बांट लिया जिसमें दाहिना भाग विराज और बायाँ मनु कहलाया। मनु वह प्राणी है जिस पर मन्वंतर नाम पड़ा है जो एक कालावधि है।

ध्रुव की कथा

मनु के दो पुत्र थे, प्रियव्रत और उत्तानपाद अर्थात् धन्वाकार टांगों वाला राजा। उसी का ध्रुव नामक एक पुत्र था, जिसका उसके पिता की एक पत्नी ने अपमान कर दिया था। उसी के फलस्वरूप उसे यह वरदान प्राप्त हुआ था कि वह सभी नक्षत्रों के इर्द-गिर्द इच्छानुसार घूम सकता है। वह स्वयंभू के मन्वंतर में हुआ था जो सबसे पहला मन्वंतर कहलाता है और अब वह हमेशा के लिए उसी स्थान में स्थिर हो गया है।

तेईसवां अध्याय

पुराण और अन्य ग्रंथों के रचनाकारों के विश्वास के अनुसार मेरु पर्वत का वर्णन

पृथ्वी और मेरु पर्वत के संबंध में ब्रह्मगुप्त के विचार

हम इसी पर्वत के वर्णन से इस अध्याय का प्रारंभ करते हैं क्योंकि यह द्वीपों और समुद्रों का केंद्र है और साथ ही जंबूद्वीप का भी केंद्र है। ब्रह्मगुप्त का कथन है कि "पृथ्वी तथा मेरु पर्वत के संबंध में लोगों में और विशेष रूप से उन लोगों में जो पुराणों और धर्मग्रंथों का अध्ययन करते हैं अनेक प्रकार के मत हैं। कुछ लोगों का कहना है कि यह पर्वत पृथ्वी के घरातल से उठकर बहुत ऊंचा चला गया है। यह ध्रुव के नीचे स्थित है और नक्षत्र इसके अधोभाग के आसपास घूमते हैं और इसी कारण से उदय और अस्त दोनों का दारोमदार मेरु पर ही है। इसका नाम मेरु इसी कारण से पड़ा है कि इसमें ऐसा करने की क्षमता है और चूंकि यह अपने सिर के प्रभाव पर ही आश्रित है इसीलिए सूर्य और चंद्रमा दिखायी देते हैं। मेरुवासी देवताओं का दिन छह मास तक रहता है और उनकी रात की अवधि भी छह मास की होती है।"

[इस विषय पर वलभद्र के मतों की आलोचना की गयी है। साथ ही वलभद्र ने आर्यभट्ट के मतों के जो उद्धरण दिए हैं उनकी भी आलोचना की गयी है। (पृ० 243-46) पञ्चोक्त के संबंध में अल-विरूनी ने बताया है कि आर्यभट्ट नाम के दो व्यक्ति थे : एक 'ज्येष्ठ आर्यभट्ट' और दूसरा 'कुसुमपुरा का आर्यभट्ट' कहा जाता था। अल-विरूनी ने लिखा है, "कुसुमपुरा के आर्यभट्ट की पुस्तक में हमने पढ़ा है कि मेरु पर्वत हिमवत के शीत प्रदेश में स्थित है जिसकी ऊंचाई एक योजन से अधिक नहीं है। लेकिन अनुवाद में इसे जिस प्रकार बताया गया है उससे यह मालूम होता है कि वह हिमवत से एक योजन से अधिक ऊंचा नहीं है।

[यह लेखक और ज्येष्ठ आर्यभट्ट एक ही नहीं है, लेकिन यह उसका एक अनुयायी अवश्य है क्योंकि इसने उसके उद्धरण दिये हैं और उसी का अनुसरण किया

है। मैं नहीं कह सकता कि इन दोनों नामों में किससे अभिप्रेत बलभद्र है। पृ० 172 भी देखें।]

सामान्य रूप से हम इस पर्वत की स्थिति के बारे में जो कुछ भी जानते हैं उसका आधार निगमन-तर्क ही है। इस पर्वत के संबंध में ही उनकी अनेक परंपराएं हैं। कुछ इसकी ऊंचाई एक योजन बताते हैं, और कुछ इससे अधिक; कुछ इसका आकार चतुर्भुजीय मानते हैं तो दूसरे अष्टभुजीय। अब हम अपने पाठकों को बताएंगे कि इस पर्वत के बारे में ऋषियों की क्या धारणा है...।

[कुछ पुराणों और पतंजलि के भाष्यकार के उद्धरण दिए गये हैं। पृ० 247-49]

बौद्धों के मत

मेरु के संबंध में हिन्दुओं की परंपरा के बारे में मैं इतना ही जान पाया हूं। और चूंकि मुझे न तो किसी बौद्ध की पुस्तक मिली है और न ही मैं किसी ऐसे बौद्ध को जानता था जिससे इस विषय में उनके सिद्धांतों का पता लग पाता, इस लिए मैं जो कुछ बता रहा हूं वह अल इरान शहरी को प्रमाण मानकर बता रहा हूं, हालांकि मेरे विचार में उसके विवरण में वैज्ञानिक परिशुद्धता का कोई दावा नहीं किया गया है, न ही वह किसी ऐसे व्यक्ति द्वारा किया गया वर्णन है जिसे इस विषय का कोई शास्त्रीय ज्ञान हो। उसके कथनानुसार बौद्धों का यह मत है कि मेरु चारों मूल दिशाओं में चार लोकों के बीच स्थित है। उसका तल वर्गाकार तथा शिरोभाग गोलाकार है। उसकी लंबाई 80,000 योजन है जिसका अर्धांश आकाश की ओर उठा हुआ है और दूसरा अर्धांश नीचे पृथ्वी में चला गया है। इसका वह पक्ष जो हमारे लोक के बाद आता है नीलमणियों से युक्त है और यही कारण है कि हमें आकाश नीला दिखाई देता है; उसके दूसरी ओर माणिक्य तथा पीले और सफेद रत्न हैं। इस प्रकार मेरु पृथ्वी का केंद्र है।

चौवीसवां अध्याय

सात द्वीपों में से प्रत्येक के संबंध में पुराणों की परंपराएं

मत्स्य तथा विष्णु पुराणों के अनुसार द्वीपों का वर्णन

हम अपने पाठकों को बता दें कि यदि उन्हें इस अध्याय में प्रयुक्त सभी शब्द और अर्थ शरवी के तदनु रूपी शब्दों से सर्वथा भिन्न प्रतीत हों तो वे बुरा न मानें। जहां तक शब्दों के अंतर का प्रश्न है उसका कारण तो सामान्यतः भाषाओं का अंतर है; लेकिन जहां तक अर्थों की भिन्नता का संबंध है हमने उनका उल्लेख केवल इसलिए किया है कि उनके माध्यम से किसी ऐसे विचार की ओर ध्यान आकर्षित किया जा सके जो शायद किसी मुसलमान को भी स्वीकार्य हो, या उसका उद्देश्य यह रहा है कि किसी भी ऐसे तथ्य का अविवेकपूर्ण स्वरूप स्पष्ट हो सके जो अपने में सर्वथा निराधार है।

1. जंबू-द्वीप

हम केंद्र के द्वीप के बारे में पहले ही बता चुके हैं जब हमने उसके केंद्र के पर्वत के परिप्रदेश का वर्णन किया था। इसका नाम जंबू-द्वीप उस वृक्ष के नाम पर पड़ा है जो इसके अंदर उभरा था और जिसकी शाखाएं 100 योजन की दूरी तक फैली हुई थीं। आगे किसी अध्याय में हम जंबू-द्वीप का वर्णन करेंगे जहां हमने रहने लायक लोक और उसके भागों के बारे में चर्चा की है। उसके बाद हम उन द्वीपों का विवरण देंगे जो उसके आसपास स्थित हैं और उन सबके नामों के क्रम के संबंध में हमारे पास जो प्रमाण है वह मत्स्य पुराण है।

[इसके बाद उन छह द्वीपों का संक्षिप्त वर्णन दिया गया है जो मुख्यतः मत्स्य और विष्णु पुराणों पर आधारित हैं। उस वर्णन में कुछ पौराणिक कथाएं हैं और कुछ अविश्वसनीय व्यौरे, जैसे यह कि इनमें से कुछ द्वीपों के निवासी 3000 या 11000 वर्षों तक जीवित रहे थे। नीचे जो उद्धरण दिए गये हैं उनमें से ऐसे अंश छोड़ दिए गये हैं। केवल भौगोलिक विवरण तथा विभिन्न द्वीपों के निवासियों के सामाजिक संगठन के संबंधित व्यौरे ही शामिल किए गये हैं। पृ० 252-56]

2. शाक-द्वीप

...अब हम शाक-द्वीप का वर्णन करेंगे। इसमें सात बड़ी-बड़ी नदियां हैं जिनमें से एक पवित्रता में गंगा के समान है। (उसमें) सात पर्वत हैं जो रत्न-जड़ित हैं, इनमें से कुछ में देवता निवास करते हैं और अन्य में राक्षस। पर्वतों में से एक स्वर्णिम उत्तुंग पर्वत है जिस पर से बादल उठते हैं और वर्षा करते हैं। एक और पर्वत ऐसा है जिस पर सभी प्रकार की औषधियां मिलती हैं...

शाक-द्वीप के निवासी बहुत धर्मपरायण और दीर्घायु प्राणी हैं। वे राजाओं के शासन की कोई परवाह नहीं करते, क्योंकि न उनमें ईर्ष्या है और न ही कोई स्पृहा। उनमें चारों वर्णों अर्थात् जातियों के लोग हैं जो न तो आपस में विवाह करते हैं और न ही एक-दूसरे से मेल-जोल रखते हैं...उनकी जातियों के नाम हैं आर्यक, कुरुर, विविश (विवंश) और भाविन (?) और वे वासुदेव के आराधक हैं।

3. कुश-द्वीप

तीसरा द्वीप 'कुश-द्वीप' है। (इसमें) सात पर्वत हैं जिनमें रत्न, फल, फूल, सुगंधित पौधे और अन्न हैं...। (इसमें) सात राज्य हैं और अनेक नदियां हैं जो बहती हुई समुद्र में जा गिरती हैं। और फिर उन्हें इन्द्र वर्षा में परिणत कर देता है। सबसे बड़ी नदियों में जौनु (यमुना) आती है जो सारे पापों को धो देती है... इसके निवासी धर्मपरायण और निष्पाप लोग हैं...। वे जनार्दन की पूजा करते हैं और उनकी जातियों के नाम हैं दामिन्, सुपमिन्, स्नेह और मनदेह।

4. क्रौंच-द्वीप

चौथे या क्रौंच-द्वीप में...पर्वत हैं जिनमें रत्न निकलते हैं, नदियां हैं जो गंगा की ही शाखाएं हैं और ऐसे राज्य हैं जहां के लोगों का रंग गोरा है और वे धर्मपरायण और सात्विक हैं। विष्णु पुराण के अनुसार वहां के लोग एक ही जगह में रहते हैं और समुदाय के सदस्यों में कोई भेदभाव नहीं है। लेकिन आगे चलकर उसी में कहा गया है कि उनकी जातियों के नाम हैं पुष्कर, पुष्फल, धन्य और तिष्य (?)। वे जनार्दन की पूजा करते हैं।

5. शाल्मल-द्वीप

पांचवें या शाल्मल-द्वीप में पहाड़ और नदियां हैं। यहां के निवासी सात्विक वृत्ति के, दीर्घायु और सौम्य स्वभाव के हैं और कभी क्रोध नहीं करते। उनके यहां न कभी सूखा पड़ता है और न ही किसी चीज की कमी आती है क्योंकि उनको केवल इच्छा करने पर ही भोजन मिल जाता है, उन्हें बीज बोने या परिश्रम करने की

आवश्यकता नहीं पड़ती। उन्हें किसी राजा के शासन की आवश्यकता नहीं पड़ती, क्योंकि उन्हें संपत्ति की कोई इच्छा ही नहीं होती। इस द्वीप की जलवायु सर्दी या गर्मी में कभी बदलती नहीं है, इसलिए उन्हें इन दोनों से बचाव की कोई आवश्यकता ही नहीं होती। उनके यहां वर्षा नहीं होती बल्कि उनके लिए जल पृथ्वी से उबलता है और पहाड़ों से नीचे गिरता है। यही स्थिति निम्नलिखित द्वीपों की भी है...।

उनकी मुखाकृतियां बड़ी सुन्दर होती हैं और वे भागवत की पूजा करते हैं। वे अग्नि में आहुति डालते हैं...। उनकी जातियों के नाम हैं कपिल, अरुण, पीत और कृष्ण।

6. गोमेद-द्वीप

छठे या गोमेद-द्वीप में दो बड़े-बड़े पर्वत हैं जिनमें एक गहरे रंग का सुमनस है जिससे द्वीप का सबसे अधिक भाग घिरा हुआ है और दूसरा कुमुद है जो सुनहरे रंग का और बहुत ऊंचा है; दूसरे पर सभी प्रकार की औपधियां मिलती हैं। इस द्वीप में दो राज्य हैं।

विष्णु पुराण के अनुसार यहां के निवासी धर्मपरायण और निष्पाप वृत्ति के हैं और विष्णु की पूजा करते हैं। उनकी जातियों के नाम हैं मृग, मगध, मानस और मानदग। इस द्वीप की जलवायु इतनी स्वास्थ्यप्रद और सुखद है कि वैकुण्ठ-वासी भी यदा-कदा इसके सौरभमय वातावरण से आकृष्ट होकर यहां आया करते हैं।

7. पुष्कर-द्वीप

मत्स्य-पुराण के अनुसार सातवें या पुष्कर-द्वीप के पूर्वी भाग में चित्रशाला नामक पर्वत है। इसके रंग-विरंगे शिखर हैं जिन पर शृंग और रत्न दिखाई देते हैं। इसकी ऊंचाई 34000 योजन है और इसकी परिधि 25000 योजन है। इसके पश्चिम में मानस पर्वत है जो पूर्णिमा के चंद्रमा की भांति जगमगाता है। इसकी ऊंचाई 35000 योजन है। इस द्वीप के पूर्व में दो राज्य हैं...। पानी उनके लिए घरती से उबलता है और पहाड़ों पर से नीचे गिरता है। उनके यहां न वर्षा होती है, न ही कोई नदियां हैं; उन पर न सर्दी गुजरती है और न गर्मी। वे सब एक हैं और उनके यहां जाति-भेद नाम को नहीं। उनके यहां कभी किसी वस्तु की कमी नहीं आती और उन पर बुढ़ापा नहीं आता...। ऐसा लगता है जैसे वे स्वर्ग के ही किसी उपनगर में रहते हैं। यही कारण है कि न वहां कोई सेवक है न शासक, न पाप है न द्वेष, न किसी का विरोध है, न कोई वाद-विवाद, न कृपि का परिश्रम है, न ही व्यापार की मेहनत...।

विष्णु-पुराण के अनुसार यहां के निवासी आपस में समान हैं, उनमें कोई एक अपने को दूसरे से श्रेष्ठ नहीं समझता। इस द्वीप में केवल एक ही पर्वत है जो मानसोत्तम कहलाता है जो इस गोलाकार द्वीप के आसपास गोलाकार ही खड़ा है। इसकी चोटी पर से अन्य सभी द्वीप देखे जा सकते हैं, क्योंकि इसकी ऊंचाई 50,000 योजन है और लगभग इतनी ही चौड़ाई भी है।

पञ्चीसवां अध्याय

भारत की नदियां, उनके उद्गम और मार्ग

यूरोप और एशिया की नदियां हिमालय और उसके पश्चिमी तथा पूर्वी विस्तार से निकलती हैं

मत्स्य-पुराण और वायु-पुराण में जंबू-द्वीप की नदियों का उल्लेख आता है और उनमें यह भी कहा गया है कि वे हिमवत पर्वत से निकलती हैं। निम्नलिखित सारणी में हमने उनकी केवल सूची दी है जिसमें उनके क्रम के संबंध में किसी सिद्धांत का अनुसरण नहीं किया है। पाठकों को यह तो ज्ञात ही है कि भारत की सीमाओं पर पहाड़ ही पहाड़ हैं। उत्तरी पहाड़ वर्फीली हिमवत की पर्वत-श्रेणियां हैं। इन्हीं के बीच में कश्मीर स्थित है और यह तुर्कों के देश से जुड़ी हुई है। यह पर्वतीय क्षेत्र रहने लायक जगत और मेरू पर्वत तक पहुंचते-पहुंचते बहुत ठंडा होता जाता है। चूंकि इस पर्वत का विस्तार प्रमुखतः लंबाई में हुआ है, इसके उत्तरी भाग से निकलने वाली नदियां तुर्कों, तिब्बतियों, खजरो और स्लावोनियनों के देशों से गुजरती हुई जरजान सागर (कैस्पियन सागर) में या ख्वारिज्म (अरल सागर), या पंतस सागर (कृष्ण सागर) या स्लावोनियनों के उत्तरी सागर (बाल्टिक) में गिरती हैं; जबकि दक्षिणी ढालों से निकलने वाली नदियां भारत के अंदर बहती हुई महासागर में जाकर गिरती हैं जिसमें से कुछ अकेली और कुछ मिलकर सागर में पहुंचती हैं।

भारत की नदियां

भारत की नदियां या तो उत्तर के शीत पर्वतों से निकलती हैं या फिर पूर्वी पर्वतों से आती हैं और वास्तव में इन दोनों की एक शृंखला बन जाती है जो पूर्व की ओर फैलती है और उसके बाद दक्षिण की ओर घूमकर महासागर तक फैलती चली जाती हैं जहां इनका कुछ भाग रामदांड नामक स्थान पर समुद्र में जा मिलता है। यह सच है कि सर्दी और गर्मी की दृष्टि से इन पर्वतों में बहुत अधिक अंतर है।

नीचे का सारणी में हम इन नदियों के नाम दे रहे हैं :

सिंध या वाईहंद नदी	वियत्ता या भेलम	चंद्रभगा या चंद्रहा	लाहौर के पश्चिम में वियाहा	लाहौर के पूर्व में इरावती	शतस्र या शतलदर
सरसत जोकि सरसत जमना देश से होकर बहती है	गंगा	सरयू या सरवा	देविका	क्रुहु	
गोमती	धुतपाप	विशाल	बहुदशा (!)	कौशिकी	निश्चरा
गंडकी	लोहिता	दृशद्वान्ति	ताम्र अरुण	परनशा	वेदस्मृति
विदासिनी	चंदना	कवन	पर	चर्मणवती	विदिपा
वेणुमती	क्षिप्रा पश्चिम से निकलती है और उज्जैन से गुजरती है	काराटोया शमहीना			

पंजाब की नदियां

वियत्ता नदी जो अपने पश्चिमी तट पर स्थित नगर के इसी नाम से भेलम भी कहलाती है और चंद्रहा नदी जहरावर के लगभग पचास मील ऊपर एक-दूसरे से मिल जाती हैं और मुल्तान के पश्चिम से बहती हुई आगे बढ़ती हैं।

वियाहा नदी मुल्तान के पश्चिम में बहती है और आगे जाकर वियत्ता और चंद्रहा से जा मिलती है।

इरावा नदी में काल नदी आकर मिलती है जो भाटूल के पहाड़ों में नगरकोट से निकलती है। इनके बाद पांचवीं नदी आती है शतलदर (सतलुज)।

जब ये पांचों नदियां मुल्तान के नीचे पंचनद नामक स्थान पर—जिसका अर्थ है पांच नदियों का मिलनस्थल—मिल जाती हैं तो एक विशाल नदी बन जाती हैं। बाढ़ के समय कभी-कभी इसमें इतना पानी बढ़ जाता है कि दस फरसख स्थान घेर लेता है और मैदानों में तो पेड़ों से भी इतना ऊपर चला जाता है कि बाढ़ में बही हुई गंदगी उनकी ऊंची-ऊंची शाखाओं पर इस तरह

जमी दिखाई देती है मानो पक्षियों के घोंसले हों ।

मुसलमानों ने इस नदी को जब यह सिंधी नगर अरोर से गुजर जाती है तो 'मेहरा की नदी' अर्थात् संयुक्त नदी का नाम दिया है । इस प्रकार यह सिंधी बहती हुई दूर तक चली जाती है, चौड़ी होती जाती है और इसका जल अधिक निर्मल होता जाता है । यह बहते हुए मार्ग में आने वाले स्थानों जैसे द्वीपों को घेरती हुई चली जाती है और अलमसूर तक पहुंच जाती है जो इसी की विभिन्न शाखाओं के बीच स्थित है और अंत में दो स्थानों पर लोहरानी नगर के समीप और पूर्व में कच्छ प्रांत में सिंधु सागर नामक स्थान पर समुद्र में जा गिरती है....।

सरसती नदी सोमनाथ के पूर्व में थोड़ी दूरी पर समुद्र में मिलती है ।

भारत की विभिन्न नदियां

जौन नदी कन्नौज के नीचे गंगा से मिलती है जो उसके पश्चिमी तट पर स्थित है । संयुक्त नदी गंगा सागर के निकट महासागर में गिरती है । सरसती और गंगा के मुहानों के बीच नर्मदा का मुहाना है जो पूर्वी पर्वतों से उतरती है, दक्षिण-पूर्वी दिशा की ओर बहती है और बहरोज (भड़ोच) नामक नगर के निकट जो सोमनाथ से लगभग साठ योजन पूर्व में है समुद्र में मिल जाती है ।

गंगा के पीछे रहव और कविनी नदियां बहती हैं जो वारी नामक नगर के समीप सरवा नदी से मिल जाती हैं....।

गंगा नदी जो मध्यवर्ती और मुख्य नदी है गंधर्व संगीतकारों, किन्नरों, यक्षों, राक्षस, विद्याधर, उरंग अर्थात् वे जो अपने सीने के बल रेंगते हैं, सर्प, कल्पग्राम अर्थात् बहुत सदाचारी, किपुरुष (खस्ती), पर्वतवासियों, किरात, पुलिंद, मैदानी शिकारियों, डाकुओं, कुरु, भरत, पंचाल, कौशिक, मत्स्य, मगध, ब्रह्मोत्तर और तमलिप्त से होती हुई बहती है । ये ही वे अच्छे और बुरे प्राणी हैं जिनके प्रदेशों से होकर गंगा बहती है । आगे चलकर यह विंध्याचल पर्वत की शाखाओं में प्रवेश करती है जहां हाथियों का वास है और उसके बाद यह दक्षिणी सागर में जा मिलती है ।

गंगा की पूर्वी भूजाओं में से हृदनी निपम, उपकण, घीवर, निपक, नीलमुख, कीकर, उष्ट्रकर्ण अर्थात् वे लोग जिनके होंठ उनके कानों की ही भांति मुड़े हुए होते हैं, किरात, कालीदर, विवर्ण अर्थात् वेरंग लोग जिनका घोर काले रंग के कारण यह नाम पड़ा है, कुशिकण और स्वर्ग भूमि अर्थात् स्वर्ग जैसा देश आदि देशों से होकर बहती है और अंत में वह पूर्वी महासागर में जा गिरती है ।

छब्बीसवां अध्याय

हिन्दू खगोलशास्त्रियों के मतानुसार आकाश और पृथ्वी का आकार

कुरान सभी प्रकार के शोध का स्पष्ट और सुनिश्चित आधार है

इस प्रश्न और इससे मिलते-जुलते प्रश्नों का जिस प्रकार हिन्दुओं ने विवेचन किया है और उन्होंने जो समाधान प्रस्तुत किए हैं वे उस विवेचन और समाधान से सर्वथा भिन्न हैं जो मुसलमानों के हाथों हुआ है। इनके संबंध में तथा अन्य विषयों पर जिनका ज्ञान मनुष्य के लिए आवश्यक है कुरान में जो आयतें आई हैं वे ऐसी नहीं हैं जिनको सुनने वालों के मन में सुनिश्चित धारणा के रूप में बैठाने के लिए खेंचतानकर व्याख्या की आवश्यकता पड़े। यही बात उन धर्मग्रंथों के संबंध में भी कही जा सकती है जो कुरान से पहले प्रकट हुए हैं। मानव मात्री के लिए ज्ञेय विषयों पर कुरान की जो आयतें हैं उनमें और अन्य धर्म-संहिताओं में पूर्ण सामंजस्य है और साथ ही वे सर्वथा स्पष्ट और असंदिग्ध हैं।

• हिन्दुओं की अपने खगोलशास्त्रियों के प्रति श्रद्धा

हिन्दुओं के धर्मग्रंथों और उनके स्मृति ग्रंथों तथा पुराणों में संसार के आकार के बारे में ऐसे श्लोक उपलब्ध हैं जो उस वैज्ञानिक सत्य के सर्वथा प्रतिकूल हैं जिसका संधान उनके खगोलशास्त्रियों ने किया है। इन ग्रंथों के माध्यम से लोग अपने धार्मिक संस्कारों का पालन करने में मार्गदर्शन प्राप्त करते हैं और उन्हीं के माध्यम से राष्ट्र की अधिकांश जनता खगोल-वैज्ञानिक गणना तथा ज्योतिष-संबंधी भविष्यवाणियों और चेतावनियों में विश्वास करने लगी। इसका परिणाम यह हुआ कि वे अपने खगोलविज्ञानियों के प्रति बड़ा स्नेहभाव रखने लगे और यह कहने लगे कि वे बहुत अच्छे लोग हैं, उनसे मिलना शुभ होता है और साथ ही उनका यह भी पक्का विश्वास हो गया कि उन्हें देखकर सब-के-सब स्वर्ग जाएंगे, कोई भी नरक में नहीं जाएगा।

खगोलशास्त्री अपने सिद्धांतों में जनसाधारण की धारणाओं को स्वीकार करते हैं

जन-साधारण में ऐसा विश्वास जगाने के लिए खगोलशास्त्री उनको बदले में यह देते हैं कि वे उनके लोक-विश्वासों को सत्य के रूप में स्वीकार करके, उनकी धारणाओं के अनुकूल आचरण करके, चाहे उनमें से अधिकांश धारणाएं सत्य से कितनी ही दूर क्यों न हों, उन्हें ऐसी आध्यात्मिक सामग्री प्रदान करते हैं जिसकी उन्हें आवश्यकता है ताकि वे अपना स्वार्थ सिद्ध कर सकें। यही कारण है कि दो सिद्धांत—सामान्य तथा विज्ञान-सम्मत—समय के साथ-साथ परस्पर मिश्रित हो गये हैं। खगोलशास्त्रियों के सिद्धांत विशेष रूप से उन लेखकों के सिद्धांत जो अपने पूर्ववर्ती लेखकों की मात्र नकल करते हैं और जिनका बहुमत है—अव्यवस्थित और गड़बड़ हो गये हैं जो अपने सिद्धांतों को स्वतंत्र वैज्ञानिक अनुसंधान के विषय न मानकर परंपरा को ही अपने विज्ञान का आधार स्वीकार कर लेते हैं।

पृथ्वी के गोलाकार होने, मेरू और वाडवमुख के संबंध में सामान्य विचार

अब हम हिन्दू खगोलशास्त्रियों के प्रस्तुत विषय अर्थात् आकाश और पृथ्वी के आकार के संबंध में उनके क्या-क्या मत हैं, यह बताएंगे। उनके मतानुसार आकाश और साथ ही समस्त संसार की आकृति गोलाकार है और पृथ्वी भी गोल है जिसका उत्तरी अर्धांश शुष्क है तथा दक्षिणी अर्धांश जलमग्न है। यूनानियों के मतानुसार तथा आधुनिक प्रेक्षकों की अपेक्षा उनकी दृष्टि में पृथ्वी का आयाम अधिक विस्तृत है और उन्होंने अपनी गणना के अनुसार इस आयाम का पता लगाने के लिए परंपरागत समुद्रों और द्वीपों को विलकुल छोड़ दिया है; साथ ही उनमें से प्रत्येक के साथ जो योजन जुड़े हुए हैं उनका तो उल्लेख ही नहीं किया है। खगोलशास्त्री हर बात में धर्मविज्ञानियों का अनुसरण करते हैं जिसका उनके विज्ञान से कोई संबंध नहीं है। उदाहरण के लिए, मेरू पर्वत के संबंध में वे इस सिद्धांत को मान्यता देते हैं कि वह उत्तरी ध्रुव के अन्तर्गत आता है और वाडवमुख द्वीप दक्षिणी ध्रुव के नीचे स्थित है। सच तो यह है कि मेरू वहां है या नहीं, यह प्रश्न विलकुल असंगत है क्योंकि इसकी आवश्यकता किसी विशेष चक्की जैसे घूर्णन की व्याख्या के संदर्भ में ही पड़ सकती है और ऐसा अवसर तभी आता है जब यह तथ्य स्पष्ट करना हो कि पृथ्वी के घरातल पर प्रत्येक चित्ती आकाश में उसके सर्वोच्च स्थल का द्योतन करने वाली चित्ती के अनुरूप होती है। इसके अलावा दक्षिणी द्वीप वाडवमुख की नीतिकथा उनके विज्ञान को कोई क्षति नहीं पहुंचाती, जबकि यह संभव है कि पृथ्वी के चतुर्थांग के हर जोड़े से एक सुसंगत और निर्बाध अन्विति का निर्माण होता है जिसमें एक महाद्वीप और दूसरा महासागर बन जाता है (और सच तो यह है कि उत्तरी ध्रुव के अंतर्गत इस प्रकार का कोई द्वीप है ही नहीं)। पृथ्वी की इस प्रकार की स्थिति गुरुत्वाकर्षण के नियम

के अनुरूप है क्योंकि उनके अनुसार पृथ्वी ब्रह्मांड के केंद्र में है और भारयुक्त प्रत्येक वस्तु उसकी ओर आकृष्ट होती है। यह स्पष्ट है कि गुरुत्वाकर्षण के इस नियम के कारण ही उनका यह मत है कि आकाश की आकृति भी गोलाकार होगी।

अब हम इस विषय पर हिन्दू खगोलशास्त्रियों के मत प्रस्तुत करेंगे जो उनके ग्रंथों के उस अनुवाद के अनुरूप हैं जो हमने किया है। लेकिन यदि हमारे अनुवाद में दो-एक शब्द किसी ऐसे अर्थ में प्रयुक्त हुए हों जो सामान्यतः हमारे विज्ञानों में प्रयुक्त अर्थ से भिन्न अर्थ रखते हों तो हमारा पाठकों से अनुरोध है कि वे इस शब्द के उस मूल अर्थ पर ही ध्यान दें (उसके पारिभाषिक अर्थ पर नहीं), क्योंकि हमारा अभिप्राय उसी से है।

[पुलिश के सिद्धांत और ब्रह्मगुप्त के ब्रह्म-सिद्धांत से उद्धरण दिए गये हैं। आर्यभट्ट, वशिष्ठ और लता का भी निदेश किया गया है। पृ० 266-69]

पृथ्वी के गोलाकार होने, उत्तरी और दक्षिणी अर्धार्शों बीच गुरुत्व संतुलन और गुरुत्वाकर्षण के संबंध में विचार

आकाश और पृथ्वी की गोलाकार आकृति, उनके बीच में क्या है और इस तथ्य के संबंध में कि भूमंडल के केंद्र में स्थित पृथ्वी आकाश के दृश्य भाग की तुलना में बहुत ही छोटे आकार की है, हिन्दू खगोलशास्त्रियों के ये विचार हैं। ये विचार खगोलशास्त्र के मूल तत्व के उस रूप में हैं जैसे टॉलमी के अल्माजीस्त और इसी प्रकार की अन्य पुस्तकों में दिए गये हैं, लेकिन उनका उस प्रकार वैज्ञानिक विवेचन नहीं किया गया है जिस प्रकार हम उसे प्रस्तुत करने के अभ्यस्त हैं।

(रिक्ति)

क्योंकि पृथ्वी जल की तुलना में अधिक भारी है और पानी वायु की ही भांति तरल है, इसलिए पृथ्वी जब तक ईश्वर के आदेश से कोई रूप धारण नहीं करती तब तक उसका गोलाकार होना उसकी एक भौतिक आवश्यकता है। यही कारण है कि न पृथ्वी उत्तर की ओर चलती है और न जल दक्षिण की ओर प्रवाहित होता है और इसी के फलस्वरूप एक समूचा अर्धार्श स्थल नहीं है और न ही दूसरा अर्धार्श जल। यह तभी हो सकता है जब यह मान लें कि स्थल भाग आधा खोखला है। जहां तक आगमन शैली पर आधारित हमारे विचार का संबंध है, स्थल भाग दोनों उत्तरी चतुर्थांशों में से किसी एक में होगा और इसीलिए हमारा यह अनुमान है कि यही स्थिति संलग्न चतुर्थांश की भी होगी। हम वाडवमुख नामक द्वीप के अस्तित्व की संभावना को स्वीकार करते हैं, लेकिन हम इसे दृढ़तापूर्वक नहीं कह सकते क्योंकि इसके तथा मेरू के बारे में हम जो कुछ जानते हैं

वह केवल परंपरा पर आधारित है।

पृथ्वी के जिस चतुर्थांश की हमें जानकारी है उसमें विपुव रेखा ऐसी सीमा-रेखा नहीं है जो स्थल और समुद्र को विभक्त करती हो। क्योंकि कुछ स्थानों में महाद्वीप समुद्र में दूर तक घुसता चला गया है और विपुव रेखा को भी पीछे छोड़ गया है। उदाहरण के लिए, पश्चिम में हविश्यों के मैदान जो दक्षिण में दूर तक उभरे हुए हैं बल्कि चंद्र पर्वतमाला तक और नीलनदी के उद्गम से भी बढ़कर ऐसे क्षेत्रों तक चले गये हैं जिनके संबंध में 'हम ठीक-ठीक कुछ नहीं' जानते। कारण यह है कि वह महाद्वीप मरुस्थल है और दुर्गम है और इसी प्रकार जुंज के सुफला के पीछे का समुद्र ऐसा है जिसमें नावें नहीं चल सकतीं। जिस जहाज ने भी वहां जाने का साहस किया आज तक लौटकर नहीं आ सका जिससे यह ज्ञात हो जाता कि उसने क्या देखा।

इसी प्रकार भारत का भी सिंध प्रांत के ऊपर का विशाल भाग दक्षिण में दूर तक चला गया है और लगता है कि वह भूमध्य रेखा को भी पार कर जाएगा।

इन दोनों के बीच में अरबिस्तान और यमन स्थित हैं किंतु वे दक्षिण में इतनी दूर तक नहीं जा पाए हैं कि भूमध्य रेखा को पार कर लें।

साथ ही ज्यों-ज्यों स्थल भाग समुद्र के अंदर फैलता जाता है समुद्र भी स्थल को घेरता है। वह उसको कई स्थानों पर तोड़ता है और खाड़ियां बना देता है। उदाहरण के लिए, समुद्र अरबिस्तान के पश्चिम की ओर मध्य सीरिया के पास तक एक जीभ के आकार में फैला हुआ है। कुलजुम के पास जाकर वह सबसे संकीर्ण हो गया है और इसीलिए कुलजुम सागर भी कहलाता है।

समुद्र की एक ओर अधिक लंबी भुजा पूर्वी अरबिस्तान में है जिसे फ़ारस का सागर कहते हैं। भारत और चीन के बीच भी उत्तर की ओर समुद्र में बहुत बड़ा घुमाव है।

इस प्रकार यह स्पष्ट हो जाता है कि इन देशों का समुद्र तट विपुव रेखा के अनुरूप नहीं है, न ही उससे किसी निश्चित दूरी पर है।

(रिक्ति)

जहां तक चार नगरों से संबंधित स्पष्टीकरण का संबंध है वह उपयुक्त स्थान पर दिया जाएगा।

समय का जो अंतर बताया गया है वह पृथ्वी के गोलाकार होने और उसके भूमंडल के केंद्र में स्थित होने का ही एक परिणाम है और यदि वे पृथ्वी की पहचान निवासियों से करते हैं चाहे वह गोल ही क्यों न हो—और जाहिर है कि नगरों की कल्पना बिना उनमें रहनेवालों के की ही नहीं जा सकती—तो पृथ्वी पर मनुष्यों के अस्तित्व का कारण वह आकर्षण है जो हर भारी वस्तु को अपने

केंद्र अर्थात् संसार के मध्य की ओर खींचता है।

इसी प्रकार के मत वायु-पुराण में भी दिए गये हैं, जैसे यह कि यदि अमरावती में दोपहर होता है तो बंबस्वत में सूर्योदय का समय होता है, सुखा में अर्धरात्रि होती है और विभा में उस समय सूर्यास्त होता है...।

गुरुत्वाकर्षण के नियम पर ब्रह्मगुप्त और बराहमिहिर के विचार

‘निम्न’ की परिभाषा में हिन्दुओं और हममें कोई मतभेद नहीं है, उदाहरण के लिए यह कथन कि वह विश्व के केंद्र में है, किंतु इस विषय में उनकी अभिव्यक्ति बहुत सूक्ष्म है और विशेष रूप से इसलिए कि यह एक ऐसी महत्वपूर्ण समस्या है जिस पर उनके प्रख्यात विद्वानों ने काम किया है। ब्रह्मगुप्त कहता है : “विद्वानों ने यह घोषणा की है कि पृथ्वी का गोला आकाश के मध्य में है और मेरु पर्वत जो देवों का निवास-स्थल है और उसके नीचे वाडवमुख उनके विरोधियों का निवास है जहां दैत्य और दानव रहते हैं। लेकिन यह जो ‘नीचे’ कहा गया है वह उनके मतानुसार सापेक्ष कथन है। हम इसको मान्यता नहीं देते, हमारा मत है कि पृथ्वी चारों ओर एक जैसी है; पृथ्वी के सभी लोग सीधे खड़े होते हैं और सभी भारी वस्तुएं प्रकृति के नियमानुसार नीचे पृथ्वी पर गिरती हैं क्योंकि वस्तुओं को अपनी ओर आकृष्ट करना और उन्हें रखना पृथ्वी का धर्म है उसी प्रकार जैसे जल का धर्म है बहना, अग्नि का जलना और वायु का गति प्रदान करना। यदि कोई वस्तु पृथ्वी में बहुत गहरी जाना चाहती है तो उसे ऐसा करके देखना चाहिए। पृथ्वी ही सबसे नीची है और बीजों को चाहे आप किसी भी दिशा में बिखेर दें वह लौटकर धरती पर ही गिरता है और धरती से ऊपर की ओर कभी नहीं उठता।”

बराहमिहिर कहता है, “पर्वत, समुद्र, नदियां, वृक्ष, नगर, मानव और देवता सभी पृथ्वी के गोले के इर्द-गिर्द हैं। और यदि यमकोटि और रूम एक-दूसरे के सामने हैं तो कोई यह नहीं कह सकता कि तुलना करने पर उनमें से एक-दूसरे से निम्न है क्योंकि ‘निम्न’ का कहीं अस्तित्व ही नहीं है। कोई भला पृथ्वी के किसी एक स्थान को यह कैसे कह सकता है कि वह निम्न है जबकि वह हर दृष्टि से पृथ्वी के दूसरे स्थान के समान है और एक स्थान उतना ही नीचा हो सकता है जितना कि दूसरा...। कारण यह है कि पृथ्वी उसी को आकृष्ट करती है जो उसके ऊपर हो क्योंकि वह सभी दिशाओं में ‘नीचे’ है और आकाश सभी दिशाओं में ऊपर है।”

[बलभद्र ने मानव-नेत्र की विस्तार-सीमा की जो परिभाषा दी है उसकी आलोचनात्मक परीक्षा की गयी है; साथ ही पृथ्वी की घुरी के संबंध में पुलिश के मतों की विवेचना की गयी है। पृ० 274-77]

सत्ताईसवां अध्याय

हिन्दू खगोलशास्त्रियों और पुराणों के रचयिताओं के अनुसार विश्व की पहली दो गतियां (अर्थात् पूर्व से पश्चिम की ओर जैसा कि प्राचीन खगोल-शास्त्री और पुराणकार मानते हैं और सायन का पूर्वगमन)

हिन्दुओं के खगोलशास्त्रियों के इस विषय पर वैसे ही मत हैं जैसे हमारे हैं। हम उनके उद्धरण देंगे, लेकिन साथ ही यह भी मान लें कि हम जो कुछ दे रहे हैं वह वास्तव में बहुत अल्प है।

[पुलिश, ब्रह्मगुप्त और वालभद्र के ग्रंथों से उद्धरण दिए गये हैं।

पृ० 278-80]

इस विषय पर मैंने भारतीय ग्रंथों में इतना ही पढ़ा है।

लेखक की आलोचना : वायु गोले की प्रेरक

वे वायु में जो गति-प्रेरक शक्ति की बात करते हैं, उसका मेरे विचार में यह प्रयोजन है कि उसके द्वारा विषय को जनसाधारण की समझ में आने योग्य बना दिया जाए और उन्हें उसके अध्ययन में सुविधा हो सके; क्योंकि लोग अपनी आंखों से देखते हैं कि हवा जब ऐसे यंत्रों के जिनमें पंख लगे हों या इसी प्रकार के खिलौनों के विरुद्ध चलती है तो उन्हें गति प्रदान करती है। लेकिन ज्योंही वे प्रथम प्रेरक (ईश्वर) की चर्चा शुरू करते हैं तो प्राकृतिक वायु से उनकी तुलना बिल्कुल छोड़ देते हैं जबकि यह प्रेरणा या गति सभी दशाओं में कुछ कारणों से ही निर्धारित होती है। इसका कारण यह है कि यद्यपि वायु वस्तुओं को गति प्रदान करती है, गतिशीलता ही इसका मूल तत्त्व नहीं है और इसके अलावा जब तक वह किसी वस्तु के संपर्क में न आए चल नहीं सकती, क्योंकि वायु एक पिंड है और वह बाह्य प्रभावों या साधनों से क्रियाशील होती है और उसकी

गति उनकी शक्ति के अनुरूप होती है।

उनका यह कहना कि 'वायु रुकती नहीं' केवल यह दर्शाता है कि उसकी प्रेरक या चालक शक्ति निरंतर बनी रहती है और उस पर उसे वैसे विश्राम और प्रेरणा की आवश्यकता नहीं होती जो पिंडों की अपनी होती है। उनका यह कहना कि वह मंद नहीं पड़ती, यह बताता है कि वह हर प्रकार के आपातों से मुक्त है, क्योंकि मंदता और क्षीणता केवल ऐसे पिंडों या प्राणियों में आती है जिनकी रचना विरोधी प्रकार के तत्वों से होती है।

दो ध्रुवों द्वारा गोलों की रक्षा

इस उक्ति का कि दो ध्रुव स्थिर नक्षत्रों के गोलों की रक्षा करते हैं, यह अभि-प्राय है कि वे उसे उसकी सामान्य गति में बचाए रखते हैं, न कि यह कि वे उसे नीचे गिरने से बचा लेते हैं।

[अल-विखूनी ने बलभद्र और ब्रह्मगुप्त के मतों की निम्नलिखित बातों को लेकर आलोचना की है और उन पर टीका-टिप्पणी की है जो पुराणों में व्यक्त हुए हैं: (क) समय की सापेक्ष प्रकृति, (ख) स्थिर नक्षत्र, (ग) आकाश की गति की दिशा जो पृथ्वी के विभिन्न स्थानों से दिखाई देती है। पृ० 281-88]

अट्टाईसवां अध्याय

दस दिशाओं की परिभाषा

पिंडों का अंतरिक्ष में विस्तार तीन दिशाओं में होता है : लंबाई, चौड़ाई और गहराई या ऊंचाई। किसी भी काल्पनिक नहीं, वास्तविक दिशा का मार्ग सीमित होता है, इसलिए इन तीनों मार्गों की प्रतीक रेखाएं भी सीमित हैं और उनके छह छोर या सीमाएं ही उनकी दिशाएं होती हैं। यदि आप इन रेखाओं के केंद्र में जहां वे एक-दूसरे को काटती हैं किसी पशु की कल्पना करें जो उनमें से किसी एक की ओर अपना मुख करता है तो पशु के संदर्भ में जो दिशाएं होंगी वे हैं आगे, पीछे, दाएं, बाएं, ऊपर और नीचे।

यदि इन दिशाओं का प्रयोग संसार के संबंध में किया जाए तो उनके नये नाम रख दिए जाते हैं। चूंकि खगोलीय पिंडों का उदय और अस्त क्षितिज पर निर्भर होता है और पहली गति क्षितिज ही से स्पष्ट हो जाती है इसलिए क्षितिज के माध्यम से दिशाओं का निर्धारण सबसे अधिक सुविधाजनक हो जाता है। पूर्व पश्चिम, उत्तर और दक्षिण—ये चार दिशाएं (जो आगे, पीछे, दाएं और बाएं के अनुरूप हैं) सामान्यतः सभी जानते हैं लेकिन इनमें से प्रत्येक दो के बीच की दिशाएं कम लोग जानते हैं। इनको मिलाकर आठ दिशाएं हो जाती हैं और ऊपर तथा नीचे को यदि मिला लिया जाए जिनकी व्याख्या की कोई आवश्यकता नहीं है तो कुल दस दिशाएं बन जाती हैं....।

हिन्दुओं ने इन दिशाओं को नाम देते समय वायु के बहने पर कोई ध्यान नहीं दिया है; वे केवल चार मूल दिशाएं और उनके बीच की गौण दिशाएं भिन्न-भिन्न नामों से जानते हैं। इस प्रकार अनुप्रस्थ स्तर पर जो नीचे आरेख में दर्शाया गया है वे आठ दिशाएं मानते हैं :

दक्षिण-पश्चिम	दक्षिण		दक्षिण-पूर्व
	नैऋत्य	आग्नेय	
पश्चिम	पश्चिम	मध्य देश	पूर्व
उत्तर-पश्चिम	वायव्य	उत्तर	उत्तर-पूर्व
		उत्तर	

इनके अतिरिक्त अनुप्रस्थ स्तर पर दो ध्रुवों के लिए दो और दिशाएं हैं, ऊपर और नीचे जिसमें से पहले को उपरि और दूसरे को अधस् और तल कहते हैं***।

हिन्दू किसी भी चीज को चाहे वह बुद्धि या कल्पना की वस्तु हो उसका मानवीकरण किए बिना नहीं रहते। वे उसका तत्काल विवाह कर देते हैं, उसका विवाहोत्सव करवाते हैं, उसकी पत्नी को गर्भवती बनवाते हैं और उससे किसी वस्तु को जन्म दिलवाते हैं। और यही बात इस मामले में भी होती है। विष्णु-धर्म में यह कथा आती है कि अग्नि ने, जो कि स्वयं एक नक्षत्र है और सप्तर्षि के नक्षत्रों पर शासन करता है, दिशाओं के साथ विवाह किया। उन्होंने दिशाओं को, जो संख्या में आठ हैं एक व्यक्ति (स्त्री) के रूप में मान लिया और उससे चंद्रमा का जन्म हुआ***।

उनकी अपनी प्रथा के अनुसार हिन्दुओं ने अनुप्रस्थ स्तर की आठ दिशाओं के कुछ अधिष्ठाता मान लिये हैं जो नीचे सारणी में दर्शाए जा रहे हैं :

अधिष्ठाता	दिशाएं	अधिष्ठाता	दिशाएं
इन्द्र	पूर्व	वरुण	पश्चिम
अग्नि	दक्षिण-पूर्व	वायु	उत्तर-पश्चिम
यम	दक्षिण	कुरु	उत्तर
पृथु	दक्षिण-पश्चिम	महादेव	उत्तर-पूर्व

उन्तीसवां अध्याय

हिन्दुओं के मतानुसार वासयोग्य पृथ्वी की परिभाषा

वासयोग्य लोक पर ऋषि भुवनकोष के विचार

ऋषि भुवनकोष की पुस्तक में लिखा है कि वासयोग्य लोक हिमवंत से दक्षिण की ओर फैला हुआ है और भारतवर्ष कहलाता है। उसका यह नाम भरत नामक राजा पर पड़ा है जो उन पर शासन करता था और उनके भरण-पोषण की व्यवस्था करता था। इसी वासयोग्य लोक के रहने वाले वे लोग हैं जिनके लिए दूसरे जीवन में पुरस्कार या दंड का विधान है। यह नौ भागों में विभक्त है जिन्हें 'नवखंड प्रथम' अर्थात् प्राथमिक नौ भाग कहा जाता है। इनमें से प्रत्येक दो भागों के बीच में एक समुद्र है जिसकी वे एक खंड से दूसरे खंड तक यात्रा करते हैं। वासयोग्य लोक की उत्तर से दक्षिण तक की चौड़ाई 1000 योजन है।

हिमवंत से लेखक का आशय उत्तरी पर्वत हैं जहां की भूमि शीत के कारण वासयोग्य नहीं रही है। इसलिए सम्यता का जो भी विकास हुआ है वह निश्चय ही इन पर्वतों के दक्षिण में हुआ होगा।

उसके ये शब्द कि यहां के वासी पुरस्कार और दंड के भागी होंगे, यह दर्शाते हैं कि अन्य लोग ऐसे भी हैं जो उसके भाजन नहीं हैं। उसे उन प्राणियों को मानव की श्रेणी से ऊपर उठाकर या तो देवताओं की श्रेणी में पहुंचा देना चाहिए जो उन सरल तत्वों के कारण जिनसे उनकी रचना हुई है और उनमें स्वभाव की शुचिता के फलस्वरूप कभी किसी ईश्वरीय आदेश की अवज्ञा नहीं करते, बल्कि सदैव उसकी आराधना के लिए तत्पर रहते हैं; और या उन्हें अविवेकी पशुओं की श्रेणी में पहुंचा दें। उसके मतानुसार, भारतवर्ष बाहर मनुष्य होते ही नहीं हैं।

भारतवर्ष केवल हिन्दुस्तान ही नहीं जैसा कि हिन्दू समझते हैं, क्योंकि उनका तो यह मत है कि उनका देश ही संसार है और उनकी जाति ही एक मात्र मानव-जाति है, क्योंकि भारत की यात्रा किसी महासागर को पार करके नहीं की जाती

जो एक खंड को दूसरे से विभक्त कर सके। इसके अतिरिक्त वे इन खंडों को द्वीप नहीं मानते, क्योंकि उनका लेखक कहता है कि उन समुद्रों पर लोग एक तट से दूसरे तट पर जाते हैं। उसके कथन से यह अर्थ भी निकलता है कि पृथ्वी के समस्त निवासी और हिन्दू पुरस्कार तथा दंड के भाजन हैं और उनका एक बड़ा धार्मिक समुदाय है।

नौ भाग 'प्रथम' कहलाते हैं, क्योंकि उन्हीं के कारण भारत नौ भागों में बंटा हुआ है। इस प्रकार वासयोग्य लोक का विभाजन तो 'प्राथमिक' है, किंतु भारत-वर्ष का विभाजन 'गौण' है। इसके आगे भी नौ भागों में एक तीसरा विभाजन है, क्योंकि ज्योतिषी जब उसमें शुभ और अशुभ स्थान ढूँढ़ने की कोशिश करते हैं तो प्रत्येक देश को फिर नौ भागों में विभक्त कर देते हैं...

इसके बाद 'वायु-पुराण' में उन देशों का उल्लेख किया गया है जो हरेक दिशा में स्थित हैं। हम उनको सारणियों के द्वारा दर्शाएंगे और साथ में अन्य स्रोतों से प्राप्त इसी प्रकार की जानकारी देंगे, क्योंकि यह ऐसी पद्धति है कि इससे विषय का अध्ययन दूसरी पद्धतियों की अपेक्षा सरलतर हो जाता है।

यहां हम एक आरेख दे रहे हैं जिसमें भारतवर्ष का नौ भागों में विभाजन दर्शाया गया है।

नागद्वीप		दक्षिण	ताम्रवर्ण	
		गभास्तिमत		
पश्चिम	सौम्य	इंद्रद्वीप या मध्यदेश अर्थात् देश का मध्य भाग	कसेरुमत	पूर्व
गंधर्व			नगरसमवृत्त	
		उत्तर		

कूर्मचक्र की आकृति

हम इससे पहले ही यह बता चुके हैं कि पृथ्वी का वह भाग जिसमें वासयोग्य लोक स्थित है कछुवे के आकार का है क्योंकि उसकी सीमाएं गोल हैं, क्योंकि वह पानी के ऊपर निकला हुआ है और पानी से ही घिरा हुआ है और इसकी उत्तलता सतह पर गोलाकार है। फिर भी यह संभावना है कि इस नाम का मूल रूप यही हो और उनके खगोलशास्त्रियों और ज्योतिषियों ने चंद्रमा के नक्षत्रों के अनुसार ही दिशा-विभाजन किया हो। यही कारण है कि देश भी चंद्रमा के नक्षत्रों

के अनुसार ही विभक्त हुआ है। यही कारण है कि इसे 'कूर्मचक्र' या कच्छपाकार कहा जाता है***।

बराहमिहिर के अनुसार भारतवर्ष का विभाजन

बराहमिहिर ने 'नव खंडों' में से प्रत्येक को वर्ग की संज्ञा दी है। उसका कहना है कि "उन्हीं से (वर्गों से) भारतवर्ष अर्थात् आधा विश्व नी भागों में विभक्त हुआ है—मध्य, पूर्वी आदि।" उसके बाद वह दक्षिण की ओर चलता है और इसी प्रकार समस्त क्षितिज तक बढ़ता जाता है। वह भारतवर्ष को ही हिन्दुस्तान क्यों मानता है, यह उसके इस कथन से ज्ञात होता है कि प्रत्येक वर्ग के अंतर्गत एक प्रदेश आता है, जहाँ का राजा जब उसके साथ कोई दुर्घटना घटती है तो मारा जाता है। इसलिए :

पहले या मध्य वर्ग में	पंचाल प्रदेश आता है।
दूसरे वर्ग में	मगध प्रदेश आता है।
तीसरे वर्ग में	कलिंग प्रदेश आता है।
चौथे वर्ग में	अवंती यानी उज्जैन प्रदेश आता है।
पाँचवें वर्ग में	अनंत प्रदेश आता है।
छठे वर्ग में	सिंधु या सौवीर प्रदेश आता है।
सातवें वर्ग में	हाराहीरा प्रदेश आता है।
आठवें वर्ग में	मदुरा प्रदेश आता है।
नवें वर्ग में	कुलिंद प्रदेश आता है।

ये सब देश वास्तविक भारत में ही आते हैं।

भौगोलिक नामों में परिवर्तन

उन देशों में से अधिकांश के नाम जिनके अंतर्गत वे इस संदर्भ में दिखाए गये हैं वे नहीं हैं जिनसे वे अब सामान्यतः जाने जाते हैं। इस विषय के संबंध में 'संहिता' पर लिखी अपनी टीका में कश्मीर-निवासी उत्पल कहता है : "देशों के नाम विशेष रूप से युगों में बदल जाते हैं। जैसे मुल्तान मूलतः कश्यपपुरा कहलाता था, फिर उसका नाम हंसपुरा पड़ा, फिर नागपुरा हुआ, फिर संभपुरा बना और फिर मूलस्थान—मूल का अर्थ है मूल और तान का अर्थ है स्थान या जगह।"

युग एक लंबी कालावधि होती है लेकिन जब बाहर का कोई देश जिसकी भाषा भिन्न हो किसी देश पर कब्जा कर लेता है तो उसके नाम बड़ी तेजी से बदल जाते हैं। वे अपनी जवानों से शब्दों को लगातार बिगाड़ते रहते हैं और इस प्रकार उन्हें अपनी भाषा में बदल लेते हैं और यह उसी तरह होता है जैसे यूनानियों में रिवाज है। वे या तो नामों का मूल अर्थ बनाए रखते हैं

और उसके अनुवाद की कोशिश करते हैं, लेकिन इसी में उन नामों में कुछ परिवर्तन हो जाते हैं। इसी तरह शश नगर जिसका यह नाम तुर्की भाषा से लिया गया है जहां वह ताशकंद अर्थात् 'पापाण-नगर' कहलाता है उसी को 'ज्याग्राफिया' नामक पुस्तक में 'पापाण-दुर्ग' कहा गया है। इस प्रकार पुराने नामों की जगह नये नाम उभर आते हैं जो उनके अनुवाद ही होते हैं। या इसका दूसरा कारण यह हो सकता है कि असभ्य लोग स्थानीय नामों को अपनाकर उन्हीं को रख देते हैं लेकिन उनकी ध्वनियां और रूप ऐसे होते हैं जो उनकी ज्वान पर आसानी से चढ़ जाएं। उदाहरण के लिए, अरब विदेशी नामों को अरबी रूप देने में यही करते हैं और वे उनके मंह में जाकर विकृत हो जाते हैं, जैसे 'वृशांग' को वे अपनी पुस्तकों में 'फुसानी' कहते हैं और 'साकिलकंद' को अपनी राजस्व की पुस्तकों में 'फ़रफज़ा' कहते हैं। लेकिन सबसे बढ़कर दिलचस्प और अजीब बात यह है कि कभी ऐसा होता है कि एक ही भाषा उन्हीं लोगों के मुंह में जाकर बदल जाती है जो उसे बोलते हैं जिसका परिणाम यह होता है कि शब्दों के बड़े विचित्र और भोंड़े रूप उभर आते हैं जो केवल उस व्यक्ति की समझ में ही आ पाते हैं जो भाषा के हरेक नियम का तिरस्कार कर चुका है। और ऐसे परिवर्तन कुछ ही वर्षों में हो जाते हैं जबकि उनके पीछे कोई युक्तियुक्त कारण या आवश्यकता नहीं होती। यह तो निश्चित ही है कि इन सभी बातों की प्रेरणा हिन्दुओं को इस इच्छा से मिलती है कि जितने अधिक नाम संभव हो रख लिये जाएं और उन पर अपनी व्युत्पत्ति के नियम और कौशल लगाते हैं और ऐसा करके उनकी भाषा में जो भारी शब्दवाहुल्य आ जाता है उस पर गर्व करते हैं।

नीचे देशों के जो नाम दिए जा रहे हैं जो हमने 'वायु-पुराण' से लिये हैं उन्हें चार दिशाओं के अनुसार क्रमबद्ध किया गया है जबकि 'संहिता' से लिये गये नाम आठ दिशाओं के अनुसार रखे गये हैं। वे सब नाम उसी प्रकार के हैं जिनका हमने अभी वर्णन किया है (अर्थात् ये वे नाम नहीं हैं जो अब सामान्य प्रयोग में आते हों) ...।

[देशों या प्रदेशों के नामों की सूची दी गयी है। पृ० 299-302]

रोमक, यमकोटि तथा सिद्धपुरा के बारे में

हिन्दू खगोलशास्त्रियों ने वास्तविक जगत के देशांतर का निर्धारण लंका से किया है जो मध्याह्न रेखा पर उसके केंद्र में स्थित है जबकि यमकोटि उसके पूर्व में, रोमक पश्चिम में और सिद्धपुरा विपुव रेखा के उस भाग में स्थित है जो लंका के ठीक विपरीत है। उन्होंने खगोलीय पिंडों के उदय और अस्त के बारे में जो मत व्यक्त किए हैं उनसे पता चलता है कि यमकोटि और रोम के बीच एक अर्धव्यास (भूमध्य सागर) के दूसरे तट पर आवाद है और रोमन साम्राज्य उत्तरी अक्षांश के अधिकांश भाग में बहुत ऊपर तक फैला हुआ है। उसका कोई भी भाग सुदूर

दक्षिण दिशा तक नहीं पहुंचता और वह विपुव रेखा के समीप तो कहीं तक है ही नहीं, जैसा कि हिन्दुओं का रोमक के बारे में मत है।

अब हम यहां लंका के बारे में और कुछ नहीं कहना चाहते (क्योंकि उसका वर्णन हम एक अलग अध्याय में करना चाहते हैं)। याकूब³³ और अलफ़ज़री के मतानुसार यमकोटि उस देश का नाम है जहां 'तारा' नगर समुद्र के बीच स्थित है। मुझे भारतीय साहित्य में इस नाम का कहीं पता नहीं चल पाया। चूंकि कोटि का अर्थ होता है दुर्ग या गढ़ और यम मृत्युदेवता का नाम है, इसलिए इस शब्द से मुझे कंगदीज शब्द याद आता है जिसके संबंध में फ़ारसवासियों का विचार है कि उसे केकाडस या जम ने समुद्र के पीछे दूरस्थ पूर्व में बसाया था। कैवूसरू ने जब अफ़रासियाज नामक तुर्क का पीछा किया था तो वह समुद्र-यात्रा करता हुआ कंगदीज तक पहुंचा था लेकिन उसके इस अभियान का समय उसके एकांतवास और निर्वासन का था। इसका कारण यह हो सकता है कि फ़ारसी में 'दीज' का अर्थ चूंकि दुर्ग ही होता है जैसा कि कोटि का भारतीय भाषा में होता है, इसीलिए वल्लवासी अबू-महशर ने कंगदीज की भौगोलिक स्थिति का निर्धारण 0 देशांतर या पहली मध्याह्न रेखा किया है।

मैं नहीं कह सकता कि हिन्दुओं ने सिद्धपुरा के अस्तित्व की कल्पना किस आधार पर की है, क्योंकि हमारी ही तरह उनका विचार है कि जहां तक बसे हुए गोलार्ध का प्रश्न है वहां सिवाय अगम्य समुद्र के और कुछ नहीं है।

उज्जैन की मध्याह्न रेखा (पहली मध्याह्न रेखा)

हिन्दू किसी स्थान का अक्षांश किस आधार पर निर्धारित करते हैं, मैं नहीं जान पाया हूं। उनके खगोलशास्त्रियों में वासयोग्य जगत के देशांतर को गोलार्ध मानने का सिद्धांत दूर-दूर तक व्याप्त है, उनमें (और पाश्चात्य खगोलशास्त्रियों में) केवल इतना ही मतभेद है कि उसका प्रारंभ कहां से माना जाए। यदि हम हिन्दुओं के सिद्धांत की, जहां तक हम उसे समझें हैं, व्याख्या करें, तो उनकी दृष्टि में देशांतर का प्रारंभिक बिंदु उज्जैन है जिसे वे चतुर्थांश की पूर्वी सीमा मानते हैं, जबकि दूसरे चतुर्थांश की सीमा सम्यता के छोर से कुछ दूर पश्चिम में मानी जाती है जैसा कि हम दो स्थानों के देशांतरों के अंतर से संबंधित अध्याय में बताएंगे।

पाश्चात्य खगोलविज्ञानियों का इस मुद्दे पर दुहरा सिद्धांत है। कुछ तो देशांतर का प्रारंभ (अटलांटिक) महासमुद्र का तट मानते हैं। अब इस सिद्धांत के अनुसार ऐसी चीजों को मिलाकर एक कर दिया गया है जिनका एक-दूसरे से दूर का भी संबंध नहीं। परिणाम यह हुआ कि शपूरकान और उज्जैन को एक ही का अंतर है। लगता है, वे पश्चिम के देशों को (अर्थात् उत्तर अफ्रीका) रोम या रोमन साम्राज्य मानते हैं, शायद इसलिए कि रोम या यूनानी उसी सागर

याम्योत्तर पर रख दिया गया....। कुछ अन्य खगोलविज्ञानी देशांतर का प्रारंभ 'सुखीजनों के द्वीप-समूह' से मानते हैं....ये दोनों सिद्धांत हिन्दुओं के सिद्धांत से सर्वथा भिन्न हैं।

यदि मैं अल्लाह के करम से और जिंदा रहा तो मैं निशापुर के देशांतर पर एक विशेष निबंध लिखूंगा जिसमें इस विषय पर सविस्तार चर्चा की जाएगी।

तीसवां अध्याय

लंका या पृथ्वी का गुवंज

‘पृथ्वी का गुवंज’ का अर्थ.

वासयोग्य जगत का मध्य—विषुव रेखा पर पूर्व से पश्चिम तक उसका देशांतरीय विस्तार—खगोलविज्ञानियों (मुस्लिम) द्वारा ‘पृथ्वी का गुवंज’ कहलाता है और वह महावृत्त जो ध्रुव और विषुव रेखा के इसी स्थल के बीच से गुजरता है ‘गुवंज का गिरोविंदु’ कहलाता है। लेकिन हमें यह समझ लेना चाहिए कि पृथ्वी का प्राकृतिक आकार चाहे कुछ ही क्यों न हो, उस पर कोई स्थान ऐसा नहीं है जिसे दूसरों की तुलना में ‘गुवंज’ की संज्ञा दी जा सके। वास्तव में इस शब्द का केवल लाक्षणिक रूप में प्रयोग हुआ है जो एक ऐसे बिंदु का प्रतीक है जहां से वासयोग्य जगत के दोनों सिरे समान दूरी पर स्थित हैं और यह गुवंज या शिविर के शीर्ष से तुलनीय है क्योंकि हर वस्तु की जो इस शीर्ष के नीचे स्थित है (तंत्र की रस्सियां या दीवारें) समान लंबाई है और उसके निचले सिरों की दूरी भी वहां से समान है। लेकिन हिन्दू इस बिंदु के लिए किसी ऐसे शब्द का प्रयोग नहीं करते जिसका हमारी भाषा में गुवंज अर्थ होता है। उनका केवल यह मत है कि लंका वासयोग्य जगत के दोनों सिरों के बीच में स्थित है और उसका कोई अक्षांश नहीं है।

राम की कथा

यह वही स्थान है जहां रावण नामक राक्षस ने जब वह दशरथ के पुत्र राम की पत्नी सीता का हरण करके ले गया था स्वयं को मरक्षित कर लिया था। उसके इस जटिल दुर्ग का नाम ‘शंकत मंद’ है जबकि हमारे (मुस्लिम) देशों में इसे ‘यवनकोटि’ कहा जाता है जिसे बार-बार रोम बताया गया है...

राम ने समुद्र पर सौ योजन लंबा बांध बनाकर समुद्र पार किया था और रावण पर आक्रमण किया था। यह बांध उसने ‘सेतुबंध’ नामक स्थान पर एक पर्वत की सहायता से बनाया था जो लंका के पूर्व में था। राम ने रावण से युद्ध किया और उसे मार डाला और राम के भाई ने रावण के भाई का वध कर दिया

जैसी कथा रामायण³⁴ में राम के वारे में मिलती है। उसके बाद उसने उस वांछ को वाणों के द्वारा दस जगह से तोड़ दिया।

लंका द्वीप

हिन्दुओं के मतानुसार लंका असुरों का गढ़ है। वह पृथ्वी तल से 30 योजन (अर्थात् 80 फरसख) ऊपर है। इसकी पूर्व से पश्चिम तक की लंबाई 100 योजन है; इसकी उत्तर से दक्षिण की चौड़ाई उतनी ही है जितनी इसकी ऊंचाई (अर्थात् 30 योजन)।

लंका और वाडवमुख द्वीप के ही कारण हिन्दू दक्षिण को अशुभ मानते हैं। ऐसा कोई धर्म-कर्म नहीं है जिसे वे दक्षिण दिशा की ओर मुख करके संपन्न करते हों या दक्षिण की ओर चलते हों। दक्षिण का नाम केवल अधर्मों के कामों में आता है...

लंका और लंगवालुस के संबंध में लेखक का अनुमान

किसी भी नाविक ने जिसने इस स्थान के आसपास समुद्र पार किया है जिसे लंका मान लिया गया है और उसी दिशा में समुद्र यात्रा की है, इसके वारे में ऐसा वर्णन कभी नहीं किया जो हिन्दुओं की परंपरा से मेल खाता हो या उसके अनुरूप हो। वास्तव में ऐसी कोई परंपरा नहीं है जिसके आधार पर हमें कोई चीज उससे अधिक संभव दिखाई दे सके (जो हिन्दुओं के वृत्तांत के अनुरूप है)। लंका का नाम सुनकर मेरे मन में कुछ और ही चीज उभरती है और वह यह है कि लौंग या लवंग जिस देश से आयात की जाती है उसका नाम 'लंग' है। सभी नाविकों का जो समान वृत्तांत है उसके अनुसार जो जहाज इस देश को भेजे जाते हैं वे अपना माल नावों में उतारते हैं जैसे पश्चिमी 'दिनार' और दूसरे विभिन्न प्रकार के पण्य, धारीदार भारतीय कपड़ा, नमक और अन्य व्यापारिक वस्तुएं। यह सारा माल चमड़े की चादरों में लपेटकर समुद्र-तट पर रख दिया जाता था। उसके बाद व्यापारी अपने-अपने जहाजों पर चले जाते थे। अगले दिन आकर वे क्या देखते थे कि उनकी चादरों पर लौंग के ढेर लगे हैं। लौंग के ये ढेर कभी कम और कभी ज्यादा होते थे जो इस बात का प्रतीक थे कि उस स्थान के निवासियों के पास उस माल के मूल्य के रूप में देने के लिए जितनी लौंग उनके पास थी दे दी है।

जिन लोगों के साथ यह व्यापार होता था उन्हें कुछ लोग राक्षस बताते थे और कुछ वन्य जाति के। इन क्षेत्रों के आसपास (लंका के) रहने वाले हिन्दुओं का विश्वास है कि 'शीतला' एक वायु है जो लंका द्वीप से आत्माओं को ले जाने के लिए वहती है। एक सूचना के अनुसार कुछ लोग उस वायु के चलने के पहले ही जनता को चेतावनी दे देते हैं और वे यह भी ठीक-ठाक बता सकते हैं कि वह किस समय देश

के विभिन्न भागों तक पहुंचेगी। जब शीतला रोग फैल जाता है तो वे कुछ चिह्नों को देखकर पहचान जाते हैं कि वह विपाक्त है या नहीं। विपाक्त शीतला के लिए वे एक ऐसी चिकित्सा पद्धति अपनाते हैं जिससे वे शरीर के किसी एक अंग को नष्ट कर देते हैं किन्तु उसे मार नहीं डालते। वे लॉंग के साथ स्वर्ण भस्म मिलाकर उसे औषधि के रूप में इस्तेमाल करते हैं, साथ ही पुरुष खजूर की गुठलियों की तरह गले में लॉंग की माला बनाकर पहनते हैं। यदि यह सावधानी बरती जाए तो दस में से नौ लोग इस रोग से बच जाते हैं।

इस सबको देखते हुए मेरा यह खयाल है कि जिस लंका का हिन्दू उल्लेख करते हैं वह लॉंग देश लांग ही रहा होगा, हालांकि इस संबंध में उनका जो वर्णन है वह इससे मिलता-जुलता नहीं है। इस सबके बावजूद अब इस देश से किसी प्रकार का संपर्क नहीं रह गया है, क्योंकि लोगों का कहना है कि यदि कोई व्यक्ति संयोग से इस द्वीप पर पीछे छूट जाता था तो बाद में उसका कोई निशान नहीं मिलता था। मेरा यह अनुमान इस तथ्य से और भी पुष्ट होता है कि राम और रामायण की कथा के अनुसार प्रसिद्ध सिंधु देश के पीछे नरभक्षी निवास करते हैं। दूसरी ओर, सभी नाविकों में यह बात मशहूर है कि नर-भक्षण का कारण लंग-बालुस द्वीप के निवासियों की बर्बरता और पाशविकता ही रहा है।

इकत्तीसवां अध्याय

विभिन्न स्थानों का अंतर जिसे हम देशांतर का अंतर कहते हैं

देशांतर निर्धारित करने की हिन्दुओं की पद्धति

जो व्यक्ति इस विषय में परिशुद्धता प्राप्त करना चाहता है उसे चाहिए कि संबद्ध दो स्थानों के याम्योत्तरों के क्षेत्रों के बीच का अंतर निर्धारित करने की दिशा में प्रयास करे। मुस्लिम खगोलविज्ञानी इसकी गणना भूमध्यवर्ती काल से करते हैं जो दो याम्योत्तरों के बीच के अंतर के अनुरूप है और दो स्थानों में से एक (पश्चिमी) से गिनती शुरू करते हैं। भूमध्यवर्ती मिनटों का जो योग वे निकालते हैं वही दो देशांतरों के बीच का अंतर कहलाता है, क्योंकि उनकी दृष्टि में प्रत्येक स्थान पर देशांतर महापरिमंडल से उसके याम्योत्तर का अंतर है जो भूमध्य रेखा के ध्रुव में से होकर गुजरता है और जिसे देश की सीमा मान लिया जाता है और इसी पहले याम्योत्तर के लिए उन्होंने oikoumene की पश्चिमी (पूर्वी नहीं) सीमा को चुना है। इस भूमध्यवर्ती समय को (प्रत्येक याम्योत्तर के लिए चाहे उनकी संख्या कुछ भी क्यों न हो) दिन के मिनटों या फरसखों या योजनों किसी के भी अनुरूप परिमंडल का 360वां भाग माना जाए या उसका 60वां भाग, इसमें कोई अंतर नहीं पड़ता।

हिन्दू इस विषय के लिए जिन पद्धतियों को अपनाते हैं उनका आधार वही सिद्धांत नहीं है जो हमारा है। वे बिल्कुल भिन्न हैं और चाहे वे कितने ही भिन्न क्यों न हों यह बात बिल्कुल स्पष्ट है कि उनमें से कोई भी सही लक्ष्य को नहीं पहुंचता। जिस प्रकार हम (मुसलमान) हर स्थान की स्थिति जानने के लिए उसके देशांतर को आधार मानते हैं हिन्दू उज्जैन के याम्योत्तर से उसकी दूरी योजनों में लगाते हैं। और कोई भी स्थान जितना अधिक पश्चिम की ओर होगा उन योजनों की संख्या उतनी ही बढ़ती जायेगी, वह जितना पूर्व की ओर होगा उतना ही उसका अंतर घटता जायेगा। वे इसे देशांतर कहते हैं अर्थात् स्थानों के बीच का अंतर। इसके अतिरिक्त वे देशांतर को ग्रह (सूर्य) की माध्य दैनिक गति से गुणा

करते हैं और गुणनफल को 4000 से विभक्त करते हैं। उस स्थिति में भागफल ग्रह की गति की उस मात्रा का द्योतक माना जाता है जो संबंधित योजनाओं की संख्या के अनुरूप होता है अर्थात् यह वह होता है जिसे यदि स्थान विशेष का देशांतर जानने के लिए सूर्य के माध्य स्थान में जोड़ा जाए तो उससे उज्जैन के चंद्रमा या मध्यरात्रि का पता चल सकता है।

पृथ्वी की परिधि

जिस संख्या का प्रयोग वे भाजक (4800) के रूप में करते हैं वह पृथ्वी की परिधि के योजनाओं की संख्या है, क्योंकि दो स्थानों के याम्योत्तरों के गोलों के बीच के अंतर का पृथ्वी की समस्त परिधि के साथ वही संबंध है जो ग्रह(सूर्य) की एक स्थान से दूसरे स्थान की ओर माध्य गति का उसकी पृथ्वी के चारों ओर समस्त दैनिक परिक्रमा के साथ होता है।

[पुलिश और ब्रह्मगुप्त के पृथ्वी की परिधि के संबंध में विचारों की सूक्ष्म परीक्षा की गयी है, साथ ही देशांतर की गणना की पद्धति पर भी विचार व्यक्त किए गये हैं। आर्यभट्ट के उज्जैन के याम्योत्तर से संबंधित विचारों की आलोचना की गयी है। पृ० 312-16]

उज्जैन का अक्षांश

याकूब इब्न तारिक ने अपनी पुस्तक 'गोलों की रचना' में बताया है कि उज्जैन का अक्षांश $4\frac{3}{5}$ अंश है, किन्तु उसने यह स्पष्ट नहीं किया कि वह उत्तर में स्थित है या दक्षिण में...

किन्तु दूसरी ओर हिन्दुओं के सभी ग्रंथ इस संबंध में एकमत हैं कि उज्जैन का अक्षांश 24 अंश है और सूर्य का कर्क संक्रांति के समय यही चरम बिंदु होता है।

मैंने स्वयं लौहूर दुर्ग का अक्षांश $34^{\circ}10'$ पाया है...। अन्य अक्षांश जो मैंने खुद देखे हैं यहां उनका व्यौरा दे रहा हूँ—गजना $23^{\circ}35'$, काबुल $33^{\circ}47'$, कंदी जो राजा की गारद चौकी है $33^{\circ}55'$, हुनपुर $34^{\circ}20'$, पुरुषावर $34^{\circ}44'$, वैहिन्द $34^{\circ}30'$, जयलम $33^{\circ}20'$, नंदना दुर्ग $32^{\circ}0'$...। सियालकोट $32^{\circ}58'$, मंदक्कोर $31^{\circ}50'$, मुल्तान $29^{\circ}40'$...

हम खुद भी (अपनी यात्राओं में) उनके देश में उन स्थानों से आगे नहीं गये जिनका हमने उल्लेख किया है, न ही हमें उनके साहित्य से (भारत के स्थानों के) किसी अन्य देशांतर और अक्षांश का पता चल पाया है। लेकिन अल्लाह ही हमें अपने लक्ष्य तक पहुंचने में सहायता देता है।

वत्तीसवां अध्याय

कालावधि और सामान्य समय के संबंध में धारणाएं और संसार की सृष्टि तथा विनाश

अलरजी एवं अन्य दार्शनिकों के अनुसार समय की धारणा

मुहम्मद इब्न ज़करिया अलरजी³⁵ के वर्णन के अनुसार यूनानियों में सबसे प्राचीन दार्शनिकों का यह विचार था कि निम्नलिखित पांच वस्तुएं अनंतकाल से विद्यमान थीं—स्रष्टा, विश्वव्यापी आत्मा, आदि तत्व, सामान्य देश तथा सामान्य काल। इन्हीं तत्वों पर अलरजी ने अपने उस सिद्धांत की बुनियाद रखी जो उसके समस्त दर्शन का आधार है। इसके अलावा उसने समय और कालावधि के बीच भेद भी किया है जिसके अनुसार संख्या का संबंध कालावधि से न होकर समय से होता है। उसका मत है कि जिस चीज की गणना की जा सकती है वह ससीम होती है जबकि कालावधि असीम होती है। इसी प्रकार दार्शनिकों ने समय की कालावधि के रूप में व्याख्या की है क्योंकि उसके आदि और अंत दोनों होते हैं और अनंतकाल ऐसी कालावधि है जिसका न आदि है, न अंत।

अलरजी के मतानुसार जो विश्व वास्तव में विद्यमान है उसके अस्तित्व के लिए उपर्युक्त पांचों तत्व आवश्यक आधार हैं। इसका कारण यह है कि इस संसार में जो कुछ इंद्रियगोचर है वह है आदि तत्व जो इन पांचों के मिश्रण से रूप ग्रहण करता है। इसके अतिरिक्त, आदि तत्व के लिए कोई स्थान होना चाहिए और इसलिए हमें देश का अस्तित्व भी स्वीकार करना चाहिए। इंद्रियगोचर संसार में जो परिवर्तन दिखाई देते हैं वे हमें काल के अस्तित्व को मानने पर बाध्य करते हैं, क्योंकि उनमें से कुछ पहले हुए हैं और कुछ बाद में और पहला तथा बाद का और पूर्व तथा पश्च एवं समकालिक—इन सबको जिस माध्यम से जाना जा सकता है वह है काल और यही काल वर्तमान विश्व का आवश्यक आधार है।

इसके बाद हम देखते हैं कि वर्तमान संसार में प्राणी हैं और इसी आधार पर हमें आत्मा के अस्तित्व को भी मानना चाहिए। इन जीवधारियों में कुछ बुद्धिमान

हैं जो कलाओं को उनके चर्मोत्कर्ष तक पहुंचाने में सक्षम हैं, और इसे देखकर हम स्रष्टा के अस्तित्व को स्वीकार करने के लिए बाध्य हो जाते हैं जो प्रज्ञ भी है और बुद्धिसंपन्न भी, जो हर वस्तु को न केवल स्थापना करता है वरन उसे श्रेष्ठ ढंग से व्यवस्थित भी करता है और लोगों को बुद्धि के बल पर अपनी मुक्ति की साधना के लिए प्रेरित करता है।

दूसरी ओर, कुछ कुतर्की अनंतकाल और काल दोनों को एक ही मानते हैं और यह घोषणा करते हैं कि केवल गति ही, जो काल के माप का साधन है, ससीम है।

एक दूसरे कुतर्की का कहना है कि वृत्ताकार गति ही अनंतकाल है। इसमें संदेह नहीं कि गति का उस जीवधारी से अटूट संबंध है जो उसके कारण गतिशील होता है और उसका स्वरूप उदात्ततम है क्योंकि वह शाश्वत है। आगे चलकर वह अपनी तर्कणा को और बढ़ाता है और गतिशील प्राणी से उसके प्रवर्तक तक पहुंचता है और प्रवर्तन-शक्ति से प्रवर्तक तक जाता है जो गतिहीन है।

इस प्रकार का शोध बहुत सूक्ष्म और अस्पष्ट है। यदि ऐसा नहीं होता तो इसके संबंध में लोगों के मत इस हद तक भिन्न न होते कि कुछ यह कहें कि काल कोई चीज है ही नहीं और दूसरे यह दावा करें कि काल का अपना स्वतंत्र अस्तित्व है। एफ्रोडीसियासवासी अलक्जेंडर के मतानुसार अरस्तू ने अपनी पुस्तक 'फ़ुजीके एन्क्रोसिस' में निम्नलिखित तर्कणा प्रस्तुत की है, "हर वस्तु को चलाने वाला एक चालक है", और इसी विषय पर गालेनस ने कहा है कि मैं काल की धारणा को समझ ही नहीं पाया, उसे सिद्ध करना तो दूर की बात है।

काल के संबंध में हिन्दू दार्शनिकों की धारणा

हिन्दुओं का इस विषय में जो सिद्धांत है वह वैचारिक दृष्टि से बहुत ही दोषपूर्ण है और उसका समुचित विकास भी नहीं हो पाया है। बराहमिहिर ने अपनी पुस्तक 'संहिता' के प्रारंभ में उस चीज का हवाला देते हुए जो अनंतकाल से विद्यमान है कहा है, "प्राचीन ग्रंथों में यह कहा गया है कि आदिम युग में सबसे पहली चीज थी अंधकार जो काले रंग से मिलती-जुलती चीज नहीं थी बल्कि एक प्रकार का अनस्तित्व था जैसे किसी सोये हुए व्यक्ति की स्थिति होती है। उसके बाद ईश्वर ने ब्रह्मा के लिए एक गुवंज के रूप में इस संसार की सृष्टि की। उसने इसके दो भाग बनाये, एक ऊपर का और दूसरा निचला और उनमें सूर्य और चंद्रमा को बिठा दिया।" कपिल ने कहा, "ईश्वर सदा से विद्यमान है और उसके साथ समस्त संसार, उसके पदार्थ और पिंड भी। वही संसार की सृष्टि का कारण है और अपने स्वभाव की सूक्ष्मता के कारण वह संसार की स्थूल प्रकृति से ऊपर रहता है।" कुंभक का कथन है : "आदि तत्व है महाभूत अर्थात् पांचों तत्वों

का योगिक। कुछ यह कहते हैं कि आदितत्व काल है, कुछ के अनुसार प्रकृति, और कुछ ऐसे हैं जिनकी मान्यता है कि वास्तविक नियंता हमारे कर्म ही हैं।”

“विष्णु धर्म” नामक पुस्तक में वज्र मार्कण्डेय से कहता है, “भुम्हे काल के वारे में समझाओ”, जिस पर मार्कण्डेय उत्तर देता है, “काल आत्मपुरुष है”, अर्थात् श्वास और पुरुष जिसका अर्थ हुआ ब्रह्मांड का स्वामी। तत्पश्चात् उसने उसे काल-खंडों और उनके गुणों के वारे में वह सब समझाया जिनका निरूपण हमने उपयुक्त अध्यायों में सविस्तार किया है (अष्टादशवां अध्याय)।

हिन्दुओं ने कालावधि को दो अवधियों में विभक्त किया है : एक गति की जिसे काल मान लिया गया है और दूसरी विश्राम की अवधि जिसका निश्चय उस सादृश्य के अनुसार केवल काल्पनिक रीति से किया जा सकता है, जिससे पहले अर्थात् गति की अवधि का निश्चय किया गया था। हिन्दुओं के विश्वास के अनुसार सृष्टिकर्ता की अनंतता का निर्धारण तो किया जा सकता है, उसे नापा नहीं जा सकता क्योंकि वह असीम है। लेकिन हम यहां यह बताये बिना नहीं रह सकते कि ऐसी किसी चीज की कल्पना करना बहुत कठिन है जिसका ‘निर्धारण’ तो हो सकता हो किन्तु ‘मापन’ नहीं और फिर यह समस्त विचार बहुत ही त्रिलिप्त-कल्पित है। हम यहां इस विषय पर हिन्दुओं के मतों के संबंध में जो कुछ जानते हैं उसमें से उतना ही बतावेंगे जो पाठक के लिए पर्याप्त हो।

ब्रह्मा का दिवस सृष्टि की अवधि, ब्रह्मा की रात्रि असृष्टि की अवधि

हिन्दुओं की सृष्टि के संबंध में जो सामान्य धारणा है वह वही है जो लोक-प्रचलित है, क्योंकि जैसा कि हम पहले बता चुके हैं वे प्रकृति को ही अनंत मानते हैं। यही कारण है कि वे ‘सृष्टि’ या सृजन का ‘अभाव से भावन’ अर्थ नहीं लगाते। उनकी दृष्टि में सृजन का केवल यह अर्थ है कि मिट्टी के टुकड़े से कुछ बनाना, उसमें विभिन्न प्रकार की आकृतियां और अंक गढ़ना और उसे इस प्रकार के रूप प्रदान करना जिनका कोई लक्ष्य या प्रयोजन ज्ञात हो सके जो वस्तुतः उसमें निहित था। इसी कारण से वे सृष्टि के निर्माता देवताओं और राक्षसों को ही क्या, मनुष्यों को भी मानते हैं जिनकी सर्जना या उद्भावना या तो इस कारण से होती है कि उन्हें किसी विधिक दायित्व का निर्वाह करना होता है जो आगे चलकर नृष्टि या सर्जना के लिए लाभकर सिद्ध होता है या वे ईर्ष्यालु और महत्वाकांक्षी होने पर अपने मनोविर्गों को शांत करना चाहते हैं। उदाहरण के लिए, वे ऋषि विश्वामित्र का वर्णन करते हैं कि उन्होंने इस प्रयोजन से महिषियों की सृष्टि की कि मानवजाति उनसे प्राप्त होने वाली हर अच्छी और उपयोगी वस्तु का लाभ उठा सके...।

यहां इस संदर्भ में हमें एक ऐसी कालावधि भी मिलती है जिसे मुसलमान

लेखक हिन्दुओं का ही असुसरण करते हुए 'विश्व वर्ष' कहते हैं। लोगों का यह विचार है कि उनके आरंभ और अंत में सृष्टि और विनाश होता है वह एक प्रकार का नव-निर्माण ही है। लेकिन अधिसंख्य लोगों का यह विश्वास नहीं है। उनके अनुसार यह कालावधि ब्रह्मा का दिवस है और ब्रह्मा की क्रमिक रात्रि है, क्योंकि सृष्टि करना ब्रह्मा का ही काम है। इसके अलावा, अस्तित्व में आने की क्रिया उस वस्तु में होने वाला स्पंदन है जो अपने से भिन्न किसी वस्तु से उत्पन्न होती है और इस स्पंदन का सबसे स्पष्ट कारण है वायुमंडलीय प्रेरक अर्थात् नक्षत्र। और यदि ये नक्षत्र गतिशील न हों और प्रत्येक दिशा में (—उनकी अवस्थिति) अपने आकार न बदलें तो वे अपने नीचे के संसार पर कोई नियमित प्रभाव नहीं डाल सकते। इसलिए अस्तित्व में आना ब्रह्मा के दिवस तक सीमित है क्योंकि हिन्दुओं के विश्वास के अनुसार उसी के भीतर नक्षत्र घूमते रहते हैं और उनके ग्रह पूर्व-स्थापित क्रम के अनुसार परिक्रमा करते हैं और फलस्वरूप अस्तित्व में आने की प्रक्रिया पृथ्वी के घरातल पर ही बिना किसी व्यवधान के विकसित हो जाती है।

इसके विपरीत ब्रह्मा की रात्रि के दौरान ग्रह चलते नहीं, विश्राम करते हैं और सभी नक्षत्र और उनके नीचे का बिंदु तथा पात एक ही स्थान पर निश्चल खड़े रहते हैं।

परिणामस्वरूप पृथ्वी के समस्त कार्य-व्यापार एक ही अपरिवर्तनशील स्थिति में रहते हैं और इसीलिए अस्तित्व में आने की प्रक्रिया समाप्त हो गयी है क्योंकि जिसके द्वारा चीजें अस्तित्व में आती थीं वह विश्राम कर रहा है। अतः करने और किये जाने—दोनों की प्रक्रियाएं निलंबित हो जाती हैं, तत्वों का नये रूपों-आकारों में रूपांतरण रुक जाता है क्योंकि तब वे (रिक्ति, शायद रात्रि) में विश्राम कर रहे होते हैं और नये जीवों में परिणत होने की तैयारी करते हैं जो ब्रह्मा के अगले दिवस अस्तित्व में आयेंगे।

इस प्रकार अस्तित्व ब्रह्मा के जीवन के दौरान परिचालित होता रहता है और यह ऐसा विषय है जिसका प्रतिपादन हम उपयुक्त स्थान पर करेंगे।

लेखक की आलोचनात्मक टिप्पणी

हिन्दुओं की इन्हीं धारणाओं के अनुसार सृष्टि और विनाश का संबंध केवल घरती के घरातल से है। इस प्रकार की सृष्टि से तो मिट्टी का एक टुकड़ा भी जो पहले मौजूद नहीं था अस्तित्व में नहीं आता और इस प्रकार के विनाश से तो मिट्टी का एक टुकड़ा जो पहले से मौजूद है नष्ट नहीं होता। यह सर्वथा असंभव है कि हिन्दू जब तक यह मानते रहेंगे कि प्रकृति अनंत काल से चली आ रही है सृष्टि के बारे में इस प्रकार की धारणा कैसे रख सकते हैं।

ब्रह्मा का जागरण तथा सुप्तावस्था

हिन्दू अपने जन साधारण को ऊपर बताई गयी दो कालावधियों—ब्रह्मा का दिवस और ब्रह्मा की रात्रि—को ब्रह्मा की जाग्रत तथा सुप्तावस्था के प्रतीक बताते हैं और हम इन शब्दों को अस्वीकार नहीं करते क्योंकि वे ऐसी चीज का बोध कराते हैं जिसका आदि भी है और अंत भी। इसके अलावा ब्रह्मा का समस्त जीवन, जिसमें इस अवधि में संसार में उसकी गति और विश्राम का एक क्रम है, केवल अस्तित्व पर ही लागू होता है अनस्तित्व पर नहीं, क्योंकि इस दौरान मिट्टी के टुकड़े का अस्तित्व रहता है और उसके अलावा आकार भी बना रहता है। ब्रह्मा का जीवन उस प्राणी के लिए जो उससे ऊपर है अर्थात् पुरुष (देखें अध्याय पैंतीस) केवल एक दिवस है। जब उसकी मृत्यु हो जाती है तो उसकी रात्रि के दौरान सारे यौगिक विघटित हो जाते हैं और यौगिकों के विलयन के फलस्वरूप वह भी निलंबित हो जाता है जिसने उसे (ब्रह्मा को) प्रकृति के नियमों में बांध रखा था। इसका मतलब यह हुआ कि यही पुरुष का और उसके नियंत्रण में जो भी कुछ है (शब्दशः उसके साधनों का) उस सबका विश्राम है।

ब्रह्मा की निद्रा के संबंध में सामान्य तथा वैज्ञानिक धारणाएं

जब सामान्यजन इन चीजों का वर्णन करते हैं तो वे ब्रह्मा की रात्रि को पुरुष की रात्रि के बाद रखते हैं और चूंकि पुरुष मनुष्य को भी कहते हैं इसलिए वे सोना और जागना भी उसी के साथ जोड़ देते हैं। वे विनाश या ध्वंस को खरटि भरने का परिणाम मानते हैं जिसका परिणाम यह होता है कि वे सारी वस्तुएं जो एक-दूसरी से संबद्ध हैं टूट कर अलग हो जाती हैं और हर वह चीज जो जीवित है उसके मस्तक पर उभरे पसीने में डूब जाती है। वे इसी प्रकार की और भी बहुत-सी बातें गढ़ लेते हैं जिन्हें न मस्तिष्क स्वीकार करता है और न कान सुनना चाहते हैं।

इसलिए शिक्षित हिन्दू इन मतों को (ब्रह्मा के जागने और सोने से संबंधित धारणाओं को) स्वीकार नहीं करते क्योंकि वे निद्रा के यथार्थ स्वरूप से अभिज्ञ हैं। वे जानते हैं कि शरीर जो विरोधी द्रव्यों का मिश्रण है विश्राम करने के लिए निद्रा चाहता है और इस प्रयोजन के लिए हर वह चीज जो प्रकृति उसके नष्ट होने के बाद चाहती है समय पर बदली जानी चाहिए। इसलिए निरंतर विघटन के फलस्वरूप शरीर को भोजन की आवश्यकता होती है ताकि जो कुछ क्षीणता के कारण नष्ट हो चुका है उसे प्राप्त कर सके। इसके अतिरिक्त उसे अपनी प्रजाति को बनाये रखने के लिए सहवास की आवश्यकता होती है क्योंकि यदि सहवास न किया जाए तो उसकी प्रजाति नष्ट हो जाएगी। इसके अलावा शरीर को कुछ अन्य चीजों की भी आवश्यकता होती है—जो यद्यपि बुरी हैं लेकिन

आवश्यक हैं—यद्यपि सामान्य पदार्थों को उनकी आवश्यकता नहीं होती और न ही उसे जो उनसे ऊपर है और जिसका कोई साथी नहीं है।

संसार के अंत के संबंध में धारणाएं

हिन्दुओं का यह भी कहना है कि यदि वारह सूर्यों का योग हो जाये तो संसार नष्ट हो जायेगा। ये सूर्य विभिन्न भासों में क्रम से दिखायी देते हैं और वे पृथ्वी को जलाकर और फूंककर और समस्त आर्द्र तत्वों को सुखाकर नष्ट कर देते हैं। इसके अलावा चार वर्षाओं के संयोग से जो वर्ष के विभिन्न मौसमों में होती हैं संसार नष्ट हो जाता है और जो कुछ फूंक कर नष्ट कर दिया गया है वह जल को आकृष्ट करता है और तदनंतर विलीन हो जाता है। अंत में संसार के विनाश का कारण प्रकाश का अभाव भी है और अंधकार तथा अनस्तित्व से भी संसार नष्ट हो सकता है। इन सबका यही परिणाम हो सकता है कि संसार परमाणुओं के रूप में विलीन होकर विकीर्ण हो जाये...

अबू मा'शर द्वारा भारतीय सिद्धांतों का प्रयोग

इन उद्धरणों के संदर्भ से यह बात स्पष्ट हो जाती है कि संसार का यह विध्वंस एक कल्प की समाप्ति पर होता है और अबू मा'शर का यह सिद्धांत भी इसी पर आधारित है कि जल-प्रलय ग्रहों के योग के कारण होता है क्योंकि वास्तव में वे हर चतुर्युग के अंत और हर कलियुग के प्रारंभ में मिल जाते हैं। यदि यह योग पूर्ण न हो तो जल-प्लावन की विनाशकारी शक्ति भी उतनी प्रबल नहीं हो पाएगी। ज्यों-ज्यों हम इन विषयों का अन्वेषण करते जाते हैं इस प्रकार के विचारों पर अधिक प्रकाश पड़ता जाता है और पाठक इस संदर्भ में प्रयुक्त होने वाले सामान्य शब्दों और पारिभाषिक शब्दों को अधिक अच्छी तरह से समझ जाता है।

अलरनशहरी द्वारा उद्धृत बौद्धों की धारणाएं

अलरनशहरी ने एक ऐसी कथा का उल्लेख किया है जो बौद्धों के विश्वास से संबंधित है और उसमें भी वंसी ही मूर्खतापूर्ण कथाएं हैं जिनका हम अभी जिक्र कर चुके हैं। मरु पर्वत के चारों ओर चार लोक हैं जो बारी-बारी से आवाद और वरवाद होते रहते हैं। लोक मरुस्थल तब बन जाता है जब सातों सूर्य एक के बाद एक उस पर उदित होकर उसे तप्त कर देते हैं, जब स्रोतों का जल सूख जाता है और प्रज्वलित अग्नि इतनी प्रबल हो जाती है कि उस लोक को जलाकर राख कर देती है। वही लोक तब आवाद हो जाता है जब अग्नि वहां से किसी दूसरे लोक में चली जाती है और उसके चले जाने के बाद उस लोक में एक प्रचंड

बवंडर उठता है जो बादलों को झकझोरता है और उनसे वर्षा करवाता है और फलतः वह लोक समुद्र जैसा बन जाता है। उसके फेनों से शक्तियाँ उत्पन्न होती हैं जो आत्माओं से संबंधित होती हैं और जब पानी जमीन के नीचे चला जाता है तो उन्हीं में से मनुष्य पैदा होते हैं। कुछ बौद्धों का विचार है कि मनुष्य का नाशवान लोक से वर्धमान लोक में आगमन मात्र संयोग होता है। चूंकि वह अपने एकाकी जीवन से दुखी होता है इसलिए उसके विचार में से ही उसकी पत्नी का जन्म होता है और इस दंपति से आगे की पीढ़ी शुरू होती है।

तैंतीसवां अध्याय

दिन या दिन-रात के विभिन्न प्रकार और विशेषतः दिन और रात

दिन और रात की परिभाषा

मुसलमानों, हिन्दुओं और अन्य लोगों की सामान्य प्रथा के अनुसार दिवस या अहर्निश का अर्थ सूर्य की ब्रह्मांड की परिक्रमा के एक चक्र में लगा समय होता है जिसमें वह महापरिमंडल के अर्ध से चलता है और वहीं लौटकर आ जाता है। जाहिर है कि वह दो समान भागों में विभक्त है : दिवस (अर्थात् वह समय जब कि सूर्य पृथ्वी के किसी स्थान के निवासियों को दिखाई देता है) और रात्रि (अर्थात् वह समय जब वह उन्हें दिखाई नहीं देता)। उसका दिखाई देना और न दिखाई देना सापेक्ष तथ्य है और उनमें जो अंतर है वह क्षितिजों के अंतर का परिणाम है। यह सर्वविदित है कि भूमध्य रेखा का क्षितिज जिसे हिन्दू 'अक्षांश-रहित देश' कहते हैं याम्योत्तर के समांतर वृत्तों को दो समान भागों में काटता है। इसी के परिणास्वरूप वहां दिन और रात हमेशा बराबर होते हैं। लेकिन वे क्षितिज जो समांतर वृत्तों को अपने ध्रुव से गुजरे बिना काटते हैं उन्हें दो असमान भागों में विभक्त करते हैं और समांतर वृत्त जितने छोटे होंगे वह विप-मता उतनी ही बढ़ जाएगी। इसका यह फल होता है कि वहां दिन और रात समान नहीं होते। ऐसा केवल दो सायनों के समय ही होता है जब मेरु और वाडवमुख के अलावा समस्त पृथ्वी पर दिन और रात बराबर होते हैं। रेखा की यह विशिष्टता उसके उत्तर और दक्षिण के सभी स्थानों में मिलती है लेकिन केवल इसी समय, किसी दूसरे समय नहीं।

मनुष्याहोरात्र

दिन का प्रारंभ सूर्य का क्षितिज से उदय होना है और रात का प्रारंभ उसका क्षितिज के नीचे छिप जाना है। हिन्दू दिन को अहर्निश का पहला और रात को दूसरा भाग मानते हैं। यही कारण है कि वे पहले को 'सावन' अर्थात् सूर्य के

उदय पर आश्रित दिन कहते हैं। इसके अलावा वे इसे 'मनुष्याहोरात्र' अर्थात् मानव-दिवस भी कहते हैं क्योंकि वास्तविकता यह है कि उनके अधिकांश लोग इसके सिवा किसी और दिन को जानते ही नहीं हैं। अतः यह मानते हुए कि 'सावन' की पाठक को जानकारी है, हम नीचे इसी का एक मानदंड और माप मानकर-प्रयोग करेंगे ताकि उसके माध्यम से अन्य सभी प्रकार के दिनों का निर्धारण किया जा सके।

[अल-विरूनी ने 'अन्य प्रकार के दिनों' का वर्णन किया है। इस वर्णन के चुने हुए उद्धरण नीचे दिए गये हैं।]

मानव-दिवसों के बाद 'पितृनामहोरात्र' अर्थात् पूर्वजों के अहर्निश हैं, जिनकी आत्माओं के बारे में हिन्दुओं का विश्वास है कि वे चंद्रमा के ग्रह में निवास करती हैं। उसके दिन और रात किसी क्षितिज विशेष में सूर्य के उदय या अस्त होने पर नहीं बरन् प्रकाश और अंधकार पर निर्भर रहते हैं। जब चंद्रमा उनसे संवद्ध ग्रह के सर्वोच्च भागों में स्थित रहता है तो उनके लिए दिन होता है और जब वह निम्नतम भागों में होता है तो उनके लिए रात हो जाती है। स्पष्ट है कि उनका चंद्रमा योग का या पूर्णिमा का समय होता है और उनकी मध्यरात्रि इसके विरुद्ध अर्थात् अमावस्या होती है। इसलिए पूर्वजों का 'अहर्निश' पूर्ण चांद्र मास है, जिसका दिन अर्धचंद्र के समय से शुरू होता है और रात्रि अर्धचंद्र के उस समय शुरू होती है जब उसका प्रकाश घटना शुरू हो जाता है...

देवों के दिवस

उसके बाद आता है 'दिव्यहोरात्र' अर्थात् देवताओं का अहर्निश। यह सर्व-विदित है कि सबसे बड़े अक्षांश का क्षितिज, अर्थात् 90° जहाँ ध्रुव अपने सर्वोच्च स्थान पर होता है, भूमध्य रेखा है जो ठीक-ठीक तो नहीं किंतु अनुमानतः है क्योंकि वह पृथ्वी के उस स्थान से जिस पर मेरु पर्वत है दृश्य क्षितिज से कुछ नीचे है। जहाँ तक मेरु पर्वत के ऊपरी भाग और ढाल का संबंध है संवद्ध क्षितिज और भूमध्य रेखा दोनों सर्वथा समान हैं यद्यपि दृश्य क्षितिज उससे थोड़ा नीचे (अर्थात् सुदूर दक्षिण में) है। यह भी स्पष्ट है कि राशि चक्र भूमध्य रेखा द्वारा काटे जाने से दो भागों में विभक्त हो जाता है जिसका आधा भाग भूमध्य रेखा के ऊपर (अर्थात् उसके उत्तर में) रहता है और दूसरा आधा उसके नीचे। जब तक सूर्य उत्तरी अपक्रम की राशियों की ओर बढ़ता है वह घूर्णी की तरह घूमता है क्योंकि वह जो दैनिक वृत्तांश बनाता है वे उसी प्रकार क्षितिज के समानांतर होते हैं जिस प्रकार वे धूप-घड़ी में होते हैं। उन लोगों के लिए जो उत्तरी ध्रुव के नीचे रहते हैं सूर्य क्षितिज के ऊपर दिखाई देता है और इसीलिए उनके यहाँ दिन होता है। लेकिन उनके लिए जो दक्षिणी ध्रुव के नीचे रहते हैं सूर्य क्षितिज के :

नीचे छिपा रहता है और इसीलिए उनके यहाँ रात होती है। उसके बाद जब सूर्य दक्षिणी राशियों की ओर प्रस्थान करता है वह क्षितिज के नीचे धूर्णी की भांति परिक्रमा करता है (अर्थात् भूमध्य रेखा के दक्षिण में); यही कारण है कि दक्षिणी ध्रुव के नीचे रहने वाले लोगों के लिए वह रात होती है और उत्तरी ध्रुव के नीचे रहने वालों के लिए दिन।

देवक अर्थात् अशरीरी प्राणियों का निवास दोनों ध्रुवों के नीचे होता है, इसीलिए इस प्रकार होने वाले दिन का नाम उन्हीं पर पड़ा है अर्थात् देवों का अहर्निश।

कुसुमपुरा-निवासी-आर्यभट्ट का कथन है कि देव सौर वर्ष का केवल आधा भाग ही देख पाते हैं और दानव दूसरा आधा, इसी प्रकार पितृ चांद्र मास का आधा भाग देखते हैं और मानव उसका दूसरा आधा। इस प्रकार सूर्य की राशि-चक्र में एक परिक्रमा से देवों और दानवों दोनों को दिन और रात मिल जाते हैं और उनका समग्र रूप ही अहर्निश है।

इससे यह निष्कर्ष निकला कि हमारा वर्ष देवों के अहर्निश के ही समान है। लेकिन इसमें दिन और रात समान नहीं होते। जैसा कि पितरों के अहर्निश में होता है। क्योंकि सूर्य अपने यामयोत्तर के आसपास उत्तरी अवक्रम के आधे भाग में धीरे-धीरे चलता है जिसके कारण दिन कुछ लंबा हो जाता है। लेकिन यह अंतर उस अंतर के बराबर नहीं होता जो दृश्य क्षितिज और वास्तविक क्षितिज के बीच होता है क्योंकि इसे सूर्य के ग्रह में देखा नहीं जा सकता। इसके अलावा हिन्दुओं की धारणा के अनुसार उन स्थानों के निवासी पृथ्वी के घरातल से ऊपर उठ जाते हैं और मेरु पर्वत पर निवास करते हैं। जिस किसी का भी यह मत है वह मेरु की ऊंचाई के बारे में भी वैसी ही राय रखता है जिसका जिक्र हमने उपर्युक्त स्थान (तेइसवां अध्याय) में कर दिया है। मेरु पर्वत की इस ऊंचाई के फलस्वरूप उसका क्षितिज कुछ नीचे होना चाहिए (अर्थात् भूमध्य रेखा से और अधिक दक्षिण की ओर) और उसके कारण रात की अपेक्षा दिन के लंबे होने की गति कम हो जानी चाहिए (क्योंकि ऐसी स्थिति में सूर्य अपने उत्तरी यामयोत्तर तक पूरा नहीं पहुँच पाता जहाँ पहुँचकर दिन सबसे लंबे हो जाते हैं)। यदि यह हिन्दुओं की मात्र धार्मिक परंपरा न होती और वह भी ऐसी जिस पर उन्हीं में भर्त्तक्य नहीं है तो हम खगोलवैज्ञानिक परिकलन के द्वारा यह जानने का प्रयास करते कि भूमध्यरेखा के नीचे मेरु पर्वत का क्षितिज किस परिमाण में दबा हुआ है लेकिन चूंकि इस विषय में इस प्रकार की खोज की कोई आवश्यकता नहीं है (क्योंकि मेरु पर्वत मात्र कपोल कल्पना है), इसलिए हम इसे यहीं छोड़ देते हैं...

ब्रह्मा का दिन

इसके बाद 'ब्रह्माहोरात्र' आता है अर्थात् ब्रह्मा का अहर्निश। यह प्रकाश और अंधकार से नहीं बनता, जैसा कि पितरों का बनता है। न ही किसी खगोलीय पिंड के दिखाई देने या छिप जाने से (जैसा कि देवों के संदर्भ में होता है), बल्कि सृष्टि के भौतिक स्वरूप के कारण होता है जिसके फलस्वरूप वे दिन को चलते हैं और रात को विश्राम करते हैं। ब्रह्मा के अहर्निश की लंबाई 8,640,000,000 वर्ष है। इसके आधे भाग के दौरान अर्थात् दिन के समय ईश्वर उस सबके साथ जो उसमें है, चलता रहता है, पृथ्वी उत्पन्न करती रहती है और पृथ्वी के धरातल पर अस्तित्व तथा विनाश के परिवर्तन निरंतर होते रहते हैं। दूसरे आधे भाग के दौरान यानी रात में उस सबके विपरीत होता है जो दिन में होता है, पृथ्वी में कोई परिवर्तन नहीं आता क्योंकि वे तत्व जो परिवर्तन लाते हैं विश्राम कर रहे होते हैं और सभी गतिविधियाँ रुक जाती हैं क्योंकि प्रकृति रात को और ठंड में आराम करती है और दिन के समय तथा गर्मी में नये अस्तित्व की तैयारी में लग जाती है।

ब्रह्मा का प्रत्येक दिन और उसी प्रकार प्रत्येक रात एक कल्प होती है और कल्प से अभिप्राय वह काल है जिसे मुसलमान लेखक 'सिद्दिहद वर्ष' कहते हैं।

पुरुष का दिन

अंत में 'पुरुषहोरात्र' अर्थात् मनुष्यमात्र का अहर्निश, जिसे महाकल्प भी कहते हैं। हिन्दू इसका प्रयोग काल के सामान्य निर्धारण के लिए या समय के संबंध में कुछ जानने के लिए करते हैं लेकिन इसे दिन और रात के रूप में प्रस्तुत नहीं करते। मेरा मन तो यह कहता है कि इस अहर्निश के दिन का अर्थ वह अवधि है जिसमें आत्मा का अस्तित्व से संयोग होता है जबकि रात का अर्थ वह अवधि है जिसमें वे एक-दूसरे से अलग हो जाते हैं और जिसमें आत्माएं (आदि तत्व के साथ मिलने से हुई श्रान्ति के बाद) विश्राम करते हैं और वह दशा जो आत्मा को आदि तत्व के साथ मिलना आवश्यक बनाती है या उसे उससे अलग करती है अहर्निश के अंत में अपनी समय-सीमा को पहुंच जाती है। 'विष्णु-धर्म' में कहा गया है: "ब्रह्मा का जीवन पुरुष का दिन है और पुरुष की रात की लंबाई भी वही है"....।

चौत्तीसवां अध्याय

अहर्निश का समय के लघु कर्णों में विभाजन

घटी

हिन्दुओं ने समय के लघुत्तम कर्णों के अन्वेषण में मूर्खता की हृद तक कठिन परिश्रम किया है किंतु उनके प्रयत्नों से कोई सर्वमान्य और एकरूप व्यवस्था नहीं उभर पाई। इसके विपरीत आपको ऐसी दो पुस्तकें या दो व्यक्ति नहीं मिलेंगे जिन्होंने इस विषय पर एक जैसी बातें कही हों। पहली बात तो यह कि अहर्निश को साठ मिनट या 'घटी' में बांटा गया है....।

चपक

प्रत्येक मिनट को साठ सेकंड में बांटा गया है जिसे 'चपक' या 'चखक' और 'विघटिका' भी कहते हैं।

प्राण

प्रत्येक सेकंड को छह भागों या 'प्राणों' अर्थात् श्वास में विभक्त किया गया है....।

चाहे हम इस नियम के अनुसार 'प्राण' का निश्चय करें (एक अहर्निश = 21,600 प्राण) या यदि हम प्रत्येक घटी को 360 भागों में विभक्त करें ($60 \times 360 = 21,600$), या ग्रह के प्रत्येक अंश को 60 भागों में विभाजित करें ($360 \times 60 = 21,600$), बात एक ही रहती है।

विनाडि

इस हृद तक तो हिन्दू इस विषय में एक-दूसरे से सहमत हैं, यद्यपि वे अलग-अलग शब्दों का प्रयोग करते हैं....।

क्षण

कुछ लोग ऐसे हैं जो मिनट और सेकंड के बीच एक और मान 'क्षण' भी

रखते हैं जो मिनट के एक चौथाई (या 15 सेकंड) के बराबर होता है। प्रत्येक क्षण को पंद्रह कला में विभक्त किया जाता है जिसमें से प्रत्येक मिनट के 1/60वें भाग के बराबर है और यह 'चपक' ही का दूसरा नाम है।

निमेष, लव, त्रुटि

समय के इन खंडों के निचले क्रम में तीन नाम और आते हैं जिन्हें एक ही क्रम में रखा जाता है। इनमें सबसे बड़ा 'निमेष' है जिसका अर्थ वह समय है जिसके दौरान आंख सामान्य परिस्थितियों में दो बार लगातार देखने के बीच खुली रहे। 'लव' मध्य का और 'त्रुटि' समय का सबसे छोटा भाग है। 'त्रुटि' का शाब्दिक अर्थ चुटकी वजाना है जिसका प्रयोग वे एक ऐसे संकेत के लिए करते हैं जो आश्चर्य या प्रशंसा का द्योतक है। इन तीनों मानों के बीच जो संबंध है वह बहुत भिन्न है। अनेक हिन्दुओं के मतानुसार—

$$2 \text{ त्रुटि} = 1 \text{ लव}$$

$$2 \text{ लव} = 1 \text{ निमेष}।$$

इसके अलावा उनमें 'निमेष' और समय-खंड के अगले उच्चक्रम के बीच भी भारी मतभेद है क्योंकि कुछ का कहना है कि 'काष्ठा' में पंद्रह निमेष होते हैं जब कि कुछ दूसरे तीस निमेष मानते हैं। कुछ और वे हैं जो इन तीनों मानों में से प्रत्येक को आठवें भाग में विभक्त करते हैं ताकि—

$$8 \text{ त्रुटि} = 1 \text{ लव}$$

$$8 \text{ लव} = 1 \text{ निमेष}$$

$$8 \text{ निमेष} = 1 \text{ काष्ठा (?) } \dots$$

इस समस्त पद्धति को नीचे की सारणी में दर्शाया गया है :

समय-मानों के नाम	छोटा बड़े में कितनी बार आता है	इसमें से कितने एक दिन में आते हैं
घटी, नाडि	60	60
क्षण	4	240
चपक, विनाडि, कला	15	3,600
प्राण	6	21,600
निमेष	8	172,800
लव	8	1,382,400
त्रुटि	8	11,059,200
अणु	8	88,473,600

प्रवर

हिन्दुओं का एक लोक-प्रचलित अहर्निश का विभाजन आठ 'प्रवर' का भी है जिसका अर्थ होता है घड़ियों में परिवर्तन और उनके देश के कुछ भागों में उनकी जलघड़ियां होती हैं जिनको घटी के अनुसार मिलाया जाता है और उसी से आठ घड़ियों के समय निर्धारित किए जाते हैं। जब साढ़े सात घटी तक चलने वाली घड़ी समाप्त हो जाती है तो वे ढोल बजाते हैं और शंख बजाते हैं जिसे फारसी में 'सफेद मुहर' कहते हैं। मैंने पुरशुर नगर में यह देखा है। धर्मपरायण लोगों ने इन जलघड़ियों के लिए तथा इनकी व्यवस्था के लिए संपत्ति और नियत आय की बसीयत कर दी है।

मुहूर्त

इसके आगे दिन को तीस मुहूर्तों में विभक्त किया गया है लेकिन यह विभाजन भी अस्पष्टता से मुक्त नहीं है क्योंकि कभी-कभी आपको ऐसा लगता है कि मुहूर्तों की लंबाई हमेशा एक होती है क्योंकि वे उनकी तुलना या तो घटी से करते हैं और कहते हैं कि दो घटी बराबर हैं एक मुहूर्त के, या फिर उनकी तुलना पहरों से करते हैं और कहते हैं कि एक पहर पौने चार मुहूर्तों का होता है। यहां मुहूर्तों को इस तरह माना गया है जैसे वे *horo oequinoctiales* हों अर्थात् अहर्निश के इतने-इतने समान भाग। लेकिन दिन या रात के इन घंटों की संख्या अक्षांश के हर अंश पर बदल जाती है और यह बात हमें यह सोचने पर बाध्य करती है कि मुहूर्त की लंबाई दिन के समय कुछ होती है और रात के समय कुछ और...

[मुहूर्त की लंबाई के परिवर्तन या अपरिवर्तन होने के संबंध में पुलिश के मतों की आलोचना की गयी है। पृ० 338-42]

मुहूर्त के अधिष्ठाता

हम नीचे सारणी में प्रत्येक मुहूर्त के अधिष्ठाता दे रहे हैं :

मुहूर्तों की संख्या	दिन के समय मुहूर्त के अधिष्ठाता	रात के समय मुहूर्त के अधिष्ठाता
1.	शिव अर्थात् महादेव	रुद्र अर्थात् महादेव
2.	भुजंग अर्थात् सर्प	अज अर्थात् सभी फटे पैरों वाले पशुओं का स्वामी
3.	मित्र	अहिर्बुधन्य, उत्तर भाद्रपद का स्वामी

4.	पितृ	पुशन, रेवती का स्वामी
5.	वसु	दश्र, अश्विनी का स्वामी
6.	अपस् अर्थात् जल	अंतक अर्थात् मृत्यु का देवता
7.	विश्व	अग्नि
8.	विरचि अर्थात् ब्रह्मा	घातृ अर्थात् ब्रह्मा
9.	केशवर (?) अर्थात् महादेव	सोम, मृगशीर्ष का स्वामी
10.	इंद्राग्नि	गुरु
11.	इंद्र, राजा	हरि अर्थात् नारायण
12.	निशाकर अर्थात् चंद्रमा	रवि अर्थात् सूर्य
13.	वरुण अर्थात् वर्षा का देवता	यम, मृत्यु का देवता
14.	आर्यमन	त्वाष्ट्री, चित्र का स्वामी
15.	भागेय (?)	अनिल अर्थात् वायु

हिन्दू ज्योतिष-शास्त्र में घंटे

भारत में सिवाय ज्योतिषियों के कोई भी घंटों का प्रयोग नहीं करता, वे भी-घंटों के अधिष्ठाताओं के बारे में बताते हैं और उसी के साथ-साथ अहर्निश के अधिष्ठाताओं का भी वर्णन करते हैं। अहर्निश का अधिष्ठाता रात का अधिष्ठाता भी है क्योंकि ज्योतिषियों ने दिन के लिए किसी अलग अधिष्ठाता का विधान नहीं किया है और इस संबंध में रात का तो वे कभी नाम भी नहीं लेते। वे अधिष्ठाताओं का क्रम घंटे के अनुसार रखते हैं।

वे घंटे को 'होरा' कहते हैं और इस नाम से यह आभास होता है कि वास्तव में वे horae obliquae temporales का प्रयोग करते हैं क्योंकि हिन्दू राशियों के केंद्र को 'होरा' कहते हैं जिसे हम मुसलमान नीम वहर (देखें, अध्याय अस्सी)। इसका कारण यह है कि हर दिन में और हर रात में केवल छह राशियां क्षितिज से ऊपर आती हैं। इसलिए यदि घंटे को राशि के केंद्र के नाम से पुकारा जाए तो हर दिन और हर रात के 12 घंटे होंगे और इसी का यह परिणाम है कि घंटों के अधिष्ठाताओं के सिद्धांत में जिन घंटों का प्रयोग किया गया है वे horae obliquae temporales जैसा कि हमारे देश में होता है और उनके इन्हीं अधिष्ठाताओं के कारण उन्हें वेधयंत्रों पर अंकित किया गया है...

हिन्दू horae obliquae को कुछ नाम देते हैं जिन्हें हमने नीचे की सारणी में संगृहीत किया है। हमारा विचार है कि ये नाम 'श्रृद्धवा' नामक पुस्तक से लिए

गये होंगे ।

चौबीस होरों के नाम

होरा की संख्या दिन में होरा के नाम

शुभ या
अशुभ

रात में उनके
नाम

शुभ या
अशुभ

1.	रीद्र	अशुभ	कालरात्रि	अशुभ
2.	सौम्य	शुभ	रोघिनी	शुभ
3.	कराल	अशुभ	वैराहमा (?)	शुभ
4.	सत्र	शुभ	त्रासनीय	अशुभ
5.	वेग	शुभ	गुहानीय (?)	शुभ
6.	विशाल	शुभ	माया	अशुभ
7.	मृत्युसार	अशुभ	दामरीय (?)	शुभ
8.	सुन्हा	शुभ	जीवहरणी	अशुभ
9.	क्रोड़	शुभ	शोपिणी	अशुभ
10.	चंडाल	शुभ	वृष्णि	शुभ
11.	कृत्तिका	शुभ	दाहरीय (?)	सर्वाधिक अशुभ
12.	अमृत	शुभ	चंतिमा (?)	शुभ

पैतीसवां अध्याय

विभिन्न प्रकार के मास और वर्ष

चांद्र मास की परिभाषा

प्राकृतिक मास वह अवधि है जिसमें चंद्रमा संयुति-परिक्रमा करता है। हम इसे भौतिक इसलिए कहते हैं क्योंकि इसका विकास उसी प्रकार होता है जैसे अन्य भौतिक घटनाओं का जो अनस्तित्व जैसे किसी विशेष आदि से उभरती है, शून्य-शून्य: बढ़ती है, ऊपर उठती हैं और जब अपनी चरम सीमा पर पहुंच कर स्थिर हो जाती है, फिर नीचे उतरती है, क्षीण होती जाती है और घटने लगती है और यह क्रम अंत तक चलता है जब वे अनस्तित्व की अवस्था में जहां से आई थी लौट जाती है। इसी प्रकार चंद्रमा के पिंड में प्रकाश उत्पन्न होता है जब वह अमावस्या की रात को अर्धचंद्र के रूप में दिखायी देता है, फिर नवचंद्र के रूप में (तीसरी रात के बाद) और पूर्णचंद्र के रूप में और उसके बाद उन्ही अवस्थाओं से गुजरकर अंतिम रात्रि तक पहुंचता है जो अनस्तित्व की अवस्था है और यही सब-कुछ मानव इंद्रियों के संदर्भ में भी होता है। यह तो सभी जानते हैं कि चंद्रमा कुछ समय तक अमावस्या की रातों में क्यों रहता है लेकिन यह बात उतनी ही जानी-मानी नहीं है, बल्कि शिक्षितजन भी नहीं जानते कि वह कुछ समय तक पूर्णचंद्र के रूप में क्यों बना रहता है। उन्हें यह मालूम होना चाहिए कि चंद्रमा का पिंड सूर्य की तुलना में कितना छोटा है और इसी कारण उसका प्रकाशित भाग अंधकारमय भाग से कहीं बड़ा होता है और यही कारण है कि चंद्रमा को कुछ समय तक पूर्णचंद्र के रूप में बने रहना आवश्यक हो जाता है।

चंद्रिका के प्रभाव

यह बात समुद्रतट के निवासियों और समुद्री यात्रा करने वालों को भलीभांति ज्ञात है कि चंद्रमा का आर्द्र पदार्थों पर कुछ प्रभाव पड़ता है और वे उसके प्रभाव वच नहीं सकते। उदाहरण के लिए, समग्र-समय पर और चंद्रमा की कलाओं के साथ-साथ ज्वार-भाटे में कभी कभी और कभी बढ़ती होती रहती है। इसी प्रकार

वैद्य यह जानते हैं कि रोगियों के शरीर में तरल पदार्थों पर चंद्रमा का प्रभाव पड़ता है और चंद्रमा की परिक्रमा के साथ-साथ ज्वर भी लौट-लौटकर आता है। भौतिकी के विद्वान जानते हैं कि पशुओं और वनस्पति का जीवन चंद्रमा पर निर्भर होता है और प्रयोगवादियों को यह ज्ञात है कि चंद्रमा मज्जा और मस्तिष्क, अंडों और पीपों तथा जगों में मदिरा की तलछट को प्रभावित करता है। वह उन लोगों के मन को उत्तेजित करता है जो पूर्णिमा की रात को सोते हैं और उसका कपड़ों पर जो उसके प्रकाश में रखे जाएं प्रभाव होता है। कृषक यह जानते हैं कि ककड़ी, खरबूजे, कपास आदि के खेतों पर चंद्रमा का क्या असर होता है और वही किसान विभिन्न प्रकार की बुआई, रोपण और कलम बांधने और ढोरों को फांदने का समय भी चंद्रमा की दिशा के अनुरूप निश्चित करते हैं। अंत में खगोलविज्ञानी यह जानते हैं कि मौसम-विज्ञान संबंधी घटनाएं चंद्रमा की विभिन्न कलाओं पर निर्भर करती हैं जिनमें से चंद्रमा अपनी परिक्रमा के दौरान गुजरता है। यही मास कहलाता है और वही वारह हों तो पारिभाषिक शब्दावली में उन्हें 'चांद्र वर्ष' कहते हैं।

सौर मास

प्राकृतिक वर्ष सूर्य की परिक्रमा की वह अवधि है जिसमें वह कांतिवृत्त में रहता है। हम इसे 'प्राकृतिक' इसलिए कहते हैं क्योंकि इसके अंतर्गत प्रजनन की प्रक्रिया की वे सब अवस्थाएं आ जाती हैं जो वर्ष की चार ऋतुओं में परिक्रमा करती है। इसके दौरान सूर्य की किरणें खिड़की के शीशे और घूप-घड़ी की छाया से गुजरती हुई उसी आकार, स्थिति और दिशा में आ जाती है जिनमें या जिनसे वे शुरू हुई थी। यही वर्ष कहलाता है और इसे 'चांद्र वर्ष' के विपरीत 'सौर वर्ष' नाम दिया गया है। जिस प्रकार चांद्र मास चांद्र वर्ष का वारहवां भाग है उसी प्रकार सिद्धांततः सौर वर्ष का वारहवां भाग 'सौर मास' हुआ और इसकी गणना सूर्य के माध्य घूर्णन पर आधारित है। लेकिन यदि यही गणना उसके विविध घूर्णन पर आधारित हो तो 'सौर मास' वह अवधि होगी जिसमें वह राशि चक्र के एक ग्रह में रहता है।

यही दो प्रकार के प्रसिद्ध मास और वर्ष हैं।

चांद्र-सौर गणना

हिन्दू योग को अमावस्या, उसके विपरीत योग को पूर्णिमा और दो चतुर्थांशों को ATVH (?) कहते हैं। उनमें से कुछ चांद्र वर्ष और चांद्र मास तथा दिन का प्रयोग करते हैं जबकि दूसरे चांद्र मास के साथ सौर वर्ष को अपनाते हैं और इसकी शुरुआत प्रत्येक राशि के 0 से करते हैं। 'सूर्य की' किसी राशि में प्रवेश 'संक्रांति'

कहलाता है। लेकिन चांद्र-सौर गणना केवल आनुमानिक है। यदि वे इसे निरंतर प्रयुक्त करते रहें तो वे कुछ ही समय में सौर वर्ष और सौर मास को ही अपना पसंद करने लगेंगे। इस मिश्र पद्धति को अपनाने से उन्हें एक ही लाभ है कि वे अंतर्वेश से बच जाते हैं।

चांद्र मास का प्रारंभ

जो लोग चांद्र मास का प्रयोग करते हैं वे अमावस्या के योग से मास का प्रारंभ करते हैं और यह पद्धति प्रामाणिक पद्धति है जबकि दूसरे मास का प्रारंभ इसके विपरीत योग का पूर्णिमा से करते हैं...

मास को दो पक्षों के रूप में गिनना

मास के दिनों की गणना अमावस्या से शुरू की जाती है और पहला चंद्र दिवस *br ba* कहलाता है और फिर गणना पूर्णिमा से की जाती है (अर्थात् वे दो बार पंद्रह दिन गिनते हैं जो अमावस्या और पूर्णिमा से शुरू होते हैं)। प्रत्येक दो दिनों का जिनकी अमावस्या या पूर्णिमा से समान दूरी है एक ही नाम (या संख्या) है। इन दो दिनों में चंद्रमा के पिंड पर जो प्रकाश और अंधकार दिखाई पड़ता है वह उसके घटने-बढ़ने की कलाओं के अनुरूप होता है और एक दिन में चंद्रमा के उदय होने के घंटे दूसरे दिन उसके अस्त होने के समान होते हैं...

विभिन्न प्रकार के मास

जैसे महीने दिनों से बनते हैं इसी तरह जितने प्रकार के दिन हैं उतने ही प्रकार के मास भी। हर मास के तीस दिन होते हैं। हम यहां व्यावहारिक दिन को मानक (देखिए, सावन : तैंतीसवां अध्याय) मानेंगे...

एक मास में 30 चांद्र दिवस होते हैं क्योंकि यह संख्या प्रामाणिक है जिस प्रकार वर्ष के दिनों की संख्या के लिए 360 की संख्या प्रामाणिक है। सौर मास के 30 सौर दिवस होते हैं और

$$30 \frac{1,362,987}{3,110,400} \text{ व्यावहारिक दिन} \dots$$

$$\text{सौर वर्ष में } 365 \frac{827}{3,200} \text{ व्यावहारिक दिन} \dots$$

छत्तीसवां अध्याय

समय के चार माप जिन्हें मान कहा जाता है

‘मान’ और ‘प्रमान’ का अर्थ होता है माप या पैमाना । याकूब इब्न तारिक ने अपनी पुस्तक ‘मंडलों की रचना’ में चार प्रकार के मानों का उल्लेख किया है लेकिन उसे इनका सम्यक् ज्ञान नहीं था और इसके अलावा नामों की वर्तनी भी अशुद्ध है, अगर यह नकलनवीसों का दोष नहीं है । नाम ये हैं :

‘सौर-मान’ अर्थात् सूर्य-संबंधी माप ।

‘सावन-मान’ अर्थात् वह माप जो उदय पर निर्भर हो (व्यावहारिक मान) ।

‘चांद्र-मान’ अर्थात् चंद्र-संबंधी माप ।

‘नाक्षत्र-मान’ अर्थात् चांद्र स्थानों के माप (नाक्षत्र माप) ।

‘सौर-मान’, चांद्र-मान’ और ‘सावन-मान’ का क्या प्रयोग किया जाता है

सौर मान का प्रयोग उन वर्षों की गणना के लिए किया जाता है जिनसे ‘कल्प’ बनता है और चतुर्युगों में चार युगों का प्रयोग जन्मपत्रियों, सायनों, अयनांतों के वर्षों, वर्ष या ऋतुओं के छठे भागों और अहर्निश में दिन और रात के अंतर के लिए किया जाता है । इन सब चीजों की गणना सौर वर्षों, मासों और दिवसों में की जाती है ।

‘चांद्र-मान’ का प्रयोग अधिमास के निर्धारण में (देखिए, अठहत्तरवां अध्याय), ग्यारह ‘करण’ की गणना में, उनरात्र (देखिए, इक्यावनवां अध्याय) के कुल दिनों और चंद्र ग्रहण तथा सूर्य ग्रहण के लिए पूर्णिमा और अमावस्या की गणना के लिए किया जाता है ।

‘सावन-मान’ का प्रयोग ‘वार’ अर्थात् सप्ताह के दिनों, ‘अहर्गण’ अर्थात् एक युग के कुल दिनों के निर्धारण (देखिए, इक्यावनवां अध्याय), विवाह और व्रत के दिनों के निर्धारण (देखिए, पचहत्तरवां अध्याय) के लिए, ‘सूतक’ अर्थात् प्रसूति के दिनों के निर्धारण (देखिए, उनहत्तरवां अध्याय) के लिए, मकानों की गंदगी के दिनों और मृतकों के वर्तनों के लिए (देखिए, बहत्तरवां अध्याय), ‘विकित्सा’

अर्थात् कुछ ऐसे मास और वर्ष जिनमें हिन्दू आयुर्विज्ञान के अनुसार कुछ औषधियां पीने का विधान है, इसके बाद 'प्रायश्चित' के निर्धारण के लिए अर्थात् प्रायश्चित के दिनों के लिए जो ब्राह्मण उन लोगों के लिए अनिवार्य कर देते हैं जिन्होंने कुछ पाप किये हों और ये वे दिन हैं जिनमें उन्हें व्रत रखना और अपने शरीर पर मक्खन तथा गोबर मलना (देखिए, इकहत्तरवां अध्याय) अनिवार्य है। इन सब चीजों का निर्धारण 'सावन-मान' के अनुसार किया जाता है।

इसके विपरीत वे किसी चीज का निश्चय 'नाक्षत्र-मान' के अनुसार नहीं करते क्योंकि वह 'चांद्र-मान' के ही अंतर्गत मान लिया गया है।

समय के किसी भी ऐसे माप को जिसे किसी भी वर्ग के लोग एकमत होकर दिन के निर्धारण के लिए अपना लें वही 'मान' कहा जाता है। ऐसे कुछ दिनों का उल्लेख एक पिछले अध्याय (देखिए, तेतीसवां अध्याय) में किया गया है। लेकिन इस सबके बावजूद जो चार 'मान' सर्वश्रेष्ठ हैं, यह अध्याय हमने केवल उन्हीं तक सीमित कर दिया है।

सैंतीसवां अध्याय

मास तथा वर्ष के भाग

‘उत्तरायण’ और ‘दक्षिणायण’

चूँकि सूर्य की कांतिवृत्त की एक परिक्रमा ही वर्ष कहलाती है इसलिए उसका विभाजन भी कांतिवृत्त की ही भांति किया जाता है। कांतिवृत्त को दो समान भागों में विभक्त किया जाता है और यह विभाजन दो अयनांतिक विदुओं पर निर्भर होता है। इसी के अनुरूप वर्ष को दो समान भागों में विभक्त किया जाता है जिसमें से प्रत्येक ‘अयन’ कहलाता है।

जब सूर्य दक्षिण अयनांत को छोड़ देता है तो वह उत्तरी ध्रुव की ओर चलना शुरू कर देता है। इसलिए वर्ष का यह भाग जो लगभग आधा होता है उत्तर में रहता है और ‘उत्तरायण’ कहलाता है अर्थात् सूर्य के छह राशियों से गुजरने की अवधि जो मकर से शुरू होती है। निष्कर्षतः, कांतिवृत्त का यह अर्धभाग ‘मकरादि’ यानी जिसका प्रारंभ मकर से होता है, कहलाता है।

जब सूर्य उत्तर अयनांत को छोड़ता है तो वह दक्षिणी ध्रुव की ओर चलना शुरू कर देता है; इसलिए यह दूसरा अर्ध दक्षिण में रहता है और ‘दक्षिणायण’ कहलाता है अर्थात् सूर्य के छह राशियों से गुजरने की अवधि जो कर्क से शुरू होती है। परिणामतः, कांतिवृत्त का यह अर्ध ‘कर्कादि’ कहलाता है अर्थात् वह जिसका आरंभ ‘कर्क’ से होता है।

अशिक्षित जन केवल इन दो विभागों अथवा वर्षावर्षों का प्रयोग करते हैं क्योंकि दो अयनांतों की बात उन्हें अपने इंद्रियबोध से ही समझ में आ जाती है।

‘उत्तरकुल’ और ‘दक्षकुल’

आगे कांतिवृत्त को भी भूमध्य रेखा से अपने अपक्रम के अनुसार दो भागों में विभक्त किया जाता है और यह विभाजन अधिक वैज्ञानिक है जिसे पहले की

अपेक्षा सामान्यजन कम जानते हैं क्योंकि यह गणना और अनुमान पर आधारित है। प्रत्येक अर्ध 'कुल' कहलाता है। जिसका अपक्रम उत्तर की ओर हो वह 'उत्तर कुल' या 'मेघादि' कहलाता है अर्थात् उसका प्रारंभ 'मेघ' से होता है; और जिसका अपक्रम दक्षिण की ओर होता है उसे 'दक्षकुल' या 'तुलादि' अर्थात् 'तुला' राशि से प्रारंभ होने वाला कहते हैं।

ऋतुएं

इसके आगे कांतिवृत्त इन दोनों विभाजनों के द्वारा चार भागों में विभक्त किया जाता है और वे अवधियां जिनके दौरान सूर्य उनको पार करता है वर्ष की ऋतुएं कहलाती हैं—वसंत, ग्रीष्म, शरत् और शीत ऋतु। इसी के अनुसार राशियां भी ऋतुओं में बांट दी गयी हैं। लेकिन हिन्दू वर्ष को चार नहीं, छह भागों में विभक्त करते हैं और छह भागों को 'ऋतु' कहते हैं। प्रत्येक ऋतु में दो सौर-मास होते हैं अर्थात् सूर्य के दो क्रमिक राशियों से गुजरने का समय।

मुझे मालूम हुआ है कि सोमनाथ प्रदेश के लोग वर्ष को तीन भागों में विभक्त करते हैं जिनमें से प्रत्येक में चार मास होते हैं : पहला 'वर्षाकाल' जो आषाढ़ मास से शुरू होता है; दूसरा 'शीतकाल' और तीसरा 'उष्णकाल'...। मास अमावस्या से लेकर पूर्णिमा और पूर्णिमा से अमावस्या तक दो पक्षों में बांटे जाते हैं।

अड़तीसवां अध्याय

समय के विभिन्न परिमाण जिनमें दिन और ब्रह्मा की आयु भी सम्मिलित है

समय के अलग-अलग परिमाणों का सार-कथन

प्राचीन भाषा में दिन को 'दिमस' (दिमसु) या दिवस और रात को 'रात्रि' तथा अर्हनिश को 'अहोरात्र' कहते हैं। महीने को 'मास' और उसके आधे को 'पक्ष' कहा जाता है। पहला या श्वेत अर्ध 'शुक्ल पक्ष' कहलाता है क्योंकि उसकी रातों के पहले पहरों में जबकि लोग अभी सोये नहीं होते चांदनी होती है और उस समय चंद्रमा के पिंड पर प्रकाश बढ़ जाता है और अंधकार घट जाता है। दूसरा या काला अर्ध 'कृष्ण पक्ष' कहलाता है क्योंकि उसकी रातों के पहले पहरों में चांद नहीं दिखायी देता जबकि दूसरे पहरों में चांदनी छिटकी होती है लेकिन यह तभी होता है जब लोग सो जाते हैं। ये दो रातें होती हैं जब चंद्रमा के पिंड पर प्रकाश घटने लगता है और उसका अंधकार बढ़ जाता है।

दो मास की समष्टि होती है 'ऋतु', किन्तु यह एक आनुमानिक परिभाषा है क्योंकि जिस मास के दो पक्ष होते हैं वह चांद्र मास होता है जबकि वह मास जिसका दुगुना 'ऋतु' होता है सौर मास है।

छह ऋतुओं का मानव वर्ष होता है जो सौर वर्ष है जिसे 'वर्ष' या 'वर्ष' या 'वर्ष' कहते हैं, ये तीन ह, ख और प ऐसी ध्वनियां हैं जो हिन्दुओं के मुंह में जाकर गड़गड़ हो जाती हैं (संस्कृत—वर्ष)।

मनुष्यों के 360 वर्षों के बराबर देवताओं का एक वर्ष होता है जिसे 'दिव्य वर्ष' (दिव्य वर्ष) कहते हैं और देवताओं के 12000 वर्षों को सर्वसम्मति से 'चतुर्युग' माना है। मतभेद केवल चतुर्युग के चार भागों और उसके गुणा के संबंध में है जिनसे मन्वंतर और एक कल्प बनते हैं। इस विषय पर विस्तृत चर्चा उपयुक्त स्थान (देखिए, इकतालीसवां और चवालीसवां अध्याय) पर की जाएगी....।

उनतालीसवां अध्याय

समय-परिमाण जो ब्रह्मा की आयु से भी बड़े हैं

समय के सबसे बड़े मानों में क्रमहीनता

हर वह बात जो अव्यवस्थित है या इस पुस्तक के पिछले अध्यायों में उल्लिखित विषयों का खंडन करती है हमारे स्वभाव के लिए अरुचिकर है और हमारे कानों को नहीं भाती। लेकिन हिन्दू ऐसे लोग हैं जो अनेक नामों का उल्लेख करते हैं और जैसा कि वे मानते हैं उनमें से सभी एक या पहले से या उसके बाद वाले से संबंधित हैं जिसकी ओर केवल संकेत मात्र किया गया है। जब वे प्रस्तुत अध्याय जैसे प्रसंग तक पहुंचते हैं तो उन्हीं नामों को दोहराते हैं जो अनेक प्राणियों के द्योतक हैं, उनकी आयु का अनुमान लगाते हैं और बड़ी-बड़ी संख्याएं गढ़ते हैं। और बड़ी-बड़ी संख्याएं ही उनका अभीष्ट है और वे उनका स्वतंत्रता के साथ इस्तेमाल करते हैं और जहां तक संख्याओं का प्रश्न है वे बेचारी तो बड़ी सहिष्णु होती हैं और जहां उन्हें रख दिया जाए वहीं बैठी रहती हैं। इसके अलावा ऐसा एक भी विषय नहीं है जिस पर हिन्दुओं में परस्पर सहमति हो और इसी कारण से हम उसका प्रयोग करने में संकोच करते हैं। इसके विपरीत, इन काल्पनिक समय-मानों के संबंध में उनमें उतनी ही असहमति है जितनी दिन के विभाजन को लेकर है जो एक 'प्राण' से भी कम है।

['कल्पों' और 'वृत्तियों' द्वारा निर्धारित समय के सबसे बड़े मान के परिकलन के संबंध में स्रोतों के उद्धरण दिए गये हैं। पृ० 361-63]

चालोसवां अध्याय

संधि, दो कालावधियों के बीच अंतराल, जो उन दोनों
के बीच की कड़ी भी है

दो संधियों की व्याख्या

मूल 'संधि' दिन और रात के बीच का अंतराल है अर्थात् प्रातः-उपाकाल जो 'संधि उदय' कहलाता है और सायं-उपाकाल जिसे 'संधि अष्टमान' कहते हैं। हिन्दुओं को इसकी धर्म की दृष्टि से आवश्यकता होती है क्योंकि वे उसी समय स्नान करते हैं और इन दोनों के बीच भी दोपहर के समय भोजन के पहले भी स्नान करते हैं। इससे कोई भी व्यक्ति जो इससे अभिज्ञ नहीं है इस भ्रम में पड़ सकता है कि कोई तीसरी 'संधि' भी होती होगी। लेकिन कोई भी ऐसा व्यक्ति जिसे विषय का सम्यक् ज्ञान है दो से अधिक 'संधियाँ' नहीं गिनेगा...।

वर्षाध की संधि और अयन के साथ उसका मेल; अन्य प्रकार की संधियाँ

सामान्य दिवस की इन दो संधियों के अलावा खगोलशास्त्री और अन्य लोग कुछ और संधियों की भी कल्पना कर लेते हैं जो न तो प्रकृति के नियमों पर आधारित हैं, न ही किसी प्रेक्षण का परिणाम, बल्कि उनका आधार मात्र परिकल्पना है। इसीलिए वे प्रत्येक अयन को जिसमें सूर्य चढ़ता और उतरता है संधि मान लेते हैं (देखिए, सैंतीसवां अध्याय), जबकि यह संधि उसके वास्तव में प्रारंभ होने के पहले की सात दिन की संधि होती है। इस विषय पर मेरा जो विचार है वह विलकुल संभव है अर्थात् यह सिद्धांत बहुत पुराना नहीं लगता बल्कि हाल ही में उभरा है और इसे सिकंदर के लगभग 1300 वर्ष (= 989 ई०) के आसपास प्रस्तुत किया गया होगा जबकि हिन्दुओं को यह पता चला होगा कि वास्तविक अयनांत उनकी गणना के अयनांत के पहले होता है...।

इकतालीसवां अध्याय

‘कल्प’ और ‘चतुर्युग’ शब्दों की परिभाषा और एक की दूसरे के द्वारा व्याख्या

चतुर्युग और कल्प का मान

बारह हजार दिव्य वर्षों का जिनकी लंबाई पहले ही (देखिए, पैंतीसवां अध्याय) बताई जा चुकी है एक चतुर्युग होता है और 100 चतुर्युगों से एक कल्प बनता है। यह एक ऐसा काल है जिससे आरंभ और अंत में सात ग्रहों और उनके नीचोच्च और पात का मेष के 0⁰ में योग होता है। कल्प के दिनों को कल्प अहर्गण कहते हैं क्योंकि ‘अह’ का अर्थ है दिन और ‘अर्गण’ का अर्थ होता है सूर्य। चूंकि वे व्यावसायिक दिन होते हैं और उनका संबंध सूर्योदय से होता है इसलिए उन्हें ‘पृथ्वी के दिन’ भी कहा जाता है क्योंकि ‘उदय’ के लिए क्षितिज का होना आवश्यक है और क्षितिज पृथ्वी के आवश्यक लक्षणों में से एक है।

‘कल्प अहर्गण’ के ही नाम से लोग एक विशेष तिथि तक के किसी काल के दिनों की कुल संख्या को भी जानते हैं।

हमारे मुसलमान लेखक ‘कल्प’ के दिनों को ‘सिर्दाहिद के दिन’ या ‘विश्व के दिन’ कहते हैं और उनकी संख्या 1,577,916,450,000 दिन (सावन या व्यावहारिक दिन), या 4,320,000,000 सौर वर्ष या 4,452,775,000 चांद्र वर्ष गिनते हैं***।

मन्वंतर और कल्प के बीच संबंध

एक कल्प में 71 चतुर्युग होते हैं जो एक ‘मनु’ यानी ‘मन्वंतर’ के बराबर हैं और 14 मनु के बराबर 1 कल्प होता है। यदि आप 71 को 14 से गुणा करें तो गुणनफल होगा 994 चतुर्युग जो 14 मन्वंतरों का समय है और शेष 6 चतुर्युग कल्प के अंत तक होंगे***।

हमने इस अध्याय में जो कुछ कहा है उसका आधार ब्रह्मगुप्त का सिद्धांत

और वे तर्क हैं जो उसने अपने सिद्धांत के समर्थन में प्रस्तुत किए हैं।

आर्यभट्ट ज्येष्ठ, पुलिश और आर्यभट्ट कनिष्ठ के सिद्धांत

ज्येष्ठ आर्यभट्ट और पुलिश की गणना के अनुसार मन्वंतर 72 चतुर्युगों से बनता है और कल्प 14 मन्वंतरों के बराबर होता है और इनमें किसी संघि का सन्निवेश नहीं होता। इसलिए उनकी गणना के अनुसार एक कल्प में 1,008 चतुर्युग होते हैं और उसके 12,096,000 दिव्य वर्ष या 4,354,560,000 मानव वर्ष बनते हैं।

मुझे आर्यभट्ट की कोई पुस्तक नहीं मिल पायी। मैं उसके बारे में जो कुछ जान पाया हूं उसका आधार उसके वे उद्धरण हैं जो ब्रह्मगुप्त ने दिए हैं***।

कुसुमपुरा-निवासी आर्यभट्ट ज्येष्ठ आर्यभट्ट के सिद्धांतों का ही अनुयायी है और उसने Al-nif पर अपनी छोटी-सी पुस्तक में लिखा है कि "1,008 चतुर्युग ब्रह्मा के एक दिवस के बराबर हैं। 504 चतुर्युगों का पूर्वार्ध 'उत्सर्पिणी' कहलाता है जिसके दौरान सूर्य चढ़ता है और उत्तरार्ध 'अवसर्पिणी' कहलाता है जिसमें सूर्य उतरता है। इस काल का मध्य 'सम' कहलाता है क्योंकि यह दिन के बीच में पड़ता है और इसी के दोनों छोर 'दुर्तम' कहलाते हैं।

चतुर्युग का युगों में विभाजन और युग के संबंध में विभिन्न मत

‘विष्णु-धर्म’ ब्रह्म के मतानुसार ‘चतुर्युग’ के चार भाग

‘विष्णु-धर्म’ के लेखक का कहना है कि “वारह सी दिव्य वर्षों का एक ‘युग’ होता है जो ‘दिव्य’ कहलाता है। इसका दुगुना ‘द्वापर’ होता है, तिगुना ‘त्रेता’, चौगुना ‘कृत’ और ये चारों युग मिलकर एक ‘चतुर्युग’ कहलाता है।

“इकहत्तर चतुर्युगों के बराबर एक ‘मन्वंतर’ होता है और 14 ‘मन्वंतर’ तथा उनमें से प्रत्येक दो के बीच एक ‘कृत युग’ के बराबर की संधि के साथ एक ‘कल्प’ बनता है। दो कल्पों के बराबर ब्रह्मा का एक अर्हनिश होता है और उसका जीवन-काल 100 वर्षों का या पुरुष, प्रथम मानव, का एक दिन होता है जिसके आदि या अंत के बारे में कुछ पता नहीं है।”

[प्रस्तुत विषय पर ब्रह्मगुप्त का मत और आर्यभट्ट के मतों की उसके द्वारा की गयी ‘अरुचिकर’ आलोचना का उल्लेख किया गया है, पृ० 373-76; आलोचना के संबंध में अल-विरूनी ने टिप्पणी दी है कि :]

अब यह बात स्पष्ट हो चुकी है कि ब्रह्मगुप्त ने उसका (आर्यभट्ट का) प्रमाण देकर जो कुछ कहा है और जिससे वह स्वयं सहमत भी है, सर्वथा निराधार है; लेकिन इस तथ्य से उसका आंखें मूंद लेने का कारण उसकी आर्यभट्ट से घृणा है जिसे उसने बहुत बुरा-भला कहा है। और इस मामले में आर्यभट्ट और पुलिश का उसके प्रति जो व्यवहार है वह भी वैसे ही है। मैं यहां ब्रह्मगुप्त का एक उद्धरण देता हूं जिसमें उसने कहा है कि आर्यभट्ट ने Caput Draconis और चंद्रमा के नीचीच्च विंदु के चक्रों में से कुछ घटा दिया है और इस प्रकार ग्रहण की गणना में गड़बड़ पैदा कर दी है। उसने बड़ी अभद्रता के साथ आर्यभट्ट की तुलना

उस घुन से की है जिसे संयोग से लकड़ी खाने को मिल जाए और वह उसकी कुछ विशेषताएं बताने लगे जिनको न वह समझा है और न जिन्हें अंकित करने का विचार रखता है...। उसने आर्यभट्ट के लिए इस प्रकार के अपशब्दों का प्रयोग किया है और उसके प्रति अभद्र व्यवहार किया है...।

तैंतालीसवां अध्याय

चार युगों और उन सब बातों का वर्णन जिनके चौथे युग के अंत में घटित होने की संभावनाएं हैं

प्राचीन यूनानियों के पृथ्वी के संबंध में विभिन्न मत थे जिनमें से यहां हम उदाहरण के लिए एक पर चर्चा करेंगे।

प्राकृतिक महाप्रलय

पृथ्वी पर जो-जो विपत्तियां ऊपर और नीचे से समय-समय पर आती रहती हैं उनका स्वरूप और आयाम सदा भिन्न होता है। कई बार इस पर जिनके स्वरूप या आयाम या उन दोनों की ही दृष्टि से ऐसे-ऐसे भयंकर संकट आए हैं कि उनसे रक्षा करने का कोई उपाय नहीं था और उससे बच निकलने या उससे सावधान रहने का भी कोई लाभ नहीं था। यह आपदा कभी तो जलप्लावन के रूप में आती है और कभी भूकंप के रूप में और उससे जो विनाश होता है वह इस प्रकार का होता है कि कहीं पृथ्वी का घरातल खंडित हो जाता है या नीचे से उबलने वाले जल-प्रवाह में डूब जाता है या गरम पत्थर और राख जो पृथ्वी के नीचे से निकलती है उससे जल जाता है या गरजदार तूफान आता है, या जमीन नीचे धंस जाती है या प्रचंड तूफान आता है। इसके अलावा संक्रामक और अन्य रोग, महामारी और इसी प्रकार की अन्य विपत्तियां आती हैं। इसके परिणाम-स्वरूप एक विशाल मूभाग उसके निवासियों से विहीन हो जाता है; लेकिन कुछ समय के बाद जब वह विपत्ति और उसके फलस्वरूप हुए विनाश की घड़ी गुजर जाती है तो वह देश फिर संभलने लगता है और उसमें नये जीवन के लक्षण दिखाई देने लगते हैं। फिर विभिन्न प्रकार के लोग वन्य पशुओं की तरह जो पहले गुप्त स्थानों या पहाड़ों की चोटियों पर रह रहे थे वहां आकर इकट्ठे हो जाते हैं। वे अपने शत्रुओं के विरुद्ध, चाहे वे जंगली जानवर हों या मनुष्य, एक-दूसरे की सहायता करके और सुरक्षित तथा सुखी जीवन की आशा में एक-दूसरे को बढ़ावा

देकर सम्य वन जाते हैं। इस तरह उनकी संख्या बहुत अधिक हो जाती है, लेकिन फिर एक समय आता है जब इच्छा क्रोध और ईर्ष्या के डैने फैलाए उन पर मंडराने लगती है और उनके जीवन की सुख-शांति भंग करने लगती है।

कभी-कभी इस प्रकार की जाति का वंश एक ऐसे व्यक्ति से प्रारंभ होता है जो उस स्थान पर सबसे पहले आकर बसा था या जिसने किसी-न-किसी कारण से स्वयं को दूसरों से प्रतिष्ठित कर लिया था और इस प्रकार परवर्ती पीढ़ियों की स्मृति में केवल वही जीवित रह पाता है जबकि उसके अलावा अन्य सभी विस्मृति के गर्भ में चले जाते हैं...।

चार युगों के संबंध में हिन्दुओं की धारणाएं

चतुर्युग के बारे में हिन्दुओं की इसी प्रकार की परंपरा है क्योंकि उनके मतानुसार उसके आदि में अर्थात् 'कृत युग' के आरंभ में सर्वत्र सुख-शांति, सुरक्षा, उर्वरता और प्रचुरता थी, स्वस्थता और बल था, विपुल ज्ञान था और असंख्य ब्राह्मण थे। इस युग में पुण्य अपने चरमोत्कर्ष पर था और इस समस्त युग में सभी प्राणियों का जीवन 4000 वर्ष तक रहता था।

इसके बाद सद्गुणों की संख्या घटने लगी और उसमें विपरीत तत्व इस हद तक प्रवेश कर गये कि 'त्रेता युग' के शुरू होते-होते पुण्य बढ़ते हुए पाप की तुलना में तीन चौथाई रह गया और सुख या आनंद की मात्रा भी एक चौथाई घट गयी। क्षत्रियों की संख्या ब्राह्मणों से कहीं अधिक हो गयी और जीवन-काल भी उतना ही लंबा हो गया जितना पिछले युग में। 'विष्णु-धर्म' में तो यही बताया गया है जबकि सादृश्य के अनुसार तो जीवन-सुख की मात्रा में कमी आने पर उतना ही अर्थात् एक चौथाई कम हो जाना चाहिए। इस युग में अग्नि में आहुति देने के लिए उन्होंने जानवरों का वध करना और वृक्ष उखाड़ना शुरू कर दिया जो इससे पहले नहीं होता था।

इस प्रकार 'द्वापर' के आरंभ में पाप में वृद्धि होती है, फिर पुण्य और पाप का अनुपात समान हो जाता है और इसी प्रकार सुख और दुःख का भी। मौसमों में अंतर आने लगता है; जिघर देखो रक्तपात हो रहा है और धर्म भी बदल गये हैं। 'विष्णु-धर्म' के अनुसार जीवन घटकर 400 वर्ष का रह जाता है। 'तप्य' या कलियुग के आते-आते तो पाप की मात्रा पुण्य की तुलना में तिगुनी हो जाती है।

हिन्दुओं में अनेक घटनाओं से जुड़ी प्रसिद्ध परंपराएं हैं जो त्रेता और द्वापर युगों में घटी थीं। उदाहरणार्थ, राम की कथा जिसने रावण का वध किया था; परशुराम की कथा जो एक ब्राह्मण था जिसने हर उस क्षत्रिय का वध किया जो उसके हाथ लगा और इस प्रकार अपने पिता की हत्या का बदला लिया। उनका

विचार है कि वह स्वर्ग में निवास करता है, वह पृथ्वी पर इक्कीस बार अवतरित हो चुका है और वह फिर अवतार लेगा। इसके अलावा पांडु के पुत्रों और कुरु के पुत्रों के युद्ध की कथा भी आती है।

‘कलियुग’ में पाप तब तक बढ़ता है जब तक कि पुण्य पूरी तरह नष्ट न हो जाए। उस समय पृथ्वी के वासी नष्ट हो जाते हैं और उन लोगों से एक नया वंश चलता है जो पहाड़ों में बिखरे हुए हैं और अपने को कंदराओं में छिपाए हुए हैं और वे केवल आराधना के लिए एक हो जाते हैं और उस भयंकर, नारकीय मानवजाति से दूर भागते हैं। इसी कारण इस युग को ‘कृत युग’ कहा जाता है जिसका अर्थ है “कार्य-समाप्ति के पश्चात् चले जाने के लिए तत्पर रहना।”

कलियुग का वर्णन

शौनक की कथा में जो शुक्र ने ब्रह्मा से सुनी थी, ईश्वर ने उससे ये शब्द कहे थे : “जब कलियुग आता है तो मैं धर्मात्मा बुद्धोदन के पुत्र बुद्धोदन को जगत् में धर्म के प्रचार के लिए भेजता हूँ। परंतु फिर ‘मुहम्मिर’ अर्थात् रक्तपटधारी जिनकी उत्पत्ति उससे हुई है उसकी लाई हुई हर चीज को बदल देंगे और ब्राह्मणों का यहां तक निरादर होगा कि शूद्र जो उनके सेवक हैं उनके साथ घृष्टता का व्यवहार करने लगेंगे...। विभिन्न जातियां एक-दूसरे के विरुद्ध उपद्रव करेंगी, वंशक्रम गड़बड़ हो जाएंगे और चारों वर्णों का लोप हो जाएगा और अनेकमत-मतांतरों का जन्म होगा...”

['विष्णु-धर्म' और कुछ अन्य स्रोतों के आधार पर 'कलियुग' का वर्णन किया गया है। पृ० 380-82]

किन्तु अंत में युग की समाप्ति पर जब पाप की पराकाष्ठा हो चुकी होगी तब J.S.V. (?) का पुत्र गर्ग नामक ब्राह्मण आएगा अर्थात् कलि का आविर्भाव होगा जिस पर इस युग का नाम पड़ा है। उसके पास ऐसी शक्ति होगी जिसका कोई प्रतिरोध नहीं कर सकेगा और किसी भी अस्त्र के प्रयोग में वह इतना कुशल होगा कि कोई उसकी समता नहीं कर पाएगा। फिर वह अपनी तलवार निकाल कर हर उस चीज को जो पापमय है पुण्यमय बना देता है; घरती से लोगों की अपवित्रता धो देता है और पृथ्वी को पापियों से मुक्त कर देता है। वह धर्म-परायण और पुण्य लोगों को प्रजनन के लिए एकत्रित करता है। और फिर कृतयुग उससे कहीं पीछे छूट जाता है और वह समय आ जाता है जब पृथ्वी पवित्र हो जाती है, पुण्य और परम सुख फिर से आ जाते हैं।

युग जब परिक्रमा करते-करते चतुर्युग तक पहुंचते हैं तो उनकी यही सामान्य प्रक्रिया होती है।

‘चरक’ नामक पुस्तक के अनुसार आयुर्विज्ञान का मूल

‘चरक’ नामक पुस्तक में, जिसको तदारिस्तान-निवासी अली इब्न जैन ने उद्धृत किया है, कहा गया है : “आदिम युग में पृथ्वी सदा उर्वरा और स्वस्थ रही थी और तत्वों या महाभूतों का उस समय समान मिश्रण था। मनुष्य एक-दूसरे के साथ प्रेम और सद्भाव से रहते थे। उनमें लोभ, लालसा, घृणा और द्वेष नहीं था और न ही कोई ऐसा दोष था जो आत्मा या शरीर को रोगग्रस्त कर देता। लेकिन फिर द्वेष आया और उसके साथ ही लोभ भी। लोभ से प्रेरित होकर वे संग्रह में प्रवृत्त हो गये जो ऐसा कार्य था जिसे कुछ लोग आसानी से कर सकते थे और कुछ की उसमें कठिनाई होती थी। सभी प्रकार के विचार, श्रम और चिन्ताएं आ गयीं जिन्होंने युद्ध, छल-कपट और झूठ को जन्म दिया। मनुष्यों के हृदय कठोर हो गये, उनके स्वभाव बदल गये और उन्हें रोग होने शुरू हो गये जिन्होंने उन्हें ऐसा दबोच लिया कि वे ईश्वर की आराधना की उपेक्षा करने लगे और विज्ञानादि को बढ़ाने से उनका दूर का भी वास्ता न रहा। अज्ञान ने अपनी जड़ें जमा लीं और विषदाएं बढ़ने लगीं। तब धर्म-परायण लोग अपने ऋषि कृप (?) के पास गए जो अग्नि का पुत्र था और उससे परामर्श किया; उसके वाद वह मनीषी पहाड़ पर चढ़ गया और उसने वहां से पृथ्वी पर छलांग लगा ली। उसके वाद ईश्वर ने उसे आयुर्विज्ञान की शिक्षा दी।”

[इसी प्रकार की यूनानी कथाएं उद्धृत की गयी हैं। पृ० 383-85]

चवालीसवां अध्याय

मन्वंतर

प्रत्येक मन्वंतर, उसके इंद्र और इंद्र की संतान

जिस प्रकार ब्रह्मा की आयु 72000 कल्प मानी जाती है उसी प्रकार मन्वंतर—मनु का काल—इंद्र की आयु मानी गयी है क्योंकि मन्वंतर के अंत में उसका राज्य समाप्त हो जाता है। उसके पद पर दूसरा इंद्र आसीन होता है जो नये मन्वंतर में संसार पर राज्य करता है...।

[एक सारणी दी गयी है जिसमें मन्वंतरों के नाम और संख्या (14) बतायी गयी है और 'विष्णु-पुराण', 'विष्णु-धर्म' तथा कुछ अन्य स्रोतों से इंद्र और मनु के नाम दिए गये हैं जिसने हर काल के आरंभ में पृथ्वी पर राज्य किया था। कुछ मन्वंतरों के नामों में जो भेद हैं उनकी व्याख्या करते हुए अल-विरूनी ने हिन्दुओं के नामों को लेकर अत्यधिक चिंता पर टिप्पणी की है। उसने कहा है कि वे नामों में अधिक रुचि रखते हैं अपेक्षाकृत "उसके क्रम के जिसमें वे भावी पीढ़ियों के लिए अभिलेखबद्ध किए गये हैं।" पृ० 387-88]

सप्तर्षि का तारामंडल

वशिष्ठ की पत्नी अरुंधती के संबंध में कथा

तारामंडल को भारतीय भाषा में 'सप्तर्षि' कहते हैं। कहा जाता है कि ये सब ऋषि थे और जो कुछ खाद्य था उसी से अपना पोषण करते थे और उनके साथ अल-सुहा नामक एक धर्मपरायण स्त्री थी (सप्तर्षि तारा $80 \times Z$)। वे तालावों से कमल के डंठल तोड़कर खाया करते थे। इतने में 'धर्म' का प्रादुर्भाव हुआ और वह उनसे छिपा ली गयी। उनमें से प्रत्येक को दूसरे से लज्जा महसूस होने लगी और उन्होंने शपथ ली जिसे धर्म ने अनुमोदन दे दिया। उनको सम्मानित करने के लिए धर्म ने उन्हें बढ़ाकर उस स्थान पर पहुंचा दिया जहां वे अब तक दिखाई देते हैं (एवमेव)।

[वराहमिहिर की पुस्तक 'संहिता' से सप्तर्षि का वर्णन उद्धृत किया गया है। सप्तर्षि की अवस्थिति के संबंध में कुछ भारतीय स्रोतों के कथन में जो अंतर है उसकी परीक्षा और आलोचना की गयी है। अल-विरूनी ने एक आनुपंगिक किन्तु महत्वपूर्ण टिप्पणी की है कि 'हमारा समय' (उसके वृत्तांत के संकलन के समय अर्थात् 1030) शक संवत् 952 के अनुरूप है। इससे शक संवत् के सामंजस्य की पुष्टि होती है, पृ० 389-92। उसने इसी पर अपने निम्नलिखित विचार व्यक्त करके अव्याय को समाप्त किया।]

धर्मशास्त्रीय मतों और खगोलविज्ञान में गड़बड़

हमने यहां जिन त्रुटियों और भ्रांतियों का उद्घाटन किया है वे सबसे पहले तो इस कारण से पैदा होती हैं कि खगोलवैज्ञानिक शोधों में अपेक्षित कुशलता की कमी थी और दूसरा कारण यह था कि हिन्दू वैज्ञानिक प्रश्नों को धार्मिक कथाओं के साथ मिला देते थे। क्योंकि धर्मशास्त्रियों का विश्वास है कि सप्तर्षि का स्थान स्थिर नक्षत्रों से उच्चतर है और उनका कहना है कि हर मन्वन्तर में एक नया मनु

आएगा जिसकी संतान पृथ्वी को नष्ट-भ्रष्ट कर देगी, लेकिन राज्य का प्रवर्तन इंद्र द्वारा ही किया जाएगा और साथ ही विभिन्न वर्गों के देवता और सात ऋषि प्रकट होंगे। देवताओं का होना आवश्यक है क्योंकि मनुष्य को उनके लिए यज्ञ करने होते हैं और उनके लिए अग्नि में आहुतियां देनी होती हैं; और सात ऋषियों की इसलिए आवश्यकता है कि वे ही वेद की पुनर्रचना करेंगे क्योंकि वह हर मन्वंतर के अंत में नष्ट हो जाता है।

विभिन्न मन्वंतरों में सात ऋषि

हमने इस विषय में जो जानकारी दी है उसका स्रोत 'विष्णु-पुराण' है। उसी स्रोत से हमने प्रत्येक मन्वंतर में सात ऋषियों के नाम भी ग्रहण किए हैं जो निम्न लिखित सारणी में दर्शाए गये हैं।

[एक सारणी दी गयी है जिसमें 14 मन्वंतरों में सप्तर्षि या तारामंडल के तारों को दर्शाया गया है। पृ० 394]

छियालोसवां अध्याय

नारायण, उसका विभिन्न युगों में अवतरण और उसके नाम

नारायण का स्वभाव

हिन्दुओं के मतानुसार नारायण एक अलौकिक शक्ति है जो सिद्धांत रूप में न तो किसी पुण्यात्मा से पुण्य करवाने का प्रयास करती है और न किसी पापात्मा से पाप, बल्कि वह तो उपलब्ध साधनों से ही अनिष्ट और विनाश को रोकती है। इस शक्ति के लिए पुण्य का अस्तित्व पाप से पहले ही रहता है किंतु यदि पुण्य का समुचित विकास नहीं होता या वह होता ही नहीं तो वह शक्ति पाप का ही आश्रय लेती है क्योंकि ऐसा करना अपरिहार्य है। इस प्रक्रिया में उसकी तुलना एक ऐसे घुड़सवार से की जा सकती है जो एक धान के खेत में पहुंच जाता है। जब उसे होश आता है और वह दुष्कर्म करने से वचना चाहता है और अपने किए का प्रायश्चित्त करना चाहता है तो उसके पास इसके सिवाय कोई चारा नहीं होता कि वह अपने घोड़े को लौटाए और उसी रास्ते से वापस जाए जिससे वह खेत में पहुंचा था हालांकि लौटते में वह वही शरारत फिर करेगा जो उसने खेत में प्रवेश करते समय की थी, बल्कि कुछ अधिक ही। लेकिन उसके लिए अपने को सुधारने का कोई अन्य मार्ग संभव ही नहीं होता।

हिन्दू इस शक्ति और अपने दर्शन के 'आदि कारण' में कोई भेद नहीं करते। संसार में इसका निवास इस प्रकार का है कि लोग उसकी तुलना भौतिक अस्तित्व से करते हैं—उसमें शरीर और वर्ण का आरोपण कर देते हैं क्योंकि वे अवतार की किसी अन्य रूप में कल्पना ही नहीं कर सकते।

अन्य युगों के अलावा नारायण ने पहले मन्वंतर के अंत में भी अवतार ग्रहण किया था। इस अवतार का उद्देश्य सभी लोकों का राज्य बलखिल्य (?) से लेना था जिसने उसे यह नाम दिया था और वह उस राज्य को अपने हाथ में लेना चाहता था। नारायण अवतरित हुआ और उसने वह राज्य सत्कृतु को सौंप दिया

जिसने सौ यज्ञ पूरे कर लिये थे और उसे इंद्र का पद प्रदान कर दिया।

[नारायण के छठे मन्वंतर में फिर से अवतरित होने और विरोचन के पुत्र वलि का वध करने की कथा वर्णित की गयी है। पृ० 396-98]

उसी पुस्तक 'विष्णु-पुराण' में हमें एक और अवतरण मिलता है: "विष्णु, जो नारायण ही का दूसरा नाम है, हर द्वापर के अंत में वेद को चार भागों में विभक्त करने के लिए अवतार ग्रहण करता है क्योंकि मनुष्य दुर्बल होते हैं और समस्त वेद का पालन करने में असमर्थ हैं। उसका मुख व्यास से मिलता-जुलता है।"

[सातवें मन्वंतर के व्यासों के नाम गिनाए गये हैं। पृ० 398-99]

सैंतालीसवां अध्याय

वासुदेव और भारत युद्ध

संसार का जीवन बीज-वपन और प्रजनन पर निर्भर है। ये दोनों प्रक्रियाएं समय के साथ-साथ बढ़ती जाती हैं और इनकी कोई सीमा नहीं होती जबकि संसार सीमित होता है।

प्रकृति के नियमों और मानव इतिहास में सादृश्य

जब किसी जाति के पौधों या जंतुओं की संरचना में कोई वृद्धि नहीं होती और वे एक विशिष्ट प्रजाति के रूप में स्थिर हो जाते हैं, जब उनमें से प्रत्येक व्यक्ति केवल इतना ही नहीं कि जन्म लेता और मृत्यु को प्राप्त हो जाता है बल्कि अपने ही जैसे एक या अनेक प्राणियों को जन्म देता है और यह एक बार नहीं, कई बार करता है तो पौधों या जंतुओं की यह एकल प्रजाति पृथ्वी पर बनी रहती है और अपना तथा अपनी प्रजाति का जितने क्षेत्र में संभव हो प्रसार करती है।

कृपक अपना घान्य चुनता है और उतनी ही मात्रा में उसे उपजाता है जितने की उसे आवश्यकता होती है, शेष को उखाड़ फेंकता है। वनपाल वृक्षों की उन शाखाओं को छोड़ देता है जिन्हें वह श्रेष्ठ समझता है और शेष सभी को काट डालता है। मधुमक्खियां अपनी ही संतति की उन मक्खियों को मार डालती हैं जो केवल खाना जानती हैं, छत्ताघानी का काम नहीं करतीं।

प्रकृति का भी यही क्रम है, लेकिन उसके यहां कोई भेदभाव नहीं होता क्योंकि उसकी कारंवाई सभी परिस्थितियों में एक जैसी होती है। वह वृक्षों के पत्तों और फलों को नष्ट होने देती है और इस प्रकार उन्हें उस परिणाम से अवगत नहीं होने देती जो प्रकृति के विधान में उन्हें उत्पन्न करना होता है। वह उन्हें दूर कर देती है ताकि दूसरों को उनका स्थान मिल सके।

इस प्रकार यदि पृथ्वी पर निवासियों की संख्या अत्यधिक होने के कारण वह नष्ट हो जाती है या नष्टप्राय हो जाती है तो उसका नियामक—क्योंकि उसका

एक नियंता होता है जो पृथ्वी के एक-एक कण में व्याप्त है—पृथ्वी पर अपना दूत भेजता है जो यहां के निवासियों की संख्या को कम करता है और समस्त पापियों का नाश कर देता है।

वासुदेव के जन्म की कथा

हिन्दुओं का विश्वास है कि इस प्रकार का दूत वासुदेव है जिसे पिछले युग में मानव योनि में पृथ्वी पर भेजा गया था और उसे वासुदेव के नाम से पुकारा जाता है। यह वह युग था जब पृथ्वी पर दानवों की भरमार थी और समस्त पृथ्वी उन से ऋस्त थी; उनकी विशाल संख्या के भार से दबी वह डांवाडोल हो रही थी और जब वे उस पर पग धरते थे तो वह कांप जाती थी। तब मथुरा नगरी में कंस की बहन से वसुदेव का एक पुत्र जन्मा। कंस उस समय नगर का राजा था। वसुदेव जाति का जाट था। जाट पशु पालते थे और शूद्रों की एक निम्न जाति के लोग थे। कंस ने अपनी बहन के विवाह के समय आकाशवाणी सुनी थी कि उसकी मृत्यु उसके (बहन के) पुत्र के हाथों होगी। इसलिए उसने कुछ लोग इस काम के लिए नियुक्त कर दिए जो उसके हरेक पुत्र को उसके पास ले आएँ और उसने उसके सभी वच्चों को मार डाला... अंत में उसने बलभद्र को जन्म दिया और नंद नामक ग्वाले की पत्नी यशोदा बालक को उठाकर अपने घर ले गयी...। तत्पश्चात् वह आठवीं बार गर्भवती हुई और उसने भाद्रपद मास के कृष्ण पक्ष के आठवें दिन जबकि रात्रि को वर्षा हो रही थी वासुदेव को जन्म दिया। जब पहरेदार गहरी निद्रा में मग्न थे... पिता बालक को चुपके से उठाकर नंदकुल अर्थात् यशोदा के पति नंद की गोशाला में ले गया जो मथुरा के निकट थी। वासुदेव का लालन-पालन उसकी धात्री यशोदा ने किया और उसे यह मालूम ही न हुआ कि वह उसकी कन्या के बदले लाया गया था...। लेकिन कंस को इस बात का किसी तरह पता चल गया...।

[कौरवों और पांडवों के बीच हुए युद्ध का वर्णन निम्नलिखित है:]

पांडु के पुत्र पांडवों की देखभाल, जो कुरु-पुत्र कौरवों (अर्थात् धृतराष्ट्र) के चचेरे भाई थे, कौरव करते थे। धृतराष्ट्र ने उन्हें बुलाया और उनके साथ जुआ खेला। जुए में अंतिम दाव पर उनकी समस्त संपत्ति लगा दी गयी। पांडव जुए में लगातार हारते चले गये और नौवत यहां तक पहुंची कि एक दाव इस शर्त पर लगाया गया कि यदि पांडव हार गये तो उन्हें दस वर्ष से अधिक का वनवास ग्रहण करना होगा और उसके अलावा उन्हें देश के किसी दूरस्थ भाग में अज्ञातवास में रहना होगा जहां उन्हें कोई न जानता हो। यदि वे अज्ञातवास की शर्त पूरी न कर पाए तो उन्हें उतने ही वर्षों का फिर वनवास लेना होगा। यह शर्त पूरी हो गयी। लेकिन अंत में वह समय आया जब उन्हें युद्ध के लिए तैयार होना पड़ा। अब

तो हर पक्ष ने अपने-अपने समर्थकों को एकत्र करना और मित्रों को तलाश करना शुरू किया और अंत में शानेश्वर के मैदान में असंख्य योद्धा एकत्रित हो गये। वहाँ अठारह अक्षौहिणी सेना थी। प्रत्येक पक्ष ने वासुदेव को अपनी ओर लेना चाहा। जिस पर उसने यह शर्त रखी कि हर पक्ष या तो उसी को ले ले या उसके भाई वलभद्र को और उसकी सेना को ले ले। लेकिन पांडवों ने उसे ही लिया। पांडव पांच थे; युधिष्ठिर जो उनका नेता था, अर्जुन जो सबसे पराक्रमी था, सहदेव, भीमसेन और नकुल। उनके पास सात अक्षौहिणी सेना थी जबकि उनके शत्रुओं के पास उससे कहीं अधिक सैन्य शक्ति थी। लेकिन यदि उनके साथ वासुदेव की कुटिल चालें और उसकी शिक्षा जो उन्हें विजय की ओर ले जा सकती थी, न होती तो उनकी स्थिति शत्रुओं के मुकाबले में बहुत बुरी होती। लेकिन अंत में जीत उन्हीं की हुई। कौरवों की सारी सेना नष्ट हो गयी और अंत में पांच भाईयों के अलावा कोई जीवित न बचा। उसके बाद वासुदेव अपने निवास पर चला गया और उसकी अपने समस्त परिवार के साथ जो यादव कहलाते थे मृत्यु हो गयी। पाँचों भाई भी वर्ष की समाप्ति के पहले ही मर गये।

[अल-विरुनी ने वासुदेव और पांडवों के अंत के बारे में कुछ और घटनाओं का उल्लेख किया है। वासुदेव के भाइयों और रिश्तेदारों में से एक अपने कपड़ों के नीचे कढ़ाई छिपाकर दुर्वासा नामक ऋषि के पास गया और उससे पूछा मेरे गर्भ से क्या उत्पन्न होगा। ऋषि उसके इस उपहास पर क्रुद्ध हुआ और उसने कहा कि तेरे पेट के अंदर जो चीज है वह तेरी और तेरे वंश की मृत्यु का कारण बनेगी। वासुदेव ने जो यह जानता था कि वह शाप सच्चा सिद्ध होगा कढ़ाई को तुड़वाकर नदी में फिकवा दिया। उसका एक छोटा टुकड़ा एक मछली खा गयी और मछुए ने जिसने उसे पकड़कर काटा था उस टुकड़े से तीर की एक नोक बनवाई। इसी तीर से मछुए ने वासुदेव को अपना निशाना बनाया जो एक पेड़ के नीचे आलथी-पालथी मारे बैठा था। मछुए ने उसे हिरन समझकर उस पर तीर चला दिया। कढ़ाई के दूसरे टुकड़ों से 'वरदी' नामक एक झाड़ी उग आई थी। जब यादव उसके निकट पहुँचे और मदिरा पान करने लगे तो उनमें झगड़ा हो गया और उन्होंने एक-दूसरे को वरदी के डंठलों से मार डाला। अर्जुन को, जिसे वासुदेव ने आज्ञा दी थी कि तुम मेरे शरीर को जला देना और स्त्रियों को ले जाना, रास्ते में डाकुओं ने घेर लिया। यद्यपि उसने उन्हें मार भगाया किन्तु साथ ही उसने यह महसूस किया कि उसकी शक्ति जवाब दे रही है। इसलिए वह अपने भाइयों के साथ उत्तर की ओर पहाड़ों पर चला गया। वहाँ की सर्दी से वे एक के बाद दूसरा सभी मर गये। पृ० 404-06]

अड़तालीसवां अध्याय

अक्षौहिणी की परिमाण-संबंधी व्याख्या

एक अक्षौहिणी में 10 अंतकिनियां होती हैं।

एक अंतकिनी में 3 चमू होते हैं।

एक चमू में 3 पृतना होते हैं।

एक पृतना में 3 वाहिनियां होती हैं।

एक वाहिनी में 3 गण होते हैं।

एक गण में 3 गुल्म होते हैं।

एक गुल्म में 3 सेनामुख होते हैं।

एक सेनामुख में 3 पंक्ति होती हैं।

एक पंक्ति में 1 रथ होता है।

शतरंज के हाथी को 'रुख' कहते हैं जबकि यूनानी इसे 'युद्ध-रथ' कहते हैं। इसका आविष्कार एथेंस में 'मनकालुस' (मिथिलोस) ने किया था और एथेंस-वासियों का कहना है कि सबसे पहले युद्ध के रथों पर वे ही सवार हुए थे। लेकिन उस समय के पहले उनका आविष्कार एफ्रोडिसियास(एवमेव) हिन्दू कर चुका था, जब महाप्रलय के लगभग 900 वर्ष बाद मिस्र पर उसका राज्य था। उन रथों को दो घोड़े खींचते थे....।

रथ में एक हाथी, तीन सवार और पांच प्यादे होते हैं।

युद्ध की तैयारी, तंजु तानने और तंजु उखाड़ने के लिए उपर्युक्त सभी की आवश्यकता होती है।

एक अक्षौहिणी में 21,870 रथ, 21,870 हाथी, 65,610 सवार और 109,350 पैदल सैनिक होते हैं।

हरेक रथ में चार घोड़े और उनका सारथी होता है जो वाणों से सुसज्जित होता है, उसके दो साथियों के पास भाले होते हैं और एक रक्षक होता है जो पीछे से सारथी की रक्षा करता है और एक गाड़ीवान होता है।

हर हाथी पर उसका हाथीवान बैठता है और उसके पीछे उसका सहायक जो कुर्सी के पीछे से हाथी को अंकुश लगाता है; कुर्सी में उसका मालिक धनुष-बाण से सज्जित होता है और उसके साथ उसके दो साथी होते हैं जो भाले फेंकते हैं और उसका विद्वपक हौहवा (?) होता है जो युद्ध से इतर अवसरों पर उसके आगे चलता है।

तदनुसार जो लोग रथों और हाथियों पर सवार होते हैं उनकी संख्या 284,323 होती है (एवमेव)। जो लोग घुड़सवार होते हैं उनकी संख्या 87,480 होती है। एक अक्षौहिणी में हाथियों की संख्या 21,870 होती है, रथों की संख्या भी 21,870 होती है, घोड़ों की संख्या 153,090 और मनुष्यों की संख्या 459,283 होती है।

एक अक्षौहिणी में समस्त जीवधारियों—हाथियों, घोड़ों और मनुष्यों—की कुल संख्या 634,243 होती है। अठारह अक्षौहिणियों के लिए यही संख्या 11,416,374 हो जाती है अर्थात् 393,660 हाथी, 2,755,620 घोड़े, 8,267,094 मनुष्य।

यह अक्षौहिणी और उसके विभिन्न अंगों की व्याख्या है।

उनचासवां अध्याय

संवतों का संक्षिप्त विवरण

हिन्दुओं के कुछ संवतों की गणना

इतिहास अथवा खगोल-शास्त्र में उल्लिखित कुछ निर्देश-क्षणों को स्थिर करने में संवतों का उपयोग किया जाता है। हिन्दू बड़ी-बड़ी संख्याओं को गिनने से उकताहट महसूस नहीं करते, बल्कि इसके विपरीत उन्हें ऐसा करने में आनंद आता है। लेकिन इसके बावजूद व्यवहार में वे इन्हीं संख्याओं को छोटा (सुविधाजनक) करने पर विवश हो जाते हैं।

उनके संवतों में हम निम्नलिखित को गिनवाते हैं :

1. ब्रह्मा के अस्तित्व का आरंभ।
2. ब्रह्मा के वर्तमान अर्हनिश के दिन का प्रारंभ अर्थात् 'कल्प' का आरंभ।
3. सातवें मन्वंतर का आरंभ जिसमें हम इस समय हैं।
4. अट्ठाइसवें चतुर्युग का आरंभ जिसमें हम इस समय हैं।
5. वर्तमान चतुर्युग के चौथे युग का आरंभ जिसे 'कलि-काल' कहते हैं। यह पूरा युग कलि के नाम पर है, हालांकि यदि ठीक-ठीक हिसाब लगाया जाए तो कलि का काल इस युग के अंतिम भाग में ही पड़ता है। इसके बावजूद 'कलिकाल' से हिन्दुओं का अभिप्राय 'कलियुग' के आरंभ से है।

6. 'पांडव-काल' अर्थात् महाभारत युद्ध का समय और उसकी अवधि।

ये सभी संवत प्राचीनता में अपने को एक-दूसरे से बढ़कर मानते हैं और हरेक अपना आरंभ दूसरे से कहीं पहले बताता है और उनमें परस्पर जितने वर्षों का अंतर है वह सैकड़ों, हजारों बल्कि इससे भी ऊपर जाता है। यही कारण है कि न केवल खगोलशास्त्री बल्कि दूसरे लोग भी उनको इस्तेमाल करना न केवल उकताहटपूर्ण बल्कि अव्यावहारिक मानते हैं।

लेखक ने 'यज्जिद' के वर्ष 400 को परीक्षण-वर्ष माना है

इन संवतों की स्थूल जानकारी देने के उद्देश्य से हम पहला मापक या तुलना-

विदु हिन्दू वर्ष दर्शाएंगे जिसका अधिकांश भाग 'यज्जदिद' के वर्ष 400 से मेल खाता है। इस वर्ष में केवल सैकड़ा शामिल है, दहाई और इकाई नहीं और इसी विशेषता के कारण यह दूसरे वर्षों से भिन्न है और इसलिए इसका चयन किया जा सकता है। इसके अलावा यह समय भी बड़ा स्मरणीय है क्योंकि इसी युग के लगभग एक वर्ष पूर्व धर्म के सबसे प्रबल स्तंभ का मंजन हुआ था, इसी समय महमूद 'जगत-केसरी' की मृत्यु हो गयी थी जो अपने समय का एक आश्चर्य था— खुदा उस पर अपना रहम करे ! हिन्दू वर्ष नीरोज या इस वर्ष के नव-दिवस से केवल बारह दिन पहले आता है और बादशाह का निधन इसी के ठीक दस पूरे फारसी महीनों के पहले हुआ था।

अब यह मानते हुए कि हमारा यह अनुमान ठीक है, हम इस काल-संधि के लिए वर्षों की गणना करेंगे जो इसी के तदनुरूपी हिन्दू वर्ष का प्रारंभ है, क्योंकि उन सभी वर्षों का अंत जो संदेहास्पद है इसी के साथ होता है और 'यज्जदिद' के वर्ष 400 का नीरोज इसके कुछ ही (बारह दिन) बाद पड़ता है।

[अल-विरूनी ने विभिन्न भारतीय धर्म-ग्रंथों और वैज्ञानिक निबंधों से लिये उद्धरणों के आधार पर निम्नलिखित की गणना की है : (क) ब्रह्मा की कितनी आयु बीत चुकी है, (ख) राम का काल, और (ग) वर्तमान कलियुग का कितना समय बीत चुका है।

उसने निम्नलिखित अधिक महत्वपूर्ण और प्रचलित युगों की भी संक्षेप में व्याख्या प्रस्तुत की है जो (1) श्री हर्ष, (2) विक्रमादित्य, (3) शक, (4) बल्लभ, और (5) गुप्त काल के माने जाते हैं। पृ० 2-5]

श्री हर्ष का काल

श्री हर्ष के संबंध में हिन्दुओं का यह विश्वास है कि वह यह देखने के लिए धरती की परीक्षा करता था कि सातवीं पृथ्वी तक जो तल हैं उनके नीचे कितनी निधि छिपी हुई है। वे यह भी मानते हैं कि उसे वे निधियां मिल भी गयी थीं और उसी के फलस्वरूप उसने अपनी प्रजा का (कर इत्यादि लगाकर) उत्पीड़न करना बंद कर दिया था। उसके काल का प्रयोग मथुरा और कन्नौज प्रदेश में किया जाता है। श्री हर्ष और विक्रमादित्य के काल में 400 वर्षों का अंतराल है और यह बात मुझे उस क्षेत्र के निवासियों ही ने बताई है। लेकिन कश्मीरी पंचांग में मैंने पढ़ा है कि श्री हर्ष विक्रमादित्य के 664 वर्ष बाद हुआ था। इसी असंगति के कारण मन में जो अनिश्चय है वह अभी तक किसी विश्वस्त जानकारी के न मिलने के कारण दूर नहीं हो पाया है।

विक्रमी संवत्

जो लोग विक्रमी संवत् का प्रयोग करते हैं वे भारत के दक्षिणी और पश्चिमी प्रदेशों में रहते हैं। इसका प्रयोग इस प्रकार किया जाता है: 342 को 3 से गुणा किया जाता है जिसका गुणनफल आता है 1,026। इस संख्या में आप वर्तमान शक्याब्द के वे वर्ष जो बीत चुके हैं या 'पाण्डिक संवत्सर' को जोड़ दीजिए और उसका जो जोड़ होगा वही विक्रमी संवत् का तदनुरूपी वर्ष होगा....।

शक-काल

शक संवत् का निर्देश-क्षण या शककाल विक्रमादित्य के 135 वर्ष बाद पड़ता है। यहां जिस शक का उल्लेख हुआ है उसने सिंधु नदी और महासागर के बीच उनके देश पर इस राज्य के बीच में आर्यावर्त को अपना निवास-स्थान बनाने के बाद निरंकुश शासन किया। उसने हिन्दुओं का स्वयं को शक से इतर मानना और प्रकट करना निषिद्ध कर दिया। कुछ लोगों का विचार है कि वह अलमसूरा का शूद्र था; दूसरों का मत है कि वह हिन्दू था ही नहीं और वह पश्चिम से भारत में आया था। हिन्दुओं को उसके कारण बड़े कष्ट भेलने पड़े। अंत में जाकर उन्हें पूर्व से मदद मिली जब विक्रमादित्य ने उस पर चढ़ाई की, उससे युद्ध किया और उसे कछुर के प्रदेश में जो मुल्तान और लोनी के किले के बीच में स्थित है उसका वध कर दिया। तब से यह तिथि प्रसिद्ध हो गयी, क्योंकि लोगों ने उस अत्याचारी के वध का समाचार पाकर खुशियां मनाईं और इस तिथि को विशेषतः खगोलविज्ञानियों ने एक युग का निर्देश-क्षण मान लिया। लोग विजेता के सम्मान-स्वरूप उसके नाम के पहले 'श्री' जोड़ कर उसे श्री विक्रमादित्य कहते हैं। चूंकि विक्रमादित्य के संवत् और शक के वध के बीच एक दीर्घ अंतराल है, हमारा विचार है कि विक्रमादित्य जिसके नाम पर संवत् का नाम पड़ा है वह नहीं है जिसने शक को मारा था बल्कि उसका कोई समनाम होगा।

वल्लभ संवत्

वल्लभ संवत् वल्लभ के नाम से चला है जो वल्लभी नामक नगर का राजा था। वल्लभी अनहिलवाड़ा के दक्षिण में लगभग 30 योजन की दूरी पर स्थित है। इस काल का निर्देश-क्षण शक संवत् के निर्देश-क्षण के 241 वर्ष बाद आता है। लोग इसे इसी रूप में प्रयुक्त करते हैं। पहले तो वे शक-काल का वर्ष लेते हैं और उसमें से 6 का घन और 5 का वर्ग $(216 + 25 = 241)$ घटा देते हैं। उसमें जो शेष रहता है वही वल्लभ-काल का वर्ष होता है। वल्लभ का इतिहास उसके उपयुक्त स्थान पर वर्णित है (दे० सतरहवां अध्याय)।

गुप्त काल

जहां तक गुप्त काल का संबंध है, लोगों का कहना [है कि गुप्त दुष्ट और शक्तिशाली लोग थे और जब वे नष्ट हो गये तो इसी तिथि को एक संवत् का निर्देश-क्षण माना जाने लगा। ऐसा लगता है कि गुप्तों में अंतिम वल्लभ ही रहा होगा क्योंकि गुप्तों के संवत् का निर्देश-क्षण वल्लभ संवत् की ही तरह पड़ता है, अर्थात् शक-काल के 241 वर्ष बाद।

खगोलविज्ञानियों का संवत्

खगोलविज्ञानियों का संवत् शक-काल से 587 वर्ष बाद शुरू होता है। इसी संवत् पर ब्रह्मगुप्त का 'खांडखाद्यक' सिद्धांत आधारित है जो मुसलमानों में 'अल-अरकंद' नाम से विख्यात है।

शताब्दी या संवत्सर द्वारा काल-निर्धारण की पद्धति

भारत की साधारण जनता एक शताब्दी के वर्षों के आधार पर काल-निर्धारण करती हैं जिसे वे 'संवत्सर' कहते हैं। जब शताब्दी समाप्त हो जाती है तो वे उसे छोड़ देते हैं और नयी शताब्दी से काल-निर्धारण शुरू कर देते हैं। इस काल को 'लोक काल' अर्थात् समस्त राष्ट्र का काल कहा जाता है। लेकिन इसी काल के बारे में लोग ऐसी भिन्न-भिन्न बातें करते हैं कि मेरी समझ ही में नहीं आता कि सच्चाई तक कैसे पहुंचा जाए। इसी प्रकार वर्ष के आरंभ के बारे में भी उनमें आपस में काफी मतभेद है। बाद के विषय पर मैंने जो कुछ सुना है वह बताता हूं और आशा करता हूं कि एक दिन जरूर आएगा जब हम इस उलझन से उबरेंगे और कोई व्यवस्था खोज लेंगे।

[वर्षों के विभिन्न आरंभ दिए गये हैं जो देश के विभिन्न भागों में प्रचलित हैं। पृ० 8-9]

हिन्दुओं में प्रचलित काल-निर्धारण की लोकप्रिय पद्धति

और उसकी आलोचना

इस अध्याय में जो जानकारी दी गयी है उसकी अपूर्णता के संबंध में मैं पहले ही सफाई पेश कर चुका हूं। हम कालों का ठीक-ठीक और वैज्ञानिक विवरण जो इस अध्याय का विषय है इसलिए प्रस्तुत नहीं कर सकते क्योंकि उन युगों में हमें वे कालावधियां भी शामिल करनी हैं जो एक शताब्दी से कहीं लंबी है और सौ वर्ष से आगे का सारा घटना-चक्र बहुत ही अस्त-व्यस्त है।

काबुल के शाहों के वंश का मूल

हिन्दुओं में ऐसे राजा भी हुए हैं जो काबुल में रहते थे; वे तुर्क थे जिनके बारे

में कहा जाता है कि वे मूलतः तिब्बती थे। उनमें सबसे पहला वरहातकिन था जो उस देश में आया और काबुल की एक गुफा में घुस गया जिसमें केवल वही प्रवेश कर सकता था जो हाथ और घुटनों के बल रेंग कर चल सकता हो। गुफा में पानी था और साथ ही उसने कुछ दिन की खाद्य सामग्री भी अपने साथ रख ली थी। वह गुफा हमारे समय में भी प्रसिद्ध है और उसे 'वर' कहते हैं। जो लोग वरहातकिन का नाम लेना शुभ मानते हैं वे उस गुफा में प्रवेश करते हैं और बड़ी मुश्किल से उसका पानी लेकर आते हैं।

किसानों के कुछ दल गुफा के द्वार पर काम कर रहे थे। इस प्रकार का छल-बल तभी सफल होता है और उसे ख्याति भी मिल जाती है जब उसके प्रवर्तक ने किसी अन्य व्यक्ति के साथ वल्कि अपने अभिपंगों के साथ कोई गुप्त कार्रवाई की हो। इन चालों ने लोगों को आकृष्ट किया और वे वहां दिन-रात काम करने लगे ताकि वह स्थान कभी निर्जन न रहे।

गुफा में प्रवेश करने के कुछ दिनों के बाद उसने लोगों की उपस्थिति में जो उसे नवजात बालक समझते थे वहां से रेंगकर बाहर आना शुरू किया। वह तुर्र्की वेशभूषा पहने हुए था : एक छोटा कुरता जो आगे से खुला हुआ था, एक ऊंची टोपी, बूट और अस्त्र। अब क्या था, लोग उसे ऐसा चमत्कारी जीव समझकर सम्मान करने लगे जिसके भाग्य में राजा होना लिखा है और तथ्य भी यही है कि उसने उन सब देशों को अपने अधीन कर लिया और 'काबुल का शाहिया' उपाधि ग्रहण करके उन पर शासन किया। यह राज्य उसके उत्तराधिकारियों के पास पीढ़ियों तक रहा और इन पीढ़ियों की संख्या लगभग साठ बताई गयी है।

दुर्भाग्य की बात है कि हिन्दू इस प्रकार की घटनाओं के ऐतिहासिक क्रम की ओर अधिक ध्यान नहीं देते। वे अपने राजाओं के कालक्रम के संबंध में बड़ी लापरवाही बरतते हैं और जब उनसे किसी सूचना के लिए आग्रह किया जाता है और उन्हें जवाब देते नहीं बनता तो वे प्रायः किस्से-कहानियां सुनाने लगते हैं। लेकिन इसके लिए हम अपने पाठकों को वह कथा बताते हैं जो हमने उन्हीं में से कुछ लोगों से सुनी है। मुझे पता चला है कि इस राजघराने की वंशावली जो रेशम पर लिखी हुई है नागरकोट के किले में आज भी मौजूद है और मैंने बहुत चाहा कि उसे देख लूं, लेकिन विभिन्न कारणों से ऐसा संभव नहीं हो पाया।

[इसके बाद वह कहानी आती है जिसमें इस राजवंश का एक शासक कणिक, "जिसने पुरुष्वर का 'विहार' बनवाया था", किस प्रकार गिरफ्तार किया गया और अपने ही मंत्री द्वारा अपदस्थ कर दिया गया। 'उसके बाद' ब्राह्मण राजाओं ने राज्य किया।]

तिब्बती राजवंश का अंत और ब्राह्मण राजवंश का उद्गम

इस वंश का अंतिम राजा 'लागातुरमन' था जिसका मंत्री कल्लर एक ब्राह्मण था। मंत्री बड़ा भाग्यशाली था क्योंकि उसे संयोग से कुछ छिपा हुआ खजाना मिल गया था जिससे उसे न केवल बहुत शक्ति मिली बल्कि उसकी दूर-दूर तक ख्याति फैल गयी। परिणाम यह हुआ कि तिब्बती घराने के इस अंतिम राजा के हाथ से वही सत्ता जो इतने दीर्घ काल तक उसके पास रही धीरे-धीरे जाती रही। इसके अलावा लागातुरमन अशिष्ट था और उसका व्यवहार भी बहुत बुरा था और इसी कारण से उसकी प्रजा ने उसके वजीर से बहुत-सी शिकायतें कीं। तब वजीर ने उसे वेड़ियां पहना दीं और उसको सुधारने के लिए कैदखाने में डाल दिया। लेकिन अब वजीर को भी सत्ता का चस्का लग गया, उसके पास अपार संपत्ति आ गयी जिसकी मदद से वह अपनी योजना को कार्यान्वित करने में समर्थ हो गया और अंत में शासन की वागडोर अपने हाथों में ले ली। उसके बाद ब्राह्मण राजाओं—सामंत³⁶, कमलू, भीम, जयपाल, आनंदपाल, त्रिलोचनपाल ने राज्य किया। त्रिलोचनपाल 412 हिजरी (1021 ईसवी) में मारा गया और उसका पुत्र भीमपाल पांच वर्ष बाद (1026 ई० में) मार डाला गया।

हिन्दू शाहिया वंश का अब लोप हो चुका है और उस समस्त घराने में किसी का कोई नाम-निशान भी शेष नहीं है। हमें यह मानना पड़ेगा कि इतने वैभव-शाली होते हुए भी उनकी हर उस काम को करने की प्रबल इच्छा कभी कम नहीं हुई जो अच्छा और उचित था और उनके विचार बड़े उदात्त तथा उनका व्यवहार बड़ा सौम्य रहा था। मुझे अनंगपाल के एक पत्र के निम्नलिखित उद्धरण बहुत पसंद हैं जो उसने शाह महमूद को उस समय लिखा था जब उनके आपसी संबंध काफी हद तक बिगड़ चुके थे: “मुझे मालूम हुआ है कि तुकों ने आपके खिलाफ वगावत कर दी है और वे खुरासान तक बढ़ आए हैं। यदि आप चाहें तो मैं 5000 घुड़सवार, 10,000 पैदल सिपाही और 100 हाथी लेकर आपकी सहायता के लिए आ सकता हूं या यदि आप चाहें तो मैं अपने पुत्र को इससे दुगुनी सेना लेकर आपके पास भेज सकता हूं। इस प्रकार की सहायता का प्रस्ताव रखते हुए मैं नहीं जानता, आपके मन पर क्या प्रभाव पड़ेगा। मैं आपसे परास्त हो चुका हूं और इसलिए मैं यह नहीं चाहता कि कोई दूसरा आपको परास्त कर दे।”

यही वह राजा था जिसे मुसलमानों से उस समय से घृणा थी जब उसके पुत्र को बंदी बनाया गया था, लेकिन उसी का पुत्र त्रिलोचनपाल पिता के बिल्कुल विपरीत था।

पचासवां अध्याय

एक 'कल्प' और एक 'चतुर्युग' में कितने तारा-चक्र होते हैं

'कल्प' की एक शर्त यह होती है कि उसमें ग्रहों को अपने चक्रों और पातों सहित मेष के अर्थात् महा-विषुव के बिन्दु पर 0^0 में मिलना चाहिए। इसलिए प्रत्येक ग्रह एक कल्प के भीतर एक निश्चित संख्या में पूर्ण परिक्रम या चक्र लगाता है।

अलफजरी और याकूब इब्न तारिक की परंपरा

ये तारा-चक्र जिन्हें अल-फजरी और याकूब इब्न तारिक का सिद्धांत कहा जाता है एक हिन्दू से प्राप्त किए गये थे जो सिंध द्वारा खलीफा अल-मंसूर को 154 हिजरी (771 ई०) में भेजे गये राजनीतिक शिष्टमंडल के सदस्य के रूप में वगदाद आया था। यदि हम इन गौण कथनों की तुलना हिन्दुओं के मुख्य कथनों से करें तो इनमें असंगतियां मिलती हैं और इन असंगतियों का कारण मुझे ज्ञात नहीं। क्या उनका स्रोत अलफजरी और याकूब के अनुवाद तो नहीं? या यह भी हो सकता है कि कालांतर में इन्हीं गणनाओं में ब्रह्मगुप्त या अन्य किसी ने संशोधन किए हों।

सरहस-निवासी मुहम्मद इब्न इसहाक

क्योंकि यह निश्चित है कि यदि किसी भी अध्येता को खगोलवैज्ञानिक गणनाओं में कोई त्रुटियां नजर आती हैं और उसे विषय में रुचि है तो वह उन्हें सुधारने का प्रयत्न करता है; उदाहरण के लिए सरहस-निवासी मुहम्मद इब्न इसहाक ने ऐसा ही किया है...।

ब्रह्मगुप्त द्वारा आर्यभट्ट का उद्धरण

ब्रह्मगुप्त ने चंद्रमा के चक्रों और पातों के संबंध में एक भिन्न सिद्धांत प्रस्तुत किया है जिसका आधार आर्यभट्ट है। हम यहां ब्रह्मगुप्त का ही उद्धरण दे रहे हैं

क्योंकि हम आर्यभट्ट का मूल ग्रंथ नहीं देख पाए हैं, हमें यह तथ्य ब्रह्मगुप्त की पुस्तक के एक उद्धरण में मिला है।

[एक सारणी दी गयी है जिसमें ग्रहों के नाम, एक कल्प में उनके परिक्रम की संख्या और उनके चक्रों और पातों के परिक्रमों की संख्या दर्शाई गयी है। पृ० 16]

अरबों में 'आर्यभट्ट' शब्द में परिवर्तन

...अल-फजरी और याकूब ने अपने हिन्दू गुरु से इस संबंध में कभी सुना होगा कि तारा-चक्रों के बारे में उसकी गणना 'महा सिद्धांत' पर आधारित है जबकि आर्यभट्ट ने उसके हजारवें भाग को विश्वस्त माना है।

स्पष्ट है कि वे उसे ठीक से नहीं समझ पाए और उन्होंने यह कल्पना कर ली कि 'आर्यभट्ट' (अरब, 'अर्जभाद') का अर्थ है हजारवां भाग। हिन्दू इस शब्द के वर्ण 'द' का उच्चारण 'ड' और 'र' के बीच में करते हैं। अतः यही व्यंजन बदल कर 'र' हो गया और लोगों ने 'अर्जभार' लिख दिया। आगे चलकर यह और विकृत हो गया और पहला 'र' बदलकर 'ज' बन गया और लोगों ने उसे 'अजजा-भार' लिख दिया। यदि यही शब्द इसी रूप में लौटकर हिन्दुओं तक जाए तो शायद वे इसे पहचान भी न सकें...

इक्यावनवां अध्याय

‘अधिमास’, ‘ऊनरात्र’ और ‘अहर्गण’ शब्दों की व्याख्या
जो दिवसों की विभिन्न संख्याओं के प्रतीक हैं

अधिमास

हिन्दुओं के मास तो चंद्रानुसार होते हैं और वर्ष सूर्यानुसार, इसीलिए उनके नव वर्ष का दिन प्रत्येक सौर वर्ष में उतने दिन पहले पड़ता है जितने दिन चांद्र मास सौर मास से छोटा होता है (स्थूल रूप से कहा जाए तो ग्यारह दिन)। यदि इस अयन में पूरा एक मास बन जाता है तो वे उसी प्रकार का व्यवहार करते हैं जैसा यहूदी करते हैं, अर्थात् वे अदर मास की दो बार गणना करके उस वर्ष को तेरह मास का अधिवर्ष बना देते हैं। उनका यह व्यवहार गैर-मुस्लिम अरबों से भी मिलता-जुलता है जिन्होंने तथाकथित विलंबित वर्ष के कारण नव वर्ष को आगे कर दिया और इस प्रकार पूर्ववर्ती वर्ष को बढ़ाकर तेरह मास का बना दिया।

हिन्दू उस वर्ष को सामान्य भाषा में ‘मल मास’ कहते हैं जिसमें एक मास दो बार आता हो। मल का अर्थ है हाथ में लगने वाला मैल। जिस प्रकार मैल को छुड़ा दिया जाता है उसी प्रकार अधिमास की गणना नहीं की जाती और वर्ष के महीनों की संख्या बारह रह जाती है। परंतु साहित्य में ऐसे मास को ‘अधिमास’ कहा जाता है।

वही मास दुहराया जाता है जिसमें दो चांद्र मास पूरे होते हैं (इसे सौर मास माना जाता है)। यदि चांद्र मास का अंत और सौर मास का प्रारंभ एक साथ हो, वल्कि यदि वास्तव में चांद्र मास सौर मास के किसी भी अंश के बीच जाने के पहले समाप्त हो जाए तो यह मास दो बार लाया जाता है क्योंकि चांद्र मास का अंत—चाहे वह नये सौर मास से अभी न मिल पाया हो—इसके वावजूद पिछले मास का अंग नहीं बन पाता।

यदि मास दो बार लाया जाता है तो पहली बार तो साधारण संज्ञा दी-

जाती है, लेकिन दूसरी बार वे इस संज्ञा के पहले 'दूर' शब्द जोड़ते हैं ताकि दोनों के बीच का अंतर स्पष्ट हो जाए। उदाहरण के लिए, यदि आपाढ़ मास दो बार आ जाए तो पहले को आपाढ़ और दूसरे को दूरापाढ़ कहा जाता है। पहला मास वह है जिसे गिना नहीं जाता। हिन्दू इसे अशुभ मानते हैं और जो भी त्योहार वे अन्य महीनों में मनाते हैं उनमें से कोई भी इस मास में नहीं मनाते। इस मास में सबसे अधिक अशुभ समय वह दिन माना जाता है जिसमें चांद्र मास समाप्त होता है...

जहाँ तक 'अधिमास' का संबंध है इस शब्द का अर्थ है 'पहला मास', क्योंकि ए० डी० (ऐना डोमिनाई) का अर्थ होता है प्रारंभ (अर्थात् आदि)। याकूब इब्न तारिक और अलफजरी की पुस्तकों में यह नाम 'पादमास' मिलता है। 'पाद' का मूलार्थ होता है अंत और यह संभव है कि हिन्दू अधिमास को दोनों नामों से पुकारते हों; लेकिन पाठक को यह जान लेना चाहिए कि ये दोनों लेखक इन भारतीय शब्दों की वर्तनी बार-बार अशुद्ध लिखते हैं या उन्हें विकृत करते हैं और इसीलिए उनकी परंपरा को विश्वसनीय नहीं माना जा सकता। मैंने तो इसका उल्लेख केवल इसलिए किया है क्योंकि पुलिश ने इन दो मासों में से जिनका एक ही नाम है वाद के मास की व्याख्या अधिसंख्य के रूप में की है।

सार्वदेशिक या आंशिक मासों और दिनों की व्याख्या

एक युति से दूसरी युति तक के समय को मास माना जाता है और वह चंद्रमा की एक परिक्रमा का परिचायक होता है जो कांतिवृत्त के इर्द-गिर्द घूमता है, किन्तु उसका मार्ग समय के मार्ग से दूर होता है। इन दो खगोलीय पिंडों की गति के बीच यही अंतर है, हालांकि जिस दिशा में वे गतिमान होते हैं वह एक ही है। यदि हम सूर्य की परिक्रमाओं को अर्थात् एक कल्प के सौर चक्रों को उसके चांद्र चक्रों में से घटाएं तो उनके शेष से पता चलता है कि कल्प में सौर मासों की तुलना में कितने अधिक चांद्र मास होते हैं। सभी मासों या दिवसों को जिन्हें हम संपूर्ण कल्पों के अंग मानते हैं, हमने यहां 'सार्वदेशिक' कहा है और उन सभी मासों और दिवसों को जिन्हें हम एक कल्प का अंग मानते हैं जैसे कि चतुर्युग तो उन्हें हमने 'आंशिक' की संज्ञा दी है और यह केवल शब्दों के सरलीकरण के उद्देश्य से किया है।

सार्वदेशिक 'अधिमास' मास

एक वर्ष में बारह सौर मास होते हैं और इसी प्रकार बारह चांद्र मास होते हैं। चांद्र वर्ष बारह मास में पूरा हो जाता है लेकिन सौर वर्ष में इन दोनों प्रकार के वर्षों के अंतर के कारण अधिमास महीने के जुड़ जाने पर तेरह मास होते हैं।

इससे यह स्पष्ट हो जाता है कि सार्वदेशिक सौर और चांद्र मासों के बीच के अंतर को यही अधिसंख्य मास दर्शाते हैं जिनके कारण एक ही वर्ष तेरह मास का हो जाता है। अतः ये मास ही सार्वदेशिक अधिमास हैं।

‘ऊनरात्र’ शब्द की व्याख्या

जहां तक ऊनरात्र—घटते हुए दिन—के कारण जानने का संबंध है, हमें निम्नलिखित पर विचार करना होगा :

यदि हम एक वर्ष या कुछ वर्ष लें और उनमें से प्रत्येक के बारह मास गिनें तो उनके अनुरूप सौर मास निकल आएंगे और उन महीनों को 30 से गुणा करने पर अनुरूप सौर दिवसों की संख्या निकल आएगी। यह बात तो स्पष्ट है कि उसी अवधि के चांद्र मास अथवा चांद्र दिवसों की संख्या वही होगी, केवल वृद्धि होगी तो उतनी ही जिससे एक या अनेक अधिमास महीने बनते हैं। यदि हम सार्वदेशिक सौर मासों और सार्वदेशिक अधिमास महीनों के बीच के संबंध के अनुसार इस वृद्धि के प्रस्तुत कालावधि के अनुरूप अधिमास महीने बनाएं और उसे प्रस्तुत वर्षों के मासों या दिवसों में जोड़ दें तो उनका जोड़ आंशिक चांद्र दिवसों को दर्शाएगा और वे दिवस वर्षों की दी हुई संख्या के अनुरूप होंगे।

लेकिन हमें केवल यही अभीष्ट नहीं है। हमें तो आवश्यकता है वर्षों की संख्या विशेष के व्यावहारिक दिनों की संख्या की, जो चांद्र दिवसों की संख्या से कम है क्योंकि एक व्यावहारिक दिवस एक चांद्र दिवस से बड़ा होता है। इसलिए जिस चीज की हमें आवश्यकता है उसे प्राप्त करने के लिए हमें चांद्र दिवसों की संख्या में से कुछ घटाना होगा और यही जिसे घटाया जाना है ‘ऊनरात्र’ कहलाता है।

वाचनवां अध्याय

सामान्यतः 'अहर्गण' की गणना अर्थात् वर्षों और मासों का दिनों में और दिनों का वर्षों और मासों में वियोजन तथा दिवसों से वर्ष और मास बनाना

सावनाहर्गण निकालने का सामान्य नियम

वियोजन की सामान्य पद्धति निम्न प्रकार है :

संपूर्ण वर्षों को 12 से गुणा किया जाता है, गुणनफल में चालू वर्ष के बीते हुई महीनों को जोड़ा जाता है (और इस योग को 30 से गुणा किया जाता है); इस गुणनफल में चालू मास के बीते हुए दिन जोड़ दिए जाते हैं। इसका योग सावनाहर्गण अर्थात् आंशिक सौर दिवसों का योग बता देता है।

आप संख्या को दो जगह लिखें। एक जगह आप उसे 5311 से अर्थात् उस संख्या से गुणा करें जो सार्वदेशिक अधिमास महीनों को दर्शाती है। गुणनफल को आप 172,800 अर्थात् उस संख्या से भाग दें जो सार्वदेशिक सौर मासों को दर्शाती है। इससे जो भागफल निकले उसमें जहां तक पूरे दिन हों उसे दूसरी जगह की संख्या में जोड़ दें और उसका जो योग होगा वही चांद्राहर्गण अर्थात् आंशिक चांद्र दिवसों का योग होगा।

बाद की संख्या को फिर दो जगह उतार लें। एक जगह आप उसे 53,739 से अर्थात् उस संख्या से गुणा करें जो सार्वदेशिक ऊनरात्र दिवस दर्शाती है और गुणनफल को 3,562,220 से अर्थात् उस संख्या से भाग दें जो सार्वदेशिक चांद्र दिवस दर्शाती है। इसका जो भागफल निकले, उसमें जहां तक पूरे दिन हों, उसे दूसरी जगह लिखी संख्या से घटा दें और जो शेष बचे वही सावनाहर्गण अर्थात् व्यावहारिक दिनों का योग होगा जो हम निकालना चाहते थे।

इसी प्रयोजन के लिए अधिक विस्तृत नियम

लेकिन पाठक को यह ज्ञात होना चाहिए कि यह गणना उन्हीं तिथियों पर

लागू होती है जिनमें बिना किसी भिन्न के केवल पूरे अधिमास और ऊनरात्र दिन होते हैं। इसलिए यदि वर्षों की किसी संख्या का प्रारंभ किसी कल्प या चतुर्युग या किसी कलियुग से होता हो तो यह गणना सही है। लेकिन यदि उन्हीं वर्षों का प्रारंभ किसी और समय से होता हो तो यह गणना संयोग से ही ठीक हो पाती है; लेकिन यह भी संभव है कि उससे अधिमास के समय का होना सिद्ध हो जाए और ऐसी स्थिति में वह गणना सही नहीं होगी। यह भी हो सकता है कि इन दोनों संभाव्य घटनाओं के विपरीत परिणाम निकले। फिर भी यदि यह ज्ञात हो जाए कि कल्प, चतुर्युग या कलियुग के किस क्षण-विशेष में वर्षों की संख्या-विशेष का प्रारंभ हुआ था तो उसके लिए हम एक विशिष्ट गणना-पद्धति अपनाते हैं जिसे आगे चलकर हम कुछ उदाहरण देकर स्पष्ट करेंगे।

[अध्याय के शेष भाग में निम्नलिखित बातों पर चर्चा की गयी है : (क) पश्चोक्त पद्धति (i) शक काल 953 पर लागू की गयी, (ii) पुलिश के सिद्धांत के अनुसार चतुर्युग पर लागू की गयी; (ख) अहर्गण की प्रणाली आर्यभट्ट और याकूब इब्न तारिक द्वारा अपनाई गयी; (ग) ब्रह्मगुप्त के अनुसार ऊनरात्र दिनों की गणना के लिए पद्धति; (घ) कल्प, चतुर्युग या कलियुग के वर्षों के लिए अधिमास की गणना-पद्धति; और (ङ) दिनों की किसी संख्या विशेष की सहायता से किसी कालक्रमिक तिथि को निकालने के नियम अर्थात् अहर्गण का विलोम। पृ० 28-45]

तिरपनवां अध्याय

काल की कतिपय तिथियों अथवा कालखंडों के लिए विशिष्ट नियमों के अनुसार जो पंचांगों में अपनाए जाते हैं अहर्गण अथवा वर्षों का मासों में वियोजन

विशिष्ट तिथियों के लिए अपनाई गयी अहर्गण पद्धति

सभी संवत् जिनके पंचांगों में दिवस बनाए जाते हैं उन सब में ऐसे युग नहीं आते जो ऐसे कालखंडों में पड़ते हों जब ऊनरात्र या अधिमास संयोग से पूरा होता हो। यही कारण है कि पंचांग निर्माताओं को अधिमास और ऊनरात्र की गणना के लिए कुछ ऐसी विशेष संख्याओं की आवश्यकता होती है जिन्हें यदि ठीक-ठीक गणना करनी हो तो जोड़ा या घटाया जाता है। हिन्दुओं के पंचांगों या खगोलशास्त्र-संबंधी पुस्तिकाओं के अध्ययन से हमें जो भी नियम ज्ञात हुए हैं वे हम पाठकों तक पहुंचाएंगे।

सबसे पहले हम 'खांडखाद्यक' के नियम का उल्लेख करते हैं क्योंकि यही पंचांग सबसे अधिक विख्यात है और खगोलशास्त्री अन्य पंचांगों की अपेक्षा इसी को तरजीह देते हैं।

[अल-बिरूनी ने 'खांडखाद्यक' के नियम की व्याख्या की है क्योंकि "खगोल-शास्त्रियों ने अन्य पंचांगों की अपेक्षा इसी को तरजीह दी है", साथ ही उसने कुछ अन्य खगोलशास्त्रीय ग्रंथों का भी उल्लेख किया है और उसके द्वारा अपनाए गए मापन वर्ष के लिए उनकी उपयोगिता की जांचा-परखा है। पृ० 45-46]

चौवनवां अध्याय

नक्षत्रों के माध्य स्थानों की गणना

किसी काल-विशेष में किसी नक्षत्र के माध्य स्थान के जानने की साधारण पद्धति

यदि हमें किसी कल्प या चतुर्युग में नक्षत्रों के चक्रों की संख्या ज्ञात हो और फिर हमें यह ज्ञात हो कि किसी कालखंड-विशेष तक कितने चक्र पूरे हो चुके हैं तो हमें यह भी ज्ञात हो जाएगा कि कल्प या चतुर्युग के दिनों के जोड़ का चक्रों के योग से वही संबंध होता है जो कल्प या चतुर्युग के बीते हुए दिनों का नक्षत्रों के चक्रों की अनुरूप राशि के साथ होता है। इस संबंध में जिस पद्धति का सबसे अधिक प्रयोग किया जाता है वह यह है :

कल्प या चतुर्युग के बीते हुए दिनों को नक्षत्रों के चक्रों या उसके नीचोच्च बिन्दु या उसके पात से गुणा किया जाता है जिसका वह एक कल्प या चतुर्युग में निर्माण करता है। यदि आप कल्प या चतुर्युग के दिनों के योग से गुणनफल को विभक्त करें तो भागफल पूर्ण कालचक्रों को दर्शाता है। लेकिन चूंकि इनकी आवश्यकता नहीं होती इसलिए उनकी उपेक्षा की जाती है।

भाग देने पर जो बचता है उसे 12 से गुणा किया जाता है और गुणनफल को कल्प या चतुर्युग के दिनों के योग से, जिससे हम पहले भी एक बार विभाजन कर चुके हैं, विभक्त किया जाता है। भागफल कांतिवृत्त के चिह्न दर्शाता है। इस विभाजन के अवशेष को 30 से गुणा किया जाता है और गुणनफल को उसी भाजक से विभक्त किया जाता है। भागफल अंशों को दर्शाता है। इस विभाजन के अवशेष को 60 से गुणा किया जाता है और उसे उसी भाजक से भाग दिया जाता है। भागफल मिनट दर्शाता है।

यदि हम सेकंड या उससे भी गौणतर मूल्य जानना चाहें तो इसी गणना को जारी रखा जा सकता है। भागफल उस नक्षत्र के स्थान को उसकी माध्य गति के अनुसार या उस नीचोच्च बिन्दु या उस पात के स्थान का परिचायक है जिसे हम ज्ञात करना चाहते हैं।

[इसी प्रयोजन के लिए पुलिश की पद्धति का उल्लेख किया गया है। साथ ही ब्रह्मगुप्त द्वारा अपनाई गयी रीति भी बताई गयी है और 'खांडखाद्यक', 'करण-तिलक' आदि के उद्धरण दिए गये हैं; पृ० 58-60। अल-विखनी ने अंत में अपने विचार प्रकट किए हैं।]

...किन्तु ये पद्धतियाँ बहुत सूक्ष्म हैं और संख्या इतनी अधिक कि उनमें से कोई भी विशेष प्रामाणिकता प्राप्त नहीं कर पाई। इसलिए हम उन्हें यहां नहीं दे रहे क्योंकि उसमें बहुत समय लग जाएगा और कोई लाभ भी नहीं होगा।

नक्षत्रों के माध्य स्थानों की गणना की अन्य पद्धतियों का तथा उसी प्रकार की गणनाओं का प्रस्तुत पुस्तक के विषय से कोई संबंध नहीं है।

पंचपनवां अध्याय

नक्षत्रों के क्रम, उनकी दूरियां और उनके आकार

सूर्य के चंद्र के नीचे होने के संबंध में परंपरागत धारणा

लोकों की चर्चा करते समय हम 'विष्णु-पुराण' से तथा 'पतंजलि' के भाष्य से एक उद्धरण पहले ही दे चुके हैं जिनके अनुसार सूर्य का स्थान नक्षत्रों के क्रम में चंद्रमा के स्थान से नीचे है। हिन्दुओं की परंपरागत धारणा यही है...।

अब हम सूर्य, चंद्र और तारों के संबंध में इस विचारधारा की पुस्तकों से कुछ उद्धरण देंगे और उनके साथ हम खगोलशास्त्रियों के मत भी प्रस्तुत करेंगे, यद्यपि उनके बारे में हमारा ज्ञान बहुत सीमित है।

[सूर्य के आकार, उसकी ऊष्मा, प्रकाश आदि के संबंध में 'वायु-पुराण' के उद्धरण दिए गये हैं। पृ० 62-64]

तारकों का स्वरूप

हिन्दुओं के सभी तारकों के पिंडों के संबंध में यह धारणा है कि वे गोलाकार हैं, वे तत्त्वतः जलीय हैं, वे चमकते नहीं हैं; लेकिन दूसरी ओर, ऊपर सूर्य तत्त्वतः अग्निमय है, स्वतः प्रकाशमान है और संयोग से अन्य तारकों को प्रकाश प्रदान करता है जब वे उसके सामने आ जाते हैं। वे ऐसे तेजोमय पिंडों को भी नक्षत्र ही मान लेते हैं जो दिखने में नक्षत्र लगते हैं किन्तु वास्तव में तारे होते नहीं बल्कि ऐसे प्रकाशपिंड मात्र होते हैं जिनमें वे मनुष्य रूपांतरित हो गये हैं जिन्हें ईश्वर ने शाश्वत पुरस्कार प्रदान किया है और जो उच्चस्थ आकाश में बिलौरी सिंहासन पर आसीन हैं...।

इन सभी नक्षत्रों को तारा कहा जाता है और यह शब्द 'तरण' से व्युत्पन्न है जिसका अर्थ है पार उतरना। भाव यह है कि वे संतजन इस पापमय संसार से पार चले गये हैं और परमानंद प्राप्त कर चुके हैं और तारे आकाश में वर्तुलाकार गति से घूमते हैं। 'नक्षत्र' शब्द केवल चांद्र स्थानों के तारों तक सीमित होता है।

लेकिन चूंकि इन सभी को 'स्थिर तारे' कहा जाता है इसलिए नक्षत्रशब्द भी सभी स्थिर ताराओं के लिए प्रयुक्त होता है क्योंकि उसका अर्थ होता है न घटने और न बढ़ने वाला। मैं अपने तौर पर यह समझता हूँ कि इस बढ़ने और घटने से अभिप्राय उनकी संख्या और एक-दूसरे से अंतर से है, लेकिन अंत में उल्लिखित पुस्तक ('विष्णु-धर्म') के रचयिता ने इसे उनके प्रकाश के साथ जोड़ दिया है।

[नक्षत्रों के व्यास और स्थिर तारों की परिधि के संबंध में विभिन्न भारतीय शास्त्रों के उद्धरण दिए गये हैं (पृ० 65-66); और यह विचार व्यक्त किया गया है:]

एक ही प्रकार के विषयों पर हिन्दू खगोलशास्त्रियों के मत

इन विषयों के संबंध में हिन्दुओं के जो भी भ्रांतिपूर्ण विचार हैं उनमें से हम केवल इतना ही जान पाए हैं। अब हम हिन्दू खगोलशास्त्रियों के उन विचारों का उल्लेख करेंगे जिनसे हम ग्रहों के क्रम और अन्य विषयों पर सहमत हैं अर्थात् सूर्य ग्रहों का मध्य भाग है, शनि और चंद्रमा उनके दो छोर हैं और स्थिर तारे उन ग्रहों के ऊपर रहते हैं। इनमें से कुछ बातों पर पूर्ववर्ती अव्यायों में चर्चा की जा चुकी है।

हिन्दू धर्मविज्ञानियों में प्रत्येक शिक्षित व्यक्ति का बल्कि उनमें खगोल-शास्त्रियों को तो इस संबंध में अधिक विश्वास है कि चंद्रमा का स्थान सूर्य से ही नहीं बल्कि सभी ग्रहों के नीचे है।

तारों के अंतरों के संबंध में याकूब इब्न तारिक का मत

तारों के अंतरों के संबंध में हमारे पास हिन्दुओं की बही परंपराएं हैं जिनका याकूब इब्न तारिक ने अपनी पुस्तक 'मंडलों की रचना' में उल्लेख किया है और उसकी सूचना का स्रोत वह प्रख्यात हिन्दू विद्वान है जो 161 हिजरी में एक दूत-कर्म के संबंध में बगदाद गया था।

[ग्रहों के नाम और उनके पृथ्वी के मध्य से अंतरों, उनके व्यासों आदि को दर्शाने वाली एक सारणी पृ० 68 पर दी गयी है।]

तारा प्रच्छादन और लंबन

यह बात सभी खगोलशास्त्रियों में मली भांति प्रसिद्ध है कि दोनों ग्रहों में यह भेद करना संभव नहीं है कि कौन-सा उच्चतर है और कौन-सा निम्नतर। ऐसा केवल तारा-प्रच्छादन अथवा लंबन की वृद्धि से ही जाना जा सकता है। लेकिन तारा-प्रच्छादन यदाकदा ही होता है और केवल एक ही ग्रह अर्थात् चंद्रमा का लंबन ही देखा जा सकता है। हिन्दुओं का यह विश्वास है कि गतियों में तो समानता है किंतु उनके अंतर भिन्न-भिन्न हैं। उच्चतर ग्रह के निम्नतर ग्रह की

अपेक्षा मंद गति से चलने का कारण उसके गोले (या कक्षा) का बृहत्तर विस्तार है; और निम्नतर ग्रह के अधिक तीव्रगामी होने का कारण यह कि उसका गोला या कक्षा कम विस्तृत है। इस प्रकार उदाहरण के लिए शनि की कक्षा की एक कला चंद्र की कक्षा की 262 कलाओं के बराबर होती है। यही कारण है कि जिस समय में शनि और चंद्र एक ही देश की यात्रा करते हैं वह भिन्न होता है जबकि उनकी गति समान होती है।

मुझे इस विषय पर हिन्दुओं की कोई पुस्तक नहीं मिली, अलवत्ता इससे संबंधित कुछ संख्याएं विभिन्न पुस्तकों में बिखरी हुई मिली हैं जो अशुद्ध हैं।

[इस अव्याय के शेष भाग में अल-बिरुनी ने निम्नांकित मुद्दों पर चर्चा की है : (क) ग्रहों के व्यासार्ध या पृथ्वी से उनकी दूरी, (ख) ग्रहों के व्यास, (ग) किसी समय-विशेष में सूर्य और चंद्रमा के पिंडों की गणना की विधियां, (घ) छाया के व्यास की गणना के लिए ब्रह्मगुप्त द्वारा अपनाई गयी विधि, और (ङ) कतिपय अन्य भारतीय स्रोतों के अनुसार सूर्य और चंद्रमा के व्यासों की गणना। पृ० 70-80]

छप्पनवां अध्याय

चंद्रमा के नक्षत्र

सत्ताईस नक्षत्र

हिन्दू नक्षत्रों का प्रयोग ठीक उसी प्रकार से करते हैं जैसे वे राशियों का करते हैं। जिस प्रकार कांतिवृत्त को राशियों द्वारा वारह समान भागों में विभक्त किया जाता है उसी प्रकार उसे नक्षत्रों से सत्ताईस समान भागों में विभक्त किया जाता है। प्रत्येक नक्षत्र कांतिवृत्त का $3 \frac{1}{3}$ भाग अथवा 800 कलाओं में व्याप्त है। ग्रह उनमें प्रवेश करते हैं और फिर उनसे बाहर आ जाते हैं और अपने उत्तरी तथा दक्षिणी अक्षांशों के मार्ग से एक स्थान से दूसरे तक घूमते रहते हैं। फलित-ज्योतिषी प्रत्येक नक्षत्र पर एक विशेष प्रकृति, घटनाओं की पूर्व-सूचना देने और अन्य विशिष्ट लक्षणों का आरोपण करते हैं। यह उसी प्रकार किया जाता है जिस प्रकार राशियों के साथ होता है।

अरवों के नक्षत्र

27 की संख्या का आधार यह तथ्य है कि चंद्रमा समस्त कांतिवृत्त से गुजरने में $27 \frac{1}{3}$ दिन लगाता है जिसमें से $\frac{1}{3}$ के मिनट को छोड़ा जा सकता है। इसी से मिलता-जुलता ढंग अरवों का है जो अपने नक्षत्रों का निर्धारण चंद्रमा के पश्चिम में सबसे पहले उदय होने से लेकर पूर्व में जाकर छिप जाने तक मानते हैं....।

लेकिन अरब तो अशिक्षित लोग हैं जिन्हें न लिखना-पढ़ना आता है, न गिनना। वे तो केवल अंकों और दृष्टि पर भरोसा करते हैं। उनके पास देखने के अलावा अनुसंधान का और कोई माध्यम है ही नहीं और वे नक्षत्रों का निर्धारण उनके अंदर स्थित तारकाओं के बिना कर ही नहीं सकते। यदि हिन्दू इकहरे नक्षत्रों का वर्णन करते हैं तो कुछ तारकाओं के संबंध में तो उनका अरवों से मतभेद है, किंतु कुछ अन्य तारकाओं को लेकर उनमें मतभेद है। कुल मिलाकर अरब चंद्रमा के मार्ग के निकट रहते हैं और नक्षत्रों का वर्णन करते समय केवल

उन्हीं स्थिर तारकाओं का प्रयोग करते हैं जिनके साथ या तो चंद्रमा की किसी समय-विशेष में युति होती है या जिनके विलकुल पड़ोस में से होकर वह गुजरता है।

हिन्दुओं के नक्षत्र सत्ताईस हैं या अट्ठाईस

हिन्दू ठीक-ठीक इसी पद्धति का अनुसरण नहीं करते बल्कि वे एक तारक की विभिन्न स्थितियों पर दूसरे तारक के संदर्भ में विचार करते हैं, अर्थात् एक तारक के दूसरे के सामने या उसके ऊपर रहने की स्थिति का भी ध्यान रखते हैं। इसके अलावा वे नक्षत्रों के साथ Falling Eagle की भी गणना करते हैं ताकि संख्या 28 हो जाए।

यही बात है जिसने हमारे खगोलशास्त्रियों और 'अन्व' पुस्तकों के रचयिताओं को गुमराह किया है क्योंकि उनका कहना है, कि हिन्दू अट्ठाईस नक्षत्र मानते हैं लेकिन वे उनमें से एक को छोड़ देते हैं जो हमेशा सूर्य की किरणों से ढंका रहता है। शायद उन्होंने यह सुना होगा कि हिन्दू उस नक्षत्र को जिसमें चंद्रमा रहता है 'ज्वलंत' और जिस नक्षत्र को उसने अभी-अभी छोड़ा है 'आलिगन' के पश्चात् छोड़ा हुआ' नक्षत्र और जिस नक्षत्र में वह अब प्रवेश करेगा उसे 'धूमवान' कहते हैं। हमारे कुछ मुसलमान लेखकों का यह विचार रहा है कि हिन्दू अज्जुवान (विशाखा) नामक नक्षत्र को छोड़ जाते हैं और इसका कारण यह बताते हैं कि चंद्रमा का मार्ग तुला राशि के अंत में और वृश्चिक राशि के प्रारंभ में 'ज्वलंत' रहता है।

इन सब निष्कर्षों का एक ही स्रोत है और वह उनका यह विचार है कि हिन्दुओं के यहां अट्ठाईस नक्षत्र माने जाते हैं और कुछ परिस्थितियों में वे उनमें से एक को निकाल देते हैं। जबकि वस्तुस्थिति इसके ठीक विपरीत है; उनके यहां भी नक्षत्रों की संख्या तो सत्ताईस ही है परंतु कुछ परिस्थितियों में वे एक और जोड़ देते हैं....।

'खांडखाद्यक' से ली गयी नक्षत्रों की तालिका

जहां तक स्थिर तारकाओं का संबंध है हिन्दुओं का ज्ञान बहुत अल्प है। मुझे उनमें एक भी व्यक्ति ऐसा नहीं मिला जो नक्षत्रों की इकहरी तारकाओं को केवल अपनी दृष्टि द्वारा पहचान सकता और अपनी उंगलियों से मुझे उन्हें दिखा सकता। मैंने इस विषय की छानबीन की है और सभी प्रकार की तुलना करके इनमें से अधिकांश पर निश्चित राय देने पर बहुत परिश्रम किया है और मैंने अपने शोध-परिणाम 'नक्षत्रों का निर्धारण' नामक पुस्तक में लिपिवद्ध कर दिए हैं। इस विषय में उनके जो भी सिद्धांत हैं उन पर यहां उतनी ही चर्चा

करूंगा जितनी प्रस्तुत विषय के लिए प्रासंगिक हो। लेकिन उससे पहले मैं नक्षत्रों की स्थिति देशांतर और अक्षांश में और उनकी संख्या 'खांडखाद्यक' के नियमों के अनुसार बताऊंगा जिससे कि नीचे दी हुई तालिका का समस्त विवरण समझकर इस विषय के अध्ययन में सुविधा हो।

[तालिका पृ० 84-85 पर दी गयी है।]

लेखक द्वारा वराहमिहिर के कथन की आलोचना

तारकाओं के संबंध में मने हिन्दुओं की अस्पष्ट चारणाओं पर जो टिप्पणी की थी उसकी पुष्टि हो चुकी है, यद्यपि यह बात शायद स्वयं हिन्दुओं को स्पष्ट नहीं हुई है; उदाहरण के लिए वराहमिहिर की 'अलशरतन' = अद्विनी के संबंध में टिप्पणी जो प्रथमोल्लिखित छह नक्षत्रों में से एक है, क्योंकि उसका कथन है कि ऐसा करने में गणना की अपेक्षा प्रेक्षण को प्रथामिकता दी गयी है। अब देखिए कि अद्विनी के दो तारे हमारे युग में मेघ के दो-तिहाई भाग में (अर्थात् मेघ के 10^0 और 20^0 के बीच) स्थित हैं और वराहमिहिर का काल हमसे 526 वर्ष पहले का है। इसलिए आप स्थिर तारों की गति (या अयन) की गणना किसी भी सिद्धांत के अनुसार करें अद्विनी की स्थिति उसके समय में भी मेघ के एक-तिहाई भाग से कम में किसी भी प्रकार न रही होगी (अर्थात् वे अयन में मेघ से 1^0 से 10^0 से आगे नहीं आए होंगे)।

[अल-विस्नी ने "स्थिर तारकाओं की गति के संबंध में हिन्दुओं की अल्पज्ञता" की भी आलोचना की है और उसी के उदाहरण-स्वरूप उसने वराहमिहिर की 'संहिता' से एक उद्धरण भी प्रस्तुत किया है। पृ० 88-89]

सत्तावनवां अध्याय

तारकाओं का सूर्य-सापेक्ष उदय और वे संस्कार तथा
अनुष्ठान जो हिन्दू ऐसे समय में करते हैं

तारका को दिखाई देने योग्य होने के लिए सूर्य से कितनी
दूरी पर होना चाहिए

तारकाओं और बाल चंद्र के सूर्य-सापेक्ष उदय की गणना के संबंध में हमारे विचार में हिन्दुओं की वही विधि है जिसकी व्याख्या 'सिद्ध-हिंदू' नामक पुस्तक में की गयी है। वे किसी भी तारक के सूर्य से अंतर की मात्रा को 'कालांशक' कहते हैं जो सूर्य-सापेक्ष उदय के लिए आवश्यक मानी जाती है।

स्पष्ट है कि इस संबंध में तारकाओं को तीन वर्गों में विभक्त किया गया है जिनमें से पहले वर्ग में ऐसी तारकाएं आती हैं जिन्हें यूनानियों ने प्रथम तथा द्वितीय तारादीप्ति की तारकाएं माना है और दूसरे वर्ग की तारकाओं को तृतीय और चतुर्थ तारादीप्ति की तारकाएं और तीसरे वर्ग की तारकाओं को पंचम तथा षष्ठ तारादीप्ति की तारकाएं माना है।

ब्रह्मगुप्त को 'खांडखाद्यक' के पाठ-संशोधन में इस प्रकार के वर्गीकरण का उल्लेख करना चाहिए था लेकिन उसने ऐसा नहीं किया। उसने अपनी बात बहुत सामान्य ढंग से कही है और केवल यह बताया है कि सभी नक्षत्रों के सूर्य-सापेक्ष उदय के लिए सूर्य से 14^0 का अंतर आवश्यक है।

[अगस्त्य अर्थात् 'सुहैल' या 'कैनोपस' के सूर्य-सापेक्ष की गणना के लिए विधि का उल्लेख किया है; साथ ही ब्रह्मगुप्त के 'खांडखाद्यक' के पाठ-संशोधन से कुछ उद्धरण भी दिए हैं। पृ० 91]

कतिपय तारकाओं के सूर्य-सापेक्ष उदय के समय

संपन्न किए जाने वाले संस्कार

'संहिता' नामक ग्रंथ में कतिपय यज्ञों और संस्कारों का उल्लेख किया गया

है जो विभिन्न तारकाओं के सूर्य-सापेक्ष उदय के समय संपन्न किए जाते हैं। अब हम उनका उल्लेख करेंगे, साथ ही उनका अनुवाद भी प्रस्तुत करेंगे जो असल में गेहूं कम और भूसा अधिक है क्योंकि हमने यह दायित्व स्वीकार किया है कि हम हिन्दुओं की पुस्तकों के अवतरण पूरे-पूरे और ज्यों-के-त्यों प्रस्तुत करेंगे।

[अगस्त्य, रोहिणी, स्वाति और श्रवण के सूर्य-सापेक्ष उदय तथा उन अवसरों के अनुकूल यज्ञों पर वराहमिहिर की पुस्तक के लंबे उद्धरण पृ० 92--100 पर दिए गये हैं।]

अट्ठावनवां अध्याय

समुद्र में ज्वार-भाटा किस प्रकार आता है

[यह अध्याय 'भट्स्य-पुराण' से राजा और्व की कथा के उद्धरण से प्रारंभ होता है जिसमें "समुद्र के पानी के यथावत् बने रहने का कारण" बताया गया है। राजा को देवताओं पर बड़ा क्रोध आया किंतु बाद में (देवताओं ने) उसे मना लिया और 'क्रोधाग्नि' को समुद्र में फेंकने का परामर्श दिया। अग्नि जल को सोख लेती है, और उसमें ज्वार नहीं आता।

इसके बाद 'प्रजापति' की कथा आती है जिसमें उसने चंद्रमा को शाप दिया और फलस्वरूप उसके मुख पर कोढ़ हो गया। कालांतर में चंद्रमा को पश्चात्ताप हुआ और उसने प्रजापति से अनुनय-विनय की ताकि वह कलंक मिट जाए। प्रजापति ने कहा कि ऐसा तभी हो सकता है जब चंद्रमा अपनी पूजा के लिए महादेव के लिंग की मूर्ति की स्थापना करे। चंद्रमा ने ऐसा ही किया और उसने जो लिंग स्थापित किया वही सोमनाथ के नाम से अभिहित हुआ।

आगे अल-बिरुनी ने एक विस्तृत राजनीतिक घटना का हवाला देकर सोमनाथ के मंदिर के सुल्तान महमूद द्वारा ध्वंस का उल्लेख किया है। इस हवाले में अधिक महत्व सोमनाथ के आर्थिक आधार को दिया गया है, क्योंकि वह एक प्रधान पत्तन था जिसका व्यापारी पूर्वी अफ्रीका और चीन के समुद्र तट के लोगों के साथ व्यापार के लिए प्रयोग करते थे। पृ० 101-102]

सोमनाथ की मूर्ति

'सोम' का अर्थ है चंद्रमा और 'नाथ' का अर्थ है स्वामी और इस प्रकार इस पूरे शब्द (सोमनाथ) का अर्थ हुआ चंद्रमा का स्वामी। इस मूर्ति को शाह महमूद—रहमत-उल्लाह अलैह*—ने 416 हिजरी में नष्ट कर दिया। उसने हुक्म दिया कि मूर्ति का ऊपरी भाग तोड़ दिया जाए और शेष भाग उसके निवास-

*अल्लाह उस पर अपनी रहमत करे।

स्थान गजनी को भेज दिया जाए जिसमें उसके सारे सोने के वाच्छादनो, भूषणों और गुलकारीयुक्त वस्त्रों को भी शामिल किया जाए। उसके कुछ भाग को कांस्य मूर्ति चक्रस्वामिन् समेत जो थानेश्वर से लाई गयी थी नगर की रंगभूमि में फेंक दिया जाए। सोमनाथ की मूर्ति का एक और हिस्सा गजनी की मस्जिद के द्वार के सामने पड़ा हुआ है जिस पर लोग मैल पोंछने के लिए अपने पैर रगड़ते हैं।

‘लिंग’ महादेव के शिश्न की मूर्ति है जिसका वर्णन नीचे किया जा रहा है :

लिंग की उत्पत्ति

[यहां अल-विरूनी ने लिंग की उत्पत्ति का संक्षेप में वर्णन किया है और बराहमिहिर की ‘बृहत् संहिता’ के आधार पर उसकी निर्माण-संबंधी विशिष्टियां भी दी हैं।]

सोमनाथ की मूर्ति की पूजा

सिंध देश के दक्षिण-पश्चिमी भाग में यह मूर्ति हिन्दुओं के आराधनागृहों में प्रायः मिल जाती है, लेकिन इन सब स्थानों में सर्वसे अधिक प्रसिद्ध सोमनाथ था। प्रतिदिन वे गंगाजल का एक लोटा और कश्मीर से फूलों की एक टोकरी लाते थे। उनका विश्वास था कि सोमनाथ का लिंग प्रत्येक वृद्धमूल व्याधि को शांत करेगा और हर प्रकार के असाध्य रोग का उपचार करेगा।

सोमनाथ के विशेष रूप से इतना प्रसिद्ध होने का कारण यह है कि वह मल्लाहों का वंदरगाह था और उन लोगों के ठहरने की जगह थी जो जंज देश में सुफाला और चीन के बीच में यहां से वहां आते-जाते रहते थे।

ज्वार-भाटे के कारण के संबंध में सामान्य धारणा

जहां तक हिन्द महासागर में ज्वार-भाटे का प्रश्न है जिसमें ज्वार को ‘मर्ण’ और भाटे को ‘बुहार’ कहा जाता है, हम कह सकते हैं कि सामान्य हिन्दुओं की धारणा के अनुसार समुद्र में ‘वड़वानल’ नामक अग्नि होती है जो हमेशा धवकती रहती है। जब आग श्वास खींचती है और वह श्वास हवा उड़ा ले जाती है तो ज्वार आता है और जब आग श्वास छोड़ती है और हवा उसे उड़ा नहीं पाती तो भाटा आता है।

सोमनाथ की पवित्रता का उद्गम

इस ज्वार-भाटे के कारण ही सोमनाथ का यह नाम (अर्थात् चंद्रमा का स्वामी) पड़ा है; क्योंकि सोमनाथ का पदयर (या लिंग) मूल रूप से समुद्रतट पर पश्चिम में मुरसुति नदी के मुहाने से तीन मील से कुछ कम दूरी पर, स्वर्ण दुर्ग

बरोई के पूर्व में स्थापित किया गया था जो वासुदेव के निवास-स्थल के रूप में प्रकट हुआ था और उस स्थान से अधिक दूर नहीं था जहां उसकी और उसके परिवार की हत्या की गयी थी और जहां उन सबका दाह-संस्कार किया गया था। हर बार जब चंद्रमा का उदय और अस्त होता है सागर का जल बाढ़ के रूप में उमड़ता है और इस स्थान को ढंक लेता है। फिर जब चंद्रमा मध्याह्न और मध्य रात्रि के याम्योत्तर वृत्त पर पहुंचता है तो भाटे के कारण पानी पीछे हट जाता है और वह स्थान फिर दिखाई देने लगता है। इस प्रकार चंद्रमा मूर्ति की सेवा तथा उसे स्नान कराने में निरंतर रत रहता था। यही कारण है कि वह स्थान चंद्रमा के लिए पुनीत समझा जाता था। जिस दुर्ग में वह मूर्ति और उसका कोष था प्राचीन नहीं था बल्कि लगभग सौ वर्ष पहले ही बनाया गया था।

उनसठवां अध्याय

सूर्यग्रहण और चंद्रग्रहण

हिन्दू खगोलशास्त्रियों को यह बात भली प्रकार ज्ञात है कि पृथ्वी की छाया से चंद्रग्रहण और चंद्रमा की छाया में सूर्यग्रहण होता है। इसी को उन्होंने अपनी गणना-विधियों का खगोलशास्त्र-संबंधी पुस्तिकाओं और अन्य ग्रंथों में आधार बनाया है।

[सूर्य और चंद्रग्रहण क्यों होते हैं, इसकी कतिपय व्याख्याओं के संबंध में वराहमिहिर की 'संहिता' से उद्धरण दिए गये हैं। वराहमिहिर का उद्धरण यह है कि "चंद्रग्रहण तब होता है जब चंद्रमा पृथ्वी की छाया में प्रवेश कर जाता है और सूर्यग्रहण तब होता है जब चंद्रमा सूर्य को ढंक कर हमसे छिपा लेता है। यही कारण है कि न तो चंद्रग्रहण कभी पश्चिम से परिक्रमा करता है और न ही सूर्य-ग्रहण कभी पूर्व से।" वराहमिहिर ने ग्रहण के संबंध में जनसाधारण में प्रचलित अवैज्ञानिक धारणाओं का भी उल्लेख किया है और बताया है, "लेकिन जनसाधारण हमेशा बड़े जोर-शोर से यह उद्घोष करते हैं कि (राहु का) 'शिर' ही ग्रहण का कारण है और उनका यह कथन है कि 'यदि शिर उभर कर नहीं आता और ग्रहण का कारण न बनता तो ब्राह्मणों के लिए उस समय अनिवार्य रूप से स्नान करने का विधान न किया जाता'।" (पृ० 107-109)

अल-विरूनी ने इस बात पर आश्चर्य प्रकट किया है कि वराहमिहिर ने जिसने अपनी पहले की व्याख्या से अपने विचार पहले ही हम पर प्रकट कर दिए थे और यह बता दिया था कि वह एक ऐसा व्यक्ति है 'जिसे संसार के ठीक-ठाक आकार का ज्ञान है' अब इस प्रकार की धारणाओं को क्यों दोहराया है। शायद उसने ऐसा इसलिए किया हो क्योंकि 'वह ब्राह्मणों का पक्ष लेना चाहता था जो वह स्वयं भी था और जिनसे वह स्वयं को अलग नहीं कर सकता था। इसके बावजूद उसे अधिक दोष नहीं दिया जा सकता क्योंकि कुल मिलाकर उसके विचार-सत्य पर आधारित हैं'...। पृ० 110]

[इसके बाद अल-विरूनी ने ग्रहण के संबंध में ब्रह्मगुप्त के विचार दिए हैं और ब्रह्मगुप्त-रचित 'ब्रह्मसिद्धांत' से निम्नलिखित उद्धरण दिए हैं:]

‘ब्रह्मसिद्धांत’ से उद्धरण

“कुछ लोगों का मत है कि ग्रहण का कारण ‘शिर’ नहीं है किन्तु यह विचार मूर्खतापूर्ण है क्योंकि वास्तव में वह शिर ही है जो ग्रसित करता है और संसार के जन-साधारण का यह कहना है कि ग्रसित करने वाला शिर ही है। वेद में, जो ब्रह्मा के मुख से निकली भगवद्वाणी है, कहा गया है कि शिर ही ग्रसित करता है। इसी प्रकार मनु द्वारा रचित ‘स्मृति’ और ब्रह्मा के पुत्र गर्ग-रचित ‘संहिता’ में भी यही कहा गया है। इसके विपरीत वराहमिहिर, श्रीवेण, आर्यभट्ट और विष्णुचंद्र का मत है, कि ग्रहण का कारण शिर नहीं बल्कि चंद्रमा और पृथ्वी की छाया है। यह मत सबके (सामान्यजनो के) सर्वथा प्रतिकूल और जिस मत का अभी उल्लेख किया गया है उसके प्रति द्वेषभाव से प्रेरित है। क्योंकि शिर के कारण ग्रहण नहीं लगता तो वे सब रूढ़ियां जिनका ग्रहण के समय ब्राह्मण पालन करते हैं, यथा— शरीर पर गरम तेल मलना और निदिष्ट पूजा-पाठ आदि सभी कर्म भ्रांतिजनक है और उनके करने से कोई पुण्य प्राप्त नहीं होगा। यदि कोई व्यक्ति इन बातों को माया-मोह बताता है तो सामान्यतः स्वीकृत सिद्धांत से अलग जा पड़ता है और इसकी अनुमति नहीं दी जा सकती...।”

[यहां भी अल-विरूनी ने आश्चर्य व्यक्त किया है कि ब्रह्मगुप्त ने जो निश्चय ही उनके सर्वाधिक प्रतिष्ठित खगोलविज्ञानियों में एक था, इस प्रकार के अवैज्ञानिक विचार और टिप्पणियां क्यों बार-बार दुहराई है।]

ब्रह्मगुप्त का कथन है कि “सर्वसाधारण का यह विचार है।” यदि इससे उसका अभिप्राय संसार के समस्त निवासियों से है तो हम यही कह सकते हैं कि वह यथार्थ शोध के द्वारा या ऐतिहासिक परंपरा की सहायता से ‘उन सबके’ मतों को जानने में शायद ही समर्थ हो सके। इसका कारण यह है कि समस्त वासयोग्य जगत की तुलना में स्वयं भारत भी एक नगण्य देश है और धर्म तथा विधि के क्षेत्र में उन लोगों की संख्या जो हिन्दुओं के विचारों से मतभेद रखते हैं उनकी संख्या से कहीं अधिक है जो उनसे सहमत है।

ब्रह्मगुप्त के पक्ष में संभावित तर्क

या यदि ब्रह्मगुप्त का अभिप्राय ‘सर्वसाधारण हिन्दुओं’ से है तो हम यह मानते हैं कि उनमें अशिक्षितों की संख्या शिक्षितों में कहीं अधिक है, लेकिन हम यह भी बता दें कि दैवी ज्ञान के हमारे समस्त धर्मशास्त्रों में अशिक्षित जनसमूह को अज्ञानी, सदैव शंकालु और कृतघ्न होने का दोषी ठहराया गया है।

मेरा अपना तो यही विश्वास है कि जिस बात ने ब्रह्मगुप्त से उपर्युक्त शब्द (जिनमें अंतरात्मा के विरुद्ध पाप का भाव निहित है) कहलवाए कोई भयंकर विपत्ति रही होगी—कुछ वैसी ही जिसका सामना सुकरात को भी करना पड़ा था—जो उसकी बहुज्ञता और बुद्धि की कुशाग्रता तथा उसकी तरुणावस्था के बावजूद उस पर आ पड़ी होगी। उसने 'ब्रह्मसिद्धांत' की रचना उस समय की थी जब वह केवल तीस वर्ष का था। यदि यही उसका तर्क है तो हमें स्वीकार्य है और इसलिए हम इस विषय को यहीं समाप्त करते हैं...।

[अल-विरूनी ने इससे कुछ पहले यह भी संकेत दिया था कि ब्रह्मगुप्त ने इस प्रकार की अवैज्ञानिक व्याख्या शायद इस कारण से प्रस्तुत की होगी क्योंकि ब्राह्मण होने के नाते वह भी उनके द्वारा प्रतिपादित सामान्य सिद्धांतों का समर्थन कर रहा था। या हो सकता है कि इस प्रकार के भ्रूखतापूर्ण विचारों को दुहराकर वह उन लोगों का उपहास कर रहा हो जिन्होंने उनका समर्थन किया था।]

साठवां अध्याय

पर्वन्

‘पर्वन्’ शब्द की व्याख्या

वे अंतराल जिनके बीच ग्रहण पड़ने की संभावना होती है और उनके चांद्र मासों की संख्या का विशद वर्णन ‘अलमजीस्ती’ के छठे अध्याय में किया गया है। हिन्दू उस कालावधि को जिसके आरंभ और अंत में चंद्रग्रहण होता है ‘पर्वन्’ कहते हैं।

[इस विषय पर कुछ जानकारी बराहमिहिर की ‘संहिता’ से उद्धृत की गयी है और एक तालिका भी दी गयी है जिसमें ग्रहण-चक्र और उनमें से प्रत्येक के ‘विशिष्ट गुण और मौसम वार्ता’ दर्शाई गयी है। पश्चोक्त मुद्दे के बारे में अल-विरूनी का विचार है कि पर्वों के फलित-ज्योतिष-संबंधी कुल क्षणों के विषय में बराहमिहिर ने जो कुछ कहा है वह “उसके पांडित्य के अनुरूप नहीं है।”

पर्वों की गणना के संबंध में ‘खांडखाद्यक’ से नियम उद्धृत किए गये हैं।
पृ० 115-17]

इकसठवां अध्याय

धर्म तथा खगोलशास्त्र की दृष्टि से विभिन्न काल-मानों
के अधिष्ठाता और तत्संबंधी विषय

किस काल-मान के अधिष्ठाता होते हैं और किसके नहीं

विशिष्ट कालावधि या सामान्य समय का संबंध केवल स्रष्टा से होता है और वह 'उसकी' आयु का प्रतीक होता है—उसका न कोई आदि होता है और न अंत। वास्तव में समय ही उसकी नित्यता है। वे इसे प्रायः 'आत्मा' अर्थात् 'पुरुष' की संज्ञा देते हैं। लेकिन जहां तक सामान्य समय का संबंध है जिसका निर्धारण गति के माध्यम से किया जाता है उसके पृथक्-पृथक् अंश स्रष्टा के अतिरिक्त प्राणियों पर भी लागू होते हैं और उनका संबंध 'आत्मा' के अलावा प्राकृतिक घटनाओं से भी होता है। इसीलिए 'कल्प' का प्रयोग सदैव ब्रह्म के संबंध में किया जाता है क्योंकि यह उसी का दिन और रात है और उसका जीवन इसी से निर्धारित होता है।

प्रत्येक मन्वंतर का एक विशिष्ट अधिष्ठाता होता है जिसे 'मनु' कहते हैं। मनु का वर्णन कतिपय विशेष गुणों के साथ किया जाता है जिनका उल्लेख पिछले किसी अध्याय में किया जा चुका है। इसके विपरीत मैंने 'चतुर्युग' या 'युगों' के अधिष्ठाताओं के बारे में कभी कुछ नहीं सुना।

[अल-बिरुनी ने वर्ष और मास के नियामक के निर्धारण के संबंध में नियमों का उल्लेख किया है जो 'खांडखाद्यक' में दिए गये हैं 'जिनका वे सर्वाधिक प्रयोग करते हैं'। उसने कुछ तालिकाएं भी दी हैं जिनमें 'विष्णु-पुराण' के अनुसार ग्रहों के अधिष्ठाता दिखाए गये हैं। पृ० 119-22]

बासठवां अध्याय

साठ वर्ष-संवत्सर जिसे 'षष्ट्यब्द' भी कहा जाता है

‘संवत्सर’ तथा ‘षष्ट्यब्द’ शब्दों की व्याख्या

‘संवत्सर’ शब्द जिसका अर्थ ‘वर्ष’ होता है एक ऐसा पारिभाषिक शब्द है जो वर्षचक्र के लिए प्रयुक्त होता है जिनका निर्माण बृहस्पति और सूर्य की परिक्रमाओं के आधार पर होता है और बृहस्पति के सहसूर्य उदय को इसका प्रारंभ माना जाता है। यह साठ वर्ष में अपनी परिक्रमा पूरी करता है और इसी कारण से ‘षष्ट्यब्द’—अर्थात् साठ वर्ष—कहलाता है...।

साठ वर्षों के चक्र में निहित लघुत्तर चक्र

महा युगों का प्रारंभ बृहस्पति के सहसूर्य उदय के साथ घनिष्ठा और माघ भास नक्षत्र के प्रारंभ में होता है। छोटे युगों का महा युगों में एक विशेष क्रम होता है जो समूहों में बंटे होते हैं और इन समूहों में वर्षों की कुछ विशेष संख्याएं सम्मिलित होती हैं और उनमें से प्रत्येक का एक विशिष्ट अधिष्ठाता होता है। यह विभाजन निम्नलिखित तालिका में दर्शाया गया है...।

[तालिका पृ० 125 पर दी गयी है।]

संवत्सर के अलग-अलग वर्षों के नाम

साठ वर्षों में से प्रत्येक वर्ष का अपना पृथक् नाम है, और युगों के भी नाम होते हैं जो उनके अधिष्ठाताओं पर होते हैं। ये सभी नाम नीचे की तालिका में दर्शाए गये हैं।

इस तालिका का प्रयोग उसी प्रकार किया जाना चाहिए जैसे पहली तालिका का किया गया था, क्योंकि आपको समस्त काल-चक्र (साठ वर्ष) के प्रत्येक वर्ष का नाम उसकी तदनु रूपी संख्या के नीचे मिल जाएगा। यदि हम एक-एक नाम का अर्थ और उनके पूर्वानुमानों की व्याख्या करने लगे तो काम लंबा हो जाएगा। यह सब आपको ‘संहिता’ नाम पुस्तक में मिल जाएगा।

[तालिका पृ० 127-28 पर दी गयी है।]

तिरसठवां अध्याय

ऐसे विषय जिनका विशेष रूप से ब्राह्मणों से संबंध है और उनके लिए समस्त जीवन में क्या करना अनिवार्य है

ब्राह्मण के जीवन में पहला चरण

ब्राह्मणों का जीवन सात वर्ष की आयु बीतने के बाद चार भागों में विभक्त किया जाता है। पहला भाग आठवें वर्ष में शुरू होता है जब ब्राह्मण उसे दीक्षा देने, उसे कर्तव्य-पालन की शिक्षा देने और उन पर दृढ़ रहने और जीवन-भर उनका पालन करने का पाठ सिखाने आते हैं। उस समय वे उसकी कमर में एक कटिवंध बांधते हैं और उसे एक जोड़ी यज्ञोपवीत पहनाते हैं—यह यज्ञोपवीत एक ऐसे मजबूत धागे का होता है जिसमें नौ इकहरे धागे होते हैं जिन्हें बटा जाता है—और फिर एक तीसरा यज्ञोपवीत होता है जो कपड़े से बनाया जाता है। यह कटिवंध बाएं कंधे से दाएं कूल्हे तक जाता है। इसके साथ ही उसे एक दंड धारण करने के लिए दिया जाता है और 'दर्भ' नामक विशेष घास की एक मुद्रिका पहनाई जाती है जो वह अपने दाहिने हाथ की अनामिका में पहनता है। इस मुद्रिका को 'पवित्र' भी कहा जाता है। अनामिका में मुद्रिका के पहनने का यह उद्देश्य है कि वह उन सबके लिए एक शुभ लक्षण और वरदान सिद्ध हो जो उस हाथ से दान प्राप्त करें। इस मुद्रिका के पहनने का विधान इतना कठोर नहीं जितना यज्ञोपवीत धारण करने का होता है, क्योंकि यज्ञोपवीत तो वह किसी भी परिस्थिति में अपने से अलग नहीं कर सकता। यदि वह भोजन करते समय या शौचादि के समय उसे उतार भी दे तो वह ऐसे पाप का भाजन बनता है जिसका निराकरण किसी प्रायश्चित्त, व्रत या भिक्षा-दान के सिवाय नहीं हो सकता।

ब्राह्मण के जीवन की यह पहली अवस्था उसकी आयु के पच्चीसवें वर्ष तक या 'विष्णु-पुराण' के अनुसार अड़तालीसवें वर्ष तक रहती है। उसका कर्तव्य संयत जीवन बिताना, वरती को अपनी शय्या बनाना, वेद तथा धर्मशास्त्र और

न्याय के संबंध से उसके भाष्य का अध्ययन आरंभ करना है और यह सब उसे उसका गुरु सिखाता है जिसकी वह दिन-रात सेवा करता है। वह दिन में तीन बार स्नान करता है और प्रातःकाल तथा संध्या के समय हवन करता है। हवन के पश्चात् वह अपने गुरु की पूजा करता है। वह एक दिन व्रत रखता है और दूसरे दिन भोजन करता है, परंतु उसके लिए मांस-भक्षण वर्जित है। वह गुरु के घर में रहता है और वहां से तभी निकलता है जब उसे भिक्षा मांगनी होती है और वह दिन में पांच से अधिक घरों से भिक्षा नहीं मांगता। यह भिक्षाटन वह दोपहर को और / या संध्या के समय करता है। भिक्षा में उसे जो कुछ भी मिलता है वह उसे अपने गुरु के सामने रख देता है जिसमें से वह जो चाहे ले ले। उसके बाद जो कुछ बचता है वह उसका गुरु उसे दे देता है। इस प्रकार शिष्य अपने गुरु की जूठन खाकर पेट भरता है। इसके अलावा वह अग्नि के लिए समिधा जुटाता है जो दो प्रकार के वृक्षों—पलाश और दर्भ—की लकड़ी होती है जिसे वह हवन के लिए लाता है। इसका कारण यह है कि हिन्दू अग्नि की उपासना करते हैं और उस पर पुष्प चढ़ाते हैं। अन्य सभी जातियों में भी यह होता है। उनका हमेशा से यह विचार रहा है कि यज्ञ को देवता तभी स्वीकार करते हैं जबकि उसमें अग्नि प्रज्वलित की जाए और किसी भी प्रकार की पूजा चाहे वह मूर्तिपूजा हो अथवा तारकों की पूजा, गौ-पूजा हो अथवा गर्दभ की या प्रतिमाओं की, उन्हें यज्ञ करने से हटा नहीं सकती। यही कारण है कि वदशर इव बुद्ध कहता है, “चूंकि वहां अग्नि है इसलिए उसकी पूजा होती है।”

ब्राह्मण के जीवन की दूसरी अवस्था

उनके जीवन की दूसरी अवस्था पच्चीसवें वर्ष से पचासवें वर्ष तक या ‘विष्णु-पुराण’ के अनुसार सत्तरवें वर्ष तक होती है। गुरु उसे विवाह की अनुमति दे देता है। वह विवाह करता है, घर बसाता है और संतान की इच्छा करता है लेकिन वह अपनी पत्नी के साथ मास में एक ही बार उसके मासिक धर्म से निवृत्त हो जाने के बाद संभोग करता है। उसे बारह वर्ष से अधिक आयु की स्त्री से विवाह करने की अनुमति नहीं होती। उसकी जीविका या तो उस दक्षिणा से पूरी होती है जो उसे ब्राह्मणों और क्षत्रियों को पढ़ाने से प्राप्त होती है—यह दक्षिणा उसका पारिश्रमिक नहीं वरन् उपहार होता है—या फिर उसका निर्वाह उन उपहारों से हो जाता है जो उसे किसी यज्ञादि करने के लिए या राजाओं और सामंतों से उपहार मांगने पर प्राप्त होते हैं वशर्त कि इस संबंध में न उसका कोई विशेष आग्रह हो और न ही देने वाला अनिच्छा से दे। उन लोगों के घरों में सदा एक ब्राह्मण रहता है जो उनसे धार्मिक विधि-निषेधों का पालन कराता है और धर्म-कर्म में उनका मार्गदर्शन करता है। वह पुरोहित कहलाता है। ब्राह्मण के

लिए अंतिम शर्त यह है कि वह धरती से या पेड़-पौधों से जो कुछ प्राप्त करता है उसी से जीवन-यापन करे। वह कपड़ा या पान-सुपारी का व्यापार करके अपना भाग्य आजमा सकता है, लेकिन उसके लिए यही श्रेयस्कर है कि वह स्वयं व्यापार न करे और उसकी ओर से वैश्य व्यापार करें क्योंकि मूल रूप से उसके लिए व्यापार इसलिए वर्जित है कि उसमें झूठ और धोखाधड़ी शामिल होती है। उसके लिए व्यापार की अनुमति केवल उसी स्थिति में होती है जब उसके लिए वह सर्वथा आवश्यक हो जाए और उसकी जीविका का अन्य कोई साधन उसके पास न रहे। अन्य जातियों की तरह ब्राह्मण को कर देना वाध्यकर नहीं है, न ही राजाओं की सेवा करना उन पर बाजिव है। इसके अलावा उसे लगातार घोड़े और गाएं रखने की भी अनुमति नहीं है; न वह पशुपालन कर सकता है और न ही सूदखोरी से धन कमा सकता है। उसके लिए नीला रंग अपवित्र माना जाता है, इसीलिए यदि उसके शरीर पर नीला रंग लग जाए तो उसके लिए स्नान करने का विधान है। अंत में, उसके लिए यज्ञ के समय सदा ढोल बजाना और उस अवसर पर निर्दिष्ट मंत्रों का पाठ करना भी अनिवार्य है।

तीसरी अवस्था

ब्राह्मण के जीवन की तीसरी अवस्था पचासवें वर्ष से लेकर पचहत्तरवें वर्ष तक या 'विष्णु-पुराण' के अनुसार नव्वेवें वर्ष तक होती है। वह व्रत रखता है, अपनी गृहस्थी का त्याग करता है और घर-बार तथा अपनी पत्नी को यदि वह वानप्रस्थ आश्रम में उसके साथ रहने के लिए तैयार नहीं होती, अपनी संतान के सुपुर्द कर देता है। वह समाज से बाहर रहता है और वही जीवन द्वारा व्यतीत करता है जो पहली अवस्था में व्यतीत कर चुका है। वह किसी चारदीवारी में नहीं रहता और न ही पेड़ की छाल के अलावा, जो उसके कटिप्रदेश को ढंक भर लेती है, कोई वस्त्र पहनता है। वह धरती पर बिना किसी विछोने के सोता है और फल और कंद-मूल खाकर भरण-पोषण करता है। वह अपने बाल बढ़ा लेता है और उन पर तेल भी नहीं लगाता।

चौथी अवस्था

चौथी अवस्था जीवन के अंत तक रहती है। वह गेरुवे वस्त्र धारण करता है और हाथ में एक छड़ी रखता है। वह सदैव ध्यान में मग्न रहता है; वह अपने मन को मित्रता और शत्रुता से रहित कर देता है और काम, क्रोध और मोह का परित्याग कर देता है। वह किसी से भी वार्तालाप नहीं करता। जब वह किसी दैवी वरदान की प्राप्ति के लिए किसी विशिष्ट स्थान की पदयात्रा करता है तो वह मार्ग के किसी भी गांव में एक दिन से अधिक और किसी नगर में पांच दिन से

अधिक नहीं रहता। यदि कोई उसे कुछ देता है तो वह उसमें से अगले दिन के लिए कुछ नहीं बचाता। उसका इसका सिवाय कोई काम नहीं है कि मुक्ति-मार्ग पर अग्रसर रहे जिससे वह मोक्ष-प्राप्ति कर सके जहां से लौटकर इस संसार में न आना पड़े।

ब्राह्मणों के सामान्य धर्म

ब्राह्मण को अपने समस्त जीवन में जिन सार्वभौम कर्तव्यों का पालन करना होता है वे हैं पुण्य कर्म, भिक्षादान तथा भिक्षाप्राप्ति, क्योंकि ब्राह्मण जो कुछ दान करते हैं वह उनके पितरों को पहुंच जाता है। उसके लिए निरंतर पढ़ते रहना, यज्ञ करना, जो अग्नि वह प्रज्ज्वलित करता है उसे संजोना, उस पर नैवेद्य अर्पित करना, उसकी पूजा करना और उसे बुझने न देना अनिवार्य है ताकि उसी अग्नि में मरणोपरांत उसका दाह-संस्कार किया जा सके। यह 'होम' कहलाता है।

प्रति दिन उसे तीन बार स्नान करना चाहिए: सूर्योदय की संधि के समय, सूर्यास्त की संधि के समय और उन दोनों के बीच मध्याह्न के समय। पहला स्नान तो निद्रा के कारण किया जाए क्योंकि शरीर के छिद्र इस अवधि में शिथिल पड़ जाते हैं। स्नान आकस्मिक अशुचिता से शुद्ध होने और प्रार्थना के लिए तैयारी करने के उद्देश्य से किया जाता है।

उसकी प्रार्थना में स्तुति, कीर्तन और उनकी विशिष्ट रीति के अनुसार किया गया प्रणिपात शामिल होता है अर्थात् वे अपने दोनों अंगूठों पर दंडवत् करते हैं जबकि हाथों की दोनों हथेलियां जुड़ी होती हैं और वे अपना मुख सूर्य की ओर करते हैं। इसका कारण यह है कि सूर्य दक्षिण के अलावा चाहे कहीं भी हो उनका 'किवला' है क्योंकि जब उनका मुख दक्षिण की ओर रहता है तो वे कोई पुण्य कर्म नहीं करते। वे दक्षिणाभिमुख केवल उसी स्थिति में होते हैं जब वे किसी घुरे अथवा अशुभ में लगे होते हैं।

वह समय जब सूर्य याम्योत्तरवृत्त (अपराह्न) से नीचे की ओर उतरता है कोई दैवी पुरस्कार प्राप्त करने के लिए अनुकूल माना जाता है। इसीलिए उस समय ब्राह्मण को शुद्ध होना चाहिए।

संध्या-काल रात्रि के भोजन और संध्या-पूजा का समय होता है। ब्राह्मण रात्रि का भोजन करके बिना स्नान किए संध्या-पूजा कर सकता है। इसीलिए पहले और दूसरे स्नान की तुलना में तीसरी 'वार के स्नान के विषय में किसी कठोरता का विधान नहीं है।

रात के समय का स्नान ब्राह्मण के लिए केवल सूर्य या चंद्रग्रहण के समय ही अनिवार्य है, ताकि वह उस अवसर के लिए विहित नियमों और यज्ञादि करने के लिए तैयार हो सके।

ब्राह्मण जीवनपर्यंत दिन में केवल दो बार भोजन करता है—दोपहर को और रात को। और जब भी उसे भोजन करना हो खाना शुरू करने से पहले वह उतना भोजन अलग रख देता है जो एक या दो व्यक्तियों के लिए विशेष रूप से उन अपरिचित ब्राह्मणों के लिए पर्याप्त हो जो हो सकता है शाम के समय कुछ मांगते हुए आ निकलें। उनके भरण-पोषण की उपेक्षा पाप है। इसके अतिरिक्त वह कुछ खाने-पीने की सामग्री पशु-पक्षियों और अग्नि-देवता के लिए भी अलग रख देता है। शेष वचे भोजन को वह मंत्रोच्चार करके खाता है। उसकी थाली में जो कुछ वच रहता है उसे वह घर के बाहर रख देता है और फिर उसके पास नहीं जाता क्योंकि वह उसके लिए वर्जित है और केवल उसी पथिक के लिए है जो संयोग से उधर आ निकले और उसकी मांग करे चाहे वह कोई मनुष्य हो, पक्षी हो, कुत्ता हो या कोई और चीज हो।

ब्राह्मण के पास पानी के लिए पात्र अवश्य होना चाहिए। यदि कोई दूसरा उसका इस्तेमाल कर ले तो वह फोड़ दिया जाता है। यही बात उसके खाने के वरतनों पर भी लागू होती है। मैंने ऐसे ब्राह्मण देखे हैं जो अपने रिश्तेदारों को अपने साथ ही थाली में खिलाते थे, लेकिन उनमें भी अधिकांश ऐसे थे जो ऐसा करना पसंद नहीं करते थे।

उसे उत्तर में सिंधु नदी और दक्षिण में चर्मण्वती नदी के बीच रहना पड़ता है। उसे इन दोनों में से किसी भी सीमा को लांघने की अनुमति नहीं है जिससे कि वह तुर्कों के देश में या कर्णाटक देश में प्रवेश न कर जाए। साथ ही उसे पूर्व और पश्चिम के महासागर के बीच में निवास करना चाहिए। लोगों का कहना कि उसे ऐसे किसी देश में रहने की अनुमति नहीं है जिसमें वह घास नहीं उगती जिसे वह अनामिका में पहनता है या जहां काले वालों वाले मृग नहीं चरते। यह वर्णन उस सारे देश के लिए है जो उपरिलिखित सीमाओं के अंदर स्थित है। यदि वह उन सीमाओं का अतिक्रमण करता है तो उसे पाप लगता है।

ऐसे देश में जहां घर की वह सारी जगह जो इसलिए बनाई जाती है कि लोग वहां बैठकर भोजन करें मिट्टी से नहीं लीपी जाती, बल्कि इसके विपरीत वे भोजन करने वाले प्रत्येक व्यक्ति के लिए एक अलग चौका तैयार करते हैं और वह इस तरह कि किसी जगह पर पानी छिड़क कर उसे गाय के गोबर से लीप देते हैं। ब्राह्मण के चौके को वर्गाकार होना चाहिए। जिन लोगों में इस प्रकार के चौके बनाने की प्रथा है वे इसका यह कारण बताते हैं : जिस स्थान पर बैठकर भोजन किया जाता है वह भोजन करने से जूठा हो जाता है। इसलिए यदि भोजन की क्रिया समाप्त हो चुकी हो तो उस स्थान को धोकर और लीप कर फिर पवित्र कर दिया जाता है। यदि जूठे स्थान को एक चिह्न विशेष से पृथक् न किया जाए तो तुम समझोगे कि दूसरे स्थान भी जूठे ही हैं, क्योंकि वे एक

दूसरे से मिलते-जुलते हैं और उन्हें अलग नहीं किया जा सकता ।

धर्मशास्त्र में उनके लिए पांच सब्जियाँ निषिद्ध हैं : प्याज, लहसुन, एक विशेष प्रकार का कद्दू, गाजर जैसे कंद की जड़ जिसे 'क्रंचन' कहते हैं और एक और तरकारी जो उनके पोखरों के आसपास उगती है और जो 'नालि' कहलाती है ।

चौंसठवां अध्याय

धार्मिक कृत्य और रीति-रिवाज जिनका ब्राह्मणों से इतर जातियां जीवन-भर पालन करती हैं

भिन्न-भिन्न जातियों के कर्तव्य-कर्म

क्षत्रिय वेदाध्ययन कर सकता है और उन्हें कंठस्थ कर सकता है, लेकिन उसकी शिक्षा नहीं दे सकता। वह अग्नि में नैवेद्य चढ़ाता है और पुराणों में दी गयी विधियों के अनुसार आचरण करता है। उन स्थानों पर जिनके बारे में हम बता चुके हैं वह भोजन के लिए चौका त्रिकोणाकार बनाता है। वह प्रजा पर शासन करता है और उसकी रक्षा करता है, क्योंकि उसकी सृष्टि इसी काम के लिए की गयी है। वह तीन धागों से बटा हुआ यज्ञोपवीत धारण करता है और एक दूसरा सूती जनेऊ पहनता है। यह जनेऊ वह बारह वर्ष पूरे होने के बाद धारण करता है।

वैश्य का काम खेती करना, ज़मीन जोतना, पशुपालन और ब्राह्मणों की आवश्यकताओं की पूर्ति करना है। उसे दो धागों का एक जनेऊ पहनने का ही अधिकार है...।

शूद्र ब्राह्मण के सेवक-जैसा होता है जो उसके काम-काज की देखभाल और उसकी सेवा करता है। सर्वथा दरिद्र होते हुए भी यदि यज्ञोपवीत के बिना नहीं रहना चाहता तो वह धीमे से बनी जनेऊ धारण कर लेता है। हर वह कार्य जो ब्राह्मण का विशेषाधिकार समझा जाता है—जैसे संध्या-पूजा करना, वेद-पाठ करना और अग्नि में होम देना—उसके लिए निषिद्ध है। यहां तक कि उदाहरण के लिए यदि किसी शूद्र या वैश्य के बारे में यह सिद्ध हो जाए कि उसने वेद का पाठ किया है तो ब्राह्मण राजा के सामने उसे अपराधी ठहराते हैं और राजा उसकी जीभ काट डालने की आज्ञा दे देता है। परंतु परमात्मा का ध्यान करना, पुण्यकर्म करना और भिक्षादान ऐसे काम हैं जो उसके लिए निषिद्ध नहीं हैं।

प्रत्येक मनुष्य जो कोई ऐसा व्यवसाय करने लगता है जो उसकी जाति के लिए वर्जित है, जैसे ब्राह्मण का व्यापार करना, शूद्र का खेती करना तो वह एक ऐसे पाप या अपराध का दोषी माना जाता है जिसे वे चोरी जैसा ही समझते हैं।

[अल-विस्लूनी ने हिन्दुओं में प्रचलित एक कथा का वर्णन किया है कि राजा राम के काल में मनुष्य की आयु बहुत लंबी और सुनिश्चित होती थी, यहां तक कि कोई भी वृद्धा अपने पिता के पहले न मरता था। लेकिन एक बार ऐसा हुआ कि एक ब्राह्मण का पुत्र अपने पिता के जीवनकाल में ही मर गया। पिता उसे राजमहल में ले गया और उसने विलाप करते हुए कहा कि “देश में कहीं कुछ विकार आ गया है...” तब राम ने उस विकार का कारण जानने का प्रयास किया और अंत में लोगों ने एक चांडाल की ओर संकेत किया जो बड़े परिश्रम से भगवत्-पूजा और घोर तपस्या कर रहा था। राजा घोड़े पर सवार होकर उसके पास पहुंचा। उसने देखा कि वह गंगा के किनारे नीचे की ओर सिर किए किसी चीज पर लटक रहा है। राजा ने अपना धनुष भुकाया और बाण चलाकर उसकी अंतर्द्धियां निकाल डालीं। इसके बाद उसने कहा, “मैंने तुम्हें उस सत्कर्म के लिए मारा है जिसे करने का तुम्हें अधिकार नहीं है।” जब राजा लौटकर राजमहल पहुंचा तो उसने देखा कि ब्राह्मण का पुत्र जीवित हो उठा है।]

चांडाल के अतिरिक्त सभी मनुष्य, जहां तक वे हिन्दू नहीं हैं, म्लेच्छ अर्थात् अपवित्र कहे जाते हैं। इनमें वे सब आ जाते हैं जो मनुष्यों का वध करते हैं, पशुओं की हत्या करते हैं और गौ-मांस खाते हैं।

सभी प्राणियों के समान होने के संबंध में दार्शनिक मत

इन सब बातों के मूल में वर्गों अथवा जातियों का अंतर है जिनमें एक वर्ग या जाति के लोग दूसरे सभी लोगों को मूल्य समझते हैं। इसके विपरीत सभी मनुष्य परस्पर समान हैं। वासुदेव का ऐसे व्यक्ति होने के संबंध में कथन है जो मोक्ष चाहता है, “बुद्धिमान व्यक्ति के विचार में ब्राह्मण और चांडाल, मित्र और शत्रु, विश्वासपात्र और विश्वासघाती, यहां तक कि सांप और नेवला भी समान हैं। यदि एक ओर बुद्धिमान की दृष्टि में सभी चीजें समान हैं तो दूसरी ओर अज्ञानी की दृष्टि से वे उतनी ही अलग और भिन्न होती हैं।”

पैंसठवां अध्याय

यज्ञ

अश्वमेध

वेद के अधिकांश भाग में यज्ञों की चर्चा है और उसमें प्रत्येक यज्ञ का वर्णन किया गया है। यज्ञों का विस्तार भिन्न-भिन्न है इसीलिए उनमें से कुछ तो ऐसे हैं जिन्हें केवल चक्रवर्ती राजा ही कर सकता है जैसे 'अश्वमेध'। इसमें एक घोड़ी³⁷ देश में कहीं भी चरने के लिए खुली छोड़ दी जाती है जिसका कोई रास्ता नहीं रोकता। सैनिक उसके पीछे-पीछे चलते हैं, उसे हाँकते रहते हैं और उसके आगे उद्घोष करते हैं, "यह संसार की सम्राट है और जो ऐसा नहीं मानता वह सामने आए!" ब्राह्मण उसके पीछे चलते हैं और जहाँ-जहाँ वह लौट करती है वे हवन करते हैं। जब वह इस प्रकार संसार के समस्त भागों में घूम लेती है तो वह ब्राह्मणों का तथा उस व्यक्ति का भोजन बन जाती है जो उसका मालिक होता है।

इन यज्ञों की अवधि भी भिन्न-भिन्न होती है जिससे केवल वही कुछ यज्ञों को कर सकता है जो दीर्घायु होता है और ऐसी लंबी आयु हमारे इस युग में होती नहीं है। यही कारण है कि इनमें से अधिकांश यज्ञ समाप्त हो गये हैं और केवल कुछ ही शेष हैं जो आज भी किए जाते हैं।

सामान्य यज्ञ

हिन्दुओं के मतानुसार अग्नि सर्वमक्षी होती है। इसीलिए कोई भी अपवित्र वस्तु—जैसे जल—इसमें मिल जाती है तो वह अपवित्र हो जाती है। यही कारण है कि यदि अग्नि और जल गैर-हिन्दुओं के हाथ में हो तो उन्हें हिन्दू अपने लिए जायज नहीं समझते क्योंकि उनके स्पर्श से वे भी भ्रष्ट हो जाएंगे।

अग्नि पर जो भी कुछ चढ़ाया जाता है वह देवताओं को पहुँच जाता है, क्योंकि आग उन्हीं के मुँह से निकलती है। ब्राह्मण जो कुछ अग्नि पर चढ़ाते हैं वह है तेल तथा अन्य खाद्यान्न—गेहूँ, जौ और चावल—जिन्हें वह अग्नि में डालते हैं।

इसके अतिरिक्त यदि वे अपनी ओर से कोई चढ़ावा देते हैं तो वेद के निर्दिष्ट मंत्रों का पाठ करते हैं। लेकिन यदि वे किसी अन्य व्यक्ति की ओर से कुछ चढ़ाते हैं तो कोई मंत्र नहीं पढ़ते...

[अग्नि के कुष्ठ रोग से पीड़ित होने की कथा 'विष्णु-धर्म' से ली गयी है।
पृ० 140-41]

छियासठवां अध्याय

तीर्थस्थानों के दर्शन और तीर्थयात्रा

हिन्दुओं के लिए तीर्थयात्रा अनिवार्य नहीं, वैकल्पिक है और एक पुण्य-कर्म है। कोई भी मनुष्य किसी पुण्यस्थल पर विचरण के लिए घर से निकलता है, किसी पावन मूर्ति के दर्शन करने या कुछ पवित्र नदियों में स्नान करने जाता है। वहाँ जाकर वह उन स्थानों में पूजा करता है, मूर्ति को पूजता है, उसपर चढ़ावे चढ़ाता है, अनेक भजन गाता है, प्रार्थना करता है, व्रत रखता है, और ब्राह्मणों, पुजारियों तथा अन्य लोगों को भिक्षा देता है। वह अपने सिर तथा दाढ़ी के बाल मुंडा देता है और घर लौट आता है।

वहुत पुण्य और पावन सरोवर मेरु के इर्द-गिर्द ठंडे पर्वतों में स्थित हैं...

पवित्र सरोवरों का निर्माण

हमने हिन्दुओं के पुराणों से इस विषय में पहले ही बहुत कुछ उद्धृत कर दिया है कि द्वीपों में गंगा जैसी कई नदियाँ हैं। प्रत्येक ऐसे स्थान में जिसके साथ कोई विशेष पवित्रता जुड़ी हुई है हिन्दू स्नान के लिए सरोवर का निर्माण करते हैं। इसमें उन्होंने बहुत उच्च कोटि की कला प्रदर्शित की है जिसे हमारे लोग (मुसलमान) जब उन्हें देखते हैं तो चकित रह जाते हैं और उनसे मिलती-जुलती किसी चीज़ का बनाना तो दूर, उनका वर्णन तक नहीं कर पाते। वे इन सरोवरों का निर्माण करते समय भारी-भारी और बड़े पत्थरों का इस्तेमाल करते हैं जिन्हें तीखे और मजबूत लोहे से इस तरह जोड़ा जाता है कि वे अनेक कगारों जैसी सीढ़ियाँ बन जाते हैं और ये पैड़ियाँ सरोवर के चारों ओर कद्दे-आदम ऊँचाई तक बनाई जाती हैं। दो पैड़ियों के बीच पत्थरों की सतह पर वे सीढ़ियाँ बनाते हैं जो शिखरों की तरह ऊपरको उठी हुई होती हैं। इस प्रकार पहली सीढ़ियाँ या कगार एक प्रकार से सड़कों का काम करती हैं (जो तालाब के इर्द-गिर्द जाती हैं) और कलश एक प्रकार की सीढ़ियाँ हैं (जिनसे ऊपर-नीचे आया जा सकता है)। यदि अनेक लोग तालाब के ऊपर चढ़ते और दूसरे उतरते हैं तो वे एक-दूसरे से मिल

नहीं पाते और न ही कभी सड़क सकती है, क्योंकि कगार अनेक हैं और चढ़नेवाला व्यक्ति उस कगार पर जाने की बजाय जहाँ से लोग नीचे उतर रहे हैं मुड़कर किसी और कगार पर जा सकता है। यह एक ऐसी व्यवस्था है जिससे भीड़ कभी इतनी नहीं बढ़ती कि कष्टकर सिद्ध हो।

अलग-अलग पुण्य सरोवर

मुल्तान में एक तालाब है जिसमें यदि रोका न जाए तो हिन्दू वहाँ स्नान करके ही पूजा करते हैं। [थानेश्वर स्थित सरोवर के संबंध में जिसे बहुत पवित्र माना जाता है वराहमिहिर की 'संहिता' के उद्धरण दिए गये हैं।]

विभिन्न प्राणियों में असमानता और देशभक्ति का उद्गम; शौनक की कथा

ये सरोवर अपनी पवित्रता के लिए विशेष रूप से इसलिए प्रसिद्ध हो जाते हैं क्योंकि उनपर कोई महत्वपूर्ण घटना घटी है या किसी धर्मग्रंथ या पुराणों में कोई ऐसा अवतरण मीजूद है जिसमें उनका हवाला दिया गया है। हम शौनक के शब्द पहले ही उद्धृत कर चुके हैं। शुक ने ब्रह्मा के आदेश पर ये शब्द उससे कहे थे जो मूल ब्रह्मा को ही संबोधित थे। उस पाठ में राजा बलि का भी उल्लेख हुआ है और यह बताया गया है कि वह उस समय तक क्या करेगा जब तक कि नारायण उसे पाताल में न ले जाए। उसी पाठ में यह अवतरण भी आता है : "मैं उसके साथ ऐसा इसलिए करता हूँ कि मनुष्यों में समानता जो वह प्राप्त करना चाहता है समाप्त हो जाएगी, मनुष्य अपनी जीवन-परिस्थितियों के अनुसार भिन्न-भिन्न होंगे और इसी भिन्नता या असमानता पर संसार की व्यवस्था टिकेगी। इसके अलावा लोग उसे न पूजकर मेरी पूजा करेंगे और मुझ पर विश्वास करने लगेँगे। सम्यं जनों में परस्पर सहायता-भाव तभी उत्पन्न होता है जब उनमें थोड़ा-बहुत फर्क होता है और जिसके परिणामस्वरूप एक को दूसरे की आवश्यकता पड़ती है। इसी सिद्धांत के अनुसार परमात्मा ने ऐसे संसार की सृष्टि की है जिसमें अनेक भेद विद्यमान हैं। इस प्रकार प्रत्येक देश दूसरे से भिन्न है—यदि एक शीतल है तो दूसरा ऊष्ण; एक की मिट्टी, जल और वायु अच्छी है तो दूसरे की मिट्टी खारी है, जल गंदा और दुर्गन्धयुक्त है और वायु अस्वास्थ्यकर। इसके 'अतिरिक्त' कुछ और अंतर भी हैं : कुछ मामलों में सभी प्रकार के असंख्य लाभ हैं तो दूसरों में उनकी संख्या बहुत कम है। कुछ भाग ऐसे हैं जहाँ प्राकृतिक विपत्तियाँ समय-समय पर आती रहती हैं; तो कुछ ऐसे हैं जहाँ विपत्ति का नाम-निशान भी नहीं। यही सब कारण सम्यं लोगों को ऐसे स्थान सावधानी से चुनने के लिए प्रेरित करते हैं जहाँ वे नगरों का निर्माण कर सकें।

"जो चीज लोगों से ये काम करवाती है वे हैं उनके रीति-रिवाज। लेकिन

धार्मिक आदेश उनसे कहीं अधिक शक्तिशाली होते हैं और उनका प्रभाव मनुष्य की प्रकृति पर रीति-रिवाजों की अपेक्षा कहीं अधिक पड़ता है। रीति-रिवाज अपनाने या उनका परित्याग करने से पहले उनके मूल की खोज की जाती है, उनकी जांच-परख की जाती है जबकि धार्मिक आदेशों के आधार को स्पर्श ही नहीं किया जाता, उनकी कोई खोज-बीन नहीं की जाती बल्कि अधिकांश लोग केवल 'आस्था' के आधार पर उनका पालन करते हैं। वे उन आदेशों पर तर्क-वितर्क नहीं करते उसी प्रकार जैसे किसी वंजर प्रदेश के निवासी इसलिए उस पर तर्क नहीं करते क्योंकि वे उसी में उत्पन्न हुए हैं और उससे इतर कुछ नहीं जानते। वे उस प्रदेश को अपनी मातृभूमि मानते हैं और उसे छोड़ना उनके लिए मुश्किल होता है। यदि भौतिक अंतरों के अतिरिक्त नियम-व्यवस्था की दृष्टि से भी एक-दूसरे में फर्क हो तो भी रहने वालों के हृदय में उसके प्रति इतना लगाव होता है कि उसे दूर करना संभव नहीं है।"

वनारस साधु-संन्यासियों का शरण-स्थल

हिन्दुओं के कुछ स्थान ऐसे हैं जो उनसे सम्बद्ध नियमों और धर्म के कारण पूज्य बन जाते हैं जैसे वनारस (वाराणसी)। साधु-संन्यासी वहां आते हैं और वहीं रह पड़ते हैं ठीक उसी तरह जैसे कावे के रहने वाले हमेशा के लिए मक्का में रह जाते हैं। वे मृत्युपर्यंत वहीं रहना चाहते हैं, ताकि मरने के बाद उन्हें वहां रहने का पुण्य प्राप्त हो। उनकी यह धारणा है कि हत्यारा अपने अपराध के लिए उत्तर-दायी होता है और उसे अपने अपराध के अनुरूप दंड दिया जाता है। वह तभी बच सकता है जब वह वनारस शहर में चला जाए जहां उसे क्षमा मिल जाती है।

इसी प्रकार का दूसरा स्थान है थानेश्वर, जिसे कुरुक्षेत्र अर्थात् कुरु का देश भी कहा जाता है जो एक किसान, एक धर्मपरायण, पुण्यात्मा था जो दैवी शक्ति की सहायता से चमत्कार किया करता था। इसी कारण उस प्रदेश का उसी के नाम पर यह नाम पड़ा और उसी के कारण उसे पूजा जाता है। इसके अलावा थानेश्वर वह स्थान है जहां महाभारत के युद्धों में और दुष्टों के विनाश के लिए किए गये युद्धों में वासुदेव ने पराक्रम प्रदर्शित किया था। इसी कारण ये लोग इस स्थान की यात्रा करते हैं।

माहुर भी एक पुण्य स्थान है जहां ब्राह्मणों की भरमार है। उसे भी इसीलिए पूजा जाता है क्योंकि वासुदेव का जन्म और लालन-पालन इसी के आसपास 'नंदगोला' नामक स्थान में हुआ था।

आजकल हिन्दू कश्मीर की भी यात्रा करते हैं। इनमें अंतिम मुल्तान है जहां वे उस समय तीर्थयात्रा के लिए जाते थे जब उसका मूर्ति-मंदिर नष्ट नहीं हुआ था।

सड़सठवां अध्याय

दान तथा मनुष्य द्वारा अर्जित धन के व्यय का ढंग

उनके लिए यह अनिवार्य है कि प्रतिदिन जितना दान देना संभव हो दें। वे अपने धन को एक वर्ष क्या एक मास तक भी अपने पास नहीं रखते, क्योंकि वह एक ऐसे अज्ञात भविष्य के लिए संजोकर रखने जैसा है जिसके बारे में मनुष्य को यह नहीं मालूम कि वह वहां तक पहुंच भी पाएगा या नहीं।

जहां तक फसलों या पशुओं से उसकी कमाई का संबंध है उसे सबसे पहले उस जमीन या घास के मैदान का कर देश के राजा को देना अनिवार्य है। इसके अलावा वह अपनी आमदनी का छठा भाग राजा को उस संरक्षण के बदले अदा करता है जो राजा अपने प्रजाजनों, उनकी संपत्ति तथा उनके परिवारों को प्रदान करता है। इसी प्रकार का बंधन सामान्य जनता के लिए भी होता है, लेकिन वे लोग हमेशा झूठ बोलते हैं और अपनी संपत्ति के बारे में मिथ्या घोषणा करते हैं। व्यापारी लोग भी इसी कारण से कुछ कर अदा करते हैं। केवल ब्राह्मण ही ऐसे हैं जो इन सभी करों से मुक्त हैं।

जहां तक उस धन के खर्च करने के तरीके का संबंध है जो इन सभी करों का भुगतान करने के बाद बच जाता है तो उसके संबंध में लोगों की अलग-अलग राय है। कुछ लोग तो उस आय का नवां भाग दान के लिए नियत कर देते हैं लेकिन वे इसे तीन भागों में बांट देते हैं : इनमें से एक को तो मन से चिन्तामुक्त करने के लिए आरक्षित किया जाता है। दूसरा व्यापार में लगाया जाता है ताकि लाभ मिले और तीसरे भाग का एक-तिहाई (अर्थात् कुल का नवां हिस्सा) दान पर खर्च किया जाता है जबकि दूसरे तिहाई हिस्से उसी नियम के अनुसार खर्च किए जाते हैं।

कुछ ऐसे हैं जो इस आमदनी को चार भागों में बांटते हैं। एक-चौथाई तो आम खर्चों के लिए अलग रख दिया जाता है, दूसरा उदारचेताओं के सत्कार्यों के लिए, तीसरा दान के लिए और चौथा आरक्षित रखने के लिए अर्थात् उतना ही

जो तीन वर्षों के सामान्य खर्चों को पूरा करने के लिए पर्याप्त हो। यदि वह चौथाई भाग जिसे आरक्षित करना है इस राशि से बढ़ जाए तो केवल इतनी ही राशि आरक्षित की जाती है और बाकी राशि दान पर खर्च कर दी जाती है।

सूदखोरी या प्रतिशतता लेना वर्जित है। ऐसा करके जो व्यक्ति पाप करता है उसका परिमाण उस राशि के अनुरूप होता है जिसके द्वारा उसकी मूल पूंजी बढ़ी हो। केवल शूद्र को ही व्याज लेने की अनुमति है, लेकिन वह भी तभी तक—जब तक कि उससे वर्जित लाभ पूंजी के पचासवें भाग से अधिक न हो (अर्थात् उसे दो प्रतिशत से अधिक व्याज नहीं लेना चाहिए)।

अड़सठवां अध्याय

खान-पान के संबंध में विधि-निषेध

मूलतः तो हिन्दुओं के लिए किसी भी प्रकार का वध उसी प्रकार वर्जित था जिस प्रकार वह ईसाइयों और मानिकियों के लिए वर्जित था। लेकिन लोगों को मांस खाने की इच्छा भी होती ही है और जो भी आदेश उनकी इस इच्छा के प्रतिकूल होता है वह उसकी अवहेलना करते हैं। यही कारण है कि यहां जिस नियम का उल्लेख किया गया है वह विशेषरूप से केवल ब्राह्मणों पर ही लागू होता है क्योंकि वही धर्म के रक्षक होते हैं और यह नियम उन्हें अपनी वासनाओं के आगे झुकने से बाध रखता है।

पशुओं की सूची जिनका मांस खाना वैध या अवैध

ऐसी स्थिति में पशुओं का गला घोटकर मारने की अनुमति दे दी गयी है किंतु कुछ विशेष पशुओं की ही, अन्य पशुओं का वध वर्जित है। ऐसे पशुओं का मांस जिनके वध की अनुमति दी गयी है ऐसी स्थिति में निषिद्ध कर दिया गया है यदि उनकी अचानक मृत्यु हो गयी हो। जिन पशुओं के वध की अनुमति दी गयी है वे हैं भेड़, बकरी, हिरन, खरगोश, गंडा, भैंस, मछली, जल-थल के पक्षी जैसे अवावील, घवर फाख्ता, तीतर, फाख्ता, मोर और अन्य पशु जो न तो मनुष्य के लिए घृणित हैं और न ही अनिष्टकर।

जिन पशुओं की हत्या वर्जित है वे हैं गाय, घोड़ा, खच्चर, गधा, ऊंट, हाथी, पालतू मुरगा-मुरगी, कौवा, तोता, बुलबुल तथा सभी प्रकार के अंडे और मदिरा। मदिरा की शूद्र के लिए अनुमति है। वह उसे पी सकता है लेकिन उसे वेचने का वह उसी प्रकार साहस नहीं कर सकता जिस प्रकार मांस वेचने का।

गो-मांस क्यों वर्जित था

कुछ हिन्दुओं का कथन है कि भरत के पहले से युग में गो-मांस की अनुमति थी और उस युग में ऐसे कई यज्ञ हुआ करते थे जो गो-वध के बिना अधूरे रहते

थे। लेकिन इसके बाद उसको मनुष्य की दुर्बलता के कारण निषिद्ध कर दिया गया क्योंकि वे इतने दुर्बल थे कि अपने कर्तव्यों का पालन नहीं कर सकते थे और न ही वे वेद के आदेशों का पालन करते थे जो मूलतः एक ही था। किन्तु कालांतर में उसे चार भागों में विभक्त कर दिया गया ताकि मनुष्य के लिए उसको पढ़ने में सुभीता हो। लेकिन इस सिद्धांत का बहुत कम प्रमाणीकरण मिलता है क्योंकि गो-मांस के भक्षण का निषेध न तो कोई हलका-फुलका उपाय ही है और न उसे कम कठोर कहा जा सकता है बल्कि इसके विपरीत यह पहले के नियम की अपेक्षा कहीं अधिक कठोर और बंधनकारी है।

कुछ अन्य हिन्दुओं ने मुझे बताया कि वे गो-मांस-भक्षण के कारण बीमार पड़ जाते थे। इसका कारण यह है कि उनके देश की जलवायु तो गरम है किन्तु उनके शरीर के आंतरिक अंग ठंडे हैं और परिणामस्वरूप उनके शरीर की नैसर्गिक ऊष्मा घट जाती है और पाचन शक्ति इतनी कमजोर पड़ जाती है कि उन्हें उसे पूरा करने के लिए भोजन के उपरांत पान-सुपारी चवानी पड़ती है। पान के पत्ते की गरमी शरीर की ऊष्मा को बढ़ाती है, पान में लगा चूना हर नम या गीली चीज को सुखा देता है और सुपारी दांतों, मसूड़ों और पेट को मजबूत करती है। ऐसी स्थिति में उन्होंने गो-मांस निषिद्ध कर दिया क्योंकि वह मूलतः गरिष्ठ और ठंडा होता है।

जहां तक मेरा संबंध है, इस प्रश्न के मूल के संबंध में मेरे मन में अनिश्चय है और मैं इन दो भिन्न मतों के बीच कौन-सा सही है, यह बताने में संकोच अनुभव करता हूँ।

(पांडुलिपि में रिक्वि)

जहां तक आर्थिक कारण का संबंध है हमें यह बात ध्यान में रखनी चाहिए कि गाय एक ऐसी पशु है जो मनुष्य के कई काम करती है—यात्रा के समय वह मनुष्य का भार वहन करती है, खेती में जुताई-बुवाई में काम देती है और घर-गृहस्थी में दूध तथा उससे बनी वस्तुएं देती है। इसके अलावा मनुष्य इसके गोबर का इस्तेमाल करता है और सर्दियों के मौसम में तो उसकी सांस तक काम आती है। इसी कारण से गो-मांस-भक्षण निषिद्ध कर दिया गया था जैसा कि अल-हज्जाज ने किया था जब लोगों ने उससे शिकायत की थी कि देविलोनिया दिन-प्रतिदिन महसूल वनता जा रहा है...।

विवाह, मासिक धर्म, भ्रूण तथा प्रसूति

विवाह की आवश्यकता

कोई भी राष्ट्र बिना व्यवस्थित विवाहित जीवन के शेष नहीं रह सकता क्योंकि यही एक ऐसी प्रथा है जो उन मनोवेगों के उत्पात को रोकती है जिसे सुसंस्कृत लोग घृणा से देखते हैं और वह उन सब कारणों को भी समाप्त करती है जो पशु को ऐसे उन्माद की ओर प्रेरित करती है जिसका परिणाम हानि के सिवा कुछ नहीं। यदि पशुओं के जोड़ों के जीवन पर विचार किया जाए और यह देखा जाए कि जोड़े का एक सदस्य किस प्रकार दूसरे की सहायता करता है और किस प्रकार उसी प्रजाति के अन्य प्राणियों की वासना उनसे दूर रखी जाती है तो आप यह घोषणा किए बिना नहीं रह सकते कि विवाह एक आवश्यक प्रथा है। इसी के विपरीत यदि मनुष्य अनियंत्रित संभोग या वेश्यावृत्ति की ओर प्रवृत्त हो तो वह एक लज्जाजनक आचरण होगा जिससे वे पशुओं की तुलना में निम्नतर हो जाएंगे जबकि शेष पशु हर दृष्टि से मनुष्य से कहीं नीचे हैं।

विवाह के नियम

हर देश के विवाह-संबंधी अपने-अपने रिवाज होते हैं; विशेष रूप से उस देश के जहां के निवासी अपने धर्म तथा नियमों को दैवी मानते हैं। हिन्दुओं में बहुत ही छोटी आयु में विवाह हो जाता है, इसलिए माता-पिता ही अपने पुत्रों के विवाह की व्यवस्था करते हैं। उस अवसर पर ब्राह्मण यज्ञ के अनुष्ठान कराते हैं। और वे तथा अन्य ब्राह्मण भिक्षा-दान भी लेते हैं। विवाह के समय खुशियां मनाने के लिए गाजे-बाजे लाए जाते हैं। दूल्हा-दुल्हन के बीच किसी प्रकार के उपहार के लिए कुछ निश्चय नहीं होता। दूल्हा केवल एक उपहार जो उचित सम्भ्रता है अपनी पत्नी को देता है और एक विवाह-उपहार पेशगी उसे देता है जिसे वह साधिकार वापस नहीं मांग सकता, अलवत्ता यदि पत्नी चाहे तो स्वेच्छा से उसे लौटा सकती है। पति और पत्नी का विछोह मृत्यु होने पर ही हो सकता है क्योंकि

उनके यहां विवाह-विच्छेद की कोई परंपरा नहीं है।

पुरुष एक से लेकर चार स्त्रियों से विवाह कर सकता है। उसे चार से अधिक पत्नी रखने की अनुमति नहीं है लेकिन अगर उनमें से उसकी एक पत्नी मर जाए तो उसे एक और पत्नी रखकर वैध संख्या पूरी करने का अधिकार है। लेकिन इससे आगे वह नहीं जा सकता।

विधवा

यदि किसी पत्नी का पति मर जाए तो वह दूसरे पुरुष से शादी नहीं कर सकती। उसे दो में से एक विकल्प प्राप्त है—चाहे तो आजीवन विधवा रहे या सती हो जाए; और यह वाद की स्थिति इसलिए श्रेयस्कर मानी जाती है क्योंकि वहाँसयत विधवा के जब तक वह जीवित रहती है उसके साथ दुर्व्यवहार होता रहता है। जहां तक राजाओं की पत्नियों का संबंध है वे तो सती हो जाने की ही अभ्यस्त हैं चाहे वे ऐसा चाहती हों या नहीं, क्योंकि ऐसा करने के पीछे उनकी यही इच्छा रहती है कि उनमें से एक भी संयोग से कोई ऐसा आचरण न कर बैठे जो उसके यशस्वी पति की प्रतिष्ठा के प्रतिकूल हों। इस संदर्भ में वे केवल उन स्त्रियों को अपवादस्वरूप छोड़ देते हैं जो वयोवृद्ध हों और जिनकी संतान हो। इसका कारण यह है कि पुत्र अपनी माता के संरक्षण के लिए उत्तरदायी होता है।

किन परिस्थितियों में विवाह निषिद्ध होता है

उनके विवाह-संबंधी नियम के अनुसार किसी संबंधी से विवाह करने की अपेक्षा अपरिचित से विवाह करना बेहतर माना जाता है। स्त्री की अपने पति से रिश्तेदारी जितनी दूर की होगी उतनी ही अच्छी मानी जाती है। किसी ऐसी स्त्री से विवाह करना सर्वथा निषिद्ध है जो वंशानुक्रम में ऊपर से नीचे अर्थात् पोती या परपोती हो और नीचे से ऊपर अर्थात् मां, दादी या परदादी हो। सगोत्र संबंधियों के साथ भी विवाह करना निषिद्ध है जैसे बहन, चचेरी/ममेरी बहन, मामी या बूआ और उनकी पुत्रियों से। ऐसा करने की तभी अनुमति दी जा सकती है जब जो संबंधी एक-दूसरे से विवाह करना चाहते हैं उनमें कम-से-कम पांच लगातार पीढ़ियों का अंतर हो। ऐसी स्थिति में इस निषेध पर आग्रह नहीं किया जाता लेकिन इसके बावजूद इस प्रकार का विवाह उनमें पसंद नहीं किया जाता।

पत्नियों की संख्या

कुछ हिन्दुओं का विचार है कि पत्नियों की संख्या जाति पर निर्भर होती है और तदनुसार ब्राह्मण चार, क्षत्रिय तीन, वैश्य दो और शूद्र एक पत्नी रख सकता

है। हरेक मनुष्य चाहे उसकी कोई जाति हो अपनी जाति की या अपनी जाति से निम्नतर एक या अधिक जातियों की स्त्री से विवाह कर सकता है लेकिन किसी भी व्यक्ति को उससे श्रेष्ठतर जाति की स्त्री से विवाह करने की अनुमति नहीं दी जाती।

वच्चा अपनी मां की जाति का माना जाता है, पिता की जाति का नहीं। इसीलिए उदाहरण के लिए यदि किसी ब्राह्मण की पत्नी ब्राह्मण है तो उसका वच्चा भी ब्राह्मण होगा, यदि वह शूद्र है तो उसकी संतान भी शूद्र होगी। लेकिन हमारे युग में ब्राह्मण अपनी जाति से भिन्न जाति की स्त्री से कभी विवाह नहीं करते हालांकि उनकी ऐसा करने की अनुमति है।

रजःस्राव की अवधि

मासिक धर्म की जो दीर्घतम अवधि देखी गयी है वह सोलह दिन है किन्तु वास्तव में रजःस्राव पहले चार दिन तक रहता है और तब पति को अपनी पत्नी से संभोग करने वल्कि घर में उसके समीप जाने की भी अनुमति नहीं होती, क्योंकि इस दौरान वह अपवित्र होती है। चार दिन बीत जाने के बाद जब वह स्नान कर लेती है तो वह फिर पवित्र हो जाती है और अपने पति को उससे सहवास की अनुमति होती है चाहे तब तक रक्त-स्राव विलकुल समाप्त न हुआ हो। ऐसा मानने का कारण यह है कि उस रक्त को रजोस्राव का रक्त नहीं माना जाता वल्कि उसे वही तत्व माना जाता है जिसमें भ्रूण होता है।

गर्भ और प्रसव

ब्राह्मण का यह कर्तव्य है कि यदि वह संतानोत्पत्ति के लिए अपनी पत्नी से संभोग करता है तो वह 'गर्भाधान' नामक यज्ञ करे किन्तु वह ऐसा नहीं करता क्योंकि उस यज्ञ के लिए पत्नी की उपस्थिति आवश्यक है और इसीलिए वह ऐसा करने में लज्जा का अनुभव करता है। परिणामस्वरूप वह यज्ञ को स्थगित करता है और उसे आगामी संस्कार 'सीमंतोन्नयनम्' के साथ मिला देता है जो गर्भ के चौथे मास में होता है। जब पत्नी वच्चे को जन्म दे चुकी होती है तो एक तीसरा यज्ञ किया जाता है जो वच्चे के जन्म और उस क्षण के बीच होता है जब मां वच्चे का पोषण आरंभ करती है। यह यज्ञ 'जातकर्मन्' कहलाता है।

प्रसूति के दिन बीत जाने के बाद वच्चे का नाम-संस्करण किया जाता है। नाम रखने के अवसर पर जो यज्ञ किया जाता है वह 'नाम-कर्मण्' कहलाता है।

जब तक स्त्री प्रसवावस्था में होती है वह किसी वरतन को नहीं छूती और न उसके घर में कुछ लाया जाता है, न ही ब्राह्मण वहां चूल्हा जलाता है। ये दिन ब्राह्मण के लिए आठ, क्षत्रिय के लिए बारह, वैश्य के लिए पंद्रह और शूद्र के लिए

तीस होते हैं। जहां तक निम्न जाति के लोगों का संबंध है—जिनकी गिनती किसी भी जाति में नहीं होती—उनके लिए कोई सीमा निश्चित नहीं की जाती।

बच्चे को दूध पिलाने की अवधि तीन वर्ष है किन्तु इस संबंध में कोई बाधता नहीं है। बालक के प्रथम मुंडन के अवसर पर किया जाने वाला यज्ञ तीसरे वर्ष में और कानों का छेदन सातवें और आठवें वर्ष में होता है।

वेश्यावृत्ति के कारण

वेश्यावृत्ति के संबंध में लोगों का विचार है कि वह उनके लिए जायज है। यही कारण है कि जब काबुल पर मुसलमानों की विजय हुई और काबुल के इस्पाहवाद ने इस्लाम धर्म स्वीकार किया तो उसने यह शर्त रखी कि न उसे गो-मांस खाने पर बाध्य किया जाए और न ही समलैंगिक मैथुन के लिए। इससे यह सिद्ध होता है कि उसे इन दोनों बातों से समान घृणा थी। वस्तुतः बात ऐसी नहीं है जैसी लोग समझते हैं बल्कि ऐसी है कि हिन्दू वेश्यावृत्ति के लिए कठोर दंड नहीं देते। लेकिन इसका दोष देश की नहीं दिया जा सकता, इसके दोषी स्वयं राजा हैं। यदि ऐसा न होता तो ब्राह्मण या पुरोहित अपने मंदिरों में नाचने-गाने तथा मनोरंजन करने वाली स्त्रियों को न रहने देते। राजा उनको केवल आर्थिक दृष्टि से अपने नगरों के लिए आकर्षण और अपनी प्रजा के लिए आमोद-प्रमोद का साधन बनाते हैं। इस व्यापार से उन्हें कर और जुर्माने के रूप में जो आय होती है उससे वे अपना वह खर्च पूरा करते हैं जो उन्हें सेना पर करना होता है।

इसी प्रकार वृईद राजा अजदउद्दौला भी किया करता था लेकिन उसका इसके अलावा एक और भी उद्देश्य था और वह यह कि अपनी प्रजा की अपने अविवाहित सैनिकों की कामवासना से रक्षा करना।

सत्तरवां अध्याय

मुकद्दमे

विधि

न्यायाधीश वादी से अभियुक्त व्यक्ति के विरुद्ध एक ऐसी जानी-मानी लिपि में जो इस प्रकार के प्रलेखों के लिए उपयुक्त समझी जाती है एक प्रलेख लिखवाता है जिसमें उसके मुकद्दमे की यथार्थता का सुप्रतिपादित प्रमाण दिया गया हो। यदि कोई लिखित दस्तावेज मौजूद न हो तो मुकद्दमे का निपटारा बिना लिखित दस्तावेज के गवाहों के माध्यम से ही कर दिया जाता है।

गवाहों की संख्या

गवाह चार से कम नहीं होने चाहिए, अलबत्ता इससे अधिक हो सकते हैं। न्यायाधीश मुकद्दमा तभी स्वीकार करता है जबकि किसी गवाह के अभिसाक्ष्य की यथार्थता पूर्णतः सिद्ध और सुनिश्चित हो जाए और तब वह केवल साक्षी के अभिसाक्ष्य के आधार पर उस प्रश्न पर निर्णय देता है। परंतु वह इयास इज्ज मुआविया की तरह चोरी-छिपे भेद निकालने, केवल संकेत मात्र अथवा सबके सामने किए गये व्यवहार के आधार पर प्रस्तुत तर्कों से या एक बात के बारे में सच्चाई सिद्ध होने पर उसी के सादृश्य पर दूसरी बात को सिद्ध मानने और सच्चाई की तलाश करने में हर प्रकार की युक्तियों को स्वीकार नहीं करता।

यदि वादी अपना दावा सिद्ध नहीं कर पाता तो प्रतिवादी को शपथ लेनी पड़ती है किन्तु वह यह कहकर वादी से भी शपथ ले सकता है, “तू ही शपथ ले कि तेरा दावा सच्चा है और मैं तुझे वहीं चीज दे दूंगा जिसके लिए तूने दावा किया है।”

विभिन्न प्रकार की शपथ और अग्नि-परीक्षाएं

दावा की गयी वस्तु के मूल्य के अनुसार शपथ के अनेक प्रकार हैं। यदि उस वस्तु का कोई विशेष महत्त्व न हो जिसका दावा किया गया है और वादी इस बात

पर सहमत हो जाए कि अभियुक्त व्यक्ति शपथ लेकर उसके दावे का खंडन कर दे तो अभियुक्त पांच विद्वान ब्राह्मणों के समक्ष इन शब्दों में शपथ लेता है: "यदि मैं झूठ बोलूँ तो उसे अपने दावे की अठगुनी रकम के बराबर अपनी संपत्ति हजनि के रूप में दूंगा।"

[कुछ अन्य प्रकार की शपथों और अग्नि-परीक्षाओं का वर्णन किया गया है। इनमें ये पद्धतियाँ शामिल हैं, (i) अभियुक्त से जहर का प्याला पीने के लिए कहना, (ii) उसे नदी में घकेल देना, और (iii) उसके हाथ पर जलता हुआ लोहा रख देना। यदि वह दोषी नहीं है तो इन सभी स्थितियों में सुरक्षित रहेगा। पृ० 159-60]

इकहत्तरवां अध्याय

२८-विधान तथा प्रायश्चित्त

इस संबंध में हिन्दुओं के आचार-विचार ईसाइयों से मिलते-जुलते हैं क्योंकि वे ईसाइयों के आचार-विचार की भांति भलाई करने और बुराई से बचने के सिद्धांत पर आधारित हैं, जैसे—कैसी भी स्थिति क्यों न हो कभी हत्या न करो, जिसने तुम्हारा कोट उतारा है उसे अपनी कमीज भी दे दो, जिसने तुम्हारे गाल पर तमाचा मारा है उसके सामने अपना दूसरा गाल भी कर दो, अपने शत्रु को आशीर्वाद दो और उसके लिए ईश्वर से प्रार्थना करो। मैं अपनी जान की कसम खाकर कह सकता हूँ कि यह एक भव्य दर्शन है लेकिन इस संसार के सभी लोग दार्शनिक नहीं होते। उनमें अधिकांश अज्ञानी और पथभ्रष्ट हैं जिन्हें केवल तलवार और कोड़े की सहायता से ही सन्मार्ग पर लाया जा सकता है।

ब्राह्मण ही मूलतः देश के शासक होते थे

भारत का विकास भी इसी प्रकार हुआ है। हिन्दुओं का कथन है कि मूलतः शासन और युद्ध-संबंधी कार्य ब्राह्मणों के हाथ में थे लेकिन चूंकि वे अपने धर्म-शास्त्र के सिद्धांतों के अनुसार शासन करते थे जो प्रजा के अनिष्टकर और दुष्ट तत्वों के मुकाबिले में नहीं चल पाया और देश की व्यवस्था विगड़ गयी। यहां तक कि धार्मिक कार्यों पर भी उनका नियंत्रण शिथिल होने लगा। यही कारण था कि उन्हें अपने आराध्य देवता के सामने अपमानित होना पड़ा। इसी के फलस्वरूप ब्रह्मा ने उन्हें वही कार्य सौंप दिए जो आज भी उनके पास हैं। दूसरी ओर, शासन तथा युद्ध का कार्य ब्रह्मा ने क्षत्रियों के सुपुर्द कर दिया। तभी से ब्राह्मण मांग कर और शिक्षा लेकर जीवन-निर्वाह करते हैं और दंड-संहिता पर राजाओं का नियंत्रण है, न कि विद्वानों का।

हत्या-विषयक नियम

हत्या के संबंध में नियम यह है : यदि हत्यारा ब्राह्मण है और जिसकी हत्या

हुई है वह किसी और जाति का है तो उसे उपवास, प्रार्थना और भिक्षा-दान करके हत्या का प्रायश्चित्त करना होता है।

यदि जिस व्यक्ति की हत्या हुई है वह ब्राह्मण हो तो हत्यारे ब्राह्मण को अगले जन्म में उसका उत्तर देना पड़ेगा क्योंकि उसको प्रायश्चित्त करने की अनुमति नहीं है इसलिए कि प्रायश्चित्त करने से पापी का पाप धुल जाता है जबकि नियमानुसार ब्राह्मण द्वारा किए गये किसी भी महापाप का मार्जन नहीं हो सकता। महापाप ये हैं : ब्राह्मण की हत्या जो 'वज्र ब्रह्म हत्या' कहलाती है; इसके अतिरिक्त गो-हत्या, मद्यपान, व्यभिचार—विशेष रूप से अपने पिता की और गुरु की पत्नी के साथ किया गया व्यभिचार। किन्तु राजा इनमें से किसी भी अपराध के लिए ब्राह्मण या क्षत्रिय को नहीं मारते बल्कि उसकी संपत्ति का हरण करके उसे अपने देश से निर्वासित कर देते हैं।

यदि ब्राह्मण और क्षत्रिय से इतर जाति का कोई व्यक्ति उसी जाति के किसी व्यक्ति की हत्या कर देता है तो उसे प्रायश्चित्त करना पड़ता है लेकिन इसके साथ ही राजा भी दूसरों के लिए उदाहरण प्रस्तुत करने के लिए उसे दंड देते हैं।

चोरी का नियम

चोरी के नियम में यह निर्देश दिया गया है कि चोर का दंड चुराई हुई वस्तु के मूल्य के अनुरूप होना चाहिए। तदनुसार कभी-कभी तो अत्यंत कठोर अथवा मध्य स्तर का दंड आवश्यक होता है तो कभी अपराधी को सुधारने के लिए उस पर जुर्माना लगाना और कभी उसे सार्वजनिक रूप से लज्जित करना और उसका उपहास करना-भर पर्याप्त होता है। यदि वस्तु मूल्यवान हो तो राजा ब्राह्मण को अंधा कर देते हैं और उसका बायां हाथ तथा दायां पैर या दायां हाथ और बायां पैर काटकर उसे विकलांग कर देते हैं जबकि वे क्षत्रिय को विकलांग तो करते हैं किन्तु उसे अंधा नहीं करते और अन्य जातियों के चोरों का वध कर देते हैं।

पर-पुरुषगामिनी का दंड

पर-पुरुषगामिनी को पति के घर से बाहर निकाल कर देश-निकाला दे दिया जाता है।

हिन्दू युद्धबंदियों के साथ स्वदेश लौटने पर किस प्रकार का व्यवहार किया जाता है

हिन्दुओं से मैंने प्रायः यह सुना है कि जब (मुस्लिम देशों से) हिन्दू दास भाग कर अपने देश और धर्म में वापस आते हैं तो हिन्दू उन्हें प्रायश्चित्त करने के लिए उपवास रखने का आदेश देते हैं, फिर वे उन्हें गाय के गोबर, मूत्र और दूध में इतने दिनों तक दबाए रखते हैं कि उनका खमीर उठ आता है। फिर वे उन्हें

खींचकर उस गंदगी में से बाहर निकालते हैं और फिर वही गंदगी और उससे भी बदतर खाने को देते हैं।

मैंने इस कथन को सच्चाई के बारे में ब्राह्मणों से पूछताछ की लेकिन उन्होंने इसकी पुष्टि नहीं की और कहा कि ऐसे व्यक्ति के लिए किसी भी प्रकार का प्रायश्चित्त संभव नहीं है और उसे जीवन की उन परिस्थितियों में लौटने की कभी अनुमति नहीं दी जाती जिनमें वह बंदी बनाकर ले जाए जाने से पहले जीवन-यापन करता था। और यह संभव कैसे हो सकता है? यदि कोई ब्राह्मण किसी शूद्र के घर में कई दिन तक भोजन करे तो उसे जाति-बहिष्कृत कर दिया जाता है और उसे दुवारा जाति में शामिल नहीं किया जाता।

वहत्तरवां अध्याय

दाय एवं मृत व्यक्ति का उस पर अधिकार

दाय भाग

उनके दाय भाग की प्रमुख विशेषता यह है कि पुत्री से इतर अन्य स्त्रियों का दाय पर कोई अधिकार नहीं होता। 'मनु-स्मृति' के एक अवतरण के अनुसार पुत्री को पुत्र के हिस्से का एक चौथाई भाग मिलता है। यदि उसका विवाह नहीं हुआ है तो उसके हिस्से का धन उसके विवाह के होने तक उस पर खर्च किया जाता है और उसी में से उसके लिए दहेज भी जुटाया जाता है। तदनंतर पिता के घर से उसकी कोई आय नहीं होती।

यदि कोई विधवा सती नहीं होती वृत्तिक जीवित रहना चाहती है तो उसके पति के वारिस को उसके आजीवन खाना-कपड़े की व्यवस्था करनी होती है।

मृत व्यक्ति का ऋण उसके वारिस को चुकाना पड़ता है चाहे वह उसे अपने हिस्से में से चुकाए या अपनी निजी संपत्ति में से। इस बात का कोई विचार नहीं किया जाता कि मृत व्यक्ति ने कोई संपत्ति छोड़ी है या नहीं। इसी प्रकार कोई भी स्थिति क्यों न हो, उसे विधवा के लिए उपरिलिखित खर्च उठाने पड़ते हैं।

जहां तक पुरुष-वारिसों के लिए नियम का संबंध है स्पष्ट है कि पूर्वजों अर्थात् पिता और पितामह की अपेक्षा वंशजों अर्थात् पुत्र तथा पौत्र का दाय पर अधिक निकट का अधिकार होता है। इसके अलावा जहां तक वंशजों तथा पूर्वजों में ऐसे संबंधियों का प्रश्न है जो एक-एक ही होते हैं जिसका संबंध निकटतर हो उसी का दाय पर अधिक अधिकार होगा। इस प्रकार पौत्र की तुलना में पुत्र और पितामह की अपेक्षा पिता का अधिकार अधिक होता है।

सगोत्र संबंधियों का, जैसे उदाहरण के लिए भाइयों का अधिकार कम होता है और उन्हें दाय-भाग तभी मिलता है जबकि कोई ऐसा वारिस न मौजूद हो जिसका ज्यादा अधिकार बनता है। इसलिए यह ज़ाहिर है कि पुत्री के पुत्र का अधिकार वहन के पुत्र की तुलना में ज्यादा होता है और भाई के पुत्र का दावा इन दोनों से अधिक होता है।

यदि एक ही कोटि के अनेक दावेदार हों जैसे उदाहरण के लिए पुत्र का भाई तो उन सभी को समान हिस्सा मिलता है। नपुंसक⁸³ (या हिजड़ा) को पुरुष ही माना जाता है।

यदि मृत व्यक्ति ने कोई वारिस न छोड़ा हो तो उसकी दाय राजा के कोष में चली जाती है। ऐसा केवल उस स्थिति में नहीं होता जबकि मृत व्यक्ति ब्राह्मण रहा हो। ऐसी स्थिति में राजा को उस दाय में हस्तक्षेप करने का कोई अधिकार नहीं है, अलबत्ता उसे केवल भिक्षा-दान पर ही खर्च किया जाता है।

मृत व्यक्ति के प्रति वारिस के कर्तव्य

मृत व्यक्ति की मृत्यु के बाद पहले वर्ष उसके वारिस का यह कर्तव्य है कि वह सोलह भोज दे जिनमें हरेक अतिथि को भोजन के अलावा भिक्षा भी दी जाए अर्थात् मृत्यु के पंद्रहवें और सोलहवें दिन; इसके अतिरिक्त पूरे वर्ष मास में एक चार भोज दिया जाए।

छठे मास दिए जाने वाले भोज में अधिक व्यंजन होने चाहिए तथा उसमें दूसरे भोजनों की अपेक्षा अधिक उदारता से अतिथियों को आमंत्रित किया जाना चाहिए। साथ ही, वर्ष के अंतिम दिन से एक दिन पहले एक भोज जो दिवंगत तथा उसके पितरों के लिए दिया जाता है और अंततः वर्ष के अंतिम दिन। वर्ष की समाप्ति के साथ दिवंगत के प्रति कर्तव्य संपन्न हो जाते हैं।

यदि वारिस पुत्र हो तो उसे वर्ष भर मातमी लिवास धारण करना चाहिए; यदि वह वध संतान हो और कुलीन हो तो उसे चाहिए कि वह शोक मनाए और स्त्री-संभोग न करे। इसके अलावा आपको यह भी ज्ञात होना चाहिए कि शोक-वर्ष के पहले भाग में एक दिन वारिसों के लिए भोजन करना वर्जित है।

उपरि-उल्लिखित सोलह भोजों में भिक्षादान के अलावा वारिसों को अपने मकान के प्रवेश-द्वार के ऊपर एक प्रकार का टांड-सा बनाना चाहिए जो दीवार के बाहर को निकला हुआ हो जिस पर उन्हें प्रति दिन बनाई हुई खाद्य वस्तुओं से भरी थाली और पानी का लोटा मृत्यु के बाद दसवें दिन तक रखना चाहिए। ऐसा शायद इस विश्वास के कारण किया जाता है कि दिवंगत की आत्मा को अभी तक शांति नहीं मिली है वल्कि अभी तक वह भूखी-प्यासी उसके घर के इर्द-गिर्द भटक रही है।

प्लेटो का समान मत

‘फ्राइडो’ में प्लेटो ने भी इससे मिलता-जुलता मत व्यक्त किया है जिसमें उसने आत्मा की कर्तव्यों के इर्द-गिर्द चक्कर लगाने की बात कही है और इसका कारण शायद यह है कि आत्मा में शरीर से निकल जाने के बाद भी उससे लगाव का

कुछ-न-कुछ अंश बना रहता है'''।

अंत में उल्लिखित दिनों में से दसवें दिन वारिस दिवंगत के नाम पर प्रचुर मात्रा में भोजन और ठंडा पानी देता है। ग्यारहवें दिन वारिस एक व्यक्ति के लिए पर्याप्त भोजन और एक 'दिरहम' ब्राह्मण के घर भेजता है और वह ऐसा शोक-वर्ष के सभी दिन बिना किसी व्यवधान के करता रहता है।

तिहत्तरवां अध्याय

मृत और जीवित लोगों के शरीरों के साथ व्यवहार
(अर्थात् शव-संस्कार एवं आत्महत्या के बारे में)

शव-संस्कार की आदिम प्रथाएं

बहुत प्राचीन काल में मृतकों के शरीर विना किसी चीज से ढंके मैदानों में खुले फेंक दिए जाते थे। इसी प्रकार रोगियों को भी मैदानों में और पहाड़ों पर खुला रखा जाता था और वहीं छोड़ दिया जाता था। यदि वहीं उनकी मृत्यु हो जाती थी तो उनका वही हथ्र होता था जिसका अभी उल्लेख किया गया है। लेकिन यदि वे रोगमुक्त हो जाते थे तो अपने-अपने घरों को लौट आते थे।

तत्पश्चात् एक ऐसे नियामक का प्रादुर्भाव हुआ जिसने लोगों को आदेश दिया कि वे अपने मुर्दों को हवा में खुला छोड़ दें। परिणामस्वरूप उन्होंने छतदार इमारतें बनाईं जिनकी दीवारें छड़ों की बनाई गयी थीं जिनमें से होकर हवा आती थी जो मुर्दों पर से गुजरती थी। ये इमारतें कुछ वंसी ही होती थीं जैसी जरतुश्ती लोगों की मोनारनुमा कब्रें।

जब वे एक लंबे समय तक इस प्रथा का पालन कर चुके तो नारायण ने उनके लिए यह विधान किया कि वे अपने मृतक को अग्नि के सुपुर्द करें और तभी से वे उन्हें जलाते आ रहे हैं ताकि दाह-क्रिया से उनके शरीर का कुछ भी बचा न रहे और हर प्रकार की अपवित्रता, गंदगी और गंध तत्काल नष्ट हो जाए और उसके शरीर का लेशमात्र भी शेष न रहे।

[समकक्ष यूनानी प्रथाओं का उल्लेख किया गया है। “यूनानियों के यहां जलाने तथा गाड़ने की दोनों प्रथाएं थीं।”]

... इसी प्रकार हिन्दू भी अपने बारे में बताते हैं। मनुष्य में कोई ऐसा तत्व है और जो कुछ वह है उसी के कारण है। जब शरीर के मिश्रित तत्व विघटन हो जाते हैं और दहन के कारण बिखर जाते हैं तो वह तत्व मुक्त हो जाता है।

अग्नि तथा सूर्य-किरण परमात्मा तक पहुँचने के निकटतम मार्ग

इस (अमरात्मा की परमात्मा के पास) वापसी के संबंध में हिन्दुओं का विचार है कि आंशिक रूप से तो यह वापसी सूर्य की किरणों से प्रवर्तित होती है, अर्थात् आत्मा स्वयं को उनसे संलग्न करती है तथा उनके साथ ही ऊपर की ओर जाती है और आंशिक रूप से अग्नि की ज्वाला से, जो इसे (परमात्मा तक) ले जाती है। कुछ हिन्दू यह प्रार्थना करते थे कि परमात्मा स्वयं आत्मा के उस तक पहुँचने का मार्ग एक सीधी रेखा के रूप में बनाए क्योंकि वही निकटतम मार्ग है और ऊपर जाने के लिए अग्नि या किरण से इतर कोई मार्ग नहीं है।

गज्ज तुकों की प्रणाली भी इससे मिलती-जुलती है जिसका पालन वे डूबे हुए व्यक्ति के संबंध में करते हैं, जैसे—वे शव को नदी में एक अरथी पर रख देते हैं और उसके पैर से एक रस्सी बांधकर नीचे लटका देते हैं और उस रस्सी का सिरा पानी में फेंक देते हैं। इस रस्सी से मृतक की आत्मा उसे पुनर्जीवन के लिए ऊपर उठाती है...।

लोगों का कहना है कि बुद्ध ने यह आदेश दिया था कि मृतकों के शरीर बहते हुए पानी में छोड़ दिए जाएं। इसीलिए उनके अनुयायी—शामानी—अपने मुर्दों को पानी में बहा देते हैं।

शव-संस्कार की हिन्दू विधि

हिन्दुओं की प्रथा के अनुसार मृतक के शरीर का उसके वारिसों पर यह अधिकार होता है कि वे उसे स्नान कराएं, संलेपन करें, कफन में लपेटें और जितनी भी चंदन की लकड़ी तथा अन्य लकड़ी उन्हें मिल सके उससे उसका दहन करें। उसकी जली हुई अस्थियों का कुछ भाग गंगा में बहा दिया जाता है ताकि गंगा उनके (अस्थियों) ऊपर से उसी प्रकार गुजरे जिस प्रकार वह सगर की संतान की अस्थियों के ऊपर से गुजरी थी, ताकि उन्हें नरक से निकाल कर स्वर्ग में ले जाया जा सके। शेष अस्थियाँ किसी भी बहते हुए नाले में बहा दी जाती हैं। जिस स्थान पर दाह-संस्कार किया गया है वहाँ वे एक स्मारक बनवा देते हैं जो संगेमील के आकार-प्रकार का होता है और उस पर चिरोड़ी से पलस्तर कर दिया जाता है।

तीन वर्ष से कम आयु के बच्चों के शव जलाए नहीं जाते।

जो अपने मृत संबंधियों के प्रति इन सारे कर्तव्यों का निर्वाह करते हैं वे दाह-संस्कार के बाद दो दिन तक स्नान करते और कपड़े धोते हैं क्योंकि वे मुर्दों को स्पर्श करने से अपवित्र हो जाते हैं।

जिन लोगों में अपने मृतक को जलाने की सामर्थ्य नहीं होती वे उन्हें या तो किसी मैदान में डाल देते हैं या बहते पानी में छोड़ देते हैं।

आत्म-हत्या की विधियाँ

जहां तक जीवित व्यक्ति के शरीर के संबंध में अधिकार का प्रश्न है हिन्दू उसके दहन के बारे में सोच भी नहीं सकते। ऐसा कुछ अपवादों में ही होता है जैसे—विधवा के संबंध में जो अपने पति की चिता पर ही जलकर उसके साथ मरना चाहती हो या उन लोगों के संबंध में जो अपने जीवन से ऊब चुके हैं, जो अपने शरीर के किसी असाध्य रोग या किसी ऐसे शारीरिक दोष जिसको दूर नहीं किया जा सकता या वृद्धावस्था और अशक्तता के कारण दुखी हैं, लेकिन कोई भी प्रतिष्ठित व्यक्ति ऐसा नहीं करते। ऐसा केवल वैश्य और शूद्र ही करते हैं और वह भी ऐसे समय में जिसके दौरान मनुष्य के अगले जन्म में उससे बेहतर शरीर और परिस्थिति को प्राप्त करने के लिए उपयुक्ततम माना जाता है जिसमें वह जन्मा तथा जिया था। ब्राह्मणों और क्षत्रियों का आत्मदाह एक विशेष नियम के अनुसार निषिद्ध कर दिया गया है। इसलिए यदि इन दोनों वर्गों के लोग आत्मवध करना ही चाहते हैं तो वे किसी ग्रहण के समय किसी अन्य तरीके से ऐसा करते हैं या वे किसी को पारिश्रमिक देकर कहते हैं कि वह उन्हें गंगा में डुबो दे और उन्हें तब तक पानी में डुबोए रखे जब तक कि वे दम न तोड़ दें।

प्रयाग वृक्ष

यमुना और गंगा के संगम पर प्रयाग³⁹ नाम का एक वृक्ष है जो बट वृक्ष की जाति का है। इस वृक्ष की यह विशेषता है कि इसकी शाखाओं से दो प्रकार की टहनियाँ निकलती हैं, कुछ ऊपर की ओर उठी रहती हैं—जो अन्य वृक्षों में होता है—और कुछ नीचे की ओर जड़ों की तरह चली जाती हैं लेकिन उनमें पत्ते नहीं होते। यदि ऐसी कोई टहनी ज़मीन में प्रवेश कर जाए तो वह उस शाखा के लिए आधार-स्तंभ बन जाती है जिससे वह निकलती है। प्रकृति ने यह विधान जान-बूझकर किया है क्योंकि इस वृक्ष की शाखाएं दूर-दूर तक फैल जाती हैं और उन्हें सहारे की आवश्यकता पड़ती है। ब्राह्मण और क्षत्रिय यहीं आकर आत्महत्या करने के अभ्यस्त हो चुके हैं। वे पेड़ पर चढ़ जाते हैं और वहां से गंगा में कूद जाते हैं।

चौहत्तरवां अध्याय

व्रत तथा उसके विभिन्न प्रकार

व्रत रखना हिन्दुओं के लिए स्वच्छिन्न तो है ही, कर्त्तव्यातिरिक्त भी होता है । व्रत का अर्थ है कुछ समय के लिए खाने से परहेज करना जिसकी अवधि तथा रखने की विधि दोनों भिन्न हैं ।

व्रत की विभिन्न पद्धतियां

साधारण मध्यम श्रेणी की पद्धति जिससे व्रत की सभी बातें पूरी हो जाती हैं, यह है : मनुष्य एक दिन निश्चित कर लेता है जिस दिन उसे व्रत रखना है और उस सत्ता का स्मरण करता है जिसे वह व्रत के जरिए प्रसन्न करना चाहता है और जिसके लिए वह व्रत रखने वाला है चाहे वह सत्ता ईश्वर हो, या कोई देवता हो, या कोई अन्य प्राणी हो । इसके बाद वह व्रत की तैयारी करता है और व्रत के एक दिन पहले दोपहर के समय अपना भोजन बनाकर करता है, दातुन करके अपने दांत मांजता है और अपना चित्त अगले दिन के व्रत पर स्थिर कर देता है । उसी क्षण से वह भोजन का त्याग कर देता है । व्रत के दिन प्रातःकाल वह फिर दांत मांजता है, स्नान करता है और अपने दिन के अनुष्ठान पूरे करता है । वह हाथ में पानी लेकर उसे चारों दिशाओं में छिड़कता है, अपने मुख से उस देवता का नामोच्चार करता है जिसके लिए उसने व्रत रखा है और उसी स्थिति में व्रत के दिन से तीसरे दिन तक रहता है । सूर्योदय हो जाने के बाद वह चाहे तो उसी क्षण व्रत खोल सकता है और यदि उसकी इच्छा अन्यथा हो तो उस दिन दोपहर तक उसे टाल भी सकता है ।

इस प्रकार का व्रत 'उपवास' कहलाता है जिसका अर्थ है भूखे रहना, जबकि एक दोपहर से दूसरी दोपहर तक भोजन न करना उपवास नहीं, 'एकनक्त' कहलाता है ।

एक और व्रत जो 'कृच्छ' कहलाता है, यह है : कोई आदमी किसी दिन दोपहर को भोजन करता है और फिर अगले दिन शाम को खाता है । तीसरे दिन वह

उसके अलावा कुछ नहीं खाता जो संयोग से और उसके मांगे बिना उसे दे दिया गया हो। चौथे दिन वह उपवास करता है।

एक तीसरे प्रकार का व्रत जो 'पराक' कहलाता है, यह है : कोई मनुष्य तीन दिन लगातार अपना भोजन दोपहर को करता है। फिर अगले तीन दिनों के दौरान वह अपने खाने का समय बदल कर शाम कर देता है। उसके बाद वह लगातार तीन दिन तक निराहार रहता है।

एक और व्रत जो 'चांद्रायण' कहलाता है, यह है : मनुष्य पूर्णिमा के दिन व्रत रखता है; दूसरे दिन वह केवल एक ग्रास खाता है, उससे अगले दिन इससे दुगुनी मात्रा ग्रहण करता है, चौथे दिन उसकी तिगुनी और इसी प्रकार यह प्रक्रिया अभावस तक चलती रहती है। उस दिन वह व्रत रखेगा, दूसरे दिन उसका भोजन फिर घटकर एक ग्रास रह जाएगा और तब तक जारी रहेगा जब तक पूर्णिमा न हो जाए।

इसके अतिरिक्त एक और प्रकार जो 'मासवास' (या 'मासोपवास') कहलाता है, यह है : कोई मनुष्य महीना-भर बिना किसी व्यवधान के व्रत रखता है और उसे तोड़ता नहीं...।

यदि कोई व्यक्ति चैत्र मास के सभी दिन व्रत रखता है तो वह कुलीन संतान के अतिरिक्त धन-संपत्ति और सुख-समृद्धि प्राप्त करेगा। यदि वह वैशाख में व्रत रखता है तो वह अपने कुल पर शासन करेगा...। यदि वह ज्येष्ठ मास में व्रत रखेगा तो स्त्रियां उस पर मोहित होंगी। यदि वह आषाढ़ में व्रत रखेगा तो उसे धन-संपत्ति प्राप्त होगी। यदि श्रावण में व्रत रखेगा तो उसे बुद्धि प्राप्त होगी। यदि वह भाद्रपद में व्रत रखेगा तो उसे धन, शौर्य, संपत्ति और पशुधन प्राप्त होगा। यदि वह आश्वयुज में व्रत रखता है तो वह सर्वदा अपने शत्रुओं पर विजय करेगा। यदि वह कार्तिक में व्रत रखेगा तो...उसकी हर इच्छा पूरी होगी। यदि वह मार्ग-शीर्ष में व्रत रखेगा तो वह अत्यंत सुन्दर तथा उर्वर देश में जन्म लेगा। यदि वह पौष में व्रत रखेगा तो उसकी दूर-दूर तक कीर्ति फैलेगी। यदि वह माघ में व्रत रखेगा तो उसे अपार संपत्ति मिलेगी। यदि वह फाल्गुन में व्रत रखेगा तो वह सभी के प्रेम का पात्र बनेगा।

परंतु वह व्यक्ति जो वर्ष के सभी महीनों में व्रत रखता है और केवल बारह बार व्रत खोलता है वह 10,000 वर्ष तक स्वर्ग में निवास करेगा और वहां से कुलीन, श्रेष्ठ और प्रतिष्ठित परिवार के सदस्य के रूप में दुबारा जन्म लेगा...।

पचहत्तरवां अध्याय

व्रत के दिनों का निर्धारण

मास के प्रत्येक पक्ष का आठवां और ग्यारहवां दिन व्रत का होता है

पाठकों को सामान्यतः यह ज्ञात होना चाहिए कि अधिमास को छोड़कर जिसकी अशुभ मानकर उपेक्षा की गयी है प्रत्येक मास के शुक्ल पक्ष का आठवां और ग्यारहवां दिन व्रत का होता है।

ग्यारहवें दिन को वासुदेव के लिए विशेष रूप से पुण्य माना जाता है क्योंकि माहुर पर अधिकार कर लेने के बाद जिसके निवासी किसी समय हर मास में एक दिन इंद्र की पूजा किया करते थे उसी ने उन्हें यह पूजा ग्यारहवें दिन करने के लिए प्रेरित किया ताकि वह उसी के नाम की की जाए...। यही कारण है कि वे पूर्णतः स्वच्छता का पालन करते हुए उस दिन व्रत रखते हैं, रात-भर जागते हैं— क्योंकि वे ऐसा करना अनिवार्य मानते हैं, यद्यपि वास्तव में यह अनिवार्य नहीं है...।

[यहां वर्ष-भर के कुछ एक-दिवसीय व्रतों का उल्लेख किया है। इनमें से कुछ ये हैं:]

चैत्र का छठा दिन सूर्य के लिए पुण्य व्रत-दिवस है...।

श्रावण मास में पूर्णिमा का दिन सोमनाथ के लिए पुण्य व्रत-दिवस है...।

उत्ती मास का आठवां दिन भगवती के लिए पुण्य व्रत-दिवस है। इसमें चंद्रमा के उदय होने पर व्रत खोला जाता है।

भाद्रपद का पांचवां दिन सूर्य के लिए पुण्य व्रत-दिवस है जो 'पट' कहलाता है...।

जब कार्तिक मास में चंद्रमा रेवती में स्थित होता है जो उसका अंतिम नक्षत्र है तो उसे वासुदेव के जागरण की स्मृति में व्रत-दिवस माना जाता है। इसे 'देवोत्थिनी' अर्थात् देवता का शय्या से उठना कहते हैं। इसके अतिरिक्त कुछ अन्य लोगों ने यह शर्त भी रखी है कि यह दिन शुक्ल पक्ष का ग्यारहवां दिन

होना चाहिए....।

पौष मास के छठे दिन सूर्य के सम्मान में व्रत रखा जाता है।

माघ का तीसरा दिन पुरुषों के लिए नहीं, स्त्रियों के लिए व्रत रखने का दिन है। यह गौरी तृतीया कहलाता है और पूरे एक दिन और रात का होता है। दूसरे दिन सवेरे वे अपने पतियों के रिश्तेदारों को उपहार देती हैं।

छिहत्तरवां अध्याय

त्योहार एवं आमोद-प्रमोद के दिन

चैत्र की द्वितीया

यात्रा का अर्थ है शुभ परिस्थितियों में एक स्थान से दूसरे स्थान को जाना । एक भोज भी होता है जो 'यात्रा' कहलाता है । हिन्दुओं के अधिकतर त्योहार⁴⁰ स्त्रियां और बच्चे मनाते हैं । चैत्र मास की द्वितीया कश्मीरियों का एक पर्व है जिसे 'अग्दस' (?) कहते हैं और यह उनके राजा मुत्तै द्वारा तुर्कों पर प्राप्त विजय के उपलक्ष्य में मनाया जाता है । उनके वृत्तांत के अनुसार, उसने समस्त संसार पर शासन किया था । लेकिन ठीक यही बात वे अपने अधिकांश राजाओं के बारे में कहते हैं । एक बात और, यह कि उन्होंने असावधानी से उसका जो काल बताया है वह हमारे काल से बहुत पहले का नहीं है और इसी कारण से उनके झूठ का पता चल जाता है । निश्चय ही यह कोई असंभव बात नहीं कि एक हिन्दू ने (एक विशाल साम्राज्य पर) राज्य किया हो जैसा कि यूनानियों, रोमियों, वेवीलोनवासियों और ईरानियों ने किया है लेकिन उनके शासन-काल हमारे काल से बहुत पीछे न होने के कारण प्रसिद्ध हैं । (इसलिए यदि ऐसा हुआ भी होता तो हमें उसका पता होता ।) शायद उपरिलिखित राजा ने समस्त भारत पर राज्य किया हो और उनको न तो भारत के अलावा किसी और देश का ज्ञान है और न ही अपने सिवा किसी अन्य जाति का ।

चैत्र एकादशी

ग्यारहवीं तारीख को एक पर्व होता है जो 'हिडोली चैत्र' कहलाता है जिस पर वे वासुदेव के देवगृह या मंदिर में एकत्रित होकर उसकी मूर्ति को आगे-पीछे उसी प्रकार डुलाते हैं जिस प्रकार उसे शैशवावस्था में हिडोले में झुलाया जाता होगा । यही क्रिया वे अपने घरों में दिन-भर करते हैं और आनंद मनाते हैं ।

पूर्णमा

चैत्र की पूर्णिमा को 'बहंद' (वसंत) का उत्सव होता है जो स्त्रियों का त्योहार है। उस दिन वे अपने आभूषण धारण करती हैं और अपने पतियों से उपहार मांगती हैं।

चैत्र की बाईसवीं

बाईसवीं को 'चैत्र-चषति' का त्योहार होता है। यह आमोद-प्रमोद का दिन होता है जो भगवती के लिए पुण्य होता है। इस दिन लोग स्नान किया करते हैं और दान देते हैं।

वैशाख तृतीया

वैशाख तृतीया स्त्रियों का पर्व है जो गौरी-तृतीया कहलाता है। यह हिमवत पर्वत की पुत्री, महादेव की भार्या गौरी के लिए पुण्य है। इस दिन वे स्नान करती हैं और वढ़िया वस्त्र पहनती हैं। वे गौरी की मूर्ति की पूजा करती हैं और उसके सामने दीप जलाती हैं। वे उस पर सुगंधित द्रव्य चढ़ाती हैं, निराहार रहती हैं और झूलों में झूलती हैं। दूसरे दिन वे दान देती हैं और उसके बाद भोजन करती हैं।

वैशाख मास की दसवीं तिथि को सभी ब्राह्मण जिन्हें राजा आमंत्रित करते हैं खुले मैदानों में जाते हैं और वहां पूर्णिमा के पहले पांच दिन तक हवन के लिए महाग्नि प्रज्ज्वलित करते हैं। वे सोलह भिन्न स्थानों पर और चार भिन्न समूहों में आग जलाते हैं। प्रत्येक समूह में एक-एक ब्राह्मण यज्ञ करता है। इस प्रकार जैसे चार वेद होते हैं वैसे ही चार याज्ञिक होते हैं। सोलहवीं तिथि को वे लौटकर अपने घर आते हैं।

महा-विषुव

इसी मास में महा-विषुव होता है जिसे वसंत कहते हैं। वे गणना करके इस दिन का निर्धारण करते हैं और इसी दिन ब्राह्मणों को आमंत्रित किया जाता है।

ज्येष्ठ प्रथमा

ज्येष्ठ की पहली तिथि या अमावस्या के दिन वे त्योहार मनाते हैं और सभी बीजों के प्रथम फलों को पानी में फेंक देते हैं ताकि सुफल प्राप्त हो।

ज्येष्ठ पूर्णिमा

इस मास की पूर्णिमा के दिन स्त्रियों का त्योहार पड़ता है जो 'रूप-पंच' (?) कहलाता है।

आषाढ़

आषाढ़ मास के सभी दिन दान-पुण्य में लगाए जाते हैं। इसे 'आहारी' भी कहते हैं। इस अवसर पर घर में नये वर्तन लाए जाते हैं।

श्रावण पंचदशी

श्रावण की पूर्णिमा के दिन वे ब्राह्मणों को भोज देते हैं।

आश्वयुज अष्टमी

आश्वयुज की अष्टमी को जब चंद्रमा अपने उन्नीसवें नक्षत्र मूल में स्थित होता है गन्ने का चूसना आरंभ होता है। यह पर्व महादेव की बहिन⁴¹ महानवमी के लिए पुण्य होता है जब वे शर्करा तथा अन्य सभी वस्तुओं के प्रथम फल उसकी मूर्ति पर चढ़ाते हैं जो भगवती कहलाती है। वे उस पर से उतारकर बहुत-सा दान देते हैं और मेमनों का वध करते हैं। जिसके पास चढ़ावे के लिए कुछ नहीं होता वह मूर्ति के सामने एक बार भी बैठे बिना सीधे खड़ा रहता है और कभी-कभी तो जो भी उसके सामने पड़ जाता है उस पर टूट पड़ता है और उसे मार डालता है...।

भाद्रपद, अमावस्या

भाद्रपद मास में जब चंद्रमा दसवें नक्षत्र माघा में स्थित होता है वे एक-त्योहार मनाते हैं जिसे वे 'पितृ पक्ष'⁴² अर्थात् पितरों का अर्धमास कहते हैं क्योंकि चंद्रमा का इस नक्षत्र में प्रवेश अमावस्या के समय के आसपास ही होता है। इन पंद्रह दिनों में वे अपने पितरों के नाम पर दान देते हैं।

भाद्रपद तृतीया

भाद्रपद की तृतीया को स्त्रियों का त्योहार 'हरवली' (?) पड़ता है। उनके यहां यह प्रथा है कि वे बहुत पहले टोकरियों में सभी प्रकार के बीज बोती हैं और जब उगने लगते हैं तो उस दिन उन टोकरियों को प्रदर्शित करती हैं। वे उन पर गुलाब और अन्य सुगंधियां छिड़कती हैं और रात-भर एक-दूसरे के साथ खेल खेलती हैं। दूसरे दिन सवेरे वे उन टोकरियों को तालाब पर लाती हैं, उन्हें धोती हैं, स्वयं स्नान करती हैं और दान देती हैं।

भाद्रपद षष्ठी

इस मास की छठी तिथि को जो 'गंहाट' (?) कहलाती है लोग उन लोगों को भोजन देते हैं जो कारावास में हैं।

भाद्रपद अष्टमी

आठवीं तिथि को जब चंद्रिका का आधा विकास हो चुका होता है वे एक पर्व मनाते हैं जो 'ध्रुव गृह' (?) कहलाता है; वे स्नान करते हैं और पीष्टिक अन्न खाते हैं ताकि उनकी स्वस्थ संतान पैदा हो। स्त्रियां इस त्योहार को उस समय मनाती हैं जब वे गर्भवती होती हैं और उन्हें संतान की इच्छा होती है...

भाद्रपद षष्ठदशी

जब चंद्रमा अपने चौथे नक्षत्र रोहिणी में स्थित होता है तो वे उस समय को 'गुणालहीद' (?) कहते हैं और तीन दिन तक त्योहार मनाते हैं और एक-दूसरे के साथ खेलते हुए वासुदेव का जन्मोत्सव मनाते हैं...

कार्तिक प्रथमा

कार्तिक प्रथमा या अमावस्या का दिन जब सूर्य तुला राशि में जाता है 'दीवाली'⁴³ कहलाता है। इस दिन लोग स्नान करते हैं, बढ़िया कपड़े पहनते हैं, एक-दूसरे को पान-सुपारी भेंट देते हैं, घोड़े पर सवार होकर दान देने मंदिर जाते हैं, और एक-दूसरे के साथ दोपहर तक हर्षोल्लास के साथ खेलते हैं। रात्रि के वे हर समय स्थान पर अनेक दीप जलाते हैं ताकि वातावरण सर्वथा स्वच्छ हो जाए। इस पर्व का कारण यह है कि वासुदेव की पत्नी लक्ष्मी विरोचन के पुत्र बलि को—जो सातवें लोक में बंदी है—वर्ष में एक बार इसी दिन बंधन-मुक्त करती है और उसे संसार में विचरण करने की आज्ञा देती है। इसी कारण इस पर्व को 'बलिराज्य' कहा जाता है...

इसी मास में जब पूर्णचंद्र अपनी आदर्शविस्था में होता है वे कृष्ण पक्ष के सभी दिनों में अपनी पत्नियों का साज-सिंघार करते और जेवनार देते हैं...

मार्गशीर्ष पंचदशी

इसी मास की पूर्णिमा के दिन स्त्रियों का एक त्योहार आता है।

पौष मास के अधिकांश दिनों में वे 'पुहवल (?)', अर्थात् एक मिठाई जिसे वे खाती हैं, भारी मात्रा में बनाती हैं।

पौष अष्टमी

पौष मास के शुक्ल पक्ष के आठवें दिन जो 'अष्टक' कहलाता है वे ब्राह्मणों को एकत्र करते हैं, वधुएं से, जिसे अरबी नापा में 'सरमक' कहा जाता है, तैयार किया हुआ भोजन बनाकर उन्हें देते और उनका आतिथ्य करते हैं।

कृष्ण पक्ष के आठवें दिन जिसे 'साकार्तम' कहते हैं वे शलजम खाते हैं।

माघ तृतीया

माघ की तृतीया को जिसे 'माहतृज' (माघ-तृतीया ?) कहते हैं स्त्रियों का त्योहार होता है और वह गौरी के लिए पुण्य होता है। वे अपनों में सबसे अधिक प्रतिष्ठित लोगों के घरों में गौरी की मूर्ति के सामने एकत्र होती हैं, उसको अनेक प्रकार के बहुमूल्य वस्त्र, रमणीय सुगंधियां और स्वादिष्ट व्यंजन अर्पित करती हैं। प्रत्येक मिलन-स्थल पर वे 108 घड़े पानी भरकर रखती हैं और जब पानी ठंडा हो जाता है वे उससे रात्रि के चारों पहरो में चार बार स्नान करती हैं। दूसरे दिन वे दान करती हैं, भोज देती हैं और अतिथियों का स्वागत करती हैं। स्त्रियों का ठंडे पानी से स्नान करना इस मास के सभी दिनों में एक आम बात है...

फाल्गुन पंचदशी

फाल्गुन की पूर्णिमा भी स्त्रियों का पर्व है जो 'ओडस' या 'ढोला'⁴⁴ (अर्थात् 'ढोला') कहलाता है। इस दिन वे उन स्थानों पर आग जलाती हैं जो 'चमाह' त्योहार के दिन दहन-स्थल से नीचे होते हैं और वे उस आग को गांव के बाहर फेंक देती हैं।

फाल्गुन षष्ठदशी

दूसरी रात्रि को अर्थात् सोलहवीं को जो 'शिवरात्रि'⁴⁵ कहलाती है वे रात-भर महादेव की पूजा करती हैं; रात-भर जागती रहती हैं और लेटती तक नहीं और उस पर धूप और फूल चढ़ाती हैं।

फाल्गुन त्रिविंशति

तेईसवीं तिथि को जो 'पुयत्तन' (?) कहलाती है, वे शक्कर और घी के साथ भात खाती हैं।

मुल्तान का त्योहार

मुल्तान के हिन्दुओं का एक त्योहार 'संवपुर यात्रा' कहलाता है जिसे वे सूर्य के सम्मान में मनाते हैं और उसकी पूजा करते हैं...

सतहत्तरवां अध्याय

विशेष रूप से पुण्य दिवस, शुभाशुभ समय तथा स्वर्ग-प्राप्ति के लिए विशेष रूप से अनुकूल समय

हिन्दुओं में प्रत्येक दिन के प्रति उसके गुण-विशेष के कारण न्यूनाधिक श्रद्धा-भाव होता है। ये गुण वे हैं जो उन्होंने उन दिनों में आरोपित किए हैं। उदाहरण के लिए, रविवार को वे इसलिए विशेष महत्ता देते हैं क्योंकि यह सूर्य का दिन है और इसी से सप्ताह का आरंभ होता है, उसी प्रकार जैसे इस्लाम में शुक्रवार का विशेष महत्व है।

अमावस्या और पूर्णिमा

इन्हीं विशिष्ट दिनों में अमावस्या और पूर्णिमा की भी गणना होती है जो युति (अमावस्या) और विगुति (पूर्णिमा) के दिन हैं, क्योंकि उन्हीं से चंद्र-कला के क्षय और वृद्धि की सीमाएं प्रदर्शित होती हैं। इस क्षय और वृद्धि के संबंध में हिन्दुओं के विश्वास के अनुसार ब्राह्मण स्वर्ग प्राप्त करने के लिए अग्नि में निरंतर होम करते रहते हैं। अमावस्या से पूर्णिमा तक की समस्त अवधि में चांदनी में वे जो वस्तुएं अग्नि में होम करते हैं उनमें देवताओं का अंश एकत्रित होता रहता है। उसके बाद पूर्णिमा से अमावस्या तक देवताओं का वह भाग वितरित करते हैं और अमावस्या के आते-आते उनके अंश में से कुछ भी शेष नहीं रहता। हम यह पहले ही बता चुके हैं कि अमावस्या और पूर्णिमा पितरों के नक्तंदिव का मध्याह्न और मध्य रात्रि का समय होता है। इसीलिए इन दो दिनों तक निरंतर जो दान किया जाता है वह सर्वदा पितरों के सम्मान में ही किया जाता है।

चार दिन जिनको चार युगों का आरंभ हुआ था

चार अन्य दिनों को भी पुण्य माना जाता है क्योंकि हिन्दुओं के मतानुसार

इन्हीं दिनों से वर्तमान चतुर्युग में से प्रत्येक का आरंभ हुआ था।

वैशाख तृतीया जो 'क्षैरीता' (?) कहलाती है और इसी दिन 'कृत-युग' का आरंभ हुआ था।

कार्तिक नवमी, त्रेता-युग का आरंभ।

माघ पंचदशी, द्वापर-युग का आरंभ।

आश्वयुज त्रयोदशी, कलि-युग का आरंभ।

मेरा यह मत है कि ये चारों दिन पर्व के हैं और युगों के लिए पुण्य हैं। इन्हें दान देने या कुछ धार्मिक अनुष्ठान या संस्कार करने के प्रयोजन से नियत किया गया है जैसा कि ईसाइयों के वर्ष में स्मरणोत्सव नियत किए गये हैं। लेकिन हमारी यह मान्यता कदापि नहीं है कि चारों युगों का आरंभ उन्हीं दिनों हुआ होगा जिनका ऊपर उल्लेख किया गया है।

[अल-बिरूनी ने चार युगों के प्रारंभ के वास्तविक दिन के निर्धारण के लिए किए गये परिकलन के आधार की आलोचना की है। उसका विचार है कि इस प्रकार ठीक-ठीक निर्धारण "अत्यंत कृत्रिम निर्वचन की सहायता से ही" किया जा सकता था।]

पुण्य काल

जो समय पुण्य प्राप्त करने के लिए विशेष रूप से अनुकूल हैं उन्हें 'पुण्यकाल' कहा जाता है।

इसमें संदेह नहीं कि पिछले अध्याय में जिन पर्वों का उल्लेख किया गया है उनमें से अधिकांश इसी प्रकार के दिन हैं क्योंकि उनका प्रयोजन दान-पुण्य करना तथा भोज देना है। यदि लोगों को ऐसा करने से किसी पुण्य की प्राप्ति की आशा न होती तो वे उस आमोद-प्रमोद और आनंदोत्सव को कदापि मान्यता न देते जो इन दिनों की विशेषताएं हैं।

इसके बावजूद कि पुण्य काल का स्वरूप वही होता है जैसा कि यहां बताया गया है कुछ दिन शुभ और कुछ अशुभ माने गये हैं।

संक्रांति

उन दिनों को शुभ माना जाता है जब ग्रह विशेषतः सूर्य एक राशि से दूसरी राशि की ओर प्रस्थान करता है। ऐसे समय को संक्रांति कहा जाता है। इनमें सर्वाधिक शुभ विपुवों और अयनों के दिन हैं और इनमें भी सबसे अधिक मांगलिक महाविपुव का दिन है। उसे 'विखू' या 'शिघु' (विपुव) कहते हैं क्योंकि 'प' और 'ख' ध्वनियां एक-दूसरे में परिवर्तित हो सकती हैं और वे वर्ण-विपर्यय के द्वारा अपना स्थान भी बदल सकती हैं।

लेकिन चूंकि किसी ग्रह के नयी राशि में प्रवेश में एक क्षण से अधिक नहीं लगता और उस दौरान लोगों के लिए घी तथा अन्न के साथ 'सांत' (?) नामक नैवेद्य अग्नि को अर्पित करना आवश्यक है, इसलिए हिन्दुओं ने इन समयों को बहुत अधिक विस्तार दे दिया है और उनका प्रारंभ उस क्षण से मानते हैं जब सूर्य के पिंड का पूर्वी छोर राशि के पहले भाग को स्पर्श करता है; उस क्षण को जब सूर्य का मध्य भाग राशि के पहले भाग में पहुंचता है 'मध्य' मानते हैं जो खगोलशास्त्र में (ग्रह के एक राशि से दूसरी राशि में) प्रस्थान का समय माना गया है और उस क्षण को 'अंतिम' मानते हैं जब सूर्य के पिंड का पश्चिमी किनारा राशि के पहले भाग का स्पर्श करता है। सूर्य के संबंध में यह प्रक्रिया लगभग दो घंटे तक रहती है।

[संक्रांति के क्षण की गणना की दो भिन्न विधियां बताई गयी हैं। पृ० 188-91]

ग्रहणों के समय

... इसके अतिरिक्त सबसे अधिक शुभ समय है सूर्यग्रहण और चंद्रग्रहण। उनके विश्वास के अनुसार उस समय पृथ्वी की सभी नदियों-समुद्रों का पानी गंगा-जल की भांति पवित्र हो जाता है। वे इन समयों की पवित्रता के संबंध में ऐसी अतिशयोक्ति से काम लेते हैं कि उनमें से बहुत-से ऐसे समय मरने की इच्छा से जो उन्हें स्वर्ग-सुख दिलाने की आशा बंधाता हो, आत्महत्या कर लेते हैं। लेकिन ऐसा केवल वैश्य और शूद्र ही करते हैं, ब्राह्मणों और क्षत्रियों के लिए ऐसा करना वर्जित है और इसीलिए वे आत्महत्या नहीं करते (देखें, पृ० 259)।

पर्वन् और योग

इसके अलावा पर्वन् के समय भी शुभ होते हैं अर्थात् वे समय जिनमें ग्रहण होता है। और यदि ऐसे समय में ग्रहण न भी हो तो भी उसे बहुत शुभ माना जाता है।

'योग' के समय भी ग्रहण की ही भांति शुभ माने जाते हैं। हमने इनके लिए एक विशेष अध्याय (उनासीवां अध्याय) नियत किया है...

भूकंप के समय

जिन समयों को अशुभ माना जाता है, और जिनमें किसी भी प्रकार का गुण नहीं होता वे हैं भूकंप के समय। उस समय हिन्दू शुभ शकुन की प्राप्ति और अनिष्ट के निराकरण के लिए अपने घर के वरतनों को जमीन पर पटक कर तोड़ डालते हैं। इसी प्रकार के अनिष्टकारी समयों का वर्णन 'संहिता' में दिया गया है

और वे हैं—भूमि-स्खलन, तारों का टूटना, आकाश में लालिमा का दिखाई देना, बिजली के गिरने से पृथ्वी का दहन, धूमकेतुओं का दीख पड़ना, ऐसी घटनाओं का घटित होना जो प्रकृति और परंपरा दोनों के प्रतिकूल हों, गांवों में वन्य पशुओं का घुस आना, वेमौसम वरसात होना, पेड़ों में विन मौसम पत्तों का आना, वर्ष के मौसम की प्रकृति का दूसरे वर्ष में अंतरित होना और इसी प्रकार की अन्य घटनाएं...।

अठहत्तरवां अध्याय

करण

‘करण’ की व्याख्या

हम चांद्र दिवसों के बारे में जिन्हें ‘तिथि’ कहते हैं पहले ही बता चुके हैं और यह स्पष्ट कर चुके हैं कि प्रत्येक चांद्र दिवस व्यावहारिक दिवस से छोटा होता है क्योंकि चांद्र मास में तीस चांद्र दिवस होते हैं किंतु व्यावहारिक दिन केवल साढ़े उनतीस से कुछ ही अधिक होते हैं।

जिस प्रकार हिन्दू इन ‘तिथियों’ को अहोरात्र कहते हैं उसी प्रकार वे तिथि के पूर्वार्ध को दिन और उत्तरार्ध को रात कहते हैं। इन अर्धांशों में से प्रत्येक का अलग-अलग नाम है और वे सब (अर्थात् चांद्र मास के चांद्र दिवसों के सभी अर्धांश) ‘करण’ कहलाते हैं।

[‘करण’ को जानने का नियम पृ० 195 पर दिया गया है।]

‘भुक्ति’ की व्याख्या

‘बुह्त्’ शब्द भारतीय मूल का है। भारतीय भाषा में इसे ‘भुक्ति’ (ग्रह की दैनिक गति) कहते हैं। यदि अभिप्राय शुद्ध भुक्ति से हो तो वह ‘भुक्ति स्फुट’ कहलाता है। यदि माध्यम गति अभिप्रेत हो तो वह ‘भुक्ति मध्यमा’ कहलाती है और यदि ‘बुह्त्’ अभिप्रेत हो जो समान होता है तो उसे ‘भुक्त्यांतर’ अर्थात् दो भुक्तियों के बीच का अंतर कहते हैं।

मास के अर्धांश के चांद्र दिवसों के नाम

मास के चांद्र दिवसों के विशेष नाम होते हैं जिन्हें हमने नीचे के आरेख में दर्शाया है। यदि आपको उस चांद्र दिवस का पता हो जिसमें आप हैं तो आपको दिन की संख्या के पार्श्व में उसका नाम और उसके सामने ‘करण’ मिलेगा जिसमें आप हैं। यदि वर्तमान दिवस का बीता हुआ भाग आधे दिन से कम हो तो ‘करण’ दैनिक होता है और यदि उसका जो भाग बीत चुका है वह आधे दिन से

अधिक हो तो वह रात्रिक होता है ।

[आरेख पृ० 197 पर दिया गया है ।]

‘करणों’ की तालिका, उनके गुण तथा शकुन

हिन्दुओं ने जैसी कि उनकी प्रथा है कुछ करणों में गुणों का आरोपण किया है । इसके अतिरिक्त उन्होंने कुछ नियम भी बनाए हैं जिनमें यह दर्शाया गया है कि प्रत्येक ‘करण’ के दौरान क्या किया जाए और क्या न किया जाए । ये नियम ज्योतिष-विषयक शकुनों (शुभ अथवा अशुभ दिन आदि) के संग्रह के समान हैं । यदि हम यहां ‘करणों’ का दूसरा आरेख दें तो उससे हमारा अभीष्ट केवल उन बातों की पुष्टि करना होगा जो हम पहले ही कह चुके हैं और एक ऐसे विषय की पुनरावृत्ति करना होगा जो हमें अभी तक अज्ञात है क्योंकि मनुष्य बार-बार दोहराकर ही सीख पाता है ।

[आरेख दिया गया है जिसमें चार मिश्रित तथा सात चल ‘करणों’ के शकुन दर्शाए गये हैं ।

अल-विरुनी ने बताया है कि अल्किदी और कुछ अन्य अरब लेखकों ने ‘करणों’ की भारतीय प्रणाली को अपनाया है लेकिन वे उसे भली प्रकार समझ नहीं पाए थे । यद्यपि उन्होंने उसमें थोड़ा-बहुत संशोधन किया है “किंतु जो असल बात थी वह बिलकुल बदल गयी है ।” इसलिए हिन्दुओं और अल्किदी दोनों की प्रणालियों की अलग-अलग विवेचना की जानी चाहिए । पृ० 198-203]

उनासीवां अध्याय

योग

कुछ ऐसे योग हैं जिन्हें हिन्दू अत्यंत अशुभ मानते हैं और जिनमें वे हर प्रकार के कार्य से बचते हैं। ऐसे अनेक योग हैं। हम यहां उनमें से कुछ का उल्लेख करेंगे।

‘व्यतिपात’ और ‘वैधृत’ की व्याख्या

दो ऐसे योग हैं जिनके विषय में सभी हिन्दुओं में मतैक्य है : जैसे—

(1) जिस क्षण सूर्य और चंद्रमा मिलकर दो वृत्तों पर स्थित होते हैं और जो ऐसा लगता है मानो एक-दूसरे को अर्थात् वृत्त-द्वय में से प्रत्येक को पकड़ रहे हैं जिसके दिक्पात (दोनों में से किसी भी अयन पर) उसी दिशा में समान होते हैं। इस योग को ‘व्यतिपात’ कहते हैं।

(2) जिस क्षण सूर्य और चंद्रमा दो समान वृत्तों पर अर्थात् वृत्त-द्वय में से प्रत्येक पर मिलकर अवस्थित होते हैं जिनके दिक्पात (दोनों में से किसी भी अयन पर) भिन्न दिशाओं में समान होते हैं। इसे “वैधृत” कहते हैं।

[‘व्यतिपात’ और ‘वैधृत’ की गणना के लिए भिन्न-भिन्न प्रणालियां दर्शाई गयी हैं जिनका उल्लेख पुलिश और ‘करणतिलक’ के लेखक ने किया है। अल-विरूनी ने दो पुस्तकों का भी निर्देश किया है जो उसने इस विषय पर लिखी थीं जिसमें ‘अरबी खांडखाद्यक’ भी शामिल है जिसकी ‘रचना’ उसने सयववाल⁴⁶ नामक कश्मीरी के लिए की थी। योगों के नाम और उनके गुण दर्शाने वाली एक तालिका भी पृ० 204-10 पर दी गयी है।]

अस्सीवां अध्याय

हिन्दू फलित-ज्योतिषशास्त्र के मूल सिद्धांत तथा फलित-ज्योतिष-संबंधी उनकी गणना-पद्धतियों का संक्षिप्त विवरण

भारतीय ज्योतिष के विषय में मुसलमानों में अज्ञान

इन (मुस्लिम) देशों में हमारे समझमें फलित-ज्योतिष की हिन्दू पद्धतियों से परिचित नहीं हैं और न ही उन्हें इस विषय पर कभी किसी पुस्तक के अध्ययन का अवसर प्राप्त हुआ है। परिणामतः वे समझते हैं कि हिन्दू फलित-ज्योतिष और उनका फलित-ज्योतिष अभिन्न हैं और विभिन्न प्रकार की बातों का स्रोत भारतीय बता देते हैं जबकि उनमें से कोई एक बात भी हमने हिन्दुओं में नहीं देखी। जैसा कि हमने अपनी इसी पुस्तक के पूर्ववर्ती भाग में हरेक विषय के बारे में कुछ-न-कुछ बताया है, हम उनके ज्योतिष-संबंधी सिद्धांतों के बारे में उतना बताएंगे जिससे कि पाठक उसी प्रकार के प्रश्नों पर उनसे चर्चा कर सके। यदि हमें इस विषय को विस्तृत रूप से प्रतिपादित करना हो तो उसमें काफी समय लगेगा चाहे हम केवल उनके प्रमुख सिद्धान्तों का ही वर्णन करें और तद्विषयक विवरणों का स्पर्श ही न करें।

सबसे पहले तो पाठक को यह ज्ञान होना चाहिए कि उनके अधिकांश पूर्वा-नुमानों के मात्र साधन हैं पक्षियों की उड़ान और रूपाकृतिविज्ञान; वे ऐहिक जगत के कार्य-व्यापार के संबंध में तारकों के सेकंडों (एवमेव) से निष्कर्ष नहीं निकालते जो कि उन्हें निकालने चाहिए जबकि ये घटनाएं खगोल से संबंधित हैं।

ग्रह

ग्रहों की संख्या सात होने के बारे में उनमें और हममें कोई मतभेद नहीं है। वे उन्हें 'ग्रह' कहते हैं। उनमें से कुछ तो सर्वथा शुभ होते हैं जैसे बृहस्पति, शुक्र और चंद्रमा जो 'सीम्य ग्रह' कहलाते हैं। अन्य तीन सर्वथा अशुभ हैं जैसे शनि, मंगल

और सूर्य जो 'क्रूर ग्रह' कहलाते हैं। वाद के ग्रहों में वे राहु को भी शामिल कर लेते हैं जबकि वास्तव में वह तारक है ही नहीं। एक ग्रह का स्वभाव परिवर्तनीय है और उस ग्रह के स्वभाव पर निर्भर है जिसके साथ वह मिला हुआ है चाहे वह शुभ हो या अशुभ। यह बुध है, किंतु वह एकाकी होने पर शुभ है।

[सात ग्रहों के नाम मनुष्यों के लिंग और चरित्र, उनके द्वारा बताए गये तत्व और मौसम आदि के संबंध में उनसे प्राप्त विभिन्न प्रकार की जानकारी दर्शाने वाली तालिका दी गयी है। साथ ही उस तालिका के बारे में कुछ व्याख्यात्मक टिप्पणियां दी गयी हैं। प्रत्येक राशि के विशिष्ट लक्षणों को दर्शाने वाली तालिका पृ० 213-19 पर दी गयी है।]

फलित-ज्योतिष के कतिपय पारिभाषिक शब्दों की व्याख्या

ग्रह की ऊंचाई या उन्नतांश को भारतीय भाषा में 'उच्चस्थ' कहते हैं और इसका विशिष्ट अंश 'परमोच्चस्थ' कहलाता है। ग्रह की गहराई या निम्न स्थान 'नीचस्थ' और उसका विशिष्ट अंश 'परमनीचस्थ' कहलाता है। 'मूल त्रिकोण' का बहुत भारी प्रभाव होता है जिसे किसी ग्रह पर उस समय आरोपित किया जाता है जब वह अपने दो घरों में से एक में स्थित होता है***।

वे त्रिकोणीय अवस्थिति का संबंध तत्वों और मूल स्वभावों के साथ स्थापित नहीं करते जैसी कि हमारे यहां प्रथा है, बल्कि जैसा कि तालिका में दर्शाया गया है वे उनका स्रोत सामान्यतः दिग्विदुओं को मानते हैं।

वे घूमने वाली राशि को 'चर राशि' अर्थात् चलती हुई, खड़ी को 'स्थिर राशि' अर्थात् ठहरी हुई और दुहरे पिंडवाली राशि को 'द्विस्वभाव' अर्थात् संयुक्त कहते हैं।

भवन

जिस प्रकार हमने राशियों की तालिका दी है उसी प्रकार आगे हम भवनों की तालिका भी देंगे जिसमें उनमें से प्रत्येक के गुण दर्शाए जाएंगे। वे अपने पृथ्वी से ऊपर के अर्धांश को 'छत्र' और पृथ्वी के नीचे के अर्धांश को 'नौ' अर्थात् पोत कहते हैं। इसके अतिरिक्त वह अर्धांश जो ऊपर चढ़ता हुआ आकाश के मध्य तक पहुंचता है और दूसरा अर्धांश जो पृथ्वी के तल तक नीचे आता है 'घनु' कहलाता है। कांडिनो को वे केंद्र कहते हैं और उनके बाद आने वाले भवनों को 'पणफर' और प्रवृत्त भवनों को अपोकलीम कहते हैं।

[तालिका पृ० 221-22 पर दी गयी है।]

अब तक जो विवरण दिया गया है वह वास्तव में हिन्दू फलित-ज्योतिष के दिग्विदु हैं जैसे ग्रह, राशियां और भवन। जिसे यह मालूम है कि उनमें से प्रत्येक

का क्या अर्थ है या वह किस बात की पूर्व-सूचना देता है वह प्रवीण विशेषज्ञ और इस कला के निष्णात होने की पदवी का पात्र है।

[इसके बाद अल-बिरूनी ने 'गोण भागों में राशियों के विभाजन', ग्रहों की 'मैत्री तथा शत्रुता' के विषय में भारतीय फलित-ज्योतिषियों के विचारों, 'प्रत्येक ग्रह की चार शक्तियों', 'जीवन-वर्ष जो विभिन्न ग्रह प्रदान करते हैं' और 'इन वर्षों के तीन प्रकार' आदि का वर्णन किया है। पृ० 222-31]

हिन्दू फलित-ज्योतिषियों की ज्ञान की खोज की विशिष्ट पद्धतियाँ

पूर्ववर्ती पृष्ठों में दिए गये विवरण से पाठकों को यह पता चल गया होगा कि हिन्दू मानव-जीवन की अवधि किस प्रकार जानी जाती है। वे यह बात ग्रहों की अवस्थिति से जान जाते हैं जो वे (ग्रह) उत्पत्ति (अर्थात् जन्म के क्षण) से धारण करते हैं और जीवन के प्रत्येक समय-विशेष में विभिन्न ग्रहों के वर्ष किस प्रकार उस पर विभक्त होते हैं। इन्हीं बातों में हिन्दू ज्योतिषी जन्मपत्रियों को फलित-ज्योतिष-संबंधी कुछ पद्धतियाँ मिला देते हैं जिन्हें दूसरी जातियाँ महत्त्व नहीं देतीं...

धूमकेतु

मैंने इन बातों का इसलिए उल्लेख किया है कि मैं पाठकों को अपने लोगों की और हिन्दुओं की फलित-ज्योतिष संबंधी पद्धतियाँ बता सकूँ। आकाशी तथा ब्रह्मांडीय घटनाओं के बारे में उनके सिद्धान्त और पद्धतियाँ बहुत लंबी और साथ ही सूक्ष्म हैं। चूंकि हमने स्वयं को उनकी जन्मपत्रियों के फलित-ज्योतिष में जीवन-काल के निर्धारण-सिद्धान्त के वर्णन तक सीमित किया है इसलिए हम विज्ञान के इस क्षेत्र में अपनी बात धूमकेतुओं की प्रजातियों तक ही सीमित रखेंगे और यह बात उनमें से ऐसे लोगों के कथनों के अनुसार होगी जिनके बारे में यह धारणा है कि वे अपना विषय भली प्रकार जानते हैं। धूमकेतुओं का सादृश्य आगे चलकर अन्य दूरस्थ विषयों पर भी घटाया जाएगा।

कालिय के सिर को 'राहु' और उसकी पूँछ को 'केतु' कहते हैं। हिन्दू उस पूँछ का तो यदा-कदा ही उल्लेख करते हैं, वे केवल सिर का ही प्रयोग करते हैं। सामान्य रूप से आकाश में जितने भी धूमकेतु दिखाई देते हैं 'केतु' ही कहलाते हैं।

[विभिन्न प्रकार के धूमकेतुओं, उनके पूर्वानुमानों आदि के संबंध में बराह-मिहिर की पुस्तक 'संहिता' से उद्धरण दिए गये हैं। एक तालिका भी दी गयी है जिसमें धूमकेतुओं के नाम, उनमें से प्रत्येक के तारकों की संख्या, वे दिशाएं जहाँ से वे दिखाई देते हैं और उनके पूर्वानुमान आदि दिए गये हैं।

अल-बिरुनी ने जो एक ऐसा कर्तव्यनिष्ठ विद्वान है यह जान लिया कि वह जिस पांडुलिपि का उपयोग कर रहा है वह सदोष है और इसीलिए कुछ खानों में कहीं-कहीं प्रविष्टियाँ खाली छोड़ दी गयी हैं। पृ० 234-38]

वराहमिहिर की 'संहिता' से कुछ और उद्धरण

लेखक (वराहमिहिर) ने धूमकेतुओं को तीन वर्गों में विभक्त किया था : 'उच्च' जो तारकों के निकट प्रकट होते हैं; 'प्रवहमान' जो पृथ्वी के निकट होते हैं; 'मध्यम' जो वातावरण में रहते हैं और उसने 'उच्च' तथा 'मध्यम' वर्गों में से प्रत्येक का उल्लेख हमारी तालिका में अलग से किया है...।

यहूदियों का धूमकेतुओं के संबंध में वही मत है जो हमारा कावे के पत्थर के बारे में है (अर्थात् वे सब पत्थर हैं जो आकाश से नीचे गिर पड़े हैं)। वराहमिहिर की इसी पुस्तक के अनुसार धूमकेतु ऐसे प्राणी हैं जिन्हें उनके गुणों के कारण ऊपर आकाश में पहुंचा दिया गया है और जिनके आकाश में निवास की अवधि पूरी हो चुकी है और वे पृथ्वी पर लीट कर आ रहे हैं।

[एक तालिका जिसमें इन तीन प्रकार के धूमकेतुओं के बारे में जानकारी दर्शाई गयी है पृ० 241-44 पर दी गयी है।]

धूमकेतुओं और उनके शकुनों के विषय में हिन्दुओं का यही सिद्धान्त है।

मौसम-विज्ञान

हिन्दुओं में ऐसे विद्वान विरले ही हैं जो धूमकेतुओं तथा आकाश की अन्य घटनाओं की प्रकृति के संबंध में उसी प्रकार यथातथ्य वैज्ञानिक अनुसंधान करते हैं जिस प्रकार प्राचीन काल में यूनानी किया करते थे, लेकिन इन विषयों में वे अपने को धर्मशास्त्रियों के सिद्धांतों के प्रभाव से बचा नहीं पाते...।

उदाहरण के लिए, आकाश-संबंधी घटनाओं के विषय में उनका कहना है कि मेघ-नाद ऐरावत अर्थात् राजा इंद्र के वाहन हाथी का उस समय का गर्जन है जब वह मानसरोवर में पानी पीकर मस्त हो जाता है और कर्कश स्वर में गरजता है।

इंद्रधनुष (शब्दशः कुंज—बादलों के प्रबंधक—का धनुष) इंद्र का चाप है जैसे कि हमारे सामान्य जन इसे हस्तम का चाप समझते हैं।

निष्कर्ष

हमारा विचार है कि हमने जो कुछ इस पुस्तक में वर्णित किया है वह ऐसे किसी भी व्यक्ति के लिए पर्याप्त होगा जो हिन्दुओं के साथ वार्तालाप करना चाहता है और उनकी अपनी सम्यता के आधार पर धर्म, विज्ञान या साहित्य-विषयक प्रश्नों पर उनसे विचार-विमर्श करना चाहता है। अतः हम इस पुस्तक को

यहीं समाप्त करते हैं जिसकी लंबाई और चौड़ाई से पाठक ऊब गये होंगे। अल्लाह हर उस बात के लिए जो हमने इसमें लिखी है अगर सच न हो तो हमें माफ करे ! हम उससे ऐसी सहायता की याचना करते हैं जिससे हम उन बातों का दृढ़ता से पालन कर सकें जिनसे उसे संतोष होता है। हम उससे दुआ करते हैं कि वह हमें मिथ्या और व्यर्थ चीजों को समझने की अंतर्दृष्टि प्रदान करे ताकि हम उसकी छान-फटक करके गेहूं और भूसे को अलग-अलग कर सकें। सभी प्रकार के मंगल का वही स्रोत है और वही अपने वंदों के प्रति कृपालु है। अलहम्द-ओ-लिल्लाहि-ओ-रव्व-उल-आलिमीन-ओ-वस्सलात-उन्नवी-ओ-मुहम्मद-ओ-अलजमईन।*

*तारीफ उस अल्लाह की जो सभी लोकों का मालिक है और पैगंबर मुहम्मद साहब और उनके समस्त परिवार पर उसकी कृपा हो।

टिप्पणियां

1. अबू-सहल अब्दुल-मुनइम इब्न-ए-अली इब्न-ए-नूह अतिफलिसी (पृ० 2)।¹

यह बड़े आश्चर्य की बात है कि अल-विरूनी ने इस व्यक्ति के जीवन का कोई व्योरा नहीं दिया जो स्पष्ट ही एक महत्वपूर्ण व्यक्ति था जिसके सुभाव पर और जिसे प्रसन्न करने के लिए उसने भारत-संवंधी इस महान कृति की रचना की थी। उसके नाम के पहले जुड़े सम्मान-शब्द 'उस्ताद' के आधार पर, जो सामान्यतः उच्च सिविल पदाधिकारियों के नाम के साथ प्रयुक्त किया जाता है सेनापतियों के साथ नहीं, सलाह का विचार है कि वह सुल्तान महमूद के दरबार में कोई उच्च अधिकारी रहा होगा और शायद ईरानी मूल का होगा।

2. मोतजिला संप्रदाय (पृ० 3)। इस्लाम धर्म में एक प्राचीन धार्मिक तथा दार्शनिक आंदोलन। इस चिंताधारा का संस्थापक वासिल इब्न अता (मृत्यु 748) था।

मोतजिलियों ने पूर्व-निर्धारित सिद्धांतों का अनुगमन करने के बजाय इच्छा-स्वातंत्र्य पर बल दिया और कहा कि अल्लाह के जो दिव्य गुण हैं उन्हें अल्लाह के सहवर्ती गुण नहीं मानना चाहिए क्योंकि ऐसा करने से अल्लाह की बृहदत् (ऐक्य) का विचार ही नष्ट हो जायेगा। उनका कुरान की 'रचना' के धर्म-सिद्धांत पर भी विश्वास था। इस आंदोलन को अल-मा'मून की खिलाफत (813-33) के दौरान विशेष महत्व प्राप्त हुआ और इसका प्रभाव-क्षेत्र भी विस्तृत हुआ।

इसके सिद्धांत यूनानी दर्शन से प्रभावित थे और उन पर घोर बाद-विवाद हुए और उसके पक्ष-विपक्ष में प्रचुर साहित्य लिखा गया। अल-विरूनी चाहता था कि भारत पर लिखी उसकी पुस्तक इस प्रकार के विवादों से मुक्त हो।

१. यह घोर बाद की पृष्ठ-संख्या के निर्देश जो कोष्ठकों में दिए गये हैं प्रस्तुत संक्षिप्त संस्करण की पृष्ठ-संख्या दर्शाते हैं।

3. अबुल अब्बास अल-ईरान शहरी (पृ० 3) । धर्मों के इतिहास पर लिखी पुस्तक का लेखक जिसमें हिन्दू धर्म तथा बौद्ध धर्म का भी थोड़ा-बहुत वर्णन है । यह उन गिने-चुने उदाहरणों में से एक है जिनमें अल-बिरूनी ने भारतीय संस्कृति पर किसी प्राचीन मुस्लिम लेखक की कृति का उल्लेख किया है और उसके विचारों से सहमति व्यक्त की है । वैसे भारतीय समाज और धर्म के संबंध में अल-बिरूनी का अनुशीलन पूर्णतः देशी स्रोतों या व्यक्तिगत जानकारी और प्रेक्षण पर आधारित है ।

कुछ प्राचीन अरब भूगोलवेत्ताओं के अनुसार ईरानशहर से अभिप्राय समस्त सासानी साम्राज्य था किंतु यहां इससे अभिप्रेत एक छोटा क्षेत्र या नगर है ।

4. जरकान (पृ० 3) । अल-बिरूनी ने उसके संबंध में इसके सिवाय कोई विवरण नहीं दिया कि वह बौद्ध धर्म पर लिखे एक निबंध का लेखक था जिसका ईरान-शहरी (ऊपर सं० 3) ने अपनी पुस्तक में समावेश किया था । जरकान के वृत्तांत की प्रामाणिकता के बारे में अल-बिरूनी की कुछ बहुत अच्छी राय नहीं थी लेकिन सखाउ का कहना है कि बौद्ध धर्म के बारे में अल-बिरूनी ने जो भी जानकारी दी है उसका आधार जरकान की पुस्तक ही है ।

5. सांख्य (पृ० 4) । यह एक विचारधारा का नाम है जिसके प्रवर्तक कपिल मुनि थे । (प्रकृति और पुरुष के बीच) कठोर द्वैत और आधारतभूत अनीश्वर-वाद इसकी प्रमुख विशेषताएं हैं । सांख्यदर्शन के संबंध में अल-बिरूनी के विचार जानने के लिए पृ० 23-24 देखिए ।

अल-बिरूनी ने सांख्य को कपिल द्वारा रचित पुस्तक बताया है (पृ० 64) । उसने इस पुस्तक का अरबी भाषा में अनुवाद किया था और धर्म तथा दर्शन के संदर्भ में इसके उद्धरण भी दिए हैं । सखाउ ने इसके तादात्म्य की चर्चा करते हुए 'तथाकथित सांख्य प्रवचनम्' ('कपिल का सांख्य सूक्त') और दो अन्य ग्रंथों ईश्वर कृष्ण का 'सांख्य करिका' (कदाचित चौथी शताब्दी ईसवी) और गौड़पाद के भाष्य (नीचे की 17A टिप्पणी देखें) की ओर ध्यान आकृष्ट किया है । उसका मत है कि यद्यपि इन ग्रंथों में समानताएं हैं किंतु वे अभिन्न नहीं हैं ।

यह भी कहा जा सकता है कि सांख्य दर्शन का प्राचीनतम प्रलेख 'षष्टितंत्र' है जिसकी रचना वार्पज्ञ ने पहली या दूसरी शताब्दी ईसवी में की थी । सांख्य दर्शन में द्विज तथा एक बार जन्मे दोनों को मोक्ष मिलता है जबकि 'पूर्वमीमांसा' और 'वेदांत' केवल द्विज को ही मोक्ष का पात्र मानते हैं ।

6. पातंजल (पतंजलि ?) (पृ० 4) । सखाउ ने लिखा है कि अरबी पाठ में सामान्यतः किताब-ए-वातंजल मिलता है (अरबी लिपि में 'प' के लिए कोई अक्षर नहीं है और उसके लिए 'ब' का प्रयोग किया जाता है) । जिसे पतंजलि (लेखक) की पुस्तक या 'पतंजलि या पातंजल' (नामक) पुस्तक के रूप में अनूदित किया जा सकता है या केवल एक स्थान पर अल-बिहनी ने 'साहिब-ए-किताब-ए-वातंजल' या पतंजलि नामक ग्रंथ का लेखक लिखा है जहाँ पतंजल से अभिप्राय लेखक का नाम न होकर पुस्तक का नाम है । किंतु दो अन्य स्थलों पर 'पातंजल' शब्द लेखक के नाम का ही बोध कराता है (पृ० 39, 64) । इसीलिए सखाउ ने यह संकेत दिया है कि लेखक के नाम को ही शायद उसकी पुस्तक का शीर्षक मान लिया गया हो । शब्द के उच्चारण के संबंध में सखाउ का विचार है कि अरबी पाठ में उसे 'आ' से लिया गया है लेकिन इस विषय को लेकर लिप्यंतरण में एकरूपता नहीं मिलती । इसीलिए उसने संस्कृत के अनुसार उसे पतंजलि ही लिखा है ।

'सांख्य' की ही भांति जिसका ऊपर उल्लेख हो चुका है यह भी उन पुस्तकों में से एक है जिनका अल-बिहनी ने अरबी में अनुवाद किया था और जिससे धर्म तथा दर्शन-संबंधी विषयों में उसने प्रचुर उद्धरण दिए हैं (पृ० 64) ।

पतंजलि 'योगसूत्र' का भी लेखक था जिसे चौथी ईसवी सदी का ग्रंथ माना जाता है । किंतु सखाउ ने यह स्पष्ट कर दिया है कि "अल-बिहनी का पतंजलि 'योग सूत्रकार पतंजलि' से सर्वथा भिन्न है ।"

7. 'गीता' (पृ० 12) भी जो 'भारत' नामक ग्रंथ का ही एक भाग है, उपर्युक्त दो पुस्तकों की ही भांति एक पुस्तक है जिससे अल-बिहनी ने धर्म और दर्शन-संबंधी विषयों पर व्यापक रूप से उद्धरण प्रस्तुत किए हैं । यह ध्यातव्य है कि उसने इसे 'भारत' का एक भाग बताया है न कि 'महाभारत' का ।

सखाउ ने अल-बिहनी द्वारा प्रयुक्त पाठ और वर्तमान 'भगवद्गीता' में अंतर की ओर ध्यान आकृष्ट किया है । उसका विचार है कि पाठ की अल-बिहनी द्वारा लिखित प्रति 'अधिक प्राचीन' तथा विस्तृत है और उसने इस बात पर आश्चर्य व्यक्त किया है कि उस प्रति का कुछ पता नहीं लग पाया है (अल-बिहनी द्वारा प्रयुक्त मूल संस्कृत पाठ के प्रश्न पर नीचे टिप्पणी सं० 12 का अंतिम पैरा देखें) ।

सखाउ का यह भी मत है कि शायद अल-बिहनी ने 'गीता' के पाठ का प्रयोग न करके उसकी टीका का प्रयोग किया हो ।

8. जवरिया संप्रदाय (पृ० 13) । यह शब्द 'जब्र' (अत्याचार, हठ) से व्युत्पन्न है । इस विचारधारा के अनुयायियों ने ईश्वर के सर्वशक्तिमान होने पर

बल दिया है और मोतज़िलियों के इच्छा-स्वातंत्र्य के सिद्धांत का खंडन किया है।

9. अबुलफत्ह अलबुस्ती (पृ० 16)। सुल्तान महमूद और मसूद के दरबार का प्रसिद्ध कवि। वह बुस्त (अफगानिस्तान) का रहने वाला था और उससे पहले सामानियों के शासन-काल में उनकी सेवा में रह चुका था। उसकी 1039 में मृत्यु हुई थी।

10. बुद्धोदन (पृ० 18) और श्रमण। सखाउ का यह मत स्वीकार्य नहीं है कि शब्द बुद्धोदन गौतम बुद्ध के पिता शुद्धोदन का अशुद्ध पाठ रहा होगा क्योंकि वह जिस प्रसंग में आया है उसके अनुकूल नहीं जान पड़ता। इसी प्रकार उसका यह मत कि ईरानशहरी के ग्रंथ में (देखिए उपर्युक्त टिप्पणी सं० 3), जिसे इस विषय में अल-विरूनी ने स्पष्टतः प्रमाण के रूप में उद्धृत किया है—शायद बुद्धोदन न होकर शुद्धोदन रहा है (अरबी में दोनों शब्द समान लगते हैं), और शब्द शुद्धोदन 'शौद्धोदनि, अर्थात् बुद्धोदन या बुद्ध का पुत्र होगा' अधिक समीचीन है। वस्तुतः अन्यत्र (पृ० 183) अल-विरूनी ने स्वयं इस शब्द को 'शुद्धोदन का पुत्र बुद्धोदन' लिखा है। संभवतः सखाउ की दृष्टि इस हवाले पर न पड़ी हो।

अरबी भाषा में 'शमनियन' शब्द का प्रयोग वीढ़ों के लिए किया जाता है। यह शब्द संस्कृत के प्राकृत रूप 'श्रमण' से व्युत्पन्न है। अल-विरूनी ने उन्हें 'मुहम्मिर' (पृ० 183) या रक्तपटधारी कहा है जिससे स्पष्ट अभिप्राय वीढ़ों के गेरूवा रंग के वस्त्र से है।

11. 'विष्णु-पुराण' (पृ० 29) पुराणों में से एक का नाम है (देखिए नीचे टिप्पणी सं० 16 A)। यह छह भागों में विभक्त है जिनमें से पांच में ब्रह्मांड से संबंधित विषयों पर चर्चा की गयी है। छठे भाग में जो इस ग्रंथ का मूल है युवा कृष्ण की क्रीड़ा तथा अन्य कृत्यों का वर्णन है जिन्हें इसमें विष्णु का अवतार दिखाया गया है।

12. 'विष्णु-धर्म' (पृ० 37)। अल-विरूनी ने इस ग्रंथ का हिन्दूओं के धार्मिक साहित्य-विषयक अध्याय (दारहूवे) में उल्लेख किया है और यह बताया है कि इनका अभिप्राय है : 'भगवान का धर्म, जिसे इस संदर्भ में नारायण माना गया है।'।

सखाउ इस ग्रंथ को पहचानने में असफल रहा और उसने लिखा है कि "यह एक प्रकार का पुराण है जो उन पौराणिक कथाओं और विश्वासों से भरा हुआ है जो पौराणिक कथाओं की विशेषताएं हैं"; साथ ही उसका यह भी कहना है कि

अल-विरूनी ने इसे अपनी पुराणों की सूची में (पृ० 63) शामिल नहीं किया है। उसने लिखा है कि शौनक-कथाएं जिनको अल-विरूनी ने प्रायः उद्धृत किया है (पृ० 239) कदाचित् 'विष्णु धर्म' से ही ली गयी होंगी। उसने कहा है कि यह ग्रंथ वही होगा जो 'विष्णु-धर्मोत्तर पुराण' कहा जाता है और जिसमें "ब्रह्मगुप्त के ब्रह्मसिद्धांतों का समावेश किया गया बताया जाता है।" अल-विरूनी के पास इस ग्रंथ की एक प्रति थी और सखाउ का विचार है कि उसके (अल-विरूनी) पास "शायद इस बृहत् ग्रंथ का एक भाग रहा होगा।"

संस्कृत पाठों की प्रामाणिकता के संबंध में जिनका अल-विरूनी ने उपयोग किया था सामान्य चर्चा के लिए और उसके द्वारा उद्धृत कुछ ग्रंथों की पहचान के लिए देखिए डॉ० जे० गोंडा की 'संस्कृत पाठों से अल-विरूनी द्वारा दी गयी टिप्पणियाँ', [अल-विरूनी कमेमोरेशन वाल्यूम, पृ० 111-18]। डॉ० गोंडा ने लिखा है कि इन उद्धरणों की शुद्धता सामान्यतः प्रमाणित हो चुकी है क्योंकि उन्हीं पाठों की अन्य कई प्रतियाँ मिल चुकी हैं और पौराणिक गाथाओं को अधिक अच्छे ढंग से समझा जा चुका है। इस ग्रंथ-विशेष की पहचान के संबंध में सखाउ के अनुमान की अन्य लेखकों ने पुष्टि कर दी है।

13. 'अंत्यज' और चार वर्ण (पृ० 48)। वर्ण-व्यवस्था से संबंधित यह भाग और विभिन्न वर्णों के सदस्यों द्वारा मनाए जाने वाले विभिन्न संस्कार और प्रथाओं से संबंधित भाग (ग्यारहवां, तिरेसठवां तथा चौसठवां अध्याय) कई प्रकार से अल-विरूनी के भारत संबंधी विवरण के अत्यंत महत्वपूर्ण भाग हैं। जितनी विस्तृत और प्रत्यक्ष जानकारी पूर्व-मध्यकालीन भारत में प्रचलित वर्ण-प्रथा के बारे में इस पुस्तक में उपलब्ध है अन्य किसी अ-भारतीय ग्रंथ में नहीं मिलती।

वी० पी० मजूमदार ['सोशियो-इकाॅनामिक हिस्टरी ऑफ़ इंडिया' (1030-1194 ई०), 1960, पृ० 79] का विचार है कि अल-विरूनी ने जिस स्थिति का वर्णन किया है वह उस युग में हिन्दू समाज में वस्तुतः प्रचलित स्थिति न होकर वह रही होगी जो प्राचीन धर्मग्रंथों में उपलब्ध होगी। उसका कथन है कि ग्यारहवीं शताब्दी के प्रारंभ में जातियों की भरमार थी और कुछ मिश्रित जातियाँ भी थीं।

वास्तव में अल-विरूनी के वृत्तांत में वस्तुस्थिति की कुछ भूलकियाँ भी मिल जाती हैं। उदाहरण के लिए 'वाद की दो जातियों' (वैश्य और शूद्र) के संबंध में उसने लिखा है कि यद्यपि उनमें आपस में बहुत अधिक मतभेद है फिर भी "वे एक ही गांव और कस्बे में साथ-साथ रहते हैं, एक ही मकान में आपस में मिल-जुल कर रहते हैं।" इससे भी यह आभास मिलता है कि उनमें किसी-न-किसी हद

तक अंतर्जातीय विवाह भी होते होंगे।

अंत्यजों के बारे में प्रो० मजूमदार लिखते हैं कि प्रारंभिक 'स्मृति-ग्रंथों' की रचना के समय अछूतों को अंत्यज कहा जाता था। उनका यह भी कहना है कि उनके उपवर्गों की संख्या भी भिन्न थी—कुछ ने उसे 7 और दूसरों ने 12 बताया है। अल-विरूनी ने उन्हें 'शूद्रों के बाद' स्थान दिया है और कहा है कि "उन्हें किसी जाति में शामिल नहीं किया जाता था बल्कि उन्हें किसी शिल्प या व्यवसाय के सदस्य माना जाता था।" उसने उनकी एक सूची भी दी है जिसमें उन्हें "धोबी, चमार, बाजीगर, टोकरीसाज, सिपरसाज, नाविक, मछुआरा, बहेलिया और जुलाहा" बताया है। प्रो० मजूमदार ने उन्हें रजक, चर्मकार, नट या शैलूषिक, दुरुड, नाविक, कैंवर्ट भिल्ल, कुविदक नाम दिए हैं और कहा है कि उन्हें प्रारंभिक स्मृति-ग्रंथों में तो चांडाल या अंत्यज माना गया है किंतु मनु ने उन्हें शूद्र माना है।

14. करामतियन (पृ० 55)। यह एक सुसंगठित उग्रवादी संप्रदाय था जिसका पहले तो इस्माईली आंदोलन से संबंध रहा था किंतु इसके मूल का कोई पता नहीं चला। इसने कुछ धर्म सिद्धांतों की गूढ़ व्याख्या पर बल दिया था और इसमें कुछ साम्यवादी प्रवृत्तियां भी निहित थीं। इसके अनुयायियों ने जिन्हें कुछ आधुनिक लेखकों ने 'इस्लाम के बोलशेविक' की संज्ञा दी है, धार्मिक सहिष्णुता पर बल दिया, मजदूरों और शिल्पियों को अलग-अलग संघों में संगठित किया और संपत्ति तथा पत्नियों पर सभी के समान अधिकार की वकालत की।

हमदान करमत जो कि एक इराकी किसान था इस संप्रदाय का संस्थापक था और उसके अनुयायी करमती कहलाए। उन्होंने फारस की खाड़ी के पश्चिमी तट पर (899 में) एक राज्य स्थापित किया जो अन्वासी खिलाफत के लिए निरंतर कष्ट का कारण बना रहा। 930 में उन्होंने मक्का नामक पुण्य नगर पर आक्रमण किया और उसे घेर लिया और वे वहां से 'संग-ए-असबद' नामक पुनीत पत्थर उठाकर ले गये जिसे 20 वर्ष के बाद फातिमी खलीफा अल मंसूर (946-52) के आदेश से वापस किया गया।

कालांतर में उन्होंने उत्तरी सिंध के अधिकांश भाग पर अपना राज्य स्थापित कर लिया। उन्हें सुल्तान महमूद ने परास्त किया और उनका दमन कर दिया (जिसका अल-विरूनी ने यहां उल्लेख किया है)। लेकिन उसकी मृत्यु के बाद उन्होंने अपना खोया हुआ राज्य फिर से जीत लिया और 1175 में सुल्तान मुईजउद्दीन गोरी (1173-1206) ने उन्हें फिर दवा दिया।

15. बराहमिहिर (पृ० 56)। छठी शताब्दी ईसवी का विख्यात भारतीय खगोल-विज्ञानी और 'पंचसिद्धांतिका' तथा 'बृहत्संहिता' नामक प्रसिद्ध ग्रंथों का

लेखक। अल-बिरुनी ने इन दोनों ग्रंथों का अनेक बार हवाला दिया है। पश्चोक्त पुस्तक फलित-ज्योतिष पर है किंतु उसमें वास्तुकला, प्रतिमा-विज्ञान, उद्यानकर्म, कामशास्त्र आदि अन्य अनेक विषयों की जानकारी भी मिल जाती है। एच० कर्न ने 'ब्रिटिलियोथिका इंडिका' सीरीज (1864-1865) में इसका संपादन किया था और जर्नल ऑफ रॉयल एशियाटिक सोसाइटी, लंदन, न्यू सीरीज, वाल्यूम IV-VII में इसका अंग्रेजी में अनुवाद भी किया था।

16. वसुक्र, कश्मीरी, जिसने वेद की लिपिवद्ध किया था (पृ० 61)। वेद के 10वीं-11वीं शताब्दी के आस-पास लिपिवद्ध किए जाने का यह निर्देश बहुत महत्वपूर्ण है। यह बड़े खेद का विषय है कि इस ग्रंथ की एक प्रति भी शेष नहीं रह पाई।

16 A. पुराण (पृ० 63)। पुराण शब्द का अर्थ है प्राचीन। साहित्य की विधा की दृष्टि से ये प्राचीन धार्मिक कविताएं हैं तथा साथ ही आख्यानों और धार्मिक शिक्षाओं का संग्रह हैं। विषय की दृष्टि से ये मूलतः उद्गम ग्रंथ थे जो उनके पांच लक्षणों से स्पष्ट है, यथा—सृष्टि, पुनर्सृष्टि, देवताओं तथा ऋषि-मुनियों की वंशावली, चार मूल युग और राजाओं की वंशावली। उनके पाठों का जो वर्तमान रूप है उसमें ए० एल० वाशम के मतानुसार [‘दि वंडर दैट वाज इंडिया’, पेपरवैक संस्करण, 1967, पृ० 301] गुप्त काल (319-550 ई०) से बाद का कोई वर्णन नहीं मिलता किंतु उनमें आख्यान-संबंधी सामग्री बहुत प्राचीन है।

अल-बिरुनी ने 18 पुराणों के नामों की सूची दी है और उसी रूप में दी है जैसे उसने उन्हें सुना और लिखा था। एक और भिन्न सूची भी दी है और उसमें भी 18 नाम हैं जो उसे ‘विष्णु-पुराण’ से पढ़कर सुनाए गये थे। उसने कहा है कि इसमें से मैंने ‘मत्स्य’, ‘आदित्य’ और ‘वायु-पुराण’ के केवल कुछ अंश देखे हैं।

17. स्मृति (पृ० 63)। ‘स्मृति-ग्रंथों’ के अंतर्गत धार्मिक साहित्य की वह श्रेणी आती है जिसमें नियम-पुस्तकें होती हैं। इनमें सबसे अधिक प्रसिद्ध ‘मनु-स्मृति’ है जो अंतिम रूप में दूसरी या तीसरी शताब्दी ईसवी में लिखी गयी थी। किंतु यहां अल-बिरुनी ने जिस स्मृति का उल्लेख किया है वह एक और विशिष्ट पुस्तक है जिसमें ‘विधि-निषेध’ का वर्णन है।

यह ध्यान देने योग्य बात है कि स्मृति-ग्रंथों की जो सूची अल-बिरुनी ने दी है वह एक दृष्टि से बहुत महत्वपूर्ण है। उसमें कुछ लघु स्मृतियों के नाम भी दिए गये हैं जैसे ‘अभि’, ‘हरित’ और ‘दक्ष’। इससे हमें उनके संकलन की निम्नतम समय-सीमा निर्धारित करने में सहायता मिलती है। उसने लिखित और शंख

(पृ० 63 पर सं० 14 और 15) को दो भिन्न पुस्तकें बताया है—जबकि वे एक ही—शंख-लिखित—हैं।

17 A. गौड़ मुनि (पृ० 64)। अल-विरुनी ने गौड़पाद का नाम लिखते समय यह स्पष्ट रूप से नहीं बताया कि वह शंकराचार्य के गुरु थे, अलवत्ता सखाउ का यह मत है कि यहां जिस गौड़ मुनि का उल्लेख हुआ है उसे गौड़पाद माना जा सकता है। आश्चर्य की बात है कि अल-विरुनी ने वहां शंकराचार्य का कोई हवाला क्यों नहीं दिया।

18. 'न्यायभाषा', कपिल द्वारा रचित (पृ० 64)। सखाउ ने कहा है कि अरबी पाठ में इस शब्द के लिप्यंतरण के बारे में वह आश्चर्य नहीं है क्योंकि वहां वह—'नायभाषा' दिखाई देता है। उसने यह भी कहा है कि पुस्तक की विषयवस्तु का गौतम के न्याय दर्शन से कोई संबंध नहीं है बल्कि वह जैमिनी के मीमांसा-दर्शन से अधिक मिलती-जुलती है क्योंकि उसका नाम कुछ ही बाद में उसने दिया है।

'न्याय' हिन्दू दर्शन की छह परंपरागत शाखाओं में से एक है जिसका प्रमुख प्रलेख अक्षपाद गौतम-लिखित—'न्यायसूत्र' (चौथी सदी ई०) है। इसकी टीका 16वीं शती में एक अन्य विद्वान ने लिखी थी और यह टीका 'न्यायभाष्य' कहलाती है। इस भाष्य का लेखक अज्ञात है किंतु अल-विरुनी ने लिखा है कि वह कपिल ने लिखी थी।

19. 'मीमांसा' (पृ० 64)। जैमिनी ऋषि द्वारा प्रवर्तित दर्शन। इसका मूल उद्देश्य वेद की व्याख्या करना था जिसे इस दर्शन में आदियुगीन और अलौकिक माना जाता था। वेदों से गृहीत इस 'मीमांसा दर्शन' की दो धाराएं हैं, एक को 'पूर्वमीमांसा' कहते हैं जिसमें वैदिक कर्मकांड का निरूपण किया गया है और दूसरी को 'उत्तरमीमांसा'; इसमें (इसे वेदांत भी कहते हैं) वैदिक साहित्य के आध्यात्मिक पक्ष पर चर्चा की गयी है।

यहां अल-विरुनी ने 'पूर्व-मीमांसा' का उल्लेख किया है। जैमिनीय 'पूर्व-मीमांसा सूत्र' का रचना-काल चौथी-पांचवीं शताब्दी ईसवी है।

20. 'लोकायत' (एवमेव) नामक पुस्तक (पृ० 64)। सखाउ का मत है कि लोकायत-दर्शन बृहस्पति द्वारा संस्थापित किया गया था जो 'बृहस्पति सूत्रम्' का रचयिता था। इसके अनुयायी भौतिकवादी चिंतक थे जिनका भौतिक शरीर और उनकी आवश्यकताओं से इतर किसी अहं अथवा सत्ता में विश्वास नहीं था। उनका मत था कि केवल प्रत्यक्ष ज्ञान प्रमाण अथवा ज्ञान का एकमात्र साधन है। अल-विरुनी ने इस शब्द का प्रयोग किसी पुस्तक के नाम के रूप में जो किया है उससे लगता है कि उसका अभिप्राय किसी ऐसी पुस्तक से रहा होगा इसी दर्शन के

लेखक ने लिखी होगी।

20A. 'अगस्त्य मत' नामक पुस्तक (पृ० 64)। ऐसी दो पुस्तकें हैं जिनके नाम के साथ अगस्त्य उपसर्ग जुड़ा हुआ है। पहली है 'अगस्त्य-सुतिवेष्ण-संवाद' जो रामभक्ति शाखा का ग्रंथ है। दूसरी पुस्तक है 'अगस्त्य-सूत्र' और 'देवी-भागवत', जो दोनों शाक्त संप्रदाय के प्रमुख ग्रंथ हैं। शाक्त संप्रदाय के लोग देवी के उपासक हैं और उसी की भक्ति के द्वारा मोक्ष प्राप्त करने में विश्वास रखते हैं। इन ग्रंथों की रचना पूर्व-मध्यकाल के उत्तरार्ध में हुई मानी जाती है। यह स्पष्ट नहीं हो पाया है कि अल-विरूनी ने यहां जिस ग्रंथ का उल्लेख किया है वह उन्हीं दो में से एक है अथवा कोई और है।

21. पाणिनि (पृ० 66)। यह चौथी शताब्दी ईसा-पूर्व के एक विख्यात भारतीय वैयाकरण का नाम है जिसने महान् संस्कृत व्याकरण-ग्रंथ 'अष्टाध्यायी' की रचना की थी।

22. अवुल असवद अदुअली (पृ० 67)। साहित्यिक परंपरा के अनुसार यह अरबी व्याकरण का जन्मदाता था। उसकी मृत्यु 681 में हुई थी।

23. 'सिद्धिद' (पृ० 74)। अल-विरूनी ने लिखा है कि भारतीय गणित-ज्योतिष पर रचित प्रत्येक मानक ग्रंथ को 'सिद्धांत' की संज्ञा देते हैं। इसी प्रकार के एक ग्रंथ 'ब्रह्मसिद्धांत' का, जिसकी रचना ब्रह्मगुप्त ने की थी (देखें, नीचे टिप्पणी 25), खलीफा मंसूर के आदेश पर अल-फजरी ने अरबी में अनुवाद किया था (754-75) और इसका नाम 'सिद्धिद' रखा था। भारतीय गणित-ज्योतिष से अरबों को परिचित कराने वाला यह प्राचीनतम ग्रंथ है।

24. पौलिश और पुलिश (पृ० 74)। अल-विरूनी ने इन दो नामों का दो भिन्न व्यक्तियों के लिए प्रयोग किया है। पूर्वोक्त यूनानी था और उसने गणित-ज्योतिष पर एक पुस्तक—'पौलिश सिद्धांत'—की रचना की थी। इसे प्राचीन खगोल-विज्ञानी पॉल ऑफ अलैक्जैंड्रिया से अभिन्न माना जाता है और पश्चोक्त उसी ग्रंथ का टीकाकार था।

25. ब्रह्मगुप्त (पृ० 74)। यह एक प्रसिद्ध भारतीय खगोलविज्ञानी और गणितज्ञ था जो 7वीं शताब्दी ईसवी में हुआ था। खगोलविज्ञान पर उसके प्रसिद्ध ग्रंथ 'ब्रह्मसिद्धांत' के कुछ अंशों का अल-विरूनी ने अरबी भाषा में अनुवाद किया था (पृ० 74) और उसने उस पुस्तक के विषय के बारे में भी विवरण

(पृ० 74-75) दिया है। उसने ब्रह्मगुप्त के एक और ग्रंथ 'खांडखाद्यक' का भी उल्लेख किया है जो अरबों में 'अल-अरकंद' के नाम से जाना जाता था (पृ० 198)। इस ग्रंथ पर एक टीका भी लिखी गयी थी जिसका शीर्षक था 'खांडखाद्यक-टिप्प' जिसे अल-विरूनी ने बलभद्र रचित ग्रंथ माना है। यहां यह बात भी स्मरणीय है कि अल-विरूनी ने एक अन्य पुस्तक का भी हवाला दिया है जिसकी उसने सयववाल (?) नामक एक कश्मीरी के लिए रचना की थी और जिसका शीर्षक उसने 'अरबी खांडखाद्यक' (पृ० 275) रखा था।

अल-विरूनी ने ब्रह्मगुप्त की 'उसकी बहुज्ञता और बुद्धि की कुशाग्रता' के लिए प्रशंसा की है और उसे उनके (हिन्दुओं के) खगोल-विज्ञानियों में सबसे अधिक 'प्रतिष्ठित खगोलज्ञ' कहा है, किन्तु साथ ही उसने उसकी कुछ वैज्ञानिक सत्त्यों के संबंध में समझौता करने पर आलोचना भी की है जिनके बारे में उसका दृढ़ विश्वास था कि उसने ऐसा अशिक्षित पुरोहितों को तुष्ट करने के लिए किया होगा। अल-विरूनी का यह भी कहना है कि ब्रह्मगुप्त को ऐसा शायद इसलिए करना पड़ा होगा कि उस पर कुछ भारी दबाव रहा होगा और वह सुकरात के साथ हुई घटना से बचना चाहता था (पृ० 224)। उसने उसकी एक और प्रतिष्ठित खगोलज्ञ आर्यभट्ट के लिए 'अपमानजनक' शब्दों के प्रयोग पर भी भर्त्सना की है। (पृ० 179-80)।

26. आर्यभट्ट (पृ० 76)। 5वीं सदी ईसवी का प्रसिद्ध भारतीय खगोलज्ञ और गणितज्ञ। गणित का एक विशिष्ट विषय के रूप में निरूपण करनेवाला वह पहला व्यक्ति था और इस क्षेत्र में उसका सबसे महत्वपूर्ण योगदान दशमलव के स्थान के मूल्य-संबंधी पद्धति पर आधारित अंकन-पद्धति है। उसके प्रख्यात ग्रंथ 'आर्यभटीय' की रचना 499 ई० में हुई थी। एच० कर्न ने (लीडन, 1874) अपनी टीका सहित इसका संपादन किया है और उसके बाद पं० बलदेव मिश्र ने इस पर संस्कृत और हिन्दी में टीका लिखी है (जिसे बिहार रिसर्च सोसाइटी, पटना ने 1966 में प्रकाशित किया है)। अल-विरूनी ने लिखा है कि उसने उसका कोई ग्रंथ नहीं देखा था। अलवत्ता वह उसे ब्रह्मगुप्त द्वारा दिए गये उद्धरणों के माध्यम से जानता था।

आर्यभट्ट का विचार था कि पृथ्वी एक ग्रह है और वह अपनी घुरी पर घूमती है। उसने ग्रहों से संबंधित परंपरागत व्याख्या की आलोचना की और यह स्पष्ट किया कि 'चंद्रग्रहण' तब होता है जब वह पृथ्वी की छाया में प्रवेश करता है और सूर्यग्रहण तब होता है जब चंद्रमा सूर्य को ढंककर हमसे छिपा लेता है (पृ० 222)। उसके इन विचारों के कारण ब्रह्मगुप्त ने उसकी तीव्र आलोचना की है (पृ० 179, 223)।

यह बात स्मरणीय है कि अल-विरूनी ने आर्यभट्ट नामक दो भिन्न व्यक्तियों का उल्लेख किया है। उसने उन्हें 'ज्येष्ठ आर्यभट्ट' और 'कुसुमपुरा का आर्यभट्ट' कहा है जो ज्येष्ठ आर्यभट्ट का ही अनुयायी था (पृ० 122, 178)। पश्चोक्त अल नत्फ (?) नामक पुस्तक का लेखक था, उसने एक और पुस्तक की भी रचना की थी जिसकी बलभद्र ने टीका लिखी थी।

27. चरक (पृ० 78)। वह 'चरक-संहिता' का रचयिता था और कुषाण शासक कनिष्क (पहली शताब्दी ईसवी) का राजवैद्य था। चरक का ग्रंथ प्राचीन भारतीय आयुर्विज्ञान पर लिखे मूल ग्रंथों में माना जाता है।

अल-विरूनी ने उसके इस ग्रंथ के अरबी अनुवाद का हवाला दिया है और उससे उद्धरण भी दिए हैं जो वारमकी कुल के एक राजा के लिए किया गया था (पृ० 78)।

28. वरमिसिडीज (पृ० 78)। खालिद इब्न वरमक का वंशज जो खलीफा मंसूर का प्रतापी और प्रभावशाली वजीर था। खालिद बल्ख में एक बौद्ध मठ के मठाधीश (वरमक) का पुत्र था। उसके वंशजों का जो वरमकी या वरमिसिडीज कहलाते थे मंसूर और मेहदी (775-85) की खिलाफत के दौरान बड़ा प्रताप था; वे हाखन रशीद की खिलाफत के काल में मारे गये (786-809)। वरमिसिडीज ज्ञान-विज्ञान के महान् संरक्षक थे और उनके वर्चस्व काल में अब्बासियों के दरबार में ईरानी तथा भारतीय संस्कृति का प्रभाव विशेष रूप से बढ़ गया था।

29. कलील और दिम्ना (पृ० 79)। यह संस्कृत ग्रंथ के फारसी अनुवाद का, जो पहले ही किया गया था अरबी अनुवाद है। मूल संस्कृत और फारसी अनुवाद दोनों ही अब दुर्लभ हैं और इब्न-अल-मुकफ्फा (मृत्यु 757) द्वारा अनूदित अरबी संस्करण पर ही विभिन्न भाषाओं के अन्य अनेक अनुवाद आधारित हैं। यह ग्रंथ शिक्षात्मक कथाओं का संग्रह है जिनका उद्देश्य राजाओं को नीतिशास्त्र और राज्यतंत्र-विषयक शिक्षा देना था।

संस्कृत मूल की, जो नष्ट हो गया था, कुछ सामग्री 'पंचतंत्र' में विस्तृत रूप में उपलब्ध है।

30. अब्दुल्ला अल मुकफ्फा (पृ० 79)। वह एक जरतुश्ती था जिसने इस्लाम स्वीकार कर लिया था; 757 में उसकी संदिग्ध रूढ़िवादिता के कारण उसे अग्नि-दंड दिया गया था।

30A. पूर्वदेश का उदुनपुर (पृ० 86)। उदुनपुर को औदंतपुरी 'विहार' माना जा सकता है जो पूर्वमध्यकाल (600-1200) में विहार के प्रमुख विश्व-

विद्यालयों में से एक था। इसकी स्थापना 725 के आस-पास हुई थी और यह आधुनिक बिहार शरीफ कस्बे (नालंदा जिला) की सीमा पर पहाड़ी पर स्थित था। योगेन्द्र मिश्र का लेख 'दि आदितपुरी बिहार' (रामकृष्ण मिशन पटना की पत्रिका का वार्षिक अंक, 1984, पृ० 93-114) देखें। यह प्राचीनतर तथा अधिक प्रसिद्ध नालंदा बिहार से भिन्न है जो उसी के निकट स्थित है।

31. कन्नौज और वाड़ी (पृ० 100)। यह प्रसिद्ध राजधानी कन्नौज के पतन और ध्वंस और राजधानी के वाड़ी नामक स्थान पर स्थानांतरण के बारे में बहुत मूल्यवान जानकारी है। वाड़ी नगर गंगा के पूर्वी किनारे पर स्थित था। यह स्थानांतरण महमूद के कन्नौज पर आक्रमण (1018) के समय हुआ था।

आर० एस० त्रिपाठी (हिस्टरी ऑफ कन्नौज, 1964 का संस्करण, पृ० 285, 287) ने इस जानकारी का हवाला दिया है किंतु इस पर कोई टिप्पणी नहीं की। प्रो० वाई० मिश्रा (दि हिन्दू शाहीज ऑफ अफगानिस्तान एंड दि पंजाब, 865-1026 ई०, पटना, 1972, पृ० 197 और टिप्पणी) ने विचार व्यक्त किया है कि वाड़ी (जिसे उन्होंने वाड़ी पढ़ा है) स्कंधवारी प्रतिहार राजा का शिविर मात्र था और महमूद की लूटमार के बाद उसमें से कुछ भी शेष नहीं रहा था। किंतु यह ध्यान देने की बात है कि अल-विरूनी ने जिसने आक्रमण का वृत्तांत लगभग बारह वर्ष के बाद लिखा था वाड़ी के लिए 'नगर' और 'कस्बे' शब्दों का प्रयोग किया है।

32. फरसख (पृ० 100)। यह दूरी मापने का एक माप है जो चार मील के बराबर होता है।

33. याकूब और अल-फजरी (पृ० 144)। याकूब इब्न तारिक और मुहम्मद इब्न अब्राहीम अल-फजरी भारतीय खगोलशास्त्रीय ग्रंथों को मुस्लिम जगत से परिचित कराने वाले पहले लेखक थे। इनमें से पूर्वोक्त 8वीं सदी ईसवी के उत्तरार्ध में हुआ था और उसने खगोलशास्त्र तथा गणित-भूगोल पर एक पुस्तक लिखी थी जिसके अल-विरूनी ने उद्धरण दिए हैं और साथ ही भारतीय खगोलशास्त्र की कतिपय संकल्पनाओं को गलत समझने और संस्कृत के कुछ शब्दों को अशुद्ध रूप में लिप्यंतरित करने के लिए उसकी आलोचना भी की है। पूर्वोक्त ने 'ब्रह्मसिद्धांत' (ऊपर सं० 25) का अनुवाद किया था और सखाउ का मत है कि उसी ने ब्रह्मगुप्त की दूसरी पुस्तक 'खांडखाद्यक' का भी अनुवाद किया था जिसे अरब 'अल-अरकंद' के नाम से जानते थे।

34. राम और रामायण (पृ० 147)। सी० बुल्के ('अल-विरुनी एंड दि राम-कथा', ए० सी० वी०, पृ० 77-83) ने विचार व्यक्त किया है कि यद्यपि अल-विरुनी ने भारतीय धार्मिक साहित्य से संबंधित अध्याय में रामायण का कोई उल्लेख नहीं किया है (बारहवां अध्याय), 'राम और रामायण की कथा' के संबंध में दिए गये हवालों (पृ० 56, 58, 107-8, 146-147, 182) से यह बात स्पष्ट हो जाती है कि उसे इस महाकाव्य के बारे में काफी जानकारी थी।

35. मुहम्मद इब्न जकरिया अलरजी (पृ० 151)। अबू वक्र मुहम्मद इब्न जकरिया अल-रजी (जिसे अंग्रेजी में राजेज कहते हैं; 865-925) वगदाद के अस्पताल का प्रधान वैद्य था। उसने आयुर्विज्ञान पर अनेक पुस्तकें लिखी हैं जिनमें सबसे अधिक प्रसिद्ध 'हावी' है।

36. ब्राह्मण राजा सामंत-भीमपाल (पृ० 200)। सखाउ ने इस अध्याय (उनचासवां) के दो भागों की प्रकृति और विषयवस्तु में असमानता पर टिप्पणी की है और यह मत व्यक्त किया है कि इसका पूर्व-भाग जो संवत्सरों से संबंधित है 'विष्णुवर्म' से लिया गया है, (ऊपर टिप्पणी 12 देखिए)। जहां तक उसके पश्चिम भाग का संबंध है ऐतिहासिक स्वरूप की जानकारी (काबुल का शाही वंश) के विषय में अल-विरुनी ने किसी लिखित स्रोत का उल्लेख नहीं किया है। यह अल-विरुनी के स्वभाव के विपरीत है क्योंकि यदि उसने कोई पुस्तक देखी होती तो उसने उसका जिक्र अवश्य किया होता। इसलिए ऐसा लगता है कि यह भाग मौखिक जानकारी पर आधारित है "और उसे उस युग में उत्तर-पश्चिमी भारत के शिक्षित हिन्दुओं में प्रचलित पाठ माना जा सकता है।" अल-विरुनी ने इस प्रकार की ऐतिहासिक परंपरा की अविश्वसनीयता के बारे में प्रायः अपनी टिप्पणी दी है और विशेष रूप से इस विषय में यह स्वीकार किया है कि उसने जो ऐतिहासिक कालक्रम दिया है वह पूर्ण रूप से संतोषजनक नहीं है। सखाउ ने अंत में कहा है कि इस अध्याय में "जो भी दोषारोपण या प्रशंसा" जोड़ी गयी है उसका दायित्व अल-विरुनी के सूचनादाताओं पर है।

हिन्दी शाहियों के हाल ही के विस्तृत अध्ययन के लिए देखिए योगेन्द्र मिश्र की पुस्तक, 'हिन्दू शाहीज ऑफ अफगानिस्तान एंड दि पंजाब' 865-1026 ई०, पटना, 1972; प्रो० मिश्रा ने यहां दी गयी शासकों की सूची को सही माना है लेकिन यह भी कहा है कि शाही क्षत्रिय थे ब्राह्मण नहीं, जैसा कि अल-विरुनी ने बताया है।

37. एक घोड़ी...छोड़ दी जाती है... (पृ० 236)। इस संबंध में मानक स्रोतों

के अनुसार इस प्रयोजन के लिए घोड़े का प्रयोग किया जाता था लेकिन अल-बिरुनी ने घोड़ी बताया है।

38. पृ० 255; यह एक रोचक जानकारी है। जाहिर है कि ऐसे लोग काफी संख्या में होंगे जिससे कि दाय भाग में इस प्रकार की व्यवस्था रखने का औचित्य सिद्ध हो सके।

39. एक विशाल वृक्ष है जिसे 'प्रयाग' कहा जाता है... (पृ० 259)। इससे आशय यह रहा होगा कि प्रयाग में गंगा और जमुना के संगम पर वट जाति का कोई वृक्ष था जिसे प्रयाग-वृक्ष या प्रयाग का वृक्ष कहते होंगे।

40. हिन्दू त्योहार (पृ० 264)। सखाउ का सुभाव है कि भारतीय त्योहारों से संबंधित इस भाग की तुलना एच० एच० विलसन के 'एसेज एंड लेक्चर्स' वा० II में "दि रिलीजस फेस्टिवल्स ऑफ दि हिन्दूज" से की जानी चाहिए। सखाउ ने आगे कहा है कि इस अध्याय का फारसी अनुवाद अबूसईद अब्दुल हई गरदेजी की पुस्तक में किया गया था (बोडलियन पांडुलिपि)।

यह भी कहा जा सकता है कि गरदेजी सुल्तान जैनुलमिल्लत अब्दुर्राशिद बिन सुल्तान महमूद (1049-52) का समकालीन था जिसे उसने अपनी पुस्तक 'जैनुल अखबार' समर्पित की थी। इस पुस्तक में ईरान के प्राचीन राजाओं, आदिकालीन इस्लामी इतिहास, कालक्रमानुसार संवत्, मुसलमानों, यहूदियों, ईसाइयों, पारसियों और हिन्दुओं के त्योहारों का वर्णन है। अंतिम भाग जिसका सखाउ ने हवाला दिया है, अल-बिरुनी के इसी अध्याय का अनुवाद है। खुरासान प्रदेश के इतिहास में 'जैनुल अखबार' के महत्व पर टिप्पणी देते हुए बारथोल्ड ने लिखा है कि भारत से संवद्ध भाग "पूर्णतया अरबी स्रोतों पर आश्रित है" और साथ ही अनुवाद कहीं-कहीं गलत भी हुआ है।

बोडलियन पांडुलिपि कैब्रिज पांडुलिपि की ही प्रतिलिपि है।

41. महानवमी, महादेव की बहिन (पृ० 266)। देवी महानवमी को भगवती का समकक्ष माना गया है जिसका त्योहार अश्वयुज अष्टमी को मनाया जाता है। लेकिन उसे महादेव की पत्नी के वजाय उसकी बहिन बताना सरासर गलत है। यह स्पष्ट है कि यह त्योहार आजकल के दुर्गापूजा त्योहार के समय ही आता है। वकरी की बलि का भी उल्लेख किया गया है।

42-45. (पृ० 266-68)। पाठकों के मन में कुछ अनुष्ठानों के समय को लेकर शंकाएं उत्पन्न हो सकती हैं जैसे पितृपक्ष और दिवाली, शिवरात्रि आदि कुछ

त्योहारों की तारीखें आदि। इस संपूर्ण वर्णन को भली प्रकार समझने के लिए वी०पी० मजूमदार की पुस्तक 'सोशियोइकॉनॉमिक हिस्टरी ऑफ़ माडर्न इंडिया' (1030-1194 ई०; पृ० 274-315) देखी जा सकती है जिसमें हिन्दू सार-संग्रहों और अल-बिरुनी की पुस्तक के तुलनात्मक अध्ययन पर आधारित भारतीय त्योहारों का प्रामाणिक वृत्तांत दिया गया है। प्रो० मजूमदार ने ऐसी बातों की ओर ध्यान आकर्षित करके ठीक ही किया है कि कुछ त्योहारों की तारीखों और उनके मनाने की विधियों में अंतर है, कुछ त्योहारों को जिन देवी-देवताओं के साथ संबंध किया जाता था उनमें भी परिवर्तन आ गया है और अल-बिरुनी ने कुछ ऐसी प्रथाओं का उल्लेख किया है जो "भारतीय सार-संग्रहकारों को मालूम ही न थीं।" कुछ त्योहार जो उस समय मनाए जाते थे अब नहीं मनाए जाते और आज के कुछ प्रमुख त्योहार जैसे 'छठ' बारहवीं शताब्दी तक उत्तर भारत में रहने वालों को मालूम ही नहीं थे।

इस संबंध में हिन्दू पंचांग से संबंधित निम्नलिखित बातें ध्यान में रखने योग्य हैं :

(i) पितृपक्ष (पृ० 266)। वर्ष के किसी मास की गणना करने की दो पद्धतियाँ हैं : (i) अमावस्या से अमावस्या तक जिसे 'अमांत' कहते हैं, और (ii) पूर्णिमा से पूर्णिमा तक जिसे 'पूर्णिमांत' कहते हैं। शुक्ल पक्ष की अवधि दोनों पद्धतियों में समान है। अल-बिरुनी ने इस त्योहार का वर्णन करते हुए बताया है कि यह "तब पड़ता है जब चंद्रमा दसवें नक्षत्र माघ में होता है" और आगे यह भी कहा है कि "चंद्रमा के इस नक्षत्र में प्रवेश का समय अमावस्या के आसपास होता है।" मास-गणना की पूर्णिमांत पद्धति के अंतर्गत भाद्रपद में जिसका अल-बिरुनी ने यहाँ उल्लेख किया है आश्विन (अश्वयुज) शामिल है जिसमें यह त्योहार मनाया जाता है।

(ii) दिवाली (पृ० 267)। अल-बिरुनी का कहना है कि यह "कार्तिक के अंत में या अमावस्या के दिन मनाया जाता है जब सूर्य तुला की ओर बढ़ता है।" एल० डी० एस० पिटलै के अनुसार (इंडियन इफेमरिस, वॉ० I, मद्रास, 1922, पृ० 31) चांद्र मास या संयुति मास तीस तिथियों या चांद्र दिवसों में जिनकी माघ्य लंबाई समान होती है विभक्त किया जाता है। पहली पंद्रह तिथियाँ शुक्ल पक्ष कहलाती हैं और दूसरी पंद्रह तिथियाँ कृष्ण पक्ष। अंतिम या तीसवीं तिथि को बालचंद्र या अमावस्या कहा जाता है (बल मेरा) और इसे कभी तो उस मास से जाना जाता है जो इस पर समाप्त होता है और कभी-कभी आगामी मास से। यहाँ यह भी बताया गया कि अमावस्या एक क्षण-विशेष का नाम है, किसी विशिष्ट दिन या तिथि का नहीं। 'बालचंद्र' पारिभाषिक दृष्टि से उसके क्षितिज पर उदय होने को प्रकट नहीं करता।

(iii) 'डोल' (अर्थात् डोल) और शिवरात्रि, (पृ० 268)। डोल त्योहार आज के युग का होली त्योहार है जैसा कि इसकी तारीख (15 फाल्गुन) और उसके मनाने से प्रकट होता है।

शिवरात्रि के बारे में बताया जाता है कि वह "अगली रात या 16 फाल्गुन" को पड़ती है। जैसा कि हम जानते हैं, एक महाशिवरात्रि भी होती है जो एक वार्षिक त्योहार है और डोली या डोल से 16 दिन पहले मनाया जाता है। पंचांगों के अनुसार शिवरात्रि हर मास की तेरहवीं तारीख को पड़ती है। अल-विरूनी ने महाशिवरात्रि का उल्लेख न करके शिवरात्रि का किया है जो संभवतः मासिक शिवरात्रियों में से ही एक होगा। किन्तु तारीखों की (13वीं और 16वीं) विसंगति बनी हुई है और वह शायद लिप्यंतरणकी गलती के कारण उभर आई हो।

एक और छोटी विसंगति को भी ध्यान में रखा जाना चाहिए। त्योहार का वर्णन मासवार और सामान्य क्रम में किया जाता है। अल-विरूनी ने इस बात को स्पष्ट नहीं किया कि मासों को तो उनके क्रम में दर्शाया गया है किन्तु ऐसा एक के सिवाय सभी मासों में किया गया है—उसी एक मास में क्रम भंग हुआ है—श्रावण के बाद अश्वयुज आता है, भाद्रपद नहीं।

46. सयववाल (?) (पृ० 275)। सखाउ ने अपनी टीका में यह संकेत दिया है कि सयववाल (अरबी पाठ में यही नाम सियावपाल दिया गया है) कश्मीरी हिन्दू जान पड़ता है जिसने इस्लाम धर्म स्वीकार कर लिया था। चाहे यह बात सही हो या न हो, ध्यान में रखने की बात यह है कि कुछ भारतीय, विशेषतः पश्चिम के सीमांत प्रदेशों में ऐसे थे जो अरबी में लिखी पुस्तकें पढ़ सकते थे और जिन्होंने उनके माध्यम से कुछ-न-कुछ जानकारी प्राप्त करने की कोशिश भी की थी।

एक अन्य स्थल पर अल-विरूनी ने लिखा है कि वह हिन्दुओं के लिए 'उक्लीदिस' और 'अलमजीस्ती' नामक पुस्तकों के अनुवाद में और वेधयंत्र के निर्माण पर एक निबंध लिखवाने में व्यस्त है (पृ० 68)। ये हवाले बहुत महत्वपूर्ण हैं क्योंकि इनका संबंध अल-विरूनी के भारतीय पाठकों के अत्यधिक अपेक्षित प्रश्न से है।

संदर्भ चयनिका*

1. एडवर्ड सी० सखाउ, दि क्रॉनॉलॉजी आफ एनशेंट नेशंस, लंदन, 1879, भूमिका, पृ० v-xiv
2. एडवर्ड सी० सखाउ, अल-विरूनीज इंडिया, लंदन, 1888 (दिल्ली पुनर्मुद्रण, 1964), भूमिका, पृ० vii-1.
(सखाउ-लिखित इन दोनों भूमिकाओं में जिनमें विद्वान संपादक ने अल-विरूनी को व्यापक अंग्रेजी-भाषी जगत से परिचित कराया, अल-विरूनी के जीवन तथा उसके कृतित्व के महत्त्व का सर्वांगीण वृत्तांत प्रस्तुत किया है।)
3. अल-विरूनी कमेमोरेटिव वॉल्यूम, ईरान सोसाइटी, कलकत्ता, 1951.
4. इंडो-ईरानिका, खंड V, सं० 4, 1952, 'अल-विरूनी मिलेनरी सेलि-ब्रेशंस।'
(इन दोनों खंडों में अल-विरूनी के जीवन और कृतित्व पर कुछ बहुत अच्छे लेख प्रकाशित हुए हैं। यहाँ इन लेखों की पृथक सूची नहीं दी गयी है।)
5. के० ए० निजामी, संपादक : "पॉलिटिक्स एंड सोसाइटी ड्यूरिंग दि अर्ली मेडिईवल पीरियड" (प्रो० एम० हबीब की ग्रंथावली), "अबू रेहान अल-विरूनी ऑन दि नेशनल कैरेक्टर ऑफ दि हिन्दूज", पृ० 25-32; तत्रैव, "हिन्दू सोसाइटी इन दि अर्ली मिडिय एजेज़", पृ० 137-57; तत्रैव, "इंडियन कलचर एंड लोशल लाइफ ऐट दि टाइम ऑफ दि टर्किश इन्वेजज़", पृ० 152-228.

*यहाँ जिन लेखों की सूची दी गयी है वे अल-विरूनी के जीवन और भारत-संबंधी उसके ग्रंथ के कुछ पहलुओं से संबंधित हैं। अल-विरूनी के लेखों की विस्तृत सूची के लिए देखिए : जे० डी० पियर्सन, इंडेक्स इस्लामिकस, 1906-55, केंब्रिज, पृ० 146-48 और उसके परवर्ती अंक। साथ ही उपर्युक्त क्रम सं० 7, 23 और 24.

(प्रो० हवीव के ये लेख 1930-31 और 1940 में लिखे गये थे जिन्हें इस खंड में प्रस्तुत किया गया है। उनमें अल-विरुनी के विचारों पर कुछ बहुत तीव्र टिप्पणियाँ दी गयी हैं और मूल पाठ के कुछ अंशों का संक्षिप्त रूप प्रस्तुत किया गया है।)

6. इलियट एंड डॉसन, हिस्टरी ऑफ इंडिया ऐज टोटल वाइ इट्स ओन हिस्टोरियंस, खंड II, अलोगढ़ से पुनर्मुद्रित, 1952; एम० हवीव की भूमिका पृ० 1-8 और टिप्पणियों सहित।
7. एंसाइक्लोपीडिया ऑफ इस्लाम, डी० जे० वाइलेंट का "अल-विरुनी" शीर्षक लेख, नया संस्करण, लंदन, 1960, 1, 1236-38.
8. सी०सी० जिलेस्पाइ, संपादक : डिक्शनरी ऑफ साइंटिफिक बायोग्राफी, ई०एस० केनेडी द्वारा लिखित "अल-विरुनी" शीर्षक लेख, न्यूयार्क, 1970, 11, 147-58.
9. ऐंसली० टी० एम्ब्री, अलविरुनीज इंडिया (संक्षिप्त संस्करण), न्यूयार्क, 1971, भूमिका, पृष्ठ v-xix (देखें पृ० xi टिप्पणी 3)।
10. आर० सी० मजूमदार, "ए पैसेज इन अल-विरुनीज इंडिया—नंद युग?" जे०वी०ओ०आर०एस०, IX, 1923, पृ० 417-18.
11. अब्दुला यूसुफ अली, "अल-विरुनीज इंडिया", आई०सी०, 1, सं० 1, 1927, पृ० 31-35; तत्रैव सं० 2, पृ० 223-30; तत्रैव सं० 3, पृ० 473-87.
12. जैड० अहमद, "अल-विरुनी", आई०सी०, V, 1931, पृ० 343-51; तत्रैव, VI, 1932, पृ० 363-69.
13. एफ० केरेंकोव, "अबुर्रहान अल-विरुनी", आई०सी०, VI, 1932, पृ० 528-34.
14. एस० एच० वर्नी, "अल-विरुनीज साइंटिफिक अचीवमेंट्स", तत्रैव, 1952-53, पृ० 37-48.
15. ए०एच० दानी, "अल-विरुनी ऑन संस्कृत लिटरेचर", जे०पी०एच० एस०, 1, 1953, पृ० 301-17.
16. एस०ए० अली, "अल-विरुनी, दि स्कॉलर एंड दि राइटर", प्रांक्स० वां० पाकिस्तान हिस्टोरिकल कांफ्रेंस, 1953, पृ० 243-52.
17. एम०एल० राय चौधरी, "अबू रेहान अल-विरुनी एंड हिज इंडियन स्टडीज", आई०आई०, वां० VII, 1954, पृ० 9-22.
18. बी०सी०लॉ, "अल-विरुनीज नॉलेज ऑफ इंडियन ज्योग्राफी", आई०आई० वां० VII, 1954, पृ० 1-26.
19. एम० यासीन, "अल-विरुनी इन इंडिया", आई०सी० XLIX, 1975.

पृ० 207-13.

20. एम०एस० खान, "अल-विरुनी ऑन इंडियन मेटाफिजिक्स", तत्रैव, LV, 1981, पृ० 161-88.
21. गुनींदर कीर, "अल-विरुनी: एन अर्ली स्टूडेंट ऑफ कंपैरेटिव रिली-जंस", तत्रैव, LVI, 1982, पृ० 149-63.
22. एम०एस० खान, "अल-विरुनी एंड दि पोलिटिकल हिस्टरी ऑफ इंडिया", ओरियंस०, ई० जे० ब्रिल, लाइडन, वॉ० 25-26, पृ० 86-115.
23. मकबूल अहमद और अन्य, "अल-विरुनी, एन इंट्रोडक्शन टू हिज लाइफ एंड राइटिंग्स", अल-विरुनी, पर नई दिल्ली में आयोजित विचार-गोष्ठी में प्रस्तुत लेख, 1971.
24. एम० गयासउद्दीन, पी-एच०डी० का अप्रकाशित शोध-प्रबंध (1968) "ए क्रिटिकल अनालिसिस ऑफ दि राइटिंग्स ऑफ अल-विरुनी पर्टेनिंग टु इंडिया", मौलाना आज़ाद लाइब्रेरी, मुस्लिम विश्व-विद्यालय, अलीगढ़।

अनुक्रमणिका

अ

अंत्यज, व्यावसायिक समूह 48
 अंबरीश, राजा 54
 अक्षौहिणी 192, 193
 अगस्त्य 64
 अगस्त्यमत 64
 अग्निवेश 78
 अजजाभार 202
 अजदलद्दीला, बुईद राजा 248
 अजरवाइजान 99
 अजोध्या (अयोध्या) 102
 अत्रि 184
 अत्रि-स्मृति 63
 अथर्ववेद 61, 62
 का पाठ 62
 अदित्तहोर 106
 अधिमास (मलमास) 203, 208,
 262
 अधिवर्ष 203
 अनंगपाल 200
 अनंत प्रदेश 142
 अनहिलवाड़ा 74, 105, 197
 अनार 106
 अपसुर 103
 अप्सरा 42

अफगान कबीले 107
 अफरासियाज, तुर्क 144
 अफरीका, पूर्वी 219
 अबुल अब्बास अल-ईरानशहरी 3, 23
 अबुल असदद अदुअली 67
 अबुलफत्ह अलबुस्ती 16
 अबू मशहर (अबू मा'शर) 144; 156
 अबू-यजोद अलविस्तामी 39
 अबू याकूब 32
 अबू सहल अब्दुल मुनश्म इब्न-ए-अली
 इब्न-ए-नूह अतिफलिसी 2, 3
 अब्दुल्ला अलमुकफफा 79
 अमरावती 135
 अयोध्या (देखिए—अजोध्या)
 अरकु तीर्थ 102
 अरदिन 103
 अरब 51-52, 61, 69, 87, 94;
 116, 143, 203, 214, 215;
 274
 इस्लाम-पूर्व 94, 203
 इस्लाम-पूर्व अरबों में विवाह 51-52
 के नक्षत्र 214-15
 अरविस्तान 134
 अरबी भाषा 5, 6, 10, 11, 16,
 17, 67, 70, 78, 79, 86, 87;
 124, 202, 267

- में छंद 69, 70
 में ध्वनियां 8
 में संस्कृत ग्रंथों का अनुवाद 4, 78
 अरल सागर 128
 अरस्तू 152
 अरुंधती 186
 अरोड़, सिंधी नगर 105
 अरोर नगर 130
 अर्जित धन, व्यय का ढंग 241-42
 अर्जुन 12, 49, 192
 अर्धनागरी वर्णमाला 86
 अहंत 58
 अल अरकंद 198
 अलकिदी 274
 अलखलील इब्न अहमद 68
 अलगोर 99
 अलजहीज़ 104
 अल-दाइवल, क्षेत्र 107
 अलफजरी 83, 144, 201, 202, 204
 अल-बिरूनी, अबु रैहान मुहम्मद बिन अहमद 4, 5, 6, 12, 18, 29, 45, 70, 71, 122, 124, 135, 137, 179, 186, 196, 208, 210, 216, 222, 223, 224, 225, 270, 274, 275, 279
 आर्यभट्ट के नाम के बारे में 122-23
 पद्धति 12
 बलभद्र और ब्रह्मगुप्त के मतों की आलोचना 137
 ब्रह्मगुप्त द्वारा आर्यभट्ट की आलोचना पर टिप्पणी 179-80
 भारतीय विषयों के अव्ययन के बारे में 5
 लंका के संबंध में विचार 148
 शक संवत् का हिजरी सन से सामंजस्य 186
 संस्कृत पुस्तकों का अरबी में अनुवाद 4, 275
 सही सूचना के बारे में चिंता 196, 198, 213, 215, 222, 223-24, 244, 253
 सृष्टि और विनाश संबंधी हिन्दुओं की धारणा की आलोचना 154
 हिन्दू शाहिया वंश की प्रशंसा 200
 अल-मंसूर, खलीफ़ा 201
 अल-मंसूरा (बहमनवा) नगर 8, 86, 105, 130, 197
 अलमजोस्ती 68, 133, 225
 अलमामूरा (मूलस्थान) नगर 8
 अलरजी, मुहम्मद इब्न जकरिया 151
 अलरनशहरी 156
 अलहज्जाज 244
 अलिसपुर 104
 अली इब्न जैन 184
 अलैक्जेंडर, एफ़ीडोसियासवासी 152
 अवंती 142
 अव्यक्त 18-19
 अश्वत्थामा 64
 अश्वमेध यज्ञ 65
 अश्विनी, तारा 216
 अश्विनी, वैद्य 78
 असाविल 107
 असी 103
 असुर 42
 अहंकार 19
 अहनिश, दिवसों के विभिन्न प्रकार 158-61

का विभाजन 162-66

आ

- आंगिरस-स्मृति 63
 आंध्रप्रदेश 86
 आंध्री वर्णमाला 86
 आचार्य 76
 आत्महत्या की विधियां 259
 आत्मा, और प्रकृति 22-23
 'आदि कारण' 15, 45, 188
 आदित्य-पुराण 63, 83, 116, 117
 118
 आदित्य, की प्रतिमा 54
 आदि-पुराण 63
 आनंदपाल, राजा/शाह 66, 200
 आपस्तंब-स्मृति 63
 आभापुरी 101
 आयुर्विज्ञान, संबंधी साहित्य 78
 आरमीनिया 99
 आर्देशीर विन वाचक 47
 आर्य छंद 70
 आर्यभट्ट 76, 77, 114, 122,
 133, 150, 179-80, 201,
 207, 223
 का सिद्धांत 77
 की दशगोतिका 77
 की पुस्तकें 178
 की ब्रह्मगुप्त द्वारा आलोचना
 179-80
 कुसुमपुरा का 86, 122, 160, 178
 के अरवों को ज्ञात नाम 202
 'ज्येष्ठ' 122, 178
 नामक दो व्यक्ति 122

आर्यष्टसत 77

आर्यावर्त 86, 197

इ

- इंद्र 41, 42, 43, 54, 66, 78,
 120, 125, 139, 165, 185,
 187, 262, 279
 की मूर्ति 56
 इंद्रद्वीप 141
 इंद्रवेदी 109
 इंद्राणि 57
 इंद्रियां 20
 इब्रानी अक्षर 87
 इरवा नदी 106, 129
 इरावती नदी 129
 इलाहावाद 101
 इत्यास इन्न मुआविया 249
 इस्पाहवाद, काबुल का 248
 इस्लाम 13, 15, 25, 45, 52, 84,
 94, 248, 269

ई

- ईरान 9
 ईरानी 31, 115, 264
 जातियां 45-46
 ईरानशहरी (देखिए—अबुल अब्बास
 अल-ईरानशहरी)
 ईश्वर (अल्लाह)
 का स्वरूप 12
 के बारे में दार्शनिक और अभद्र
 धारणा 13-14
 के विभिन्न भाषाओं में नाम 17

ईसाई 3, 4, 17, 45, 53, 243,
251, 270

ईसाई धर्म 10, 25

उ

उक्लीदिस 68

उग्रभूति, वैयाकरण 66

उज्जैन 96, 103, 104, 129,
142, 144, 150

उत्तर-खांड-खाद्यक 76

उत्तानपाद, मनु का पुत्र 121

उत्पल, कश्मीरी 77, 142

उदुनपुर 86

उपवास (देखिए—व्रत)

उमैय्या, खलीफा 55

उम्मलनाड़, नगर 107

उरदाविशौ 102

उवर्यहार 102

उशनस-स्मृति 63

ऊ

ऊकियानूस 98

ऊनरात्र, की व्याख्या 205

ऋ

ऋग्वेद 61, 62

की पठन विधि 62

ऋचा 62

ऋतुएं 173, 174

ऋषि 43, 50, 63, 123

भुवनकोश 144

सप्तर्षि 74, 186, 187

ए

एथेंस 15, 193

एथेंसवासी 193

एफ्रेडिसियास 193

एमोनियस 39

एशिया, की पर्वतवैज्ञानिक पद्धति 99

ऐ

ऐन्द्र 66

औ

औलियानन्द 68

और्व, राजा 219

क

कंगदीज 144

कंडि 62

कंदी 150

कंधार 106

कंवायत 107

कंस, मथुरा का राजा 191

कच्छ 107, 130

कणिक, राजा 199

कर्तंत्र, व्याकरण पुस्तक 66

कन्नकरा प्रदेश 104

कन्नड़ सेना, कर्नाट देश की 86

कर्नाज (कर्नाऊ) 8, 82, 86, 100,
101, 103, 105, 130, 196

कपिल, मुनि 64, 152

कवन नदी 129

कमलू, राजा 200

करण

की व्याख्या 273

के गुण तथा शकुन 274

- साहित्य 76-77
 करण-खांड-खाद्यक 76
 करण-चूड़ामणि 77
 करण-तिलक 77, 210
 करण-पर-तिलक 77, 275
 करण-पात 77
 करण-सार 77
 करामाती 55
 करूर प्रदेश 197
 कर्ण, सूर्य-पुत्र 64
 कर्नाट (कर्णाटक) देश 86, 232
 कर्नाटा वर्णमाला 86
 कर्मेन्द्रियां 20-21
 कर्लिंग प्रदेश 142
 कलियुग (काल) 156, 182, 183, 195, 196 207, 270
 कलील और दिम्ना 79
 कल्लर, मंत्री 200
 कविनी नदी 130
 कश्क-उल्ल-महजूब 42
 कश्मीर 8, 51, 55, 66, 77, 86, 87, 105, 109, 128, 220, 240, 264
 का नगर 106
 के राजा 106
 पर टिप्पणी 106
 कश्मीरी 86, 106, 275
 पंचांग 196
 कसेरूमट 141
 कांजी 102, 107
 कांड 104
 कागज का निर्माण, सर्वप्रथम चीन में 85
 कात्यायन-स्मृति 63
 कावा 53, 279
 काबुल 8, 99, 100, 106, 150, 198, 199, 248
 का शाहिया 199
 के शाह 198-99
 कामरू पर्वतमाला 102
 काराटोया नदी 129
 काल नदी 129
 कालिंजर, किला 103
 किन्नर 42, 130
 किलोन, लेसिडेमोन का 15
 किस्रा 84
 किहकिद (किष्किधा), वानरों का पर्वत 107
 कुंभक 152
 कुटी 106
 कुवेर, की मूर्ति 57
 कुमारी द्वीपसमूह 108
 कुरवावय 76
 कुरान 17, 27, 39, 84, 131
 कुराहा 101
 कुरुक्षेत्र 240
 कुरु 139
 कुर्क 102
 कुलजुम सागर 134
 कुर्लिद प्रदेश 142
 कुश-द्वीप 125
 कूर्मचक्र 141
 कूर्म-पुराण 63
 कृत युग 54, 179, 182, 183, 270
 कृप(?) ऋषि 184
 कृष्ण (पंतस) सागर 128
 कैंखुसह 144

कैनोपस 217
 कैस्पियन सागर 129
 कोंकण प्रदेश 104
 कोरिथ 15
 कौमारि, की प्रतिमा 57
 कौरव (कुरु-पुत्र) 191
 कौशिकी नदी 129
 क्रिया-योग 37
 क्रुहु नदी 129
 क्रेटन 50
 क्रोह 82, 83
 क्रीच-द्वीप 125
 किलयो व्यूलस, लिडोस का 15
 क्षत्रिय 44, 47, 49, 60, 182,
 229, 234, 246, 252, 259
 के कर्तव्य-कर्म 234
 मृत्यु-दंड से मुक्त 252
 क्षिप्रा नदी 129
 क्षेत्रपाल 57

ख

खजर 128
 खजुराहो 103
 खलीफा 55, 59, 85
 खांड-खाद्यक 76, 198, 208, 210,
 215, 216, 217, 225, 226,
 275
 अरबी में अल-विरूनी द्वारा अनूदित
 275
 खांड-खाद्यक टिप्प 76
 खान-पान, विधि-निषेध 243-44
 खुतन 106
 खुरासान 9, 99, 200

खुसरव (ईरान के सम्राट) 46
 खैवर 84
 ख्वारिज्म (अरल) सागर 128

ग

गंडकी नदी 129
 गंगा द्वार 101
 गंगा नदी 100, 101, 102, 104,
 106, 125, 129, 130, 235,
 258, 259
 गंगा सयर 102
 गंगा सागर 130
 गंधर्व 41, 42, 141
 गजना (गजनी) 8, 55, 106, 150,
 220
 गभास्तिमत 141
 गरुड़ 97
 गर्ग 73, 183
 गर्ग-संहिता 223
 गांगेय, राजा 103
 गांधार देश 8
 गालेनस 152
 गीता 12, 26, 37, 58
 देवताओं एवं मूर्तियों के बारे में 58
 गुंज, पृथ्वी का 146, 152
 गुजरात 103
 गुज्ज तुर्क 258
 गुप्त (राजा) 198
 गुप्त-काल 196, 198
 गुरुत्वाकर्षण का नियम 132,
 133-35
 गैंडा, पशु 104
 गैसित 68

- गोदावरी नदी 104
 गोमती नदी 129
 गोमेद-द्वीप 126
 गौड़, मुनि 64
 गौड़ संहिता 64
 गौतम-स्मृति 63
 गौमांस, खाना वर्जित 51, 243-44
 गौरी, महादेव की भार्या 265, 268
 गौरी (गौड़ी) वर्णमाला 86
 ग्रह
 के नाम और अंकन पद्धति 110-11
 शुभ एवं अशुभ 276-77
 ग्रहण
 की वराहमिहिर की व्याख्या और
 विरुनी द्वारा उसकी आलोचना 222
 की ब्रह्मगुप्त की अवैज्ञानिक व्याख्या
 और उसके कारण 223-24
 के दौरान आत्महत्या 259, 271
 के दौरान रुद्धियों का पालन 223
 के समय 271
 चंद्र एवं सूर्य— 222-24, 225,
 271
 ग्रैमेट्युअस, जोहानेस 32
 ग्वालियर, दुर्ग 103
 के नक्षत्र 112, 214-16
 के नाम 111
 चंद्रग्रहण 222-23
 चंद्राह (चंद्रभगा) नदी 106, 129
 चक्रस्वामिन, मूर्ति 55, 220
 चतुर्युग 156, 174, 177, 178,
 195, 207, 209, 226
 का युगों में विभाजन 179-80
 की परिभाषा 177
 के संबंध में हिन्दुओं की धारणाएँ
 182-83
 में ताराचक्र 201
 चतुष्पाद छंद 71
 चमंड, की मूर्ति 57
 चरक, लेखक और पुस्तक 78, 81
 184
 चर्मणवती नदी 129, 232
 चांद्र 66
 चांद्रमान 170
 चांद्रमास 169, 174
 चीन 87, 99, 103, 134, 220
 चीनी अक्षरों की आकृतियाँ 87
 महाचीन 106
 चीनी समुद्र, में द्वीप 108

च

- चंडाल जाति 48, 235
 चंदना नदी 129
 चंद्र, पर्वतमाला 134
 चंद्र, लेखक 66
 चंद्रमा 75, 201, 211, 219, 220
 221
 का प्रभाव 167-68

छ

- छंदशास्त्र 67
 पर ग्रंथ 68
 के प्रकार 70-72

ज

- जंज
 के द्वीपसमूह 101

देश 108, 200
हव्शी कवीला 99, 134
जंबूद्वीप 122, 124, 128
जज्जामरु 101
जनप 102
जनलोक 118
जनार्दन, की पूजा 125
जन्द्रा 103
जवज द्वीपसमूह 108
जवरिया संप्रदाय 13
जम (केकाडस) 144
जयपाल 66, 200
जयलम 150
जरकान, का ग्रंथ 3
जरजान (कैस्पियन) सागर 128
जरतुश्त 41
जलघड़ी 164
जलदस्यु, कच्छ-सोमनाथ के 107
जलम इब्न शैवान 55
जलालिक 99
जहरावर 129
जहरूर 104
जातक (जन्मपत्री सम्बन्धी पुस्तकें) 78
जाति, व्यवस्था, हिन्दुओं में 47-48
229-30
ब्राह्मणतर जातियों के रीति-रिवाज
234-35
विभिन्न जातियाँ और मोक्ष 49
—के काम 245
—के लिए दंड 251-52
—पत्नियों की संख्या 246-47
जाट, पशुपालक जाति 101
जादुरा 103
जालंधर 105

जिज, गणित-ज्योतिष की पुस्तिका 74
जिन, की मूर्ति 57
जिमूर, नगर 107
जीवशर्मन 78
जुदेरी, की चोटी 109
जुभांति, प्रदेश 103
जैमिनी 64
जोहानेस ग्रैमेद्युअस 32
जौन (जमुना) नदी 100, 101, 106,
125, 129, 130, 259
जौर, राजा 102, 107
ज्याग्राफिया 143
ज्यूस 45, 50
ज्वार-भाटा 220-21

भ

भज्जर 106
भेलम (वियत्ता) नदी 106, 129

ट

टॉल्मी 101, 114, 133
को अल्माजीस्त 133, 225

ड

डिहक, दुर्ग 96
डोम (डोंव), जाति 48
ड्रैको 50

त

तंत्र साहित्य 76

तत्व, पञ्चीस 18-21
 तपोलोक 118
 तवारिस्तान 184
 तक्ष्य-पुराण 63
 तवाल्लेश्वर 107
 ताखरिस्तान 99
 ताम्र अरुण नदी 129
 ताम्रवर्ण 141
 तारा, नगर 144
 तारु, काले वर्ण के व्यक्ति 102
 ताशकंद, नगर 143
 तिकनी (?)—यात्रा 78
 तिज, मकरान की राजधानी 107
 तिव्वत 99, 103, 106, 128
 तिव्वती 51, 199, 200
 तियौरी, दहाल की राजधानी 103
 तिर्यंग-लोक 28
 तिलवट देश 102
 तिष्य (कलि) युग 182
 तीर्थयात्रा 238-40
 तुर्क 8, 102, 128, 144, 198,
 200, 232, 258, 264
 खुतन के 106
 का देश 128, 232
 तुर्किस्तान 99
 तूरान की खाड़ी 107
 तौरेत (मूसा-संहिता) 3, 17, 84
 त्योहार, आमोद-प्रमोद के दिन
 264-68
 त्रिलोचन पाल 200
 त्रेता युग 179, 182, 270

थ

थाना, कोंकण की राजधानी 104,

105, 107
 थानेश्वर (स्थानेश्वर) 100, 105,
 192, 239, 240
 की मूर्ति 55, 220

द

दंड, विभिन्न जातियों के लिए अलग-
 अलग 251-52
 दक्ष-स्मृति 63
 दधि सागर 76
 दरौर 102
 दविताल 106
 दशगीतिका 77
 दहमाला 705
 दहाल 103
 दाइवल 107
 दानव 42, 135
 दाय भाग 254-55
 दियामऊ 106
 दिरवाड़ी
 देश (द्रविड देश) 86
 वर्णमाला (द्रविड़ी) 86
 दिवस, पुण्य—269-71
 विभिन्न प्रकार के 158-61
 दिव्यतत्त्व 77
 दिशाएं, दस
 की परिभाषा 138-39
 दीवजात (मालदीव, लक्ष्यद्वीप) 118
 दीवकंदर (रस्सियों का दीव) 108
 दीव कुव (सीपियों का द्वीप) 108
 दीव द्वीपसमूह 108
 दीवाली 267
 हुगुमपुर 102

दुवही 103
 दुनपुर 106, 109, 150
 दुर्गा 56, 57
 दुर्गाविवृत्ति 66
 दुर्योधन 54
 दुर्वासा, ऋषि 192
 देव (देवता) 43, 88, 125, 135,
 236
 का शय्या से उठना 262
 के दिन 159-60
 देवक, अशरीरी प्राणी 160
 देवल, व्यास का शिष्य 64
 देविका नदी 121
 देशभक्ति, का उद्गम 239-40
 दैत्य 42, 135
 द्रोण (द्रोणाचार्य) 64
 द्वापर युग 61, 78, 179, 182,
 189, 270
 द्वीप 118, 119, 122, 132, 238
 की व्यवस्था 118-19
 सात— 124-27
 दृशद्वाति नदी 129

घ

घार, मालवा की राजधानी 96, 103,
 104
 घारवाड़ 107
 घुतपाप नदी 129
 धूमकेतु 278
 'व्यान-ग्रह-अध्याय' 76
 ध्रुव 120, 121, 122, 132, 137,
 139, 146, 159, 160
 की कथा 121

दक्षिणी ध्रुव का उद्गम 120
 संवंधी परम्पराएं 120-21
 धृतराष्ट्र 64, 191

न

नंद 191
 नंदगोला 240
 नंदना, दुर्ग 150
 नंद-पुराण 63
 नंदिकेश्वर 43
 नकुल 192
 नक्षत्र
 अरवों के 214
 के क्रम, दूरियां और आकार
 211-13
 के माध्यस्थानों की गणना-पद्धति
 209-10
 चंद्रमा के 214-16
 सत्ताईस 214
 नगरकोट 129
 का किला 199
 नगरपुरा 77
 नगरसमवृत्त 141
 नग्न, अर्हत के भक्त 58
 नमिय्या घाटी 104
 नरक 28, 29, 258
 की संख्या 29
 के अधिकारी 29
 नर-लोक 28
 नरसिंह-पुराण 63
 नर्मदा (नर्बुदा) नदी 104, 130
 नसीर उद्दौला सवुक्तगीन 8
 नहुप 43

- नाग 42
 नागद्वीप 141
 नागर वर्णमाला 86
 नागलोक 28
 नागार्जुन 96
 नामावर 104
 नारायण 44,50,63,64,88,97,103,
 112, 189,239, 257
 का अवतरण 188-89
 का स्वभाव 188
 की मूर्ति 56
 निशापुर 145
 निश्चरा नदी 129
 नीमरोज (सिजिस्तान) 100
 नील नदी 99,104,105,134
 नेपाल 102
 नीरोज 196
 न्यायभाष, कपिल का 64
- प
- पंचतंत्र 78,79
 पंचनद 129
 पंचमातृ 20,22
 पंचसिद्धांतिका 74
 पंचाल प्रदेश 142
 पंचीर 51
 पंजायावर नगर 107
 पंतस (कृष्ण) सागर 128
 पर नदी 129
 परनशा नदी 129
 परशुराम 182
 पराशर 61,64,77,78,85
 पराशर-स्मृति 63
- ‘पर्व’ 64
 पांचाल, दक्षिण भारतीय लेखक 77
 पांचाल नगर 64
 पांडव 64,100,183,191,192
 -काल 195
 पांडु 64,191
 पाटलिपुत्र 102
 पार्तजल (पतंजलि) 4,12,36,38,43,
 119,123,211
 का अरबी में अनुवाद 4
 के टीकाकार 119,127
 पार्तजलि, लेखक 36,39,64
 पाइथोगोरस 50
 पाणिनी 66
 पाताल, निम्नतम संसार 28
 पादनार शहर 107
 पान, चवाने के लाभ 244
 पानीपत 106
 पिगल 68
 पिजौर 105
 पिटेकस, लेस्बोस का 15
 पितामह 74
 पितृ (पितर) 41,42,231
 -पक्ष 266
 पिशाच 41,43
 पुनर्जन्म 25-27,29
 के नैतिक सिद्धांत 29-30
 पर मुस्लिम लेखक 31-32
 संबंधी सूफीमत 27,30
 सिद्धांत की सांख्य द्वारा आलोचना
 30
 पुराण 62,63
 की सूची 63
 सात द्वीपों के बारे में 124-27

पुरुषवर, विहार 199

पुरुष 18,155,161,179

का दिवस 161

ब्रह्मांड का स्वामी 153

पुरुषावर 106,150

पुलिश (पौलिश) 74,114,135,

136,150,178,179,204,207,

210,275

यूनानी 74,82

सिद्धांत 74,133

पुष्कर-द्वीप 126

पूर्वदेश 86

में प्रयुक्त वर्णमाला 86

पृथु 139

पृथ्वी, आदित्य-पुराण एवं वायुपुराण में

उल्लेख 116-18

का केंद्र मेरु 123

का गुंज 146-47

की परिधि 150

पर हिन्दू खगोलज्ञ 132-36

पेरिआंडर, कोरिथ का 15

पैगम्बर 53,84

प्रकृति 19,20

के नियम का मानव इतिहास से

सादृश्य 190-91

प्रजापति 41,42,43,78,219

प्रयाग 101

वृक्ष 101,102,259

—पर की गयी आत्महत्या 259

प्रलय (संसार का अंत)

बौद्ध धारणा 156-57

महाप्रलय 181-82

हिन्दू धारणा 156

प्रिएन 15

प्रियव्रत, मनु का पुत्र 121

प्रोक्युलस 39

प्लेटो 17,20,32,39,255

फ

फरसख (माप की इकाई) 83

फलित-ज्योतिष 77,276-79

के पारिभाषिक शब्दों की व्याख्या

277

के विषय में मुसलमानों में अज्ञान 276

संबंधी साहित्य 77-78

फाइडो, सुकरात का ग्रंथ 26,32,255

फारस

का सागर 134

की खाड़ी 99

की जातियां 46-47

फारसी 144,196

भाषा 6.42,79,110,144,164

सप्ताह के दिवसों के नामीकरण की

पद्धति 110

साम्राज्य 47

फुजीके एन्कोसिस 152

फ्रांस 99

व

वगदाद 212

वजाना, गुजरात की राजधानी 103,

104,105

वदक्षां 99,106

वघातउ, जाति 48

वनवास 103

वनारस 8,77,240

- (वाराणसी भी देखिए)
- बमहूर 103
- बरजवीया 79
- बरशावर 109
- बरहमशील 101
- बरहातकिन, तुर्की राजा 199
- बरोई 107
- बर्जख 31
- बलदेव 56
- बलभद्र 76,77,78,114,122,123,
135,136,137
- बलहिंद, कंधार की राजधानी 106
- बल्लख 144
- बल्लवार 105
- बवरीज, जलदस्यु 107
- बश्शर इब्न बुद 229
- बहमनवा (अलमंसूरा) नगर 8,86,
105
- बहुदशा नदी 129
- बाइचिल 3
- बागा, नगर 107
- बाड़ी (कन्नौज) नगर 100, 102
- बामियान 99
- बारमिसिडीज 78
- बालि, राजा 239
- बाली (बलि), विरोचन का पुत्र 56,
189,267
- बियत्ता नदी 106, 129
- बियाहा नदी 129
- बिल्नी, देखिए—अल-बिल्नी
- बीहट नगर, 102
- बुईद राजा 248
- बुद्ध 18,58,68,86,258
की मूर्ति 57
- बुद्धोदन 18,183
- बृहत् जातक 78
- बेबीलोनिया 244
- बेबीलोनिया-बासी 264
- बेरवेरा की खाड़ी 99
- बोलर, पर्वत 55
- बोलरशाह 106
- बौद्ध 3,41,76
प्रलय संबंधी धारणाएं 156-57
- ब्यस, ग्रिएन का 15
- ब्रह्मगुप्त 72,74,76,89,114,133,
136,137,150,177,178,179,
198,201,202,207,210,213,
217,223,224
- की आर्यभट्ट के प्रति घृणा 179-80
- गुरुत्वाकर्षण नियम के बारे में 135
- मेरू पर्वत के बारे में 122
- ब्रह्मर्षि 44
- ब्रह्म सिद्धांत 68,74,133,223,224
- ब्रह्मा 41,42,44,47,48,60,65,74,
78,88,113-14,121,152,161,
165,175,183,185,195,196,
223,226,239,251
- का अंडा 113-14
- का दिन 161
- की मूर्ति 56
- के दिवस और रात्रि 153-56
- ब्रह्मांड 113-14,133
- ब्रह्मांड-पुराण 63
- ब्रह्माणि, की मूर्ति 57
- ब्रह्मा-पुराण 63
- ब्राह्मण 18,44,47,48,49,58,60,
104,228-31,234,235,236,
243, 245,246,247,248,251,

252,253,256,265,269
 और यज्ञ 247
 करों से मुक्त 230,241
 कर्तव्यों के अनुसार नाम 48
 के जीवन में चार चरण 228-31
 के दायित्व 228-31
 के रिवाज 49
 के विचार और विश्वास 18-21
 के सामान्य धर्म 231-33
 राजाओं का वंश 200
 शासक 251
 ब्राह्मणी 48

भ

भगवती 56,57
 भटल 109
 भट्टिला, लेखक और ग्रंथ 77
 भड़ोच (बहुरोज) 130
 भदत्त (? मिहिदत्त) 77
 भरत, राजा 140,143
 भविष्य-पुराण 63
 भागवत 126
 विष्णु के भक्त 58
 भाटी 105
 भाटिया 86
 भाटूल, पर्वत 129
 भानुयज्ञस (?) 76,77
 भारत (महाभारत)
 ग्रंथ 12,64,65
 युद्ध 64,190-93,195,240
 भारत 99,134
 का महाद्वीप 99

का विभाजन, बराहमिहिर के अनुसार
 142
 की कछारी भूमि 99-100
 की नदियाँ 100-06,128-30
 की पश्चिमी-दक्षिणी सीमाएं 107-
 08
 केन्द्रीय एवं उत्तरी—100
 के पशु 104-05
 के प्रदेशों/नगरों की दूरियाँ 101-04,
 105-06
 में वृष्टि 108-09
 भारतवर्ष 140-41
 भारतीय
 भाषाएं 5-6
 महासागर 108
 लिपिक 6
 शतरंज 93-94
 भार्गव 64
 भिक्षाटन, ब्राह्मण द्वारा 229,245
 भिरोच 107
 भिरोज 105
 भिल्लमाल 74
 भीम, राजा 200
 भीमपाल, राजा 200
 भीमसेन 192
 भुक्ति 273
 भुल्लोक 22,118
 भुवनकोश, ऋषि 140
 भुवल्लोक 22,118
 भूत 43
 भूमध्यसागर 143
 भूमिहार 104
 भेलसां 103,104

भैक्षुकी वर्णमाला

बुद्ध द्वारा प्रयुक्त 86

भोटेस्वर, तिब्बत की सीमा 102, 103,
106

म

मंडलों (गोलों) की रचना 150, 170
212

मंदक्ककोर 50

मंदागिर 104

मकरान 107

मक्का 53, 240

मगध प्रदेश 142

मणित्थ 78

मत्स्य-पुराण 63, 83, 125, 126,
128, 219

मथुरा 191, 196

मदीना 53

मदुरा, प्रदेश 142

मध्यदेश 100, 141

मध्यलोक 28

मनकालुस (मिर्तिलोस) 193

मानस 20

मनु 63, 64, 77, 121, 185, 186,
226

का ग्रंथ 77

मनुष्य-लोक 22

मनु-स्मृति 63, 223, 255

मन्वंतर, काल की अवधि 121, 174,
177, 178, 179, 185, 186, 195,
226

मरहट्टा देश 104

मलमास 203

(अधिमास भी देखिए)

मलय 102

महमूद, 'जगत-केसरी', 196, 200

महमूद, शहजादा 55

महमूद, (मुलतान) यामीन उद्दीला
8, 219

महर्लोक 118

महाकाल, की मूर्ति 103

महाचीन 106

महातत्व 44

महादेव 43, 44, 56, 58, 67, 88, 139,
164, 165, 265, 266, 268

का लिंग 57

महानवमी, महादेव की बहिन 266

महाभारत 64 (भारत भी देखिए)
के श्लोकों की संख्या 64

के पर्वों की सूची 64-65

महाभारत युद्ध 240; (भारत युद्ध भी
देखिए)

महाभूत 19, 20

महुरा (मथुरा) 100, 103

मांडव्य 77

माऊ, यूनानी 78

मागीय युग 42

मानस (ग्रंथ) 77

मानस पर्वत 126

मानसरोवर, झील 249

मानसोत्तम, पर्वत 127

मानिकीवादी 3, 18, 53, 79, 243

मार्कण्डेय 153

मार्कण्डेय-पुराण 63

मालदीव 108

मालवा 86, 96, 104

मालवारी वर्णमाला 86

मालवाशाऊ 86

मास

अधि- 203-04

के भाग 173

चांद्र एवं सौर- 166-68

माहुर 240

मिआनोस 50

मिनोस 50

मिलेतस 15

मिल 84, 193

मीदिया 99

मीरात 106

मील 82, 83 (योजन भी देखिए)

मीमांसा 64

मुंगेर 102

मुआविया खलीफा 59

मुकदमे 249

की प्रक्रिया 249

मुर्त, कश्मीर का राजा 264

मुनहा, बड़ा 107

मुनही, छोटा 107

मुल्तान 54, 55, 74, 105, 109,

129, 150, 197, 239, 240,

268

की मूर्ति 54-55, 58

के पूर्व-नाम 142

मुसलमान (मुस्लिम) 4, 5, 6, 8, 17,

41, 47, 66, 74, 84, 94, 124,

130, 131, 146, 149, 158,

198, 200, 238, 276

का भारत में प्रवेश 8-9

भारत के— 94, 200, 276

में भी आत्मश्लाघा 94

लेखक 31-32, 215

से हिन्दुओं को पृथक करने वाले अव-

रोध 5-9, 47

मुहम्मद (पैगंबर) 16

मुहम्मद इब्न अलकासिम इब्न-अल-

मुनब्बा 8, 55

मुहम्मद इब्न इसहाक 201

मुहम्मद इब्न जकरिया अलरजी 151

मुहम्मिर (रक्तपटधारी) 183

मुहरन (सिंधु) नदी 104-05

मूर्ति-पूजा 53-59

का उद्गम 53

निम्न वर्गों तक सीमित 54

विभिन्न मूर्तियां 54-55

—के निर्माण के संबंध में

वराहमिहिर 55-57

मूलस्थान (अल-मामूरा) नगर 8

मूसा (पैगंबर) 50

मृगलांछन 68

मेंहरा की नदी 130

मेवाड़ देश 104

मोक्ष 33-40, 49, 65

का स्वरूप 38

के अनधिकारी 39

-प्राप्ति का व्यावहारिक मार्ग 33-34

-प्राप्ति में प्रमुख बाधाएं 34-35

विभिन्न जातियां और— 49

सूफियों के समान विचार 33-34,

38-39, 40

मोतजिला संप्रदाय 2-3

की अल्लाह के बारे में धारणा 3

य

यक्ष 41, 42, 43

यजुर्वेद 61, 62

- यज्जिर्द, का काल 195-96
यज्ञ 217, 236-37
अश्वमेध— 236
विभिन्न— 247
सामान्य— 237
यज्ञोपवीत 91, 228, 234
यम 139, 144, 165
यमकोटि 135, 143, 144
यमन 134
यम-स्मृति 63
यमुना नदी, देखिए—जौन
यवनकोटि 146
यशोदा, वासुदेव की घात्री 191
यहूदी 3, 52, 53, 84, 106, 203, 279
में विवाह 52
याकूब 144
याकूब इब्न तारिक 150, 170, 201, 204, 207, 212
की पुस्तक 150, 170, 212
याज्ञवल्क्य 63, 64
याज्ञवल्क्य-स्मृति 63
यात्रा, भोज 264
यादव, वासुदेव के वंशज 65
यीशु 17
युग 227, 269-70
के बारे में विभिन्न मत 179-80
युद्ध, जनसंख्या घटाने का साधन 190-91
यूनानी 4, 10, 15, 16, 26, 32, 42, 45, 50, 72, 82, 84, 86, 98, 110, 142, 144, 151, 217, 254, 264, 249
गैर-यहूदी(प्राचीन)— 10, 32, 50, 181
भाषा 15, 16
विचारक 15, 39
यूरोप, की पर्वत-वैज्ञानिक पद्धति 99
योग 275
योगयात्रा 78
योजन 8 (फरसख और मील भी देखिए)
र
‘रसायन’ (रसायनशास्त्र) 96-97
के विशेषज्ञ 96
की अविश्वसनीय कथाएं 97
रसायन-तंत्र 76
रहव नदी 130
रांका 96
राक्षस 7, 41, 42, 58, 97, 108, 125
राजगिरि का किला 105
राजर्षि 44
राजौरी 103
राम, दशरथ-पुत्र 107, 108, 146, 147, 148, 182, 196, 235
की मूर्ति 56
द्वारा लिंग की स्थापना 58
द्वारा सेतुबंध 107
राम, द्वीपसमूह 108
रामबंध 128
रामेश्वर (रामेश्वर) 108
रामायण 108, 147, 148
रावण 146, 182
राशि 110, 159, 165
के नाम 112

चर/स्थिर— 277
 राशिचक्र 42, 168, 172, 173,
 277, 278
 राहुनरा-करण 77
 रिहंजुड़, लाड़देश की राजधानी 105
 रुद्र 44, 164
 रुस्तम 279
 रूम 74, 135
 रेवती 165
 रोमक 143
 -सिद्धांत 74
 रोमन साम्राज्य 74, 99, 143, 144
 रोमवासी 265

ल

लंका 143, 144, 146, 147, 148
 नाम की उत्पत्ति 147-48
 पृथ्वी का गुंज 146
 लंगवालुस द्वीप 148
 लंगा (लिंग या 'लवंग का देश) 147,
 148
 लक्ष्मी 267
 लक्ष्यद्वीप 108
 लघुमानस 77
 लता 133
 लद्दा 105
 ललित 68
 लवण-मुष्टि 76
 लस्वोस 15
 लागातुरमन, राजा 200
 लाड़ (लाट) देश 86, 105
 लाड़न देश 107
 लाड़ी वर्णमाला 86

लिंग 58, 220
 की पूजा का उद्भव 220
 सोमनाथ का— 219, 220
 लिडोस 15
 लिखित-स्मृति 63
 लिपि, विभिन्न 86, 87
 लेखन-सामग्री 84-85
 लेसिडेमोन 15
 लोक, सात 115-16
 का स्वरूप 116-18
 लोकानंद, लेखक और ग्रंथ 77
 लोकायत 64
 लोनी का किला 197
 लोहारानी, नगर 105, 107
 लोहिता, नदी 129
 लोहावुर (लाहौर) 106, 129
 का दुर्ग 150

व

वज्र 153
 वर, गुफा 199
 वराह-पुराण 63
 वराहमिहिर 55, 74, 77, 78, 81,
 82, 112, 152, 186, 216, 223,
 225, 239, 278, 279
 की जातक रचनाएं 78
 के अनुसार भारतवर्ष के नौ भाग
 142
 गुरुत्वाकर्षण नियम के बारे में 135
 ग्रहों के बारे में 222
 द्वारा रचित ग्रंथ 55, 74
 माप के बारे में 82
 वराहि 57

- वरुण 139, 165
 वर्णमाला
 स्थानीय— 86
 हिन्दुओं की— 85-86
 वर्ण व्यवस्था 47-48
 वलखिल्य (?) 188
 वल्लभ, नगर 107
 वल्लभ, राजा 96, 197, 198
 का संवत् 196, 197, 198
 वल्लभी 96, 197
 वशिष्ठ 63, 120, 133
 वशिष्ठ सिद्धांत 74
 वशिष्ठ-स्मृति 63
 वसुक्र 61
 वाईहंद (सिंध) नदी 129
 वाखानशाह 106
 वाडवमुख 132, 133, 135, 147,
 158
 वानर, जाति 108
 वामन-पुराण 63
 वायु 139
 वायु-पुराण 63, 83, 117, 118,
 119, 120, 128, 135, 141,
 143, 211
 वाराणसी (वाणारसी) 86, 102,
 240
 (वनारस भी देखिए)
 वासुदेव 12, 42, 49, 51, 65, 100,
 125, 190, 191, 192, 221,
 235, 240, 262, 267
 के जन्म की कथा 191
 विध्याचल, पर्वत 130
 विक्रमादित्य 96, 196, 197
 का काल 196
 का संवत् 196, 197
 विक्रमी संवत् 197
 विजयनंदिन 77
 वित्तेश्वर 77
 विदासिनी नदी 129
 विदिशा नदी 129
 विद्याधर 42
 विधवा 246
 का सती होना 246
 विनायक 65
 की प्रतिमा 57
 विभा 135
 विराज 121
 विराट 64
 विरोचन 56, 189
 विलस्मा खाड़ी (लाल सागर) 99
 विवाह 51-52, 78, 245-47
 इस्लाम-पूर्व अरबों में विभिन्न प्रकार
 के—51-52
 की आवश्यकता 245
 की पद्धतियां 51
 के नियम 245-46
 पर पुस्तक 78
 विवाह-पटल, विवाह पर पुस्तक 78
 विशाल नदी 129
 विश्वामित्र 120, 153
 विष्णु 44, 45, 74, 126, 189
 की मूर्ति 56, 58
 विष्णुचंद्र 74, 223
 विष्णु-धर्म 37, 64, 139, 153,
 161, 179, 182, 183, 185,
 212, 237
 विष्णु-पुराण 29, 31, 63, 117,
 118, 124, 125, 126, 127,

185, 187, 211, 226, 228,
229, 230

विष्णु-स्मृति 63

वृत्त छंद 71

वृहत्संहिता 220

वृहस्पति 63, 64

वृहस्पति-स्मृति 63

वेणुमती नदी 129

वेद 49, 60-62, 189, 223, 228,
234, 236, 244

का अर्थ 60

का स्मृति द्वारा प्रेषण 60-61

के विषय 60, 62

के संबंध में टिप्पणियां 60

को लिपिवद्ध किया 61

चार 61-62, 265

-पाठ के ढंग 61, 62

वेदस्मृति नदी 129

वैवस्वत 135

वैश्य 47, 48, 60, 230, 234,

246, 247, 259

के कर्त्तव्य 234

वैष्णवी, की प्रतिमा 57

वैहिंद, कंवार की राजधानी 150

व्यक्त 19

व्याकरण

की उत्पत्ति की कथा 67

संबंधी हिन्दू साहित्य 66

व्यादि 96

व्यास 49, 64, 65, 85, 189

के छह शिष्य 64

द्वारा महाभारत की रचना 64, 65

द्वारा लिपि की खोज 85

द्वारा वेदों का सृजन 61

व्यास-स्मृति 63

व्रत 260-63

की विभिन्न पद्धतियां 260

के दिन 262-63

के विभिन्न प्रकार 260

श

शंकत-मर्द, दुर्ग 146

शंकर 44

शंख-स्मृति 63

शक 197

शक काल 196, 197, 198, 207

शकट 66

शकटायन 66

शक संवत् 186

का हिजरी सन से सामंजस्य 186

शत पंचशिका 78

शतरंज, भारतीय 93-94

शतलदर (शतरुद्र) नदी 129

शपथ, मुकदमे में 249-50

शपूरकान 144

शमहीना नदी 129

शरवार, नगर 102

शर्ववर्मन्, वैयाकरण 66

शल्य 64

शव-संस्कार

की आदिम प्रथाएं 257

की गज्ज तुर्कों की प्रणाली 258

की यूनानी प्रथा 257

की हिन्दू विधि 258

के बारे में बुद्ध का आदेश 258

शश नगर 143

शशिदेव, वैयाकरण 66

- शशिदेव वृत्ति 66
 शाक-द्वीप 125
 शामानी, बुद्ध के अनुयायी 258
 शारदा, की मूर्ति 55
 शारमल-द्वीप 125
 शास्त्र, की प्रगति 73
 शिनाहाल साम्राज्य 102
 शिवरात्रि 268
 शिष्यहितवृत्ति 66
 शीर्षरह 105
 शुक्र, व्यास का शिष्य 64, 183, 239
 शुगननशाह, राजा 106
 शूद्र 48, 49, 60, 234, 235, 246, 247, 259
 के लिए निषिद्ध कार्य 234
 को मदिरापान की अनुमति 243
 शौनक 183, 239
 श्लोक 61
 का सिद्धांत 71-72
 श्रमण 18, 41
 बुद्ध के भक्त 58
 श्रीवेण 74, 223
 श्री हर्ष 196
 का काल 196
 श्रुघ्व (श्रोतव्य ?) 78
 श्रद्धा 165
- स**
- संक्रांति 270-71
 संधि 176
 संवपुर यात्रा 268
 संस्कृत 5, 6, 10-11
 ग्रंथ 6-7
- शब्द 10-11
 संहिता 77, 142, 143, 152, 217, 222, 227, 271
 का अर्थ 77
 के लेखक 77
 वराहमिहिर की— 55, 56, 152, 186, 225, 239, 278, 279
 सगर 258
 सतलुज (शतलदर), नदी 129
 सत्कृतु 188
 सत्तप-स्मृति 63
 सत्य, लेखक 78
 सत्यलोक 118
 सनदन, नगर 107
 सप्तमाताओं की मूर्तियां 57
 सप्तर्षि 74, 186, 187
 का तारामंडल 186-87
 सवुक्तगीन, नसीरउद्दौला 8
 समरकंद 85
 सरनदीव (लंका) 107, 108
 के मुक्तामंडार 107
 सरयू (सरवा) नदी 129, 130
 सरसत नदी 129
 सरसती नदी 130, 220
 सरानदीप 118
 सवयवाल, कश्मीर का 275
 सहदेव 192
 सहन्य, नगर 103
 सांख्य 4, 12, 23, 39, 41, 42, 64
 अरवी में अनूदित 4
 के अनुसार प्राणियों के वर्ग 41-42
 -मत 23-24
 सांव-पुराण 64
 साइत्रा, नगर 74

- सातवाहन (समलवाहन) 67
 सामंत, राजा 200
 सामवर्त-स्मृति 63
 सामवेद 61, 62
 सामानी, राजवंश 8
 सालिस, मिलेतस का 15
 सावनमान 170-71
 सिद्धाह 74, 177, 217
 सिथलदीप (सिंहल द्वीप) 118
 सिध (सिंद) 8, 59, 81, 86, 100
 घाटी 107
 देश 100, 148, 220
 नदी 104-05, 106, 129
 प्रांत 134
 में प्रयुक्त वर्णमाला 86
 सागर 130
 सिंधु
 नदी 8, 104, 105
 प्रदेश 142
 सागर 130
 सिंह द्वीप 107
 सिकंदर 176
 सिकंदरिया, नगर 74
 सिजिस्तान (सकसतीन) 8, 32, 100
 सिद्ध 43, 44
 सिद्धपुरा 143, 144
 सिद्धमात्रिक वर्णमाला 86
 सिद्धांत, ज्योतिषग्रंथ 74, 76
 पांच ग्रंथ 74
 पुलिग का— 82
 सियालकोट 150
 सिसिली, की मूर्ति 59
 सीरिया 134
 सीरियाई भाषा 17
 सुकरात 10, 26, 32, 84, 224
 सुखा 135
 सुग्रीव, बौद्ध लेखक 76
 सुन्नाम 106
 सुफाला, हव्शियों का देश 104, 108,
 134, 220
 सुवारा, नगर 107
 सूत्र 78
 सूदखोरी, वर्जित 242
 सूफी 4, 15, 16, 27, 30, 33, 34,
 38, 39, 40
 का सिद्धांत 27
 के विचार 4
 पुनर्जन्म के बारे में 27
 शब्द का उद्भव 15-16
 हिन्दू विचारों से समानता 27, 30,
 33-34
 सूर्य की मूर्ति 57, 58
 सूर्य-सिद्धांत 74
 सेतुबंध (राम द्वारा) 107, 146
 सैधव वर्णमाला 86
 सोमदत्त, राजा 120
 सोमनाथ 81, 82, 96, 105, 107,
 130, 173
 की मूर्ति 55, 219, 220, 221
 के जलदस्यु 107
 सोमनाथ मंदिर 219-21
 सोम-पुराण 63
 सोलन (सोलोन), एथेंस का 15, 50
 सौम्य 41, 141
 ग्रह 276
 सौर मान 170
 सौर मास 168, 174, 206
 सौवीर, प्रदेश 142

स्कंद, की मूर्ति 56

स्कंद-पुराण 63

स्मृति (यों), की सूची 63

स्लेवोनियन 128

का समुद्र (वाल्डिक) 128

स्वयंभू, का मन्वंतर 121

स्वर्ग 27, 28, 30

स्वर्गलोक 28, 258

स्वर्ण द्वीप 108

स्वर्लोक 22, 118

ह

हंसपुरा 142

हव्शी 99, 104

हरि भट्ट 70

हरमकोट, पर्वत 106

हरिवंश पर्व, महाभारत का 65

हाड़ी, जाति 48

हाराहौरा, प्रदेश 142

हारीत-स्मृति 63

हिन्द (भारत) 100

हिन्द महासागर 99

हिन्दी 79

हिन्दुओं

का आयुर्विज्ञान संबंधी साहित्य 78

का ईश्वर के बारे में विश्वास 12-14

का खगोलविज्ञान 73-77

का गैर-हिन्दू के स्पर्श से

अग्नि-जल अपवित्र 7, 236

का पुनर्जन्म में विश्वास 25-26,

29-31

का फलित ज्योतिष साहित्य 77-78

का गणित ज्योतिष संबंधी साहित्य

73-77

का युद्ध-वंदियों की वापसी पर उनके
प्रति व्यवहार 252-53

का व्याकरण एवं छंदछास्त्र पर
साहित्य 66-72

की कीमिया संबंधी धारणा 95-97

की चार युगों की धारणा 182-83

की भार और मापन पद्धति 80-83

की मोक्ष संबंधी धारणा 33-35

की वर्णमाला 85-86

की विदेशियों के प्रति घृणा 7

की संसार की सृष्टि और अंत
संबंधी अवधारणा 153-57

के काल/संवत् 195-98

के कालावधि के बारे में विचार 152-
56

के त्योहार 264-68

के दूरियां और अक्षांश निर्धारित
करने के ढंग 82, 83, 101;
149-50

के धर्म एवं न्याय संबंधी ग्रंथ 62-65

के धार्मिक और नागर नियम 50-
51

के पदार्थों के संबंध में विश्वास 15-
21

के फलित ज्योतिष शास्त्र के मूल
सिद्धांत 276-79

के मास एवं वर्ष 167-69, 203-
208

के विचित्र रीति-रिवाज 90-93

के संख्यासूचक चिह्न 87-89

को मुसलमानों से पृथक् करने वाले
अवरोध 5-9

में आत्महत्या की विधि 259.

में कालक्रम और इतिहास के प्रति
 उदासीनता 10, 199
 में खान-पान संबंधी विधि-निषेध
 243-44
 में छंदोवद्ध रचना के प्रति अभिरुचि
 67-68
 में जाति व्यवस्था 46-49
 में धर्म के नौ नियम 35-36
 में मूर्ति-पूजा 53-54
 में विदेशियों के प्रति घृणा 7
 में विधि और दंड-विधान 249-52

में विवाह-पद्धति 51
 में शव-संस्कार 258
 हिन्दू शाहिया राजवंश 200
 हिमवंत, पर्वत 122, 128, 140,
 265
 हीनू 52
 हृदनी नदी 130
 होरा (घंटा) 165-66
 शुभ एवं अशुभ 166
 होरा पंच-होत्रिय (?) 78